

సారస్వత వ్యాసముని

నాలుగవ సంపుటము

వరిషిర్త
పురిపండా అప్పలస్వామి



సాహిత్య అకాడమి
కళాభవన్ - సైఫాబాదు
హైదరాబాదు 4

సారస్వత వ్యాసముని

నాటగవ సంపుటము

వరిష్కర్త
పురిపండా అప్పలస్వామి



ఆంధ్రప్రదేశ్ సాహిత్య అకాడమి

కళాభవన్ - సైఫాబాదు

మొదరాబాదు 4

SARASWATHA VYASAMULU-Fourth Vol.

(A collection of Literary essays.)

Edited by Dr. Puripanda Appalaswami, Waltair.

ఆంధ్రప్రదేశ్ సాహిత్య అకాడమి

హైదరాబాద్-500 004

ACC-NO. 205

ప్రచురణ : 311

ప్రథమ ముద్రణ : 1971

ద్వితీయ ముద్రణ : 1980

ప్రతులు : 1000

894 9134
A72

వెల రూ. 9-50

ప్రతులకు :

ఆంధ్రప్రదేశ్ సాహిత్య అకాడమి

తళాభవన్, సైఫాబాద్,

హైదరాబాద్-500 004

ముద్రణ :

నాగలక్ష్మి ఆర్ట్స్ ప్రెంటర్స్,

బషిర్ బాగ్, హైదరాబాద్.

Paper used for the Printing of this book was made available
by the Government of India at concessional rate.

ద్వితీయ ముద్రణకు తొలిపలుకు

1971లో డా॥ పురిపండా అప్పలస్వామిగారి సంపాదకత్వాన ఆంధ్ర ప్రదేశ్ సాహిత్య అకాడమి ప్రచురించిన “సారస్వత వ్యాసములు” నాలుగవ సంపుటము ప్రతులన్నింటిని తెలుగు పాఠకలోకము ఆదరించి అందుకొన్నది. డా॥ పురిపండా అప్పలస్వామి కడు జాగరూకతతో, విమర్శనా వృత్తంతో, సాహిత్య సమీక్షా పరిజ్ఞానంతో సేకరించి మాకందించిన ఈ వ్యాసాలు పాఠకులకు పరిశోధకులకు, పండితులకు, భాషాభిమానులకు, విద్యార్థులకు, జిజ్ఞాసువులకు, ఎంతో ఉపకరించినవని, వీటిని తిరిగి ముద్రించవలసిన అవసరము ఉందని అకాడమి కార్యవర్గమువారు నిర్ణయించినారు. ఆ నిర్ణయానికి ఫలితమే ఈ మలిప్రచురణ. మా ఈ ప్రయత్నాన్ని హర్షించిన పాఠక లోకానికి, దీన్ని సఫలం చేయడంలో సహకరించిన డా॥ పురిపండా అప్పలస్వామిగారికి హార్దికాభివందనాలు.

హైదరాబాదు

తేది. 13-10-1980.

ఇరివెంటి కృష్ణమూర్తి

కార్యదర్శి

తొలి పలుకు

19వ శతాబ్ది చరమభాగమున ఆంగ్లభాషా సాహిత్య ప్రభావ మొకవైపు నుండియు, ముద్రణయంత సౌకర్య మొకవైపునుండియు నాంధ్రదేశ సాహిత్య జీవితమున కొక నూతన చైతన్యమును కలిగించినవి. నూత్న సాహిత్యశాఖలు క్రొత్త చిగుళ్ళు తొడుగుచున్న తరుణముననే స్వాతంత్ర్యేచ్ఛ, దేశాభిమానము, భాషాభిమానము మొదలగు ఉజ్వల సాంఘికభావములు సారస్వతరంగమున కాలుపెట్టినవి. వానిని సత్వరముగా సాహిత్యపరులలోను, సామాజికులలోను వ్యాప్తి చెందించుటకై పత్రికలు పుట్టి నడుముకట్టినవి. సాహిత్యము జీవితాంతర్భాగ మను చైతన్యమును ముక్కోటి తెలుగువారిలో నుత్పాదించినవి. సాహిత్య పత్రికలు. పత్రికల చలువపందిళ్ళలో ఆంధ్రభారతి నిత్యనూతన శోభావిలాసములు వెలార్చి తెలుగుబిడ్డల మన్నన లందుకొనినది.

పత్రికలలో దినపత్రికలు, వారపత్రికలు, పక్షపత్రికలు, మాసపత్రికలు, త్రైమాసిక పత్రికలు, ఉగాది సంచికలు—ఇట్లు ఎన్నియో భేదములు కలవు. వీనిలో సాహిత్యపత్రికల కొక ప్రత్యేకత కలదు. అందులో కొన్ని వెలుగు చూడని సాహిత్య గ్రంథములను వెలికిదెచ్చినవి ; కొన్ని పూడిపోయిన శిలా శాసనములకు పునర్జన్మ కల్పించినవి ; కొన్ని క్రొత్తగా గొంతెత్తి కావ్యగీతము లాలపించెడి కవికోకిలలకు నూత్న వసంతము కల్పించినవి; కొన్ని ప్రాచీన భాషాసాహిత్య మర్యాదలకు ప్రాణము పోసినవి; కొన్ని అభ్యుదయ మార్గమున శంఖములు పూరించినవి; ఇవి యన్నియు వాదములకు రంగస్థలము లైనను సత్యాన్వేషణమునకు కూడ నాందీవాక్యము పల్కినవి. ఆయా పత్రికల వెనుక పరిషత్తులవంటి వ్యక్తులు, పారావారములవంటి మేధావులు, దిగ్గంతుల వంటి పండితులు నిలువబడి నవ్యాంధ్ర సారస్వత సౌధ నిర్మాణమునకు పునాదులు కట్టినారు. రూపురేఖలు దిద్దినారు. అట్టి మహోజ్వల అధ్యాయములకు ప్రతిబింబములైన పత్రికల ప్రాతసంపుటము లిప్పుడు మన కందుబాటులో లేవు. వానిలోని విజ్ఞాననిమలు విద్యార్థులకేకాక విద్వాంసులకు కూడ ఉపకారకములు కావలవు.

ఇట్టి యభిప్రాయముతో ఆంధ్రప్రదేశ్ సాహిత్య అకాడమి గత సంవత్సరము ఆంధ్ర సాహిత్య పత్రికల సంపుటలలో ప్రచురితములైన ప్రఖ్యాత సాహిత్యవేత్తల వ్యాసములను విషయ ప్రధానదృష్టితో నెన్నిక చేయించి 'సారస్వత వ్యాసము' లను పేర నాలుగు సంపుటములుగా ప్రచురింపవలెనని నిర్ణయము కావించినది. ఈ సంపుటములవలన 19వ శతాబ్దవ్యుత్పరార్థమునందును, ఇరువదియవ శతాబ్ది పూర్వార్థము నందును జరిగిన తెలుగు సారస్వత విమర్శ స్వరూపస్వభావములు, భావపరిణామము మొ॥ అంశములు స్థావరములాకన్యాముముగనైనను తెలిసికొనుటకు వీలుండునని అకాడమివారి భావము.

ఈ కార్యక్రమము క్రింద 'సారస్వత వ్యాసములు' ప్రథమ తృతీయ సంపుటములలో— 'ఆంధ్రసాహిత్య పరిషత్పత్రిక (కాకినాడ), శారద, ఆంధ్రపత్రిక ఉగాది సంచికలు, భారతి'— అను సాహిత్య పత్రికల నుండి వ్యాసముల నెన్నికచేసి సంపాదకత్వము నిర్వహింప వలసినదిగా డా. జి. వి. సుబ్రహ్మణ్యముగారిని, దానిపై పర్యవేక్షణము సల్పుటకు డా. దివాకర్ల వేంకటాచార్యగారిని కోరుటయైనది. అట్లే ద్వితీయ చతుర్థ సంపుటములలో 'అముద్రిత గ్రంథ చింతామణి,' 'గ్రంథాలయ సర్వస్వము,' 'త్రిలింగ,' 'సారస్వత సర్వస్వము,' 'ప్రతిభ,' 'సుజాత,' 'కిన్నెర'— పత్రికలనుండి వ్యాసముల నెన్నికచేసి సంపాదకత్వము నిర్వహింపవలసినదిగా శ్రీ పురిపండా అప్పలస్వామిగారిని, వారికి కార్యమున తోడ్పడుటకై డా. తూమాటి దొణప్పగారిని కోరుటయైనది.

పైన పేర్కొనబడిన సాహిత్య పత్రికల సంపాదకులకు, ప్రచురణ కర్తలకు, పై సంపుటములలో ప్రచురింపబడు వ్యాసముల రచయితలకు కృతజ్ఞతలు చెప్పుట అకాడమి ప్రథమకర్తవ్యము. సకాలమున సంపుటమును సిద్ధముచేసి యిచ్చిన శ్రీ పురిపండా అప్పలస్వామిగారికిని, పర్యవేక్షణము చేసిన డాక్టరు తూమాటి దొణప్పగారికిని, మా ధన్యవాదములు. ఆంధ్ర పాఠకజనులు మా ప్రయత్నమును సహృదయముతో గ్రహింపగలరని విశ్వసించుచున్నాను.

పీఠిక

సారస్వత రసికుల సమాచరణ పురస్కరించుకుని వెలువడిన సారస్వత వ్యాససంకలనాల్లో ఇది నాలుగో సంపుటం. ఈ సంపుటంలో ముఖ్యంగా విమర్శ నాత్మక మైన వ్యాసాలకు ప్రాధాన్యం చూపడం జరిగింది. అసలు సారస్వత వ్యాసాలంటేనే ముప్పాతిక మూడుపాళ్ళు విమర్శనకు చెందినవే వుంటాయి.

విమర్శ, సమీక్ష, మీమాంస, సమాలోచన, అనుశీలన, పరిశీలన, క్రిటిసి జమ్—ఇవన్నీ ఇంచుమించు సమానార్థకాలు.

విమర్శ అంటే—Examination, Scrutiny, Trial, విచారణ అని బ్రౌణ్యం.

విమర్శించు అంటే—ఆలోచించు, చర్చించు, పరామర్శించు, పరిశీలించు, పరిశోధించు, పర్యాలోచించు, విచారించు, వివేకించు, శీలించు, శోధించు అని ఆంధ్రవాచస్పత్యం.

Criticism అంటే— To decide, To give an authoritative opinion, The art of judging the qualities and rules of an aesthetic object, whether in literature or the fine arts- అని Encyclopaedia Britannica.

“In the strict sense the word criticism means judgment” అని W.H. Hudson.

ఒక గ్రంథంలోని, లేదా ఒక సాహిత్య ప్రక్రియలోని బాగోగులు కూలం కషంగా విచారించి, విశ్లేషించి వివరించడమే విమర్శ. అది ఎంత ప్రజ్ఞావంతంగా పక్షపాతరహితంగా, పవిత్రవంతంగా, సహృదయపూర్వకంగా, సానుభూతిసహితంగా వుంటే సాహిత్యానికి, సంఘానికి అంత ఉపకారకారణ మవుతుంది.

“మంచి విమర్శ మంచిభావాలు నెలకొల్పుతుంది; ఒక మహాకావ్యం అవతరించడానికి అవకాశం కల్పిస్తుంది” అన్నాడు సుప్రసిద్ధ విమర్శకుడు ఆర్నాల్డ్.

విమర్శ అనడంతోనే సాధారణంగా కేవలం దుయ్యబట్టడమే అని కొందరి అభిప్రాయం. ఆ దుయ్యబట్టే ఆవేశంలో అసహ్యంగా అవహేళనచెయ్యడానికిన్నీ, సంకోచించరు వారు. అదిగో అలా బయటపడినవే సంస్కృతంలో 'దుర్జనముఖ చపేటిక' 'దుర్జనముఖ పద్మపాదుక' వంటి గ్రంథాలూ, తెలుగులో 'విమర్శాదర్శ విమర్శాదర్శము,' 'కొత్త తెలుగుతమాషా' 'నేటికాలపు కవిత్వము', చెళ్ళపిళ్ళ వారి 'చర్లాటము' మొదలైనవి.

ఒకప్పుడు ఈరకం విమర్శకుల ఆవేశాలు కోర్టులకు లాగాయి; నడివీధిలో బడాయికి నడుము కట్టించాయి.

భాషకి ముందు సారస్వత ముండదు. అలాగే సారస్వతానికి పూర్వం విమర్శలేదు. సారస్వతం, మొదట పుడుతుంది. సారస్వతాన్ని వెన్నంటి విమర్శ వస్తుంది. ఇంకా చెప్పాలంటే కావ్యమూ, విమర్శా జమిలి సంతానమేమో! కృత్యా ద్యవస్థలో కవి కొంతవరకు విమర్శకుడే అవుతాడు. తన కృతికి తాను వేసు కున్న పథకం పర్యాలోకిస్తూ.

స్రావీనకాలంలో విమర్శ లక్షణగ్రంథాలుగా దర్శన మిచ్చింది. ఆ లక్షణ గ్రంథాలే అనంతరం నిబంధన గ్రంథాలుగా, అనుశాసనాలుగా అధికారం చేజి క్కించుకున్నాయి. అప్పు డవి 'కవికంఠపాశాలూ', 'కవిగజాంకుశాలూ', 'కవి సర్పగారుడాలూ' అయ్యాయి. సాహిత్యానికి సంకెళ్ళు తగిలించాయి. కవిత్వా నికి గట్టుపోశాయి. వాటిని ఉల్లంఘించిన కృతులను- అవి ఎంతగొప్పవయినా సరే- ఆంక్షవేశాయి. పోతనగారి భాగవతమంత మహాకావ్యానికే తప్పలేదు ఈ ఆంక్ష. దాని అపరాధమంతా బండిరాతో రకారానికి నేస్తం కల్పించడం :

“బమ్మెర పోతరాజ కృత

భాగవతమ్ము జగద్ధీతమ్ము గా

కిమ్మపి నేమిటం గొడువ,

ఎంతయు నారసి చూడగాను రే

ఫమ్ములు జాలుసుం గలిసి

ప్రాసములైన కతంబునం గదా

ఇమ్ముగ నాదిలాక్షణికు

లెల్లరు మాని రుదాహరింపగన్.”

అన్నాడు కాకునూరి అప్పకవి, జంకూ కొంకూ లేకుండా !

ఈ సారస్వత ఆంక్షలు తమ పరిధులు అతిక్రమించి కులాలమీదికి కూడా తమ కబంధహస్తాలు చాపాయి. ఈ అప్పకవే ఏమంటున్నాడో వినండి :

“ఉపమ గలిగిన శయ్యల నొప్పియున్న

అంప్రిభవుని కావ్యంబు గ్రాహ్యంబు గాదు.”

విమర్శ చేసేవాడు విమర్శకుడు. A Critic is one who exercises the art of criticism. Encyclopaedia Britannica.

అన్ని పక్షాలూ విచారించి, సరైన న్యాయం వ్యక్తీకరించే న్యాయాధిపతి వంటివాడు కావాలి విమర్శకుడు; తనకేసు ఎలా అయినా గెలవాలని వాదించే న్యాయవాది వంటివాడు కాకూడదు. రసజ్ఞుడు కావాలి; కేవలం దోషజ్ఞుడు కాకూడదు. ప్రజ్ఞావంతుడు కావాలి; పక్షపాతం కలవాడు కాకూడదు. గుణగ్రాహి కావాలి; మచ్చరగొట్టు కాకూడదు.

ఎన్ని మంచిగుణా లుండినా పక్షపాతం వొదలని విమర్శకుడి విమర్శకువిమర్శ అవుతుంది.

సుప్రసిద్ధ ఆంగ్ల సాహిత్యవేత్త జాన్సను బహుముఖ ప్రజ్ఞావంతుడయిన గొప్ప విమర్శకుడు. అయితే పక్షపాతదోషానికి లోనయినప్పుడు అతడి విమర్శ మంచి విమర్శ కాలేకపోయింది. పోపు, అడిసను మొదలైనవారి గ్రంథాలు విమర్శించినప్పుడు అతడి విమర్శలో కనపడిన ప్రతిభ మిల్టను, గ్రేల రచనలు విమర్శించినప్పుడు కనపడలేదు. మిల్టనుతో రాజకీయంగానూ, గ్రేతో వ్యక్తిగతంగానూ, వుండిన విభేదాలు అతడిలోని నిష్పక్షపాతబుద్ధిని కుంటుపరిచాయి.

ఉన్నవీ లేనివీ దోషాలు ఎత్తిచూపడమే విమర్శ అని కొందరి ఊహ. దోషాలు మాత్రం పట్టేవాడు దోషజ్ఞుడయిన పండితుడు కావచ్చునేమో కాని, విమర్శకుడు కాదు.

“సుకవుల సూక్తులందు సత

సుల్ నెరసుల్ వెదుకంగబోరు మ

క్షిక వితతుల్ వ్రణంబుఁ బరి

కించు గతిన్ గొదవల్ గణించుటల్

కుకవుల నై జబుద్ధి”

అంటాడు కనుపర్తి అబ్బయామాత్యుడు. ఇక్కడ కుకవులంటే కునిమర్కకులు అని అనుకోవాలి.

కునిమర్క వొక్కొక్కప్పుడు దారుణపరిణామాలకు దారితీస్తుంది.

“రచయిత గుణాలు మనస్సుకి పట్టించుకుని, వాటి వివరాలు పాఠకుడి ముందు పెట్టేవాడే విమర్శకుడు” అన్నాడు వాల్టర్ పేటరు.

యయావరీయుడు విమర్శకులను ఆరోచకి, సతృణాభ్యవహారి, మత్సరి, తత్వాభినివేశి అని నాలుగురకాలుగా విభజించాడు.

ఎంత మంచి కృతి అయినా ఆరోచకుడికి రుచించదు. మంచివీ, చెడ్డవీ అన్నీ బాగున్నా యంటాడు సతృణాభ్యవహారి. ఈసుపట్టి ఎంత మంచి కావ్యంలో అయినా తప్పులు వెదుకుతాడు మత్సరి. పక్షపాతం లేకుండా, పాలానీళ్ళూ వేరుచేసే రాజహంసలాగ, కావ్య విమర్శ చేస్తాడు తత్వాభినివేశి.

ఈ నలుగురిలో చివరివాడే ఉత్తమ విమర్శకుడు. ఆతడే కావ్యశ్రమ గుర్తించ గలుగుతాడు. సహజంగా అలాటి విమర్శకుడు లభించడం దుర్లభ మన్నారు విజ్ఞులు.

శ్లో. శబ్దానాం వినినక్త గుంభనవిధీ నామోదతే సూక్తిభి,
స్సాంద్రం వేది రసామృతం విచియతే తాత్పర్యముద్రాంచయః,
పుణ్యై స్సంఘటితే వివేక్తృవిరహా దంతిర్ముఖం తామ్యతాం,
కేషామేవ కదాచిదేవ సుధియాం కావ్యశ్రమజ్ఞో జనః.

తమ కావ్యాలు చక్కగా విమర్శచేయగల సరసుడు లేడే అని విచారించే కవులలో ఎవరికో కొందరికే, ఎప్పుడో ఒకప్పుడే కావ్యపరిశ్రమ తెలిసిన విమర్శకుడు లభిస్తాడు. అలాటి విమర్శకుడే శబ్దార్థాలు చక్కగా వివేచించగలుగుతాడు. శబ్దాల కూర్పును ప్రశంసిస్తాడు. రసామృతం జుర్రగలుగుతాడు. తాత్పర్యం వివరిస్తాడు. (కావ్య మీమాంస. పం. ఆ.)

మంచి విమర్శకుడికి ముఖ్యమైన గుణాలు మూడు వుండా అంటాడు రిచర్డ్సు.

The qualifications of a good critic are three, he must be an adept at experiencing, without eccentricities, the state of mind revelant to the work of art he is judging. Secondly, he

must be able to distinguish experiences from one another as regards their less superficial features. Thirdly, he must be a sound judge of values.

—Principles of Literary Criticism.

“విమర్శకుడు కృతి విలువను ఖరీదు కట్టే షరాబు” అంటాడతడు.

“సాహిత్యస్రష్ట అడివి శుభ్రపరిచి బాటవేస్తాడు: దానిని పరిరక్షించే నిరీక్షకుడు విమర్శకుడు” అంటాడు స్కాటుజేమ్సు.

సాహిత్యం సముద్ర మయితే, మునిగి ముత్యాలు తీసే జాలరి విమర్శకుడు.

“విమర్శవల్ల సాహిత్యంలో అభిరుచులు సువ్యక్తమవుతాయి” అన్నాడు.

T. S. Eliot.

సాహిత్యం వజ్రమైతే సానపట్టి పలకలు తీర్చేది విమర్శ.

విమర్శ సాధారణంగా Speculative, Inductive, Judicial, Subjective అని నాలుగు రకాలుగా విభజన చేశారు కొందరు.

ఆధునిక విమర్శమాత్రం అనంతమైన విద్వాంతాలను ఆకళించు కుంటున్నది.

అప్పుడప్పుడు ఒక కవి కృతులు ఒక విమర్శకుడు ఉత్కృష్టమయిన వని విమర్శిస్తే, వాడినే మరో విమర్శకుడు నికృష్టమైనవని నిరూపించడమూ కద్దు. వెనుక ఇంగ్లాండు విమర్శకులు షేక్స్పియరు నాటకాలు ఉత్కృష్టమైన వంటే, ఫ్రాంసులోని విమర్శకులు ఆనేక నాటకాలు అధమమైనవనీ - అసభ్యమైనవనీ, నికృష్టమైనవనీ విమర్శించారు. మిల్టన్ రాసిన ‘పారడైజ్ లాస్టు’ సర్వోత్కృష్టకావ్యమని ఒక రంటే అంత నికృష్టకావ్యం మరొకటి లేదని మరొక రన్నారు. దిజ్నాగాచార్మడు కాళిదాసు కావ్యాలు కాదంటే మల్లినాథుడు ‘సంజీవని’ స్పర్శతో బ్రతికించాడు. ఎంకిపాటలు ఎంతో గొప్ప కవిత్వమని పంచాగ్నుల ప్రభృతు లంటే, “అబ్బే, అది కవిత్వమే కాదు పొమ్మన్నాడు బసవరాజు;” బూతులతో వెక్కిరించాడు దుగ్గిరాల.

పాశ్చాత్య సాహిత్యంతో సంసర్గం కలుగకముందు, బహుపురాతనకాలం నుంచీ మనదేశంలో కావ్యశాస్త్రాలకు కొదువలేదు. కావ్యవిమర్శకు అవే కొలకర్రలప్పుడు.

వేదకాలంలోనే కావ్యశాస్త్ర ప్రాదుర్భావం జరిగిందంటారు పండితులు. అఙ్కారం, ఛందస్సు, వేదాల్లో స్పష్టంగానే అవుపిస్తాయి.

సంస్కృత వ్యాకరణశాస్త్రం పురాతనమైనది. నిరుక్తం, ప్రాతిశాఖ్యం. నిమంటువులూ కూడా ఈ సందర్భంలో విస్మరింపరానివి. యాస్కుడు అయి దారురకాల ఉపమాలంకారాలు వివరించాడు. పతంజలి తన మహాభాష్యంలో పాణిని సూత్రాలు కొన్ని పరామర్శించాడు. తరువాతివారు వాటినే ఆధారం చేసు కున్నారు.

భరతుడి నాట్యశాస్త్రానికి ముందు కావ్యశాస్త్ర మెంతయినా వుండేదని పండితులంగీకరించిన సత్యం. భరతుడి రససిద్ధాంతం పురస్కరించుకొని లోల్ల టుడు. శంకుకుడు, భట్టనాయకుడు, అభినవగుప్తుడు తమతమ వాదాలు వ్యాఖ్యా నించారు. క్రమంగా రససంప్రదాయం, అలంకారసంప్రదాయం, వక్రకోక్తిసంప్ర దాయం, రీతిసంప్రదాయం, ధ్వనిసంప్రదాయం మొదలైనవి శాస్త్రరూపంలోనే అవిర్భావించాయి.

భారతీయ సాహిత్యశాస్త్ర సిద్ధాంతం ప్రకారం శబ్దం, అర్థం, రసం— ఈ మూడిటితోనే కావ్యం పరిశీలించాలి.

భామహుడి కావ్యాలంకారం, దండి కావ్యాదర్శం, ముమ్మటుడి కావ్య ప్రకాశం, ఆనందవర్ధనుడి ధ్వన్యలోకం, విశ్వనాథుడి సాహిత్యదర్పణం, రాజశేఖరుడి కావ్యమీమాంస, క్షేమేంద్రుడి భౌచిత్య విచారం, ఉద్భటుడి అలంకార సంగ్రహం, రుద్రటుడి కావ్యాలంకారం సుప్రసిద్ధమైనవి.

తెలుగులో వీటినే అనుకరించడమో, అనువదించడమో, అనుసరించడమో జరిగింది, పాశ్చాత్య సిద్ధాంతాలతో పరిచయం లభించే వరకు.

పాశ్చాత్య సాహిత్యంలో క్రీస్తుకు పూర్వమే సాహిత్య విమర్శ అవు పిస్తుంది.

ఆరిస్టోఫెన్సు, సోక్రటీస్, ప్లేటో - ఈ ముగ్గురి అవతరణతో గ్రీకు సాహిత్యంలో విమర్శకు అంకురార్పణ జరిగింది.

ప్లేటో కొంత సాహిత్య విమర్శ చేశాడు. సాహిత్యం బుద్ధికి సంబంధించింది కాదన్నా డతడు. అది భావావేశానికి సంబంధించిందన్నాడు. బుద్ధిప్రేరణ వల్ల కాక, భావావేశంవల్ల కవులు కావ్యరచన చేస్తారనీ, కనక - కావ్యానందం బొద్దికం కాదనీ ప్లేటో సిద్ధాంతం. కాగా, సాహిత్యం సత్యదూరమైందనీ, నైతిక దూరమైందనీ—అంచేత ఆదర్శ రాజ్యానికి అది పనికిరాదనీ అతడి వాదన.

అంతకి ముందే—హోమరు నీంచి ప్లేటో వరకు - ఆ మధ్యకాలంలో హేషియడ్, సోలోన్, సిమోనయిడ్, పిండార్ మొదలైనవారు రకరకాల కావ్య సిద్ధాంతాలు ప్రతిపాదించారు. అయినా విమర్శకుడిగా మొదటివాడు ప్లేటో మాత్రమే గణింపదగినవాడు.

ప్లేటో నాటికి గ్రీకు సాహిత్యంలో స్వర్ణయుగం గడిచిపోయింది.

ప్లేటో తరువాత అతడి శిష్యుడు ఆరిస్టాటిల్ అప్పటి కుండిన సాహిత్యం అవలోకనం చేసి, సుప్రసిద్ధ కవుల కావ్యాలు పురస్కరించుకొని 'పొయెటిక్సు' (Poetics) రాశాడు. ప్లేటో సిద్ధాంతాలు చర్చించాడు. తనకి తోచిన వాటిని సరసంగా సవరించాడు. ఆరిస్టాటిలును విమర్శకపిత అన్నారు. తరువాతి వారికి అతడి 'పొయెటిక్సు' ఆదర్శమయింది. తుదకి నిబంధనగ్రంథంగా తయారయింది. దానిప్రభావం వల్ల రానురాను సాహిత్యంలో అంతస్సౌందర్యానికి కాక, బాహ్యస్వరూపానికి ప్రాధాన్యం హెచ్చింది.

అలంకారాదిశాస్త్రాలకు మన మధ్యకాలపు కవుల మల్లేనే వెనక పాశ్చాత్య కవులు బానిసలయ్యారు. విమర్శకులున్నూ అదేదారిని నడిచారు. నిబంధనముల తోనే సాహిత్యాన్ని కొలిచారు. కట్టుబాట్ల పట్టాలు తప్పినవాటిని త్రోసిరాజన్నారు.

క్రీస్తు తొలిశతాబ్ది ప్రాంతాన పడమటి సాహిత్యం విమర్శల ఇరుకుల్లో పడినడిచింది. అదేసమయంలో గ్రీకుదేశం రోమనుల క్రింద పరాధీనమయింది. ప్రాచీన గ్రీకు సాహిత్యం అనాదృతమున్నూ అయింది.

అప్పుడే డయోనిఆస్, హెలీకాన్సిస్, ప్లూటార్క్, లుసియస్, లాంగినస్ వంటి విమర్శకులు బయలుదేరారు. లాంగినస్ వీరిలో సుప్రసిద్ధుడు. 'సదాసాహిత్యాభ్యాసం చేసే సహృదయుడే సరైన విమర్శకుడు' అన్నాడు లాంగినస్. అతడి సిద్ధాంతాలు ప్లేటో, ఆరిస్టాటిలుల సిద్ధాంతాలకు కేవలం విరుద్ధమైనవి కావు. స్వతంత్రపద్ధతిలో అవి పూర్వసంప్రదాయాలకు నిర్వచనప్రాయా లని చెప్పవచ్చు.

అనంతరం క్రీ. శ. 13 శతాబ్దిదాకా పాశ్చాత్య సాహిత్య విమర్శలో చెప్పుకోదగ్గ గొప్ప విషయం ఏది లేదు. డాంటే వరకూ కావ్యాలకు నియమాలు గుధిబంధ లయి దిగలాగాయి. విమర్శకులకూ అదే అవస్థ అనివార్యమయింది.

కట్టుబాట్లలో కవిత్వం నిర్వీర్యమవుతుంది; నిర్జీవ మవుతుంది.

16-18 శతాబ్దాల మధ్య ఈ నిబంధనబంధాల్లోంచి బయటపడడానికే పాశ్చాత్య సాహిత్యం పెనగులాడింది.

పదహారో శతాబ్ది తుదివరకు ఆ ఆంగ్లసాహిత్యంలో విమర్శ తలెత్త లేదు. ఆ కాలంలో పుట్టినవి ఇంచుమించు అనుకరణలు.

1553 లో థామస్ విల్సన్ 'ఆర్ట్ ఆఫ్ రెప్లహోరిక్' రాశాడు. అ.దులో కవుల గురించి, పాఠకుల గురించి కొంత చర్చించాడు.

1570 లో రోజర్ ఏశ్చమ్ తన 'స్కూలుమాష్టర్'లో కొంత విమర్శ రాశాడు.

1579 లో స్టివ్ గాసన్ 'ది స్కూల్ ఆఫ్ అబ్యూజ్' అని వొక విమర్శ గ్రంథం రాశాడు. 'కవిత్వం అబద్ధాల పుట్ట' అన్నా డతడు. కాశీభట్ట బ్రహ్మయ్య శాస్త్రి కూడా వొక సందర్భంలో 'కవిత యన మృష...' అన్నారు.

16 శతాబ్ది తుదిని ఇంగ్లాండులో పిలిప్పు సిడ్నీ జన్మించాడు. సంఘంలో కవిత్వానికి గౌరవస్థానం లేని దినా లవి అక్కడ.

"ఏన్ అపాలజీ ఫర్ పోయెట్రీ" అని విమర్శగ్రంథం ప్రకటించాడు సిడ్నీ. ఇటలీ విమర్శకుల ప్రభావం ఇతడి మీద బాగా పడింది.

"కవిని రోమనులు 'ద్రష్ట' అంటా రనీ. గ్రీకులు 'స్రష్ట' అంటారనీ రాశాడు సిడ్నీ. 'కవిత్వం నిరసింపరాని' దని అతడు నిరూపించాడు. 'కావ్యం జ్ఞానానికి తల్లి' అన్నాడు. 'సభ్య జగత్తుకి ప్రథమ జ్ఞానకిరణం కవితవల్లనే లభ్యమయిందని అతడు వాదించాడు. వివిధకోణాల్లోంచి విమర్శించి తన సిద్ధాంతం ప్రతిపాదించాడు. ఆరిస్టాటిలు సిద్ధాంతాలకు సిడ్నీ సిద్ధాంతాలు నూతనోజ్జీవనం కలిగించాయి; అలంకార శాస్త్రాలూ, చందశాస్త్రాలూ మాత్రమే కవిత్వం కల్పించలే వన్నాడతడు. 'పొడవాటి గొను వేసుకున్నంతమాత్రాన ప్రతివాడూ న్యాయవాది కాడు; అలాగే కేవలం చందస్సు తెలిసినంతమాత్రాన ఎవడూ కవి అయిపోడు' అన్నాడు.

సిడ్నీ విమర్శ తన 'అర్కెడియా' గ్రంథానికే వ్యతిరేకంగా వుండడం గమనించదగిన విషయం. రేఫ ద్వారేఫల నిబంధన చేసిన అప్పకవి తన నియమం తానే ఉల్లంఘించాడు మరి !

మన యక్షగానాలూ, వీధినాటకాలూ, తోలుబొమ్మలాటలూ మొదలైన వాటిల్లో లాగ, ఆనాడు వాఙ్మత్య నాటకాల్లో అసభ్యహాస్యం ప్రదర్శించేవారు. దానిని సిడ్ని తీవ్రంగా విమర్శించాడు.

సిడ్నితో చెప్పదగినవాడు బెన్ జాన్సన్. గ్రీకు, లాటిను భాషలలో గొప్ప పండితు డిటడు. “ఆంగ్ల విమర్శకులతో బెన్ జాన్సన్ను ప్రథమాచార్యుడు” అన్నాడు జార్జి సెంట్యుబరీ.

అప్పటికే సాహిత్యంలో పాతసిద్ధాంతాలంటే అసహ్యం వ్యాపించింది రసిక లోకంలో. సాహిత్యానికి ప్రతిభ ప్రధానమనీ, ప్రతిభ తేకపోవడం కంటే ప్రతిభను ప్రతిఘటించడం ప్రమాదకర మనీ వాదించాడు బెన్ జాన్సన్. ప్రయ త్నంతో ప్రతిభ ప్రతిష్టించవచ్చని అతడి సిద్ధాంతం.

బెన్ జాన్సన్ క్లాసిక్ వాదాన్ని అతిక్రమించి ముందడుగు వేసిన విమర్శ కుడు డ్రయిడెన్. ఇతడు ‘ఎస్సే ఆన్ డ్రమెటిక్ పోయెసీ’ లో నలుగురు వక్తల చేత సంభాషణ సాగించాడు. పానుగంటి ‘విమర్శాదర్శ విమర్శాదర్శము’, విశ్వ నాథ ‘హేతువాద యుగము’ ఇలా సంభాషణ రూపక విమర్శ రచనలే.

డ్రయిడను కల్పించిన నలుగురు వక్తలలో ‘క్రిస్టో’ ప్రాచీన కవుల్ని సమర్థిస్తాడు. ‘యూజీన్’ ఎలిజబెత్తురాణి కాలం కావ్యాల్ని -ముఖ్యంగా నాటకాల్ని సమర్థిస్తాడు. ‘లెసిడియస్’ ఫ్రెంచి నాటకాలు మంచివంటాడు. ‘నియండరు’ ఇంగ్లీషు నాటకాలు గొప్పవని వాదిస్తాడు. స్వయంగా డ్రయిడను నియండరు పాత్ర ధరిస్తాడు, సాహిత్యంలోని వివిధ మతాలు విపులంగా విమర్శించాడు డ్రయిడన్. నియమాలూ, నిబంధనలూ నిరసించాడు. సంఘం మారినట్టే సాహిత్యమూ మారుతుందన్న సత్యం ప్రతిపాదించాడు.

డ్రయిడన్ సిద్ధాంతాలు మరింతముందుకి తీసుకుపోయాడు ఫ్రెంచి విమర్శకుడు డేన్.

కాల్పనిక యుగంలో తొలకరిగా చెప్పదగినవాడు విలియం బ్లేకు. బుద్ధితో పుట్టేది కావ్యం కాదనీ, కావ్యానికి అలౌకికమైన ప్రేరణం కావాలనీ, కట్టుబాట్లలో కవిత్వం కననడదనీ బ్లేకువాదం. సనాతనంగా వస్తున్న సిద్ధాంతానికి బ్లేకు సిద్ధాంతం గొడ్డలిపెట్టయింది. దాంతో అభ్యాసంవల్ల కాక కళాసృష్టి రహస్యానుభూతి మూలంగా కలుగుతుందన్న భావం బలపడింది.

“కావ్యానికి ఆధారం దివ్యశక్తి” అని బ్లైకు అంటే దానినే భావావేశం అన్నాడు వర్ణించారు. సుబోధకమయిన భాషా, సరళమయిన శైలి కావ్యానికి కావాలన్నా డతడు. నిరలంకారమయిన శైలి మంచిదన్నాడు. వాచుక భాషే సహజమయినదని వాదించాడు.

కావ్యానికి కల్పనాశక్తి కావాలన్నాడు షెల్లీ; కష్టపడి కట్టింది కవిత కాదన్నాడు. సహజంగా మనస్సులోంచి దూసుకువచ్చిన కవితవల్లనే హృదయం స్పృంధిస్తుందని అతడి సిద్ధాంతం.

తన విమర్శలతో కాల्పనిక సాహిత్యానికి పటిష్టత కల్పించినవాడు కోల్రిడ్జి. అశుభూతీ, సరళత్వమూ. నిజాయితీ లేనివాడు కవే కాదన్నా డతడు. హృదయమూ, మస్తిష్కమూ రెండు సాహిత్యానికి అవసరమన్నాడు. కేవలం భావావేశం కవితానికి చాలదనీ, అలాగే వొట్టి పాండిత్యము మాత్రమే పనికిరాదనీ అతడి సిద్ధాంతం. అంచేత ఆ రెంటి సమ్మేళనం కృతికర్తకి అవసర మన్నాడు.

విక్టోరియారాణి యుగం ఆరంభంలో ఆంగ్ల సారస్వత విమర్శ మంద కొడిగా వుండేది. అయితే మాత్రా ఆర్నాల్డు, జాన్ రస్కిన్ వంటి విమర్శకులు ఆవిర్భవించడంతో విమర్శ ఉత్తమస్థాయి నందుకుంది. ఆర్నాల్డు స్వయంగా గ్రంథ విమర్శ చేయడమే కాదు, ఎలా విమర్శ చేయాలో ఇతరులకున్నూ నేర్పే వాడు.* పాత సిద్ధాంతాలు పునాదుల మీదే కొత్తసిద్ధాంతాలు ప్రతిష్ఠించాడు ఆర్నాల్డు.

ఇరవయ్యో శతాబ్ది నడిమిని జార్జి సెంట్యుబరీ, ఆలివర్ ఎల్టన్, వాల్టర్ రేలే, టి. ఇ. హుల్ము మొదలైన విమర్శకులు గోచరిస్తారు. హుల్ము మంచి వ్యుత్పన్నుడు. వెచుకటి కావ్యసిద్ధాంతాలను గట్టిగా ఎదిరించా డతడు. కావ్యానికి కట్టుబాట్లు కూడదన్నాడు. ఫ్రీవెర్సు ప్రోత్సహించాడు.

హుల్ము సిద్ధాంతాలు టి.ఎస్. ఇలియట్, ఎర్రా పౌండు మొదలైన నవ్యులను ఆకర్షించాయి.

ఈ కాలంలో Symbolism, Imagism, మొదలైన వాటితోపాటు సిగ్మండ్ ఫ్రాయడ్ మనోవైజ్ఞానిక సిద్ధాంతాలు సాహిత్యరంగంలోనూ కల్లోలం

* Mr. Arnold did not merely criticise books he himself taught others how to criticise them.

—Scott James, Making of Literature.

కలిగించాయి. కావ్యకళ కలవంటి దని నిరూపించాడు ఫ్రాయడ్. అతడి ప్రభావం వల్ల కామవాసన గురించి, అజ్ఞాత మనస్తత్వం గురించి పెర్వార్షను గురించి బోలెడంత సారస్వతం బయలుదేరింది. దానివల్ల మంచికంటే చెడ్డ అధికమయిందన్నారు విమర్శకులు కొందరు.

మహాయుద్ధం కారణంగా ప్రబలిన అశాంతి శలితంగా ఫ్రాన్సులో పుట్టిన దాడాయిజమ్ విధ్వంసకవాదంలోంచి అధివాస్తవిక వాదం (Sur-realism) సాహిత్యంలో ప్రవేశించింది. ఇతర కళలలోనూ చోటు చేసుకుంది. 1930 లో వెలువడిన రెండు ప్రకటన పత్రాలలోనూ, 1936 లో లండనులో జరిగిన ప్రదర్శనలోనూ దీని పరిపూర్ణ స్వరూపం దర్శనమిచ్చింది. ఆండ్రే బ్రెతా, పాల్ పార్థులు దీని ప్రవక్తలు. ఆండ్రే బ్రెతా, విమర్శనలు ఈ ఉద్యమానికి వెన్నెముకగా పనిచేశాయి.

మార్క్స్ యథార్థవాదం సాహిత్యంలో విస్తృతం చేసిన విమర్శకుడు కాడ్ వెల్. ఆయా యుగాలలో ఆయా అవకాశాల ననుసరించి కావ్యసృష్టి జరుగుతుందని నిరూపించాడతడు. పూర్వప్రస్తురయుగం, ఉత్తరప్రస్తురయుగం, సామ్రాట్టుల యుగం, సామంతులయుగం, ధనికులయుగం, సామ్యవాదయుగం అని సాహిత్యయుగాలు విభజించి విమర్శించాడు.

ఇలియట్, రిచర్డ్స్ ల విమర్శలతో విమర్శనా సాహిత్య చరిత్రలో కొత్త పుట తెరవబడింది. ఇలియట్ ఎంత ఆధునికకవో అంత ఆధునిక విమర్శకుడు. అతడి Sacred wood, రిచర్డ్స్ రాసిన 'ఫౌండేషన్ ఆఫ్ క్రిటిసిజమ్', 'మీనింగ్ ఆఫ్ మీనింగ్', 'ప్రిన్సిపల్స్ ఆఫ్ లిటరరీ క్రిటిసిజమ్', 'పోయెటిక్ క్రిటిసిజమ్' విమర్శలో విప్లవం సృష్టించాయి. ఇలియట్ తో పాటు డి. హెచ్. లారెన్సు కూడా చెప్పదగినవాడు. ఈ ఇద్దరి రచనల ప్రభావం ప్రపంచమంతటా ఆధునిక రచయితల మీద కనిపిస్తుంది.

ఈ సందర్భంలోనే ముర్రే, స్పిన్ గార్న్, గ్రేప్, రైడింగ్, ఏంప్సన్, రష్యోలో ఏంటోకోలస్కీ, చుకోవస్కీ, పాస్టర్ నాక్ మొదలైనవారిని విస్మరింపరాదు.

ఈనాడు మన భారతీయ సాహిత్యాలన్నిటిలోనూ విమర్శకు పాశ్చాత్య పద్ధతులే ప్రమాణంగా వున్నాయి. అందుకనే స్థానీపులక న్యాయంగా, బహుక్లుప్తంగా దానిని ఈ మాత్రం తడవడం జరిగింది కక్కడ.

తెలుగులో సాహిత్య విమర్శ లేదన్నవారికి లేదు: ఉందన్నవారి కుందీ, ఉన్నదయినా వుండవలసినంత లేదు: వుండవలసినట్టున్నూ లేదేమో అంతగా..

“విమర్శించదగిన సాహిత్యం కూడా అంతగా లేదేమో?” అన్నా రొకరు ఈ మధ్య. ఇది స్రాహసం.

నన్నయనాటికే దేశంలో ‘విద్యా విలాస గోష్ఠాలు’ జరుగుతూ వుండేవి కదా! అయినపుడు ఆ గోష్ఠాలలో జరిగేది సాహిత్య విమర్శకాక మరేమిటి? అయితే అవి సంస్కృత లక్షణిక గ్రంథాల ననుసరించి జరిగివుంటాయి అనడంలో సందేహం లేదు. అంతకుముందుండిన దేశసాహిత్యం వెన్నెలపాటలు, గొబ్బిపాటలు, తుమ్మెదపదాలు మొదలైనవి అంతరించడానికి అదే కారణం కావచ్చు. తెలుగుకి ప్రత్యేకమైన లక్షణగ్రంథాలు అప్పటికి లేవు: ఇప్పటికీ లేవేమో! అందుకని సంస్కృతనిబంధన గ్రంథాలే ఆధారమయ్యాయి. మార్గ సాహిత్యం వెల్లువలా వచ్చి దేశసాహిత్యాన్ని ముంచుకుపోయింది. కనక సంస్కృత లక్షణగ్రంథాలే అనుకరించడమూ, క్రమంగా అనువదించడమూ, అనుసరించడమూ జరిగింది.

తెలుగుకి లక్షణం మొదట సంస్కృతంలో చెప్పడం జరిగింది. చిత్రమే; అయినా, అది తెలుగువారికోసమో, తెలుగు రాని సంస్కృత పండితులకోసమో అన్నది వివేచించదగిన విషయం.

నన్నయనించీ మనవారి అవతారికలలోనూ, ‘కందం చెప్పినవాడే కవి’, ‘వింటే భారతమే వినాలి’ ‘అల్లసాని పెద్దన్న అల్లిక జిగిబిగి’ ‘ముక్కుతిమ్మ నార్యు ముద్దుపలుకు’, ‘కవికి కంసాలికి సీసం తేలిక’ వంటి పలుకుబళ్ళలోనూ, పెద్దన ఉత్పలమాలిక వంటి పద్యాలలోనూ, వ్యాఖ్యానాలలోనూ తుదకి నిబంధన గ్రంథాల లోనూ, కుకవి నిందల్లోనూ విమర్శ సూత్రప్రాయంగా తొంగిచూసినా — పడమటి గాలి సోకిన తరవాతగాని, ఈనాడు మన మనుకుంటూన్న పద్ధతితో విమర్శ తెలుగులో లేదనే అంగీకరించాలి.

ఒక శతాబ్దంనుంచీ పత్రికలు మన సాహిత్యంలో విమర్శకు దోహదం కల్పించాయి: కల్పిస్తున్నాయి. ఉద్బంధులయిన సాహిత్యవేత్తలు విమర్శకు నడుముకట్టారు. కడుతున్నారు. విమర్శాత్మకమయిన వ్యాసాలేకాదు గ్రంథాలు కూడా లేవనకుండా కొన్ని ప్రకటించారు; ప్రకటిస్తున్నారు.

వర్ణుల చినసీతారామశాస్త్రిగారి 'వసుచరిత్ర విమర్శ', కట్టమంచి రామలింగా రెడ్డిగారి 'కవిత్వతత్త్వ విచారము', పెండ్తాల వేంకట సుబ్రహ్మణ్య శాస్త్రిగారి 'మహాభారత చరిత్రము', కోరాడ రామకృష్ణయ్యగారి 'ఆంధ్రభారత కవితా విమర్శనము', గొబ్బూరి వేంకటానంద రాఘవరావుగారి 'నన్నయభట్టారక విజ్ఞాన నిరతి', దీపాల పిచ్చయ్య శాస్త్రిగారి 'సాహిత్యసమీక్ష', గిడుగు వెంకటరామమూర్తిగారి 'ఆంధ్ర పండిత భిషక్కుల భాషాభేషజము', పింగళి లక్ష్మీకాంతముగారి 'సాహిత్య శిల్పసమీక్ష' మొదలైనవి వెలువడ్డాయి ; వెలువడుతున్నాయి.

ఉత్తమ విమర్శగ్రంథాలకు ఆంధ్రప్రదేశ్ సాహిత్య అకాడమీ బహుమానాలు ప్రదానం చేస్తున్నది.

అయినా పాశ్చాత్యసాహిత్యాలతోగాని, తుదకు హిందీవంటి ఇరుగు పొరుగు సాహిత్యాలతోగాని సరిపోల్చి చూసినప్పుడు విమర్శ విషయంలో మనము తల వంచుకోవలసి వస్తున్నది.

సాహిత్యం గురించి ఎంతో కొంత విమర్శ వుండినా విమర్శగురించిన విమర్శ బొత్తిగా మనకు లేదు. వందేళ్ళ పురాతన పత్రికల గాలించినప్పుడు ఈ తోపం నిజంగా దిగ్భ్రాంతపరిచింది.

ప్లేటో 'రిపబ్లిక్', ఆరిస్టాటిల్ 'పోయెటిక్స్' తెలుగులోకి వచ్చాయి. ప్రాంతీయ భాషలనించి 'కాళిదాస భవభూతులు' వంటివి ఏ వాకటి రెండో అనువాదమయ్యాయి. ఇలా అయినా ఉత్తమ విమర్శగ్రంథాలు పాశ్చాత్యభాషలనించి, ప్రాంతీయభాషలనించి తెలుగులో అనువాదం జరగడం అవసరం. ఈపని సాహిత్య అకాడమీ వంటి ప్రామాణిక సంస్థ నిర్వహించడమున్నూ అవసరం.

ఈ సంపుట సంకలన కార్యం నాకు ప్రసాదించిన మా సాహిత్య అకాడమీ వారికి కృతజ్ఞుణ్ణి. వ్యాసాలు సేకరించడంలో ఆంధ్రవిశ్వవిద్యాలయ గ్రంథాలయంలోని గిడుగువారి గ్రంథసంచయంలోను పరవస్తువారి గ్రంథసంచయంలోను వుండిన పురాతనపత్రికలు నాకు ఉపకరించాయి. వీటిని ఉపయోగించుకుండితి పూర్తి అవకాశం కలిగించిన ఆంధ్రవిశ్వకలా పరిషత్తు గ్రంథాలయం లైబ్రేరి యను గారికి, పురాతన పత్రికలు అన్వేషించడంలో తోడ్పడిన మిత్రులు

శ్రీ చలసానప్రసాద్ గారికి, శ్రీమతి జయంతి వెంకటలక్ష్మిగారికి ధన్యవాదాలు తెలుపు కుంటున్నాను.

విశ్వవిద్యాలయ గ్రంథాలయంలోని గిడుగువారి, పరవస్తువారి గ్రంథ సంచయంలో కాకపోతే ఆంధ్రభారతి, త్రిలింగవంటి మాసపత్రికలు చూడడమూ, రామలింగారెడ్డి, తిరుపతి వేంకటకవులు, కాశీకృష్ణమాచార్యులు, ఉమాకాంతంగార్ల వంటి మనీషుల వ్యాసాలు సేకరించడమూ సాధ్యం కాకపోయేది.

ఈ సంపుటంలో ఆంధ్రభారతి, త్రిలింగ, సారస్వత గ్రంథాలయ సర్వ స్వము, ఉగాది సంచిక, భారతి, ప్రబుద్ధాంధ్ర, ఉదయిని. వైశాఖి, నవోదయ, ప్రతిభ, జయంతి, పరిశోధన పత్రికలనించి అక్కిరాజు ఉమాకాంతం, ఉన్నవ లక్ష్మీనారాయణ, కట్టమంచి రామలింగారెడ్డి, కవికొండల వెంకటరావు, కాశీ కృష్ణాచార్యులు, కొంపెల్ల జనార్దనరావు, కోపల్లె హనుమంతరావు, గిడుగు వెంకట రామమూర్తి, గిడుగు వెంకటసీతాపతి, గొబ్బూరు వెంకటానంద రాఘవ రావు, చిలుకూరు నారాయణరావు, తల్లావఝుల శివశంకరశాస్త్రి, తాపీ ధర్మ రావు, తిరుపతి వెంకటకవులు, నడకుదుటి వీరరాజు, పంచాగ్నుల ఆదినారాయణ శాస్త్రి, పానుగంటి లక్ష్మీనరసింహారావు, మంత్రిపెగడ భుజంగరావు, మాడ పాటి హనుమంతరావు, మానవల్లి రామకృష్ణకవి, మున్నంగిశర్మ, రాయప్రోలు సుబ్బారావు, రాళ్ళపల్లి ఆనంతకృష్ణశర్మ, రెంటాల వేంకటసుబ్బారావు. వఝుల చినసీతారామస్వామి, వావిలాల సోమయాజులు, విశ్వనాథ సత్యనారాయణ, వేటూరి ప్రభాకరశాస్త్రి, శ్రీపాద సుబ్రహ్మణ్యశాస్త్రి, బుర్రా శేషగిరిరావు, శ్రీరంగం శ్రీనివాసరావుగార్ల వ్యాసాలు సేకరించడం జరిగింది.

ఈ పత్రికలకూ, రచయితలకూ కృతజ్ఞుణ్ణి.

విశాఖపట్టణం
20-1-1970

పురిపండా అప్పలస్వామి

విషయసూచిక

దేశిసాహితీ సౌంపు	
— వేటూరి ప్రభాకరశాస్త్రి	1
త్రిలింగము - తెలుగు	
— కాశీభట్ల బ్రహ్మయ్య	8
పాండిత్యము - ఆలంకారము - సాదృశ్యము	
— కట్టమంచి రామలింగారెడ్డి	16
భాష - భావము - సంగీతము	
— కోపలై హనుమంతరావు	19
మహాభారత సమీక్షణము	
— మాడపాటి హనుమంతరావు	23
నన్నయభట్టియము	
— పారనంది రామశాస్త్రి	30
మహాభారతము	
— మున్నంగి శర్మ	48
నన్నెచోడుడు - వచనరచన	
— గొబ్బూరు వెంకటానందరామవరావు	85
సంజయు రాయబారము	
— ఉన్నవ లక్ష్మీనారాయణ	117
పోతన కవిత్వ పటుత్వము	
— తాపీ ధర్మారావు	130
సంస్కృతవాఙ్మయము	
— మంత్రిపెగడ భుజంగరావు	137
ఉత్తరరామ చరితము	
— చిలుకూరి నారాయణరావు	149
అర్థానుస్వారము	
— వర్ణుల చినసీతారామశాస్త్రి	165
రాయలనాటి తెలుగుసాహిత్యము	
— రాళ్ళపల్లి అనంతకృష్ణశర్మ	180
రాయలనాటి చాటుపద్యములు - రమ్యములగు వాని గాథలు	
— నడకుదుటి వీరరాజు	190
పెద్దన తరువాతి ప్రబంధ కవులు	
— పానుగంటి లక్ష్మీనరసింహారావు	199

తెనాలి కవులు	
—మానవల్లి రామకృష్ణకవి	205
యక్ష గానములు	
—పంచాగ్నుల ఆదినారాయణశాస్త్రి	216
దేశభాషాస్థానము	
—అక్కిరాజు ఉమాకాంతం	231
శృంఖలా తృణీకరణము	
—తిరుపతి వేంకట కవులు	237
ఆంధ్రభాషా సంస్కరణము	
—కాశీ కృష్ణాచార్యులు	259
గ్రామ్యభాష కాదు, వ్యావహారిక భాష	
—గిడుగు వెంకటరామమూర్తి	268
పద్య రచన	
—గిడుగు వెంకట సీతాపతి	277
కవిత్వాభిరుచులు : ప్రాతవీ క్రొత్తవీ	
—రాయప్రోలు సుబ్బారావు	292
మార్గదర్శి గురజాడ అప్పారావుగారు	
—శ్రీపాద సుబ్రహ్మణ్యశాస్త్రి	300
హెచ్చరిక	
—రెంటాల వేంకట సుబ్బారావు	309
ముత్యాల సరం	
—శ్రీరంగం శ్రీనివాసరావు	318
కృష్ణశాస్త్రిగారి 'ప్రవాసము ; ఊర్వశి'	
—కొంపెల్ల జనార్దనరావు	345
కథానిక ; దాని పరిణామము	
—తల్లావఝుల శివశంకరశాస్త్రి	366
భావ కవిత్వము	
—కవికొండల వెంకటరావు	373
గ్రామ్యమా ? వాడుక భాషా ?	
—విశ్వనాథ సత్యనారాయణ	376
గేయ రచనలు : ప్రాచీనులు	
—వావిలాల సోమయాజులు	385
గ్రంథ విమర్శనము	
—బుర్రా శేషగిరిరావు	417

దేశిసాహితీ సౌంపు

ఆంధ్రజాతి ఆచారవ్యవహార ప్రవాహముతో అంతర్జీనము లయి పోయినవి ప్రాచీనకాలపు దేశిరచనాప్రభేదములు. అవి యెంతగా అంతర్జీనము లయినవీఅంటే వాని అనుపానులు సరిగా ససిగా నేటివారు అనుమానించడానికై నా సాధ్యపడనంత వింతగా అంతర్జీనము లయినవి. నేటికాలపు తెలుగుపాండితి వాటి వాసననైనా యెరుగ నక్కఱలేనంత యవనతితో ఉన్నది. మన ప్రాచీనకవీశ్వరులు ఈ దేశిరచనా ప్రభేదములను బాగా యెరిగినవారై ఉండేవారని, రచించ గలవారైకూడా ఉండేవారని చెప్పడాని కాధారములున్నవి. నాచన సోమన వసంతవిలాసమును గ్రంథము రచించినాడట. ఆది దొరకలేదు గాని దానిలోని రచన మొకటి లక్షణ గ్రంథాలలో ఉదాహృతమై ఉన్నది.

“వీణాగానము వెన్నెలతేటా

రాణ మీఱగా రమణులపాటా

ప్రాణమైన పిన బ్రాహ్మణువీటా

జాణలు మెత్తురు జాజరపాటా.”

ఈ జాజరపాట దేశిరచనా ప్రభేదమే. వసంతవిలాసము యక్షగాన మేమో!

అల్లసాని పెద్దన చతుర్విధకవితావిశారదుడు. ఆశు, మధుర, చిత్ర, విస్తరము లని చతుర్విధ కవితల పేళ్ళు. అందు దేశిగేయరచనలకే మధురకవిత లని పేరు.

దేశిరచనలు ఆచారవ్యవహారములలో అంతర్జీనమై ఉండడం కొంత విపరిస్తాను.

“వాడు నన్ను ‘ఎగతాళి’ చేస్తున్నాడు” అన్న నానుడి ఆంధ్రదేశం అంతటా ఉన్నది. ఇందులో ‘ఎగతాళి’ పదం పుట్టాపూర్వోత్తరాలు ఎట్లాంటివో ఎరిగున్న వారెందరో ఉండరు. ఎగతాళి అన్నది ఒక దేశిరచనా ప్రభేదము. ‘ఎకతాళి’ ‘ఎగతాళి’ రూపభేదములే. సొత్తవాహులనాటి దగు బృహద్దేశి, చాళుక్య సోమేశ్వరుని మానసోల్లాసము, చాళుక్య జగదేకమల్లుని సంగీతచూడామణి

కాకతీయులనాటి జాయసేనాపతి నృత్తరత్నావళి, యీ 'యెకతాళి'ని పేర్కొన్నవి.

“తాళాఖ్య తాళేన గేయా స్యా దేకతాళికా”

అని సంగీతచూడామణి.

యక్షగానములలో కొన్నింట ఎకతాళి రచన లున్నవి.

“వాడు చిందులు తొక్కుతున్నాడు. ఆవీధిలో వంకాయలు వాలలాడు తున్నవి. ఇత్యాది వ్యవహారములలోని 'చిందులు' దేశీరచనా ప్రభేదములే.

“వేడుకతో చిందు పాడంగ నుబ్బి

కోణంగియాటల గునిసెడివారు.”

అని చిందుపాటను పాల్కురికి సోమనాథుడు పేర్కొన్నాడు.

“గీతార్థాభినయో పేతై ర్ద్విపదై శ్చిందు నంజ్ఞకైః” అని చిందులు రెండేసి పదములు గలవిగా జాయసేనాపతి చెప్పినాడు. యక్షగానములో కొన్నింట చిందురచనలు కానవచ్చును. అవి ఆంధ్రదేశము నుండి ఆరవదేశమునకు కూడా ఎగబ్రాకి అక్కడ లక్ష్యలక్షణప్రయోగప్రసిద్ధి పడసియున్నవి. 'కావడిచిందు' 'నొండి (=కుంటి)చిందు' ఇత్యాదులు అక్కడి ప్రభేదములు.

“వాడు 'తందనా' లాడుతున్నాడు” అన్న వ్యవహారములోని 'తందనాలు' తందానపదము లన్నపేర ప్రసిద్ధి గాంచిన పదములే. వాటిలో తందానే అన్నది ఆ పదమునకు పల్లవిగా-అంటే ఊతపలుకుగా ఉంటుంది.

“ఇదేమిటో పెద్ద 'రగడ'గా నున్నదే” అన్న పలుకుబడిలోని 'రగడ' గేయరచనా ప్రభేదమే. రగడలు కొంత మార్పు పొంది, పొందకుండా కూడా తెలుగులో ఎన్నోరకాల గేయరచన లయిసవి.

“ధవళాలు పాడుతున్నారు” అనే నానుడిలోని 'ధవళాలు' వివాహాధి శుభకార్యములలోను, యక్షగానములలోను ప్రసిద్ధిగాంచి యున్నవి.

“కథాసు షట్పదీశ్చాశ్చా వివాహే ధవళస్తథా” అని చాళుక్య సోమేశ్వరుడు చెప్పినాడు. 'నీకే వచ్చు సురాయుర్ ధవళ మింతి, 'అల్లోకేరళ్ళు గొర్రె కల్యాణము' ఇత్యాదిగా పాంచాళి పరీణయమునను,

“ఆ లలనామణి కా గ

య్యాళి యొకానొక్కవేళ నక్కరతో సు

వ్వాలలు సోబానలు ధవ

ళాలున్ మొదలైన పాట లాదట నేర్పున్”

అని ‘శుకసప్తతి’ తోనూ ధవళాలు పేర్కొనబడినవి, యక్షగానములలో ధవళములు అధికముగా గానవచ్చును.

ఇంకా ఏలపాటలు అనేవికూడా దేశీరచనా ప్రభేదములే. చాళుక్య జగదేక మల్లుడు సంగీతచూడామణిలో కర్ణాట లాట గౌళాంధ్ర ద్రావిడ భాషలలో ఏలలు కలవనీ అందులో ఆంధ్రుల ‘ఏలలు’ మిక్కిలి మనోజ్ఞములనీ చెప్పి యున్నాడు. యక్షగానములలోను, సామాన్యజనవ్యవహారములలోను ఎన్నో రకాలైన ఏలలు సర్వాంధ్రదేశమునను వ్యాపించియున్నవి.

సువాలలు, ఉయ్యాలలు, ఓలలు కూడా అట్టివే.

“అల్లోనేరేళ్ళు” అనేపేరు గేయరచనలకు వింతతీరుగా వచ్చినది. అల్లో నేరేళ్ళల్లో ‘వెలది రుక్మిణి సమర్తవేడుక లాయె’ అని ఉపక్రమము గల పాత కాలపు పాట ఫణితిని రచితములైన గేయము లన్నిటికీ ‘అల్లోనేరేళ్ళు’ అన్న పేరైంది. ‘అల్లోనేరేళ్ళల్లో’ పాటలు వెన్నెలరాత్రులందు ఆరబై ట కన్యకలు రెండు వరుసలుగా వేరుపడి ఆడుతూ పాడే పాటలు. ఇది మిక్కిలి ప్రాచీన మైనది.

“వెన్నెల దినముల, నల్లోనేరేళ్ళు గాక యావల గలవే” అని రామాయణ సుందరకాండములో గలదు. యక్షగానములలో గేయభాగములుగాను, ఇంకా అనేక కథాప్రధానగేయములుగాను ఈ అల్లోనేరేళ్ళున్నవి.

“వాడు కూనరాగాలు తీస్తున్నాడు” అన్న నానుడి సర్వాంధ్రవిదితము. ఈ కూనరాగాలు ‘కూనలమ్మపదాలు’ అనే వింతతీరు పదరచనలు.

ఇంకా ‘శోభనాలు’, ‘కొట్టాలపాటలు’, ‘గౌరీకల్యాణము’, ‘అర్థ చంద్రికలు’, ‘జంపెలు’, ‘కురుచజంపెలు’ ‘త్రిభంగులు’, ‘వెన్నెలపదాలు’, ‘తుమ్మెదపదాలు’, ‘చిలుకపదాలు’, ‘త్రిపదలు’, ‘షట్పదులు’, ‘సప్తపదులు’ మొదలైన పదాలెన్నో లక్ష్య లక్షణస్వరూపాలతో వున్నవి. మార్గశిరమాసము వస్తున్నది. ఆ నెలలో ఆంధ్రదేశమంతటా కన్యకలు ‘గొబ్బిళ్ళు’ అని షేడ

బొమ్మలు పెట్టి గొబ్బిపాటలు పాడే సంప్రదాయ మున్నది. 'గొబ్బియలు', 'గొబ్బిళ్ళు' అనేపదము 'గోపికలు' అన్న పదమునుండి వుట్టినది. గొబ్బిళ్ళ యాట రాసక్రీడాన్యత్యమే. గొబ్బిళ్ళపాటలు పెక్కు తీరులవి కలవు. పై పాటితో కొన్నిటికి మాదిరులు వినండి.

గొబ్బిపాట :

కొలనిదోపరికి గొబ్బిళ్ళో, యదు
కులస్వామికిని గొబ్బిళ్ళో, కొండ
గొడుగుగా గోవులఁ గాచిన
కొండుక శిశువుకు గొబ్బిళ్ళో,
దుండగంపు దైత్యుల కెల్లను తల
గుండు గండనికి గొబ్బిళ్ళో
పాపవిధుల శిశుపాలుని గొట్టిన
కోపగానికిని గొబ్బిళ్ళో
ఏపునఁ గంసుని యిడుమల బెట్టిన
గోపబాలునికి గొబ్బిళ్ళో
దండివైరులను తఱిమిన దనుజుల
గుండెదిగులునకు గొబ్బిళ్ళో
వెండి పైఁడియగు వేంకటగిరిపై
కొండలయ్యకును గొబ్బిళ్ళో.

ఉయ్యాల పాట :

అలరఁ జంచల మైన ఆత్మలం దుండని
అలవాటు సేసే నీ వుయ్యాలా...
పలుమారు నిశ్వాసపవనమం దుండ నీ
భావంబు చెలిపె నీ వుయ్యాలా...
ఉదయాస్తశైలంబు లొసర గంభము లైన
ఉడుమండలము మోచె నుయ్యాలా
అదన నాకాశపద మడ్డదూరిం బైన
అభిలంబు నిండె నీ వుయ్యాలా

పదలముగ వేదములు బంగారుచేరు లై
పట్ట వెరుపై తోచె నుయ్యాలా
వదల కిటు ధర్మదేవత పీఠ మై మిగుల
వర్ణింప నరు దాయె నుయ్యాలా...

అల్లోనేరేళ్ళు :

(అల్లోనేరేళ్ళలో వెలది రుక్మిణి సమర్థవేడుక లాయె...అనే మట్టుతో)

అల్లోనేరేళ్ళల్లో చెలువ కృష్ణుం
డనుచు చెప్పరే మీరు అల్లో...
అల్లోనేరేళ్ళల్లో కరివేల్పు
మనదొరకు కలిగెనే నేడూ
అల్లోనేరేళ్ళల్లో గిరివరుని వలె నితడు
చెలగుచున్నాడూ
అల్లోనేరేళ్ళల్లో తరుణి యశోదకూ
తనయు డైనాడూ
గురికానివలె నితడు గునియుచున్నాడూ
మింటపూవులవాన మెలత కురిసేనే
వింటిరే భేరిలు వేడ్క మొరసేనే. అల్లో.

వెన్నెల పదము :

ఎన్నాడు వానికి నే లలన నై తినో
వెన్నెలారో, వాడు
నన్నెద దలచడు,
నే నేమి చేతును, వెన్నెలారో
చాలగా నమ్మి తా చక్కని చెలిమికి
వెన్నెలారో, నా
మేలును నింతై న మనసు
నుంచ డాయె వెన్నెలారో
వలపు నిల్పు నాదు వశము కాదు
ఇంక వెన్నెలారో

చిలుక పదము :

మనవి నొక్కటి చెప్పేనే రామచిలుకా, నా
మనవి గైకోవే వో రామచిలుకా...
వజ్రరం గొట్టేనే వో రామచిలుకా, వాని
బుజ్జగించి తోడితేవే రామచిలుకా.

ధవళము :

జయ జయా జ్ఞానసంపన్నా
జయ జయా నిన్ను బుధులెన్నా
జయము నీ పదములూ గన్నా
జయ మౌను ఒడయ నంచెన్నా.

ఏల (తత్త్వము) :

నీపూ నేనూ గూడి భావనాకొలదీ
కేవలబ్రహ్మను గీలుకొల్పుదమూ-నీపూ,
సారె సారెకు వారీ సరససంగములా
తీరుగా జగముల దిప్పుచుందామె,
మానవీగణముల మమత నొందించి
పూని భ్రాంతులలోన పౌరలజ్జేయు
దమూ-నీపూ

(జ్ఞానకురవంజి)

సువాల :

మానసంహరుండు తొల్లి
దారువనముతో మునుల
చారుముఖులతో రమించు జారవిద్యులన్
తేటగనేనే సువాలపాటగా రచించువాడ
పాటలాగంధు లెల్లఁ బ్రౌఢి బాడఁగా
హరుడు నొక్కనాడు తారకాచలంబునందు తనకు

నర్ల మైన రత్నసింహాసనంబునందునా. (దారువనక్రీడనము)

తుమ్మెద పదము :

ఆదినాథుడ రావె తుమ్మెదా, అ
ల్లతడూ వూరికి పోయె తుమ్మెదా, నా
వద్ద నెవ్వరు లేరు తుమ్మెదా, వచ్చి
వాలలాడి పోవె తుమ్మెదా.

వెన్నెల పదము :

అక్కలమ్మకు సారెపోయ వెన్నెలారో, ఇపుడు
లెక్కలేని కదుపు లాయె వెన్నెలారో
కుందులమ్మ పుణ్యాన వెన్నెలారో
నందునికి కొడుకు కల్గె వెన్నెలారో
పొంగళ్ళు పెట్టుదము వెన్నెలారో మంచి
బోనాము ముద్దె లంది వెన్నెలారో.

—వేటూరి ప్రభాకరశాస్త్రి*

త్రిలింగము - తెలుగు

“త్రిలింగము” నుండి తెలుగు పుట్టినా ? “తెలుగు” నుండి “త్రిలింగము” పుట్టినా ? ఇదివఱకు గ్రంథకారు లందరు ‘త్రిలింగ’ శబ్దమునుండి ‘తెలుగు’ శబ్దము పుట్టిన దని వ్రాసియున్నారు. ఇప్పుడు శ్రీయుత కె. వి. లక్ష్మణరావు, ఎం. ఏ. గారు ఆంధ్రపత్రికా సంవత్సరాది సంచికలో ‘త్రిలింగము’ నుండి ‘తెలుగు’ పుట్టలేదనియు, ‘తెలుగు’ నుండియే త్రిలింగము పుట్టిన దనియు వ్రాయించి యున్నారు. నన్నయ తిక్కనాదుల కాలములో ‘త్రిలింగ’ పదము వాడుకలో లేదనియు, ప్రతాపరుద్రుని యాస్థానకవిశిఖాసుణి యగు విద్యానాథుడు దీనిని మొదట నిర్మించెననియు, నప్పటినుండియు నీపదము వాడబడుచున్న దనియు లక్ష్మణరావుగారు వ్రాయించియున్నారు. మఱియును విద్యానాథుఁ డీదేశమునకు ‘త్రిలింగ’ సంజ్ఞను గల్పించుటయే గాక ప్రతాపరుద్రీయములో నీ క్రిందిరీతిని త్రిలింగశబ్దోత్పత్తిని గూడఁగల్పించియున్నాఁడనియు వారు సెలవిచ్చిరి.

శ్లో. యైర్దేశ త్రిభి రేషయాతి మహతీంఖ్యాతిం త్రిలింగాఖ్యయా
యేషాం కాకతిరాజకీర్తివిభవైః కైలాస శైలాకృతా
తే దేవాః ప్రసరితృసాదమధురా శ్రీశైల కాశేశ్వర
ద్రాక్షారామ నివాసినః త్రిపదినం త్వచ్ఛ్రేయసే జాగ్రతు.

ఇంకను “మొదటినుంచి ‘తెలుగు’ దేశ మనియే నామము కల దనియు, ‘త్రిలింగ’ మనునామ మెన్నడును లే దనియు, సంస్కృతపండితులు తెలుఁగను పదమునకే తమ పాండిత్యప్రకర్షణార్థమై ‘త్రిలింగ’ మను సాంస్కృతికరూప మొసంగి రనియు, ఆ పదము శ్రీశైల ద్రాక్షారామ, కాశేశ్వరములలోని లింగ ముల వలన గలిగెనని యొక కాల्పనికవ్యుత్పత్తిని మొదట గల్పించినవాడు విద్యానాథుడనియు, అట్లతడు కల్పించుటకు ఓరుగంటిరాజ్యములో మూడు దిక్కుల మూడు లింగము లుండుటయే కారణ మనియు నా యొక్క యభి ప్రాయము. పండితులు దీనిని జక్కగ బరిశోధింతురుగాక.”

అని లక్ష్మణరావుగారు వ్రాసి, తుదిని “కొత్తవిషయములను చెప్పిన వానిని మన పండితులు కొందఱు నిందించుట సహజము. కావున నన్ను

కొందరు ప్రస్తుత విషయమును గుఱించి దూషింతు రని నే నెఱుంగుదును. కాని, వారి దూషణ భూషణములతో నాకు ప్రయోజనము లేదు. సత్యాన్వేషణమే నాపని. కావున నెవరైన ఈ విషయమును ఖండింప దలచిరేని, సప్రమాణముగ వ్రాయ ప్రార్థింతులు. నన్నయభట్టు తిక్కనసోమయాజులచే రచింపబడిన గ్రంథములలో గాని, పదునాల్గవ శతాబ్దమునకు బూర్వము రచింపబడిన మఱి యే గ్రంథమునందు గాని త్రిలింగ శబ్దప్రయోగము నెవరైన చూపిన యెడల నా యభిప్రాయములను మార్చుకొన సిద్ధముగ నున్నాను. ప్రక్షిప్తభూయిష్టము లైన పురాణముల నుదాహరించిన లాభము లేదని నే నిదివరకే వ్రాసితిని. సత్యాభిమానమే పలయును గాని, పక్షాభిమానము వలదుగదా!”

“అని లిఖించిరి. ఇది పఱకు లేని క్రొత్తయంశమునొకదానిని శ్రీ లక్ష్మణ రావుగారు వ్రాసి, దానిని ‘జక్కగా బరిశోధింప’ తామే కోరియున్నారు గాన సత్యాభిమానముతోనే వారు వ్రాసినదాని నే నీక్రిందిరీతిని విమర్శించుచున్నాడను.

త్రిలింగపదమును, దాని వ్యుత్పత్తిని విద్యానాథుడు కల్పించెనా?

శ్రీ లక్ష్మణరావుగారు ‘త్రిలింగ’ పదమును దాని వ్యుత్పత్తియు 14వ శతాబ్దియందుండిన విద్యానాథునిచేఁ గల్పింపఁబడిన వని వ్రాయుచున్నారు. ఇది యుక్తసహజముగాఁ గాన్పించుటలేదు. ఏమన-విద్యానాథుడు ప్రతాపరుద్రీయమున వ్రాసిన పై పద్యమునుబట్టి చూచిన నదివఱకే యీదేశము త్రిలింగాఖ్యచే మిక్కిలి పేరు వడసె ననియు నీ త్రిలింగసంజ్ఞ శ్రీశైల, ద్రాక్షారామ, కాశేశ్వరములందలి లింగముల మూలముగా వచ్చినట్లు వాడుకయు నంతకుఁ బూర్వమే యున్నట్లు దెలియుచున్నది. కాని, విద్యానాథుడే కల్పించినట్లు కాన్పించుటలేదు. కావుననే యాతఁడును

“యైర్దేః త్రిభి రేషయాతి మహతీం ఖ్యాతిం త్రిలింగాఖ్యయా”

యని వ్రాసియున్నాడు. ఈ దేశము త్రిలింగాఖ్యచే చాల సుప్రసిద్ధమై యున్న దని విద్యానాథుడు వ్రాసినదానినిబట్టి, మనము విద్యానాథుని నాటికే యీ దేశమునకు త్రిలింగాఖ్య చాల సుప్రసిద్ధముగా నుండిన దని గ్రహించుకొనవలసి యుండును. అతడే యీ పేరును గల్పించె నని తెలిసికొనవలసి యుండునా? విద్యానాథుడు తెలుగుదేశమునకు త్రిలింగాఖ్య మహాఖ్యాతిగా నున్నదనగా, మనమా ఖ్యాతిని అత కే కల్పించెనని చెప్పబోవుట మహాసాహస మని నా

తాత్పర్యము. తాను నూతనముగా నొక నామమును గల్పించిన ఆ పేరును సుప్రసిద్ధ మని చెప్పనా? చెప్పడు. కావున విద్యానాథుని నాటికే మనదేశమునకు త్రిలింగాఖ్యయు దాని వ్యుత్పత్తియు సుప్రసిద్ధములై యున్నవని గ్రహించ వలెను.

పదునాలుగవ శతాబ్ద ప్రారంభమున నోరుగల్లునం దున్న విద్యానాథుడు మాత్రమే కాక యా కాలమునందే రాజమహేంద్రవరమునం దున్న విన్నకోట పెద్దన్న కూడ తన కావ్యాలంకార చూడామణియందు

క. ధరశ్రీ పర్వతకాశే,

శ్వరద్రాక్షరామసంజ్ఞ వరల త్రిలింగా

కార మగుట నంద్రదేశం

బరుదార త్రిలింగదేశమన జను గృతులన్.

గీ. త త్రిలింగపదము తద్భవం బగుటచే, దెలుగుదేశము

“ననగదేటపడియె వెనుక తెలుగుదేశమును నంద్రుకొందఱ బాష పంచ గతుల బరగుచుండు”

అని సరిగ విద్యానాథుడు చెప్పినట్లే యీ దేశమునకు త్రిలింగనామ మున్నట్లును ధరశ్రీపర్వత కాశేశ్వర ద్రాక్షరామముల మూలముగా వచ్చినట్లును వ్రాయుటయే కాక, యా త్రిలింగపదమునుండియే తెలుగుపదము పుట్టినట్లును వ్రాసియున్నాడు. ఇతడును పదునాల్గవ శతాబ్దాదియం దున్నవాడే. ఈతడును నలంకార శాస్త్రము వ్రాసినవాడే. కాని, యీతని గ్రంథము నరసభూపాలీయము వలె ప్రతాపరుద్రీయమును జూచి యిది వ్రాసినా డనుటకు వల నింతయును లేదు. ఒక్కకాలము నందు భిన్నప్రదేశములందు గల కవులిద్దరు వేంగిదేశమునకు త్రిలింగాఖ్యకల దనిన నయ్యది యప్పటికే సుప్రసిద్ధముగా నున్న దని గ్రహించవలసి యుండును గదా!

పదునాల్గవశతాబ్దియం దున్న విన్నకోట పెద్దన్న తన కావ్యాలంకార చూడామణియందును, అకాలమునందే యున్న విద్యానాథుడు తన ప్రతాపరుద్రీయమునందునుగూడ మనదేశమునకు త్రిలింగసంజ్ఞ కలదనియు, నయ్యది మూడు లింగముల మూలముగా గలిగిన దనియు దెలుపుచున్నారు గావున నప్ప టికే యిది త్రిలింగాఖ్యచే సుప్రసిద్ధి మంటివిగదా, యీప్రసిద్ధి యెచ్చట

నున్న దందురేని, యీప్రసిద్ధి పురాణములందే కలదు. బ్రహ్మాండ పురాణ మునం దీయంశ మిట్లు దెచ్చబడెను. **ACLUO. 205**

శ్రీశైల భీమకేశవ మహేంద్రగిరి సంయుక్తం
తత్కాల ప్రభృతి క్షేత్రం త్రిలింగ మితి విశ్రుతమ్." **APP**

అని వ్రాయబడియున్నది. దీనినిబట్టి విన్నకోట పెద్దన్నయును విద్యానాథుడును తమ గ్రంథములతో నట్లు వ్రాసికొనియున్నారు. శ్రీలక్ష్మణరావుగారు.—

“పురాణ రచనకాలము నిశ్చయముగ దెలియని కారణమునను, కొన్ని పురాణములు పురాతనము లని తెలిసినను వానిలో నూతనముగా ప్రక్షిప్తభాగము లనేకములు కలుపబడిన కారణమునను త్రిలింగసంబంధమైన చర్చ పురాణముల బట్టి నిశ్చయించుటకు వీలులేదు—తదితర గ్రంథములబట్టి నిశ్చయింపవలయును” అని వ్రాసియున్నారు గాని, యాలోచించి చూడ నీ విషయమున వీరు వ్రాసినది యంగీకరింపదగినది కాదు. ఏమన, మనము కేవలమును బురాణములనే నమ్ముట లేదు. పదునాల్గవ శతాబ్దాదియం దున్న విన్నకోట పెద్దన్న యాంధ్ర దేశమునకు గృతులందు త్రిలింగసంజ్ఞయును త్రిలింగ శబ్దోత్పత్తియు గాన్పించు చున్న వని వ్రాసినాడు. ఈతడు వ్రాసినట్లుగనే పురాణములందు నీ దేశమునకు ద్రిలింగసంజ్ఞయును దదుత్పత్తియు గాన్పించుచున్నవి. కావున బురాణములం దీయంశములు పెద్దనవిద్యానాథులకు బూర్వమే చేర్చబడిన వని మనము గ్రహించుకొనవలెను. పురాణములం దిటీవల జేర్చబడిన ప్రక్షిప్తములు లే వని నా తాత్పర్యము కాదు. అప్పుడప్పుడు నూతనముగా జేర్చబడుచు వచ్చిన భాగము లనేకములు కల వనియే నా నమ్మకము. అంతియకాక త్రిలింగదేశ ప్రశంస యిటీవల జేర్చబడిన దనియే నా నిశ్చయము. అయినను త్రిలింగ సంబంధమైన వ్రాతపురాణములయందు విన్నకోట పెద్దన విద్యానాథులకు బూర్వమే చేర్చబడిన దని నా తలంపు. ఎందుచేతనన, నీదేశమునకు త్రిలింగ సంజ్ఞ సుప్రసిద్ధ మని విద్యానాథుడును, “త్రిలింగదేశ మన ఊను గృతులన్” అని పెద్దనయును, వ్రాసియే యున్నారు. వారికి పూర్వపుకృతులం దీ సంజ్ఞ సుప్రసిద్ధమై యున్న దనుట నిర్వివాదాంశము. భిన్నప్రదేశములందు భిన్న ప్రభువుల కడ నేకకాలమం దుండి భిన్నభాషలందు గ్రంథములను వ్రాసిన పెద్దన విద్యానాథ లొక్కటియే యభిప్రాయమును వ్రాసినప్పుడు, వారిరువు

రకును నాదార మొక్కటి పూర్వగ్రంథములయందుండియుండు నని తలంచుట యుచితము. ఆ యాధారము పురాణములయందు గానిపించుచున్నది. కాన, పురాణములందు దీవిషయమునవ్రాత పెద్దనవిద్యానాథులకు బూర్వమే చేర్చబడిన దనుట నిశ్చయము. మఱియును పురాణములయందు నాంధ్రదేశ ప్రశంస ప్రతాపరుద్రాదుల కాలమునకుముందే చేర్చబడియున్నదనుటకు నిదర్శనముకూడ కలదు. మార్కండేయ పురాణమునందు భారతవర్ష ప్రశంసలో :

శ్లో. తైలకాః కుంతలా అన్తాః ఉన్నికా స్తాల రావికాః
దక్షిణాత్యాస్త్యమీ దేశా అపరాంతాన్నిబోధమే.

అని యున్నది. తిక్కనసోమయాజిశిష్యుడైన మారన తన యాంధ్రీకృత మార్కండేయ పురాణములో :

“దక్షిణాత్యంబులై పాండ్య కేరళ చోళకుల్య మహారాష్ట్ర మహిష కళింగ విదర్బకుంతలాంధ్రాదులును”

అని వ్రాయుచున్నాడు. కావున, మారనకు బూర్వమే అనగా, ప్రతాపరుద్రునకు బూర్వమే యాంధ్రదేశప్రశంస పురాణములందు జేర్చబడినట్లు దీనిచే స్పష్టమగుచున్నది. పురాణములలో నీయాంధ్రదేశప్రశంసలో గొన్నితావుల ఆంధ్రాది పదములును మఱికొన్నితావుల త్రిలింగాది పదములును గాన్పించుచున్నవి. కావున త్రిలింగసంజ్ఞ పురాణప్రసిద్ధమని మనము నమ్మవలెను. ఈ సంజ్ఞ పదునాల్గవ శతాబ్దమునకు బూర్వము కలదా ?

పురాణములందుగాక మఱి యే గ్రంథములందు 14వ శతాబ్దమునకు ముందీసంజ్ఞ కలదా యనియు, భాషకు త్రిలింగి యను పేరు కలదా యనియు, శ్రీలక్ష్మణరావుగారు ప్రశ్నించెదరు. కాన, వారి యభిప్రాయము ననుసరించి పురాణేతర గ్రంథములనుండియే నిదర్శనముల నిత్తము.

త్రిలింగమందుండి ‘తెలుగు’ పుట్టినమాటయే వాస్తవమైన యెడల ఒకానొక కాలమందు ఈ దేశమునకు త్రిలింగ మను వాడుక పేరుండియుండవలెను. భాషకు త్రిలింగి యను నామ ముండవలెను అని లక్ష్మణరావుగారు వ్రాసియున్నారు. వారు కోరినరీతిగా నీ దేశమునకు త్రిలింగదేశ మను వాడుక పేరును, భాషకు త్రిలింగియను నామమును, జిరకాలమునుండికలవు. అంతియే కాక యచ్చటి ప్రజలకు త్రిలింగు అను సంజ్ఞ కూడ గలదు.

భాషకు త్రిలింగి యను సంజ్ఞ కలదా? ఆంధ్రభాషకు త్రిలింగి యను సంజ్ఞ కలదు. కావుననే ద్వితీయాచార్యుడను ప్రసిద్ధిని బొందిన యధర్వణుడు తన వ్యాకరణము (ఆధర్వణకారికల)లో

శ్లో. "త్రిలింగా మపి రైనాలో స్సమాసే ప్రత్యయాం తతా"
అని వ్రాసెను. కావున శ్రీలక్ష్మణరావుగారు కోరినట్లు 14వ శతాబ్దమునకు బూర్వమే యీపేరు గాన్పించుచున్నది. అధర్వణుడు పదునొకండవ శతాబ్దాంతముననో పండ్రెండవ శతాబ్దారంభముననో నున్నవాడు అని శ్రీలక్ష్మణరావుగారిచే బ్రచురింపబడిన గ్రంథములందే కలదు. రావుబహద్దరు కందుకూరి వీరేశలింగము పంతులవారు తమ కవుల చరిత్రలో సీతడు పండ్రెండవ శతాబ్దాంతముననో పదమూడవ శతాబ్దినో ఉండె నని వ్రాసియున్నారు. బర్నెలు మున్నుగా గల ఖండాంతర పండితులును నిజ్జే వ్రాసియున్నారు. అందఱిమతము చేతను గూడ సీతడు విద్యానాథునికి బూర్వుడే యగుచున్నాడు. మరియు నీ యధర్వణాచార్యుడు త్రిలింగ శబ్దానుశాసన మను నొక వ్యాకరణము జేసియున్నాడు. అందులో

శ్లో. జయతి ప్రసిద్ధం లోకే సర్వలక్షణలక్షితం
శబ్దం త్రిలింగ శబ్దానా మధర్వణకవేః కృతిః
కరోమి శబ్దం శబ్దానాం త్రిలింగానాం సలక్షణం.

అని వ్రాసియున్నాడు కాబట్టి పదునొకవ శతాబ్దమునకు బూర్వమునందే యీ దేశమునకు త్రిలింగ సంజ్ఞ కలదు. ఈ భాషకు త్రిలింగ యను సంజ్ఞయు కలదు. ఇచటి ప్రజలకు త్రిలింగులను నామమును కలదు.

ఇచట ప్రజలకు త్రిలింగులను నామము కలదని స్కందపురాణము నందలి

శ్లో కర్ణాటాశ్చైవ త్రిలింగ గూర్జరా రాష్ట్రా వాసినః
ద్రవిడాద్రావిడాః పంచ వింధ్యదక్షిణవాసినః.

అను శ్లోకము కూడ జాటించుచున్నది. దేశమునకు త్రిలింగమును పేరు, భాషకు త్రిలింగి యను నామము, ప్రజలకు త్రిలింగులను నామము పదునొకవ శతాబ్దమునకు బూర్వమే గలవు. అంతయుగాన యిచ్చటి బ్రాహ్మణశాఖలలో నొక్క శాఖకు త్రిలింగులను సంజ్ఞ కలదు.

దేశమునకు త్రిలింగాఖ్య. ప్రజలకు త్రిలింగసంజ్ఞ, భాషకు త్రిలింగీ నామము బ్రాహ్మణులకు త్రిలింగ చిహ్నమును విద్యానాథుని కలముపోటుచే వచ్చిన వనుట యుచితమా? కాదు.

క్రీస్తుశకము 950 ప్రాంతములందున యుద్ధమల్లుని శాసనములలో వేగి దేశమునకు త్రికళింగ సంజ్ఞ యున్నట్లుగా దెలుపబడియున్నది. త్రికళింగమే త్రిలింగమైన దని విజ్ఞులు తలంచెదరుగదా! (చూ. నన్నయభట్టారక చరిత్రము, పుటలు 48-48) కాన క్రీస్తుశకము 10 శతాబ్దమునం దీదేశమునకు త్రిలింగ సంజ్ఞ కలదని తెలియవచ్చెడిని.

క్రీస్తుశకము రెండవశతాబ్దమునం దుండిన టాలెమీ యను ఖండాంతరు డీదేశముం గూర్చి ముచ్చటించుచు త్రిలింగ మనియే వాడియున్నాడు. కాన నీదేశమున కీపేరు కృతులందును; శాసనాదులందును క్రీస్తుశకము రెండవ శతాబ్దమునుండియును గలదు గాని, శ్రీ లక్ష్మణరావుగారు తలంచినట్లు పదు నాల్గవశతాబ్దము మొదలుకొని వచ్చినది కాదు. క్రీస్తుశకాదిని దీనికి త్రిలింగ సంజ్ఞయే కలదు గాని తెలు గను సంజ్ఞయే లేదు. కాబట్టి త్రిలింగపదమే మొదటిది గాని శ్రీలక్ష్మణరావుగారు తల చినట్లుగా దెలుగుపదము మొదటిది కాదు. త్రిలింగము నుండి తెలుగు పుట్టినది. ఇట్లు మనమే చెప్పట లేదు. ఏ విద్యానాథు డీసంజ్ఞను బుట్టించె నని మన లక్ష్మణరావుగారు తలంచుచున్నాఁడో యా విద్యానాథుని కాలమునందో యంతకుముందో ఉన్న విన్నకోట పెద్దన్నయే యిట్లు చెప్పియున్నాడు. మరియును ప్తీని యను ఖండాంతరు డీదేశమును మూడోకళింగ మని వాడెను.

ఈసంజ్ఞ త్రిలింగ (త్రికళింగ) పదములను బట్టి రాగలదు. కాబట్టి 'మూడో గళింగ' మని వ్రాసిన ప్తీని యీదేశమునకు వచ్చి దీనికి గల త్రిలింగ నామమును గూర్చి యిచ్చటి పండితుల నడిగి వారు చెప్పినట్లుగా (త్రి) మూడోగ (లింగ) లింగమని వ్రాసియుండు ననుట నిర్వివాదాంశము. ఎవ్విధమున జూచినను శ్రీయుత లక్ష్మణరావుగారి వాదము నిలువనేరదు. త్రిలింగము నుండియే తెలుగు పుట్టినది గాని తెలుగునుండి త్రిలింగము పుట్టలేదు. నన్నయ భట్టారకునకు బూర్వము అనేక శతాబ్దముల క్రిందటనే యీ త్రిలింగనామము యన దేశమునకు గలిగినది.

ఒకానొకరు తెలుగు శబ్దము 'తిలగు' శబ్దమునుండి పుట్టిన దని వ్రాసి యుండిరి గాని యది యనాదరణీయము. తిలగు శబ్దమునుండి తెలుగు పుట్టిన యెడ నిందు బిందువుండనేరదు. విన్నకోట పెద్దన్న చెప్పినట్లుగా త్రిలింగ శబ్దమునుండియే పుట్టినది. ఈత్రిలింగశబ్దమునకు మూడులింగము లర్థము కాక పోవచ్చును. ఇది త్రికలింగమునుండి పుట్టి మూడవకళింగ మను నర్థము కలదై యుండవచ్చును. ఈ విషయము నన్నయభట్టారక చరిత్రమునందు విస్తరించి వ్రాయబడియున్నది. కాన నిచట వ్రాయుట యనవసరము.

—కాశీభట్ల బ్రహ్మయ్య*

—: 0 :—

పాండిత్యము – అలంకారములు – సాదృశ్యము

రేయింబవలును వ్యాకరణములను, నిఘంటువులను, ప్రాచీనకావ్యములను వల్లించుచుండుటచేత కవితకుఁ బుష్టి లేదు. తనమనస్సున నెన్నియోభావములు ప్రభవిల్లకున్న నితరుల మనస్సులలో భావము లుప్పతిల్లజేయుట యెట్లు? కట్టెవారిన కోవిదులకన్న తోకవాసముల ననుభవించి యానందించువారే మేలు.

మన కావ్యములలో నుపమాద్యలంకారములును ననుప్రాసాది శబ్దాలంకారములును దలచుగ నుపయోగింపబడి యుండుట యెల్లరకు దెలిసిన సంగత్యము. అందు శబ్దాలంకారము లంతగా ముఖ్యములు గావనుట అందఱొప్పుకొందురు గాన వానిమాట ప్రస్తుత మటుండని తత్తము. అలంకారములలో ప్రధానమైనవి యుపమాత్రేతాదులు. వీనికి మూలభూతమైన ధర్మమేదనగా ప్రకృత వస్తువునకు మఱిదో యొక వస్తువునకు నామరూపస్వభావాదులను బట్టి సామ్యము గల్పించెడు శక్తి. పోలికలను స్థాపించుట సొగసైన కార్యమే యైనను గవితకు ఖండితముగా నుండవలసిన లక్షణము గాదు. మనవారు అలంకారముల యెడ నమితాదరము గొన్నవారు కాబట్టి యొకటి రెండు కారణములు జూపుట యావశ్యకము. శిల్పములకు వర్ణన ప్రధానము కాదనువా రెవరును లేరు. ప్రతిమలను జిత్రించువారును, విగ్రహముల దీర్చువారును, బరిస్ఫుటముగ నాకృతుల నెదుట నిల్పినేర్తురుగదా. అయిన నట్టిచో వీరు పోలికలం దెచ్చి చూపి పరిష్కరించుట కవకాశ మెక్కడిది? గద్యపద్యము లును శిల్పములకుం జేరినవే, కాన నిందును సాదృశ్యప్రతిపాదనము విడువ రానిది గాదనుట సరియ. షణ్ణియు భావములు తీవ్రముగ జెలరేగునపుడు వాని యుద్భవోద్రేకములకు హేతువులగు వస్తువులం దప్ప నితరముల యెడ దృష్టి పాటుట యసంభవము. మనసు రేగినప్పుడు ఆలోచనకుం బూనుట యౌచిత్య భంగమునకు ముఖ్యకారణము. కావుననే మనవారు కోపము వచ్చినప్పుడు 1, 2, 3 ఎంచు మని చెప్పుదురు. చూడుడు, భీమసేనుడు దుర్యోధనుని ఖాచువాడేపో! అప్పుడు సింహము మదేభముపైఁ జెరిగినట్లు, దేగ పావురము

మీద వ్రాలినమాడ్కి, ఇంద్రుడు వృత్రాసురుని మార్కొను విధమున, బల్లి చీకటిగపై గవిసిన కరణి- ఇత్యాద్యుపమలు భీమసేనునికి దట్టునా? దీర్ఘాలోచనములు చేసి శ్లేషాది కుయుక్తిపాశముచే నీడ్చి తెచ్చి తొందఱమెఱు జొన్నించిన ట్లుండును. ఇట్టివి సంపూర్ణముగ విసర్జించిన నెంతయో బాగు.

ఆలంకారములం గూర్చిన ముఖ్యపద్ధతు లెవ్వియన అయ్యవి ప్రయత్నము లేకయ వచ్చినంత సహజముగ నుండుట. కథలోని స్త్రీపురుషులు మాటాడు నపుడు పాత్రోచితము లైన కొన్నింటిని మాత్ర ముపయోగించుట. కవియే వర్ణించునపు డొకింత ఎక్కువగ నలంకారములు వాడినను దోషము లేదు. కాని భావములు సహజోజ్వలముగ రేగునపుడు ప్రకృతమునందే యవధాన ముంచుట మంచిది. అట్టి తరుణముల నలంకారములు సాధారణముగ నసంబద్ధ ప్రలాపములు.

సామ్యము వర్జనకు నుపకరణము. ప్రధానంబు కాదు. సామ్యము లుండిన నేమి యుండకున్ననేమి? సొగసై నవస్తువును జూచినవెంటనే తనంతట సంతోష ముదయించును.

ఈరీతినే సమస్తవస్తువుల యనుభవములయందును స్వతస్సిద్ధములైన క్లేశాదిభావము లున్నవి. వస్తువులు, వృత్తములు, చర్యలు, ఇత్యాది “క్రోధం బప్రతికారమై హృదయముం గుండించు” నవసరమున నిట్టి దూరపుటాలోచనము లకుఁదావెక్కడిది? ఒకవేళ అరమైలు దూరమున జెట్టుచాటున బొంచి చూచెడు కవులకైన దోచునా? తోప దని నా నమ్మిక. ఏలన భీమసేనుని జూచి వణకు చుందురు గాన. కథాంశము సాక్షాత్తుగ సమీపమున నడచినట్లు భావనాశక్తి బలంబుచే స్ఫురించెనేని దూరపుసంబంధము గల బలాత్కృతాలంకారములకు దావుండదు. సాదృశ్యములలో గొన్ని సహజములును అనివార్యములును. అవి తమంతట నవియే యేప్రయాసమును లేక వచ్చినయెడ గణా సందర్భముతో గలసిమెలసి యుండును. ఈ విషయములందు బ్రథమోదాహరణము కాళిదాసుని సాదృశ్యకల్పనము చూడుడు.

అట్టి సంతతిలేని నన్నెట్టు గనుచు

వంత జెందవు మది మౌనివర్య? చెపుమ

ప్రీతిమైఁ దాన నీ రోవోసి పెంపఁ దుదకు
గొడ్డువారిన యాశ్రమ కుజమువోలె.

(ఈ పద్యము శ్రీ ఆనంతకృష్ణశర్మ లిఖితము, ఆంధ్ర రఘువంశము.)-

మఱికొన్ని సర్వవిధముల సరిపోలకున్నను ప్రకృతులకును మానవమనః
ప్రకృతికిని స్వచ్ఛందముగ నుండు భావవిషయమై రీతులను వర్ణించుట కవిత
యొక్క ప్రథమగణ్యోద్దేశము. ఈ కార్యమునకు సాదృశ్య నిరూపణాద్యలంకార
ములు సులభముగఁ దోడ్పడిన వలదనరాదు గాని యిట్టి పర్జనములేకున్న తుద
ముట్టనేర దని భ్రమించి వానిని కుయుక్తియను త్రాటిచే బంధించి ప్రబంధ మను
చెఱలో నుంచుట యెంతయు బశ్చాత్తాపకర మైన నేరము. కమలముతో బోల్చు
కున్న సీతాదేవి ముఖము సుఖ మియ్యదా? చిన్నతనమును బూనునా? అట్లనుట
నాదేవి ముఖమునే నేరుగ వర్ణించినం జాలదా? మఱియు గమలముతో బోల్చుటం
జేసి సీతాదేవిముఖ మానందదాయి యాయె నని భ్రమించు వెఱ్ఱు లెవరైన
నున్న వారి కొక ప్రశ్న. ఏమన ఇక దేనితోఁ బోల్చబడినందున కమలము
హర్షమును నొసంగునది యాయెను? ప్రతిపదార్థమునకు నొక యుపమానముండి
తీరవలయునన్న కట్టకడపటి యుపమానమున కాధార మేమి? కావున నెట్లును
ఏదో యొకవస్తువు తనంత తనకనుగుణ మైన భావమును బట్టి జేయును గదా!
అట్లగుట మొదటివస్తువునకే యా గౌరవము నేల ప్రతిష్ఠింపరాదు?

—కట్టమంచి రామలింగారెడ్డి*

— 0 —

భాష, భావము, సంగీతము

ప్రతిభాషయందలి నాజ్మయమును సాహిత్యము, శాస్త్రము అను రెండు శీర్షికలక్రింద నిమిడియుండును. భావప్రధానమై, రసభరితమై, వివిధాలంకార శోభితమై, హృదయరంజక మగునది సాహిత్యము. అభిప్రాయ ప్రధానమై, తత్వ నిరూపణోద్దేశమై మనస్సునకు ధర్మనిశ్చయముం జేయునది శాస్త్రము.

సాహిత్యము, శాస్త్రము - ఈ రెంటికిని తగినభాష ఆవశ్యకము. కాని శాస్త్ర సందర్భమునందు భాష అభిప్రాయమునకు వాహన మని చెప్పవచ్చును. ఇందు అభిప్రాయము వెల్లడి యగుటయే ముఖ్య విషయము. స్పష్టత, కలుకు తము, నిర్మలత్వము శాస్త్రశైలియందు మిగుల ప్రశంసనీయములు. ధర్మ శాస్త్రములు, ప్రకృతి శాస్త్రములు, తర్కమీమాంసశాస్త్రములు మొదలగు సర్వ శాస్త్రములును మనుష్యుల మేధాశక్తి సమాధానపఱచి నిశ్చయము కుదుర్చునంత వఱకును ఈ శీర్షికయందుఁ జేర్చవచ్చును.

సాహిత్యమునందు భాషాప్రయోజన మింతకన్న చాల నెక్కుడు. భాష సాహిత్యమున కొక అలంకారము నిచ్చు విలువ యనినఁ జాలదు. కళా సౌందర్యమునకు శరీరసౌష్ఠ్యవ సెటులో అటులే సాహిత్యమునకు భాషయు సుందర స్వరూపము వంటిది. భావము ప్రాణము. భాష విగ్రహము. ఈరెంటి సమ్మేళనము వలన సర్వజన మనోమోహనమగు లావణ్య మావిర్భవించుచున్నది. ఇట్టి కవిస్సృష్ట లావణ్యమునందు అంగసౌష్ఠ్యము నెంచి, కళావిభ్రమములను వేర్వేరు దీసి, గుణ సంపదను గుర్తించి, భావనిరూపణమును జేయునది సాహిత్య విమర్శనము.

క. తను వగు శబ్దార్థంబులు,

ధ్వని జీవ, మలంక్రియావితానము సౌమ్ముల్,

తనరు గుణంబులు గుణములు,

ఘనవృత్తులు వృత్తు లౌర! కావ్యేంద్రిరకున్.

అను సాహిత్యలక్ష్య వర్ణనమందు లోపము వెదకరాదు గాని, భావమునకును, భాషకును భేదగుణనిరూపణమును జేసినట్లు కనబడదు. కొంతవఱకును కావ్య ప్రకృతియందు వెనక మన మెన్నినటు భావ భాషల కత్యంతమైత్రి నిజమని మన మొప్పుకొనవలయును గాని, భావసౌభాగ్యమును, భాషాసంపదయును వేర్వేరు అని యెంచని యెడల, సత్కవిత్వము వర్ధిల్లనేరదు. ఇట్లెంచుచు రెంటికిని తగు పొందికతో సమాశ్రయము చేయుటయే మహాకవుల నేర్పరితనము. ధ్వని మాధుర్యము నుండి సహాయముఁ గోరక, చిత్రాలంకారనైపుణ్యముఁ జూపకుండియు భావసారస్వ్యము వలననే రస ముప్పతిల్లం జేయున కి మహాకవుల కుండపచ్చును గాని, జనహృదయము నంటినతోడనే కరఁగించు సామర్థ్య మీ కవిత్వములో నంతగ నుండదు; కనుక ఇది యొకలోపముగ నెంచక తప్పదు. ఇటులే పదలా లిత్వమును, చిత్రరచనా కౌశలమును ఎంత యుండినను అర్థగౌరవము లేని కవిత్వ మెన్నటికిని రాణింపనేరదు. ఈ న్యాయము ఆధునికకవులయం దుదాహరణీయము. ప్రబంధము లను పేర బయలువెడలిన లెక్కలేని నూతనగ్రంథములు శబ్దప్రపంచము నండలి మాధుర్యమునంతను కొల్లవెట్టిన వనుటకు సందియము లేదు. ఏదేశసాహిత్యమునందును కేవల సంగీతమునందు గాక శబ్దజాలమునం దీశ్రావ్యగుణమును, కర్ణేంద్రియము నిట్లు కరగించు శక్తియు అనూహ్యములు. భాషావ్రభుత్వ మింత చేత నుండియు, హృదయరంజకము గాని కవిత్వముఁ జూచిన భావగౌరవము యొక్క విలువ యెంతయో తేటపడవచ్చును. ఈ విషయ మిం గించుక సవిస్తరముగా విచారించెదము.

పదముల పొందిక యన నేమి? ఇందు విశేషమేమి? కవిత్వమందలి శబ్దాలిత్వమునకును సంగీతమునందలి శ్రావ్యగుణమునకును సంబంధ మేమి? భేదమేమి? ఈ ప్రశ్నలకు తగిన యుత్తరముల ప్రయత్నించెదము. శబ్దమన రెండు విషయము లిం దిమిడియున్నవి. ఒకటి ధ్వని. ఇట్టి ధ్వనికి జనసంకేతముగా వచ్చిన యర్థము రెండవది. శబ్దములు ఒండొంటితో చేరుటవలన ధ్వని తరంగమగును. ఇట్టి చేరిక వలననే వేర్వేరు భావకళిక లన్నియుఁ గలసి పూర్ణ భావస్వరూప మేర్పడును. సరసధ్వని మైత్రివలన వచ్చు శ్రావ్యరవమునకును, అర్థము పొందికవలన వచ్చు రసోత్పత్తికిని, సత్కవిత్వమం దొక విశేష సంబంధ మున్నది.

శబ్దమునకు జనసంకేతార్థము గాక ధ్వనివలన స్ఫురించు సారస్యము కొంత యున్నది. ఇట్టిది కవిత్వమునందు వలె శబ్దజాలములు చేరిన ప్రతి సందర్భమునను ధ్వని ప్రవాహమునందు తేటపడును. సంకేతార్థమునకును, ధ్వని సారస్యమునకును కుదురు మైత్రియే సత్కవనమునందలి యొక ముఖ్య లక్షణముగ పరిగణింపఁబడుచున్నది. రౌద్రరసనర్జనమందు ధైర్యవిక్రమములను, కోపోద్రేకమును తెల్లమగునట్లు పరుషాక్షరములును, సంయుక్తధ్వనులును గల పదజాలము లుపయోగపడుటయు, భక్తి కరుణ మోహము మొదలగు సౌమ్య భావముల వర్ణనముల యందు సరళధ్వను లెక్కుడుగ నుపయోగపడుటయు ఎల్లరకును దెలిసిన విషయమే. చక్కని కవిత్వ శైలిని పరీక్షించిన కొలఁదిని అప్రయత్నముగనో యనునట్లు సందర్భించు ధ్వనిభావమైత్రివలన రసవంత మగు పట్టుల నెల్ల అనేకముగ వెల్లడియగు చుండును. ఇట్టి ధ్వనిభావమైత్రి వలన నుద్భవిల్లు హాయియు ఆహ్లాదమును చవిఁజూచువారఁలెఱుంగవలయునేగాని చెప్పి తెలుపుట దుర్లభము. అందులో ఆంధ్రకవిత్వము నందలి ధ్వనిమాధుర్యమును భాషాసంతతివారు దక్కఁ బరు లెన్నడైన తెలిసికొన గలుగుదురా యను నది గొప్ప సంశయము. అచ్చతెనుఁగునందలి సౌమ్యము కొంత, గీర్వాణము నండలిగాంభీర్యము కొంత, అన్యభాషాపదములను వశీకరణముజేసికొను ధారాశక్తి మొకకొంత-అంతయుఁజేరి సకల కళావిభ్రమమును, సర్వరసస్ఫూర్తియు ధ్వని వితానమున ప్రసరింపఁ జాలు ఆంధ్ర శబ్దజాలములను బోలినది, ప్రకృతి ప్రపంచము నందలి చిత్రస్వర మాధుర్యము దక్క, మానుషకల్పిత మేదియుఁ గానరాదు. ఇంతశ్రావ్యము గావుననే యిటీవలి యాంధ్రకవు లందఱును ధ్వని మాధుర్యమోహమున మునిగి తీయని బదముల నోలలాడుచు, అర్థగౌరవ మన నేమియో మఱచి తమ నేర్పరితనముతో సంప్రీతులై యున్నట్లుకకున్నారు. ఇదియు నొక గొప్ప విపత్తే. సాహిత్యమందలి ధ్వనిమాధుర్యము పవార్థము నాశ్రయించి యుండునది. అర్థమును విడనాడిన మాధుర్యమెందుకును కొఱుగాదు. వ్యర్థపదముల యల్లికతో నిజమైన సారస్యమే లేదు. అది యొకవిధమైన చాతుర్యము. గణనిర్ణయము కొలగాని పని; వేఱుకాదు. భావములు వ్యక్తీకరించు పదములు సజీవరేణువులు. ఇవి కవిత్వసరళిని జేరినపుడు ప్రాణసహితలావణ్యము బయల్పడును. అట్టిలావణ్యమునకు ధ్వనిమాధుర్య మొక క్రొత్త కళ.

ఇది చాల ముఖ్య విషయము. సంగీతము నందిలి ధ్వనిమాధుర్యముతోడ పోల్చిచూచిన, కొన్ని క్రొత్తవిషయములు తెలియగలవు. సంగీతమునందు ధ్వనియే ప్రధానము మధురమైన స్వరమునుండియే రస ముప్పతిలును. ఇది ప్రకృతి ప్రపంచ లక్షణము. ప్రకృతియందు రూపలావణ్య మున్నటులే ధ్వని మాధుర్యమును నున్నది. రసోత్పత్తికి రెండును సమమే. ఈ ధర్మమునుబట్టియే పిపీలికాది సర్వజంతువులును గానమాధుర్యమునకు తోనగుట తోకప్రసిద్ధము. మానవులలో సంగీతమునకును వాగ్జాలమునకును ప్రథమమున నెట్టి సందర్భమును నుండి యుండెడిదికాదు. అనగా, ప్రస్తుతము సంగీత మెక్కువగ నేరు వని అనాగరికులలో సంగీతమునందొక ధ్వనివిలాసమే గాని భావసారస్య మేమియు లేదు. కాని గానవిద్య యెక్కుడైన కొలఁదిని పదముల కూర్పు వలన భావోదయము గావించి, భావమును సంగీతమున తగురాగములఁ జేర్చి రస విస్ఫురితముగఁ గననేర్చిరి. ఇట్టి యభివృద్ధి గాంచిన పట్టుల సంగీతము పద గుంభనము వలనఁ జేరరాని రసావిర్భావమును సూచించు చున్నది. మానవ హృదయమునందు భాషాతీత మగు రసమును తోతొన నెక్కడనో యణగి యున్నది. జనహృదయమును భేదించి రస ప్రవాహము వెలివడునట్లు చేయు అద్భుతశక్తి మహాకవులకును, మహాగాయకులకును మాత్రమే గలదు. గోట మీటునకు మ్రోగు తంబురతీఁగె వలెనే జనహృదయము వారి చిత్రకల్పనలకు సెరంతరమును చలించుచుండును. ఒకమాట, ఏ సందర్భమున ఏ కవి వాక్కు నుండి వెడలినదో, మనోమర్మభేది యై మానవలోకము నంతయు అనంతవార్ధిలో తల్లడిల్లఁ జేయఁ గలుగును. ఒకకిర్రన, ఏ గాయకుఁడో ఏ భక్తుఁడో తన శరీరమునఁ జేర్చి, సృష్టివిధానమున కనువగులయం గూర్చి నటరాజేశ్వరుని తాండవ పారవశ్యమును వెల్లడిచేయుచు పాడినశైలితో, కాలాంతమువఱకును ప్రతిధ్వనుల నింపఁగల్గును.

ఇట్లు స్వరసృష్టియం దంతర్గర్భితమగు భావమును, భావప్రకటనమునకు వలయు భాషాప్రాగల్భ్యమును, భావమును భాషయును లయముఁ జెందు రవ మాధుర్యమును, జేరి ఏకరసస్ఫూర్తి గాంచినపుడే నిఖిలరసామృతమూర్తియగు సర్వేశ్వరుని యారాధనము మానవచిత్తమునందు సఫలత నొందఁ గలదు.

—కోపల్లి హనుమంతరావు*

— 0 —

మహాభారత సమీక్షణము

మన కిప్పు డగపడుచున్న సంస్కృత మహాభారతము మొట్టమొదట చాల చిన్నదిగ నుండిన గ్రంథముయొక్క రెండవ విపులీకరణ మనుట నిర్వివాదాంశము. మూలగ్రంథమునకుఁ గర్త యగు వ్యాసుఁడు దానిని తన అయిదుగురు శిష్యులకు నేర్పెననియు, వారిలో వైశంపాయనుఁడొకఁడనియు మహాభారతమే సాక్ష్య మిచ్చుచున్నది. వైశంపాయనుఁ డీకావ్యమును సర్పయాగము చేయుచుండిన జనమేజయునకు వినుపించెను. వినుచుండువేశ అతఁడు వైశంపాయను ననేక ప్రశ్నలడిగినట్లును, వైశంపాయనుఁడు వానికి ప్రత్యుత్తరము లిచ్చినట్లును, మనకు కానవచ్చుచున్నది. అట్లే నచో వ్యాసరచితమగు మూలగ్రంథము నందు జనమేజయ వైశంపాయనులకు జరిగిన ప్రశ్నోత్తరము లుండుట ఎట్లు సంభవించును ? సంభవింపదు. కనుక వైశంపాయనుఁడో లేక అతఁడు చెప్పుచుండఁగా నా కావ్యమును, కథకానుకథకునకును జరిగిన సంభాషణమును వినిన వేఱొకఁడో మూలగ్రంథమును విపులీకరించియుండవచ్చును. తరువాత నా విపులీకృత భారతమును ద్వాదశయాగ సందర్భమున సౌతి శౌనకునకు వినుపించెను. అప్పుడు శౌనకుఁడు చేసిన అనేక ప్రశ్నలకు సౌతి ప్రత్యుత్తరము లిచ్చుచుండెను. ఈ ప్రశ్నోత్తరములు వ్యాసనిర్మితమగు మొదటి గ్రంథమునఁగాని వైశంపాయనకృత మగు భారతమందు గాని యుండుట సంభవమగునా ? కాదు, కనుక సౌతియో, అతఁడు శౌనకునకుఁ జెప్పుచుండఁగా వినిన మఱియొకఁడో వ్యాసుని గ్రంథమును రెండవమాటు విపులీకరించె నని మనము ఒప్పుకొనవలసి వచ్చుచున్నది.

పైనఁ జెప్పినప్రకారము ఈ గ్రంథము మూఁడు రూపములను బొందిన సంగతి పొరపాటువలననో లేక తొలగించు నుద్దేశము లేకపోవుట చేతనో మహాభారతము నందు ఇప్పటికిని కానవచ్చుచున్నది. మహాభారతము ఎచ్చటనుండి యాతంభింపఁ బడుచున్నదను విషయమును జెప్పసందర్భమున, అది 'ఉపరిచర' నుండి మొదలగుచున్న దని కొందఱును, ఆస్తికాఖ్యానమునుండి యని

మఱికొందరును, మనుశబ్దమున్న చోటినుండి యని మఱికొందరును నమ్ముచున్నారని చెప్పబడి యున్నది.

మన్వాదిభారతం కేచి దాస్తీకాది తథాపరే,
తథోపరిచరా ద్యన్యే విప్రాః సమ్యగధీయతే.

—ఆదిపర్వము 11-52.

వెనుకఁ జెప్పబడియున్న మూడుదశ లందును గ్రంథ విస్తారమును, అంతర్భాగ విభజనమును మాత్రమే కాక గ్రంథనామము కూడ వేరువేరుగా నుండినట్లు మనము సులభముగాఁ దెలిసికొన గలము. ఇక నీమూడు దశలందును గ్రంథ స్థితి ఎట్లుండెనో విచారితము.

మూలగ్రంథము బహుశః చరిత్రగా నుండి యుండును కాని కావ్యమై యుండదు. అది 'ఇతిహాసము' అనియే పిలువబడియున్నది. వ్యాసుఁడు దానికి 'జయము' అని నామకరణము చేసి యుండెను. గ్రంథమునందలి మొదటిదగు ప్రార్థనాశ్లోకములో కూడ 'తతో జయ ముదీరయేత్' అని ఈ పేరు ప్రస్తావింపఁ బడియున్నది. ఇంతేకాక, తుదిపర్వమున గూడ మఱల నీనామమే గ్రంథమున కివ్వబడినది (జయో నా మేతిహాసోయం-స్వర్గారోహణపర్వము).

వ్యాసరచితగ్రంథము యొక్క విస్తారమెంతయుండెనో నిశ్చయముగాఁ జెప్పటకు వీలులేక పోయినను కర్తయొక్క యుద్దేశ వైశాల్యమును, గ్రంథములోని యంశముల గొప్పతనమును, అనుష్టుప్పశ్లోకములను రచించుటలోఁ గల సౌకర్యమును బట్టి విచారించిన పక్షమున నీగ్రంథము మూలస్థితి యందుఁగూడ పొడుగుగానే యుండెనవి యూహింపవచ్చును. వ్యాసునిగ్రంథములో 8,800 శ్లోకములు కలవని మాక్ష్ఠానాల్లు సంస్కృతవాఙ్మయము అను గ్రంథమున జెప్పి యున్నాడు. కానిఅది సరికాదు. 'వీబరు' అనునతడు 'హిందూవాఙ్మయము' అను గ్రంథమున వ్రాసిన దానిని బట్టి అతఁడట్లు వ్రాసియుండవచ్చును* పైన చెప్పిన

అష్టై శ్లోక సహస్రాణి అష్టై శ్లోక శతాని చ

అహం వేద్మి శుకో వేత్తి సంజయో వేత్తి వా నవా-ఆది. 81-3.

*206వ పుటనోటు. వీబరుకృత గ్రంథము 187 వ పుట, దత్తు కూడ అట్లే వ్రాసియున్నాడు

సంఖ్య అని మహాభారతములోఁ జెప్పఁబడియున్నది. కాని అది మహాభారతమందు గల కూటశ్లోకముల మొత్తము . మూలగ్రంథములోని శ్లోకముల సంఖ్య కాదు. కృష్ణద్వైపాయనుఁడు (వ్యాసుఁడు) కడు ప్రయాసతో రాత్రించివములు పనిచేసి ఈ గ్రంథమును మూఁడు సంవత్సరములలో ముగించినట్లు మహాభారతములో నున్నది. గ్రంథారంభమున వ్యాసుఁడు తనసంగతి కొంత చెప్పుకొనుట సహజము. 'ఉపరిచర' నుండి యారంభమగు గ్రంథభాగమున వ్యాసుని గుఱించిన సంగతులున్నవి. కనుక మూలగ్రంథము 'ఉపరిచర' నుండి మొదలగుచున్నదను నభిప్రాయము ఒప్పుకొనఁదగి యున్నది. 'రాజోపరిచరో నామ' యను శబ్దములతో నారంభమగు రిశివ ఆధ్యాయమునకు వెనుకనున్న ఆధ్యాయమునందు మహాభారత రచనను బ్రశంసించుచు వైశంపాయనుఁడు కొన్నిసంగతులను నుడివియున్నాఁడు. దీనినిఁ బట్టి చూడఁగా ఆదిపర్వములోని మొదటి 62 ఆధ్యాయములును వైశంపాయనుని వలననో, సౌతివలననో తరువాత చేర్చబడిన వని స్పష్టముగాఁ దెలియుచున్నది. ఇట్లునుటవలన 62వ ఆధ్యాయము తరువాత నున్న రచనయంతయు వ్యాసునిదే యని చెప్ప వీలు పడదు. ఏలనన, మిగిలినభాగములో నెచ్చటను 'ఇది గ్రంథకర్త మొదట వ్రాసినది; ఇది తరువాత చేర్చఁబడినది' అని వివక్షించుటకు వీలులేకుండునట్లు గ్రంథము ఆమూలాగ్రము మార్పఁబడినది.

ఇక వైశంపాయనుని మొదటి విపులీకరణమునకు వత్తము. వైశంపాయనుఁడు వ్యాసునిశిష్యుఁ డనియు, తక్కిన సుమంత, జైమిని, పైల, శుకు లను నలుగురు శిష్యులతోఁబాటు భారతమును నేర్చుకొనె ననియు వెనుక సూచింపఁ బడియున్నది. ఈ ఆయిదుగురు శిష్యులలో నొక్కొక్కఁ డొక్కొక్క భారతమును వేటువేటుగాఁ బ్రకటించె నని భారతములోనే చెప్పియున్నది. వైశంపాయనుఁడు వ్యాసునిగ్రంథమును పునర్నిర్మాణము చేసె నని తెల్పుట కిదియే చాలు. వ్యాసుని శిష్యులు రచించిన అయిదింటిలో మనకిప్పుడు లభించునది యొక వైశంపాయనుని గ్రంథము మాత్రమే.

(జైమిని పేరున అశ్వమేధపర్వ మొకటి సందేహాస్పదముగాఁ గానవచ్చు చున్నది.)

అయినను అశ్వలాయనుఁ డీ అయిదుగురు ఋషులను భారతాచార్యు లని పేర్కొనియుండినందున నతని కాలమున నీయైదు భిన్నప్రతులును నుండినట్లు తెలియుచున్నది. దీనివలనఁ గూడ వై శంపాయనుని యొక్కయు, అతని సహాధ్యాయుల యొక్కయు గ్రంథములకు భారత మనుపేరు మొట్టమొదట వచ్చినట్లు స్పష్టమగుచున్నది. వ్యాసుఁడు 24,000 శ్లోకములు గల భారతసంహిత రచించినట్లును దానిలోని ఉపాఖ్యానములను వదలినచో తక్కుంగల భాగమునకు భారత మను పేరుండినట్లును దెల్పు శ్లోకమొకటి మహాభారతములో నుండుట చేత వై శంపాయన కృత భారతము, మీఁదఁ జెప్పియున్న శ్లోకసంఖ్య గలదై యుండినట్లు తోచుచున్నది. దీనిలో మొదట కథాసంగ్రహమును, పర్వముల యొక్కయు, యధ్యాయములయొక్కయు సంఖ్యను దెలుపు 150 శ్లోకముల యధ్యాయ మొకటి యుండెను. వై శంపాయనుఁడు గ్రంథాదిని జనమేజయుని గుఱించిన వృత్తాంతమును, ఏ సందర్భమున నతని కాకథ వినుపింపఁబడినదో అట్టి సర్పయాగమును గుఱించియుఁ గొంత ముచ్చటించుట సహజము. ఆస్తీ కాఖ్యానమున నీవిషయములు కలవు. కనుకనే మహాభారతమునకు రెండవ యారంభము యాస్తీకాఖ్యానమని చెప్పబడుచున్నది.

మన మిఁక సౌతి చేసిన రెండవ విపులీకరణము గుఱించి విచారితము. వై శంపాయనుని గ్రంథము సౌతివలన పునర్నిర్మాణమును బొందెనను సంగతి సౌతి మాటలచేతనే ధృవపడుచున్నది. “ఋషులారా! మానవలోకమున (భారతమును) మొదట చెప్పినవాడు వై శంపాయనుఁడు. నేను దానిని లక్షశ్లోకములలోఁ జెప్పితి నని యెఱుఁగుఁడు.”

ఆస్తీన్సు మానుషే లోకే వై శంపాయన ఉక్తవాన్

ఏకం శతసహస్రస్తు మయోక్తం వై నిబోధత. —ఆది. I-107.

అని యతఁడు చెప్పియున్నాఁడు.

ఆస్తీకాఖ్యానమునకు వెనుకటి యధ్యాయములు వై శంపాయనుని గ్రంథము నందుండుట యసంభవము. కనుక మహాభారతము యొక్క మూడవ యారంభము మను* శబ్దమున్న ఛోటన నని నిర్ణయింపఁబడి యున్నది. ఈ యారంభము సౌతి చేసిన గ్రంథముదై యుండవలెను. ఇదియే

* అదిపర్వమున మనుశబ్దముతో నారంభమగు శ్లోకమే లేదు—మా—హ.

మన మిప్పుడు చూచుచున్న గ్రంథము. ఇది దాదాపుగ సౌతివలన నిర్మింపఁ బడిన యాకారముననే మనకుఁ గానవచ్చుచున్నది. దీనియందు గల యుపోద్ఘాతమును, ప్రస్తావనయును, విషయసూచికయును గ్రంథముయొక్క క్రొత్త దనమును స్ఫురింపఁజేయుచున్నవి. ఇప్పటి మహాభారతములో సౌతి వివరించిన శ్లోకసంఖ్యకంటె సుమారు వేయిశ్లోకములు తక్కువగా నున్నవి. అయినను అచ్చటచ్చట అధిక శ్లోకములును, అధ్యాయములును చేరినవి. వ్యాఖ్యాత, అధికశ్లోకము లున్న పర్వముల చివర నా శ్లోకములఁ జూపి యవి లేఖక ప్రమాదమున గ్రంథమునఁ బ్రవేశించిన వని వ్రాసినాఁడు. ఇది కడుచిత్రము. ఇట్టి శ్లోకములు ముఖ్యముగా ఆదిపర్వమునందును, ద్రోణపర్వమునందును గానవచ్చుచున్నవి. ఉభాహరణార్థము, వ్యాసుఁడు చెప్పినప్రకారము 227 అధ్యాయము లుండుటకు మాఱుగా, ఆదిపర్వమున 237 అధ్యాయము లున్నవని వ్యాఖ్యాత ఆదిపర్వాంతమునఁ జెప్పియున్నాఁడు.

ఈ విధముగాఁ బునర్నిర్మితమగు మహాభారతము చెప్పఁబడిన కాలమును, స్థలమును దెల్పు నుపోద్ఘాతముతోఁ దృప్తినొందక సౌతి అతిదీర్ఘ మగు మహాభారతకథయొక్క సంగ్రహమును దృతరాష్ట్రుని నోటఁ జెప్పించి తద్రూపమున నొక ప్రస్తావన గ్రంథమునఁ జేర్చియున్నాఁడు. మొదటి యధ్యాయములో 'యదాశ్రా' మను శబ్దములతో నారంభమగు 69 శ్లోకములు అంతకు పూర్వము రచింప బడిన ప్రస్తావనలోనివి కాఁజాలవు. అంతేకాక అవియన్నియు దీర్ఘవృత్తము లగుటచేత సౌతి చేర్చినవే యనుట సృష్టము. వైశంపాయనుఁడు గూడ భారత కథాసంగ్రహమును దన గ్రంథమున నిచ్చియున్నాఁ డని వెనుకఁ జెప్పియున్నాము. ఆ యధ్యాయమున 150 శ్లోకములు మాత్రమే యుండినవి. కాని ఇప్పటి అధ్యాయములలో అంతకంటె ననేక శ్లోకము లెక్కువగాఁ గలవు. ఈ కారణములను బట్టి, పైనఁ జెప్పిన యధ్యాయ మంతయు సౌతివలనఁ బునర్నిర్మాణము బొందె నని తేలుచున్నది.

ఈ గ్రంథమునకు మహాభారత మని మొట్టమొదట పేరుపెట్టినవాఁడు సౌతియే యై యుండును. అశ్వలామనుడు 'భారతము', 'మహాభారతము,' అను రెండు నామములను చేర్చించి యున్నాఁడు. కనుక భారతము అను పేరు వైశంపాయనుని గ్రంథముదనియు, మహాభారత మను నామము సౌతి రచిత

మగు సతివిస్తార గ్రంథము దనియు నూహించుట యందు అసంగత మేమియు నుండదు. ఎందుచేత ననగా గ్రంథము యొక్క 'మహత్వము'ను 'భారము'ను బట్టియే దానికి మహాభారత మని పేరు పెట్టబడిన దని సౌతి తానే చెప్పియున్నాడు. 'మహాభారతమనుపేరు పాణినికృత గ్రంథములోఁ గూడ నున్నదని వీబరు వ్రాసెను. కాని దానిలో నాశబ్దము వేఱొక యర్థమున (అనగా గొప్పభారతవీరుడను నర్థమున) వాడబడియున్నది. యుద్ధిష్ఠరుని పేరును, మణికొన్ని యితర నామములను పాణిని భారతకథకు సంబంధించినవిగాఁ జెప్పియుండుటచేత, పాణిని కాలమున మహాభారత మనుపేరు ఈ గ్రంథమున కుండలేదను నభిప్రాయము బలపడుచున్నది.

తాను నూతనముగ నిర్మించిన గ్రంథమును సిభాగించుటయందు సౌతి క్రొత్త మార్గమును ద్రొక్కి దానిలో పన్నెండు పర్వములను ఏర్పఱచెను. మహాభారతములోనే యొకచోట నీగ్రంథము పర్వములుగ విభజింపబడియున్నట్లు చెప్పబడియున్నది. కాని యా పర్వముల సంఖ్య పైనఁ జెప్పిన సంఖ్యకంటె మించి యున్నది. ఈ రెండువిధములుగు విభజనమును ఒక కర్తయే చేసియుండుటయు, ఒక కాలముననే చేసియుండుటయు అసంభవము. ఒక కర్తయే యిట్టి విభాగములఁ జేసియుండిన పక్షమున పెద్దభాగములును, అంతర్భాగములును, చిన్ననామములను గలిగియుండును. ఉదాహరణార్థము-ఒకగ్రంథము కొన్ని 'భాగములు'గా విభజింపబడి యున్నయెడల దాని అంతర్భాగములకుఁ గూడ 'భాగము'లను పేరుండదు. వానిని ఆధ్యాయము లనియో, ప్రకరణము లనియో పిలువవలసి యుండును. అంత కాకపోయినను పెద్దవానిని 'భాగము'లనియు, అంతర్భాగములను 'చిన్నభాగము' లని యైన పేర్కొనవలయునుగదా! ఈ సంగతుల నాలోచించి చూడగా వైశంపాయనుని గ్రంథము ఇప్పుడు మన కగపడు 18 పర్వములుగా గాక అంతకంటె నెక్కువసంఖ్యగల చిన్నచిన్న భాగములుగా విభాగింపబడి యుండెననియో, అతఁడు వానికి పర్వములని పేరు జెట్టె ననియు స్పష్టముగఁ దెలియుచున్నది. సౌతి తన గ్రంథమును అంతకంటె పెద్దభాగములుగా విభజించి యాభాగముల పేళ్ళు మాత్రము పర్వము లనియే యుంచెను. కనుకనే యనేకమాటలు ఒక పెద్దపర్వములో అదే పేరు గల చిన్నపర్వము మనకు నీ గ్రంథమున విపరీతముగాఁ గాన్పించుచున్నది. సౌ ప్రికపర్వములోని చిన్న సౌ ప్రికపర్వమును, సభాపర్వములో చిన్నసభాపర్వ

మును మనము చూచున్నాము. ఈ పర్వములలో నొక్కొక్క దానియందు అనేకాధ్యాయము లున్నవి. వ్యాసరచితమగు మూలగ్రంథమున పర్వములును, అధ్యాయములును ఉండవచ్చును. కాని పర్వముల సంఖ్య వైశంపాయనుని గ్రంథములో నుండెనని చెప్పబడు 100 కంటె బహుశః తక్కువగా నుండి యుండును. తక్కిన యూహలవలెను ఈ యూహకుఁ గూడ మహాభారతముననే యాధారము కలదు. అదిపర్వములోని రెండవ అధ్యాయమున నూరుపర్వము లివియని వివరింపబడియున్నది. అచ్చటనే హరివంశము ఖిలపర్వమని చెప్పబడినది

హరివంశాస్తతః పర్వ పురాణం ఖిలసజ్జితమ్

ఏతత్పర్వశతం పూర్ణం వ్యాసే నోక్తం మహాత్మనః.

కనుక హరివంశమువ్యాసుని గ్రంథములోనిది కాదనియు, వైశంపాయనునివలనఁ జేర్పబడిన దనియు దెలియచున్నది. రావణుని జీవితవృత్తాంతమును. అతని సాహస కృత్యముల వివరమును లేనిచో రామాయణకథ ఎట్లు అసంపూర్ణముగ నుండెడిదో, యట్లే శ్రీకృష్ణుని జీవితమును, అతని శూరకార్యములను వర్ణించు పర్వ మొకటి లేనిచో, మహాభారత యుద్ధకథయు అసంపూర్ణముగ నుండు ననుట నిస్సందేహము. కనుక ఉత్తరకాండకు రామాయణముతో నెట్టి సంబంధ మున్నదో హరివంశమునకు మహాభారతముతో నట్టి సంబంధమే కలదు. అయినను, ఉత్తర కాండవలె గాక హరివంశము మహాభారతమునుండి సాధారణముగా వదలివేయఁ బడుచు తరువాతఁ జెప్పవలసిన దేదియు లేనట్లు మహాభారతము ముగింపబడు చున్నది. అదిపర్వములోని రెండవ అధ్యాయమునఁ జెప్పియున్న పర్వములు నూటికి మించి యున్నవి. కనుక వైశంపాయనుని భారతమును సౌతి విపులీకరించె ననుట కిదియే చాలును. వైశంపాయనుని 100 పర్వములను సౌతి 18 పర్వము లలో నిమిడ్చెను. "ఈ 100 పర్వములను వ్యాసుఁడు రచించెను కాని తరువాత వీనిని సూతసుతుఁ డగు లోమహర్షణి పదునెనిమిది పర్వములలోఁ జెప్పెను." అని యాతఁడే యొప్పుకొని యున్నాఁడు. కాన వ్యాసుఁడు 'జయము' అను పేర వ్రాసిన చారిత్రక కావ్యము, వైశంపాయనుని చేత 'భారతము' అను పేర పునర్నిర్మాణము నొంది, సౌతి వలన విపులీకరింపబడి ఇప్పటి 'భారత' రూపమున మన యెదుట నున్నది.

—మాడపాటి హనుమంతరావు*

నన్నయభట్టియము

శ్రీ పర్లాకిమిడి సంస్థానపు రాజావారి కాలేజీలో సంస్కృత ప్రధానోపాధ్యాయుడుగా నిరువదితొమ్మిది సంవత్సరము లాండి రాజరక్షణశాఖ వారిచే నాతో సాటివారితోడ పారితోషికవేతనము నొంది విశ్రాంతిజెందియున్నవాడను. విశ్రాంతికాలములో నాకుఁ గొంత కాలక్షేపమును, లోకమునం దుపయోగము నేకక్రియ సంభవించు నను తలంపున నాంధ్రమహాభారత విమర్శనమును రచించి యుంటిని. దానిలో యథామతిగ, ప్రశ్నోత్తరరూపమున విషయవిచారము మాత్రమే చేయఁబడినది. పిమ్మట భారతాంతర్గతమగు భగవద్గీతాశాస్త్రమును జూచునప్పుడు సంస్కృతమునం దధ్యాయాంతగద్యముల “భగవద్గీతాసు” అని బహువచనము గాన్పించుచుండ, నీశాస్త్రమునకు బహుత్వ మెట్లు గలిగె నని యాశంక యుదయింప, దానిం గూర్చి భాష్యములలోఁ గాని వ్యాఖ్యానములలో గాని యేమియు వ్యక్తము గాక శ్రీ శంకరభాష్యమందు మాత్రము సూచన గాన్పింపగా దాని ననుసరించి “శ్రీశంకరాశయాదర్శ” మనుపేరిట నొక గీతాటిప్పణమును బహుత్వోపపత్తి విచార పూర్వకముగా, సంస్కృతభాషలో రచించితిని. ముందు నేను రచించిన యాంధ్రభారత విమర్శను బ్రహ్మశ్రీ శతఘంటము వేంకటరంగశాస్త్రిగారు పీఠికలోఁజేసిన విచారము గల పుస్తకమును జూచి రచించి యుంటిని. ఆ సంపుటమునందుఁ గాన్పించుచున్న పాఠములు గొన్ని పూర్వము ముద్రితము లయిన కోశములలోను, తాళపత్రపు కోశములలోను గాన్పించు పాఠములకు విలక్షణములుగా నున్నవి. దానివలన కృతికర్తల పాఠము లెవ్వయో యితరుల పాఠము లెవ్వయో తెలిసికొనుట కష్టతరముగా నుండక తప్పదు. పాఠములను బట్టియేకదా యానాటి భాషాస్థితియు వారిసమయమును మనము తెలిసికొనగలము.

చరిత్ర గ్రంథములు వానిలో ప్రతిపాదితుల చరిత్రమును దెలిసికొనుట కాధారము లెట్లో, యానాటి భాషాస్థితిని గూడఁ దెలిసికొనుట కట్లే యాధారములు. పాఠ వ్యత్యాసముల వలన నప్పటి భాషాస్థితి మఱుగుపడక తప్పదు. మన కాంధ్ర భాషలో భారతము కంటె ముం దెద్దియును చరిత్రగ్రంథ మున్నట్లు గానరాదు.

అందుచేత భాషాస్వరూపమును దెలిసికొనుటకు వేరొకటి యాధారము లేదు. ఇప్పుడు భారతము నందు గాన్పించు భిన్నపాఠములలో నన్నయభట్టుని పాఠము లను, నాతని భాషాసమయమును, నాతని నిబంధనము వలన, దెలిసికొనుట యత్యావశ్యకము. అతని నిబంధన మగు నాంధ్రశబ్దచింతామణికిని, భారతము నందలి నవీన పాఠములకును పరస్పరవిరోధము గాన్పించుచున్నది. ప్రామాణికైక కర్తవ్యము లగు రెండు గ్రంథములలో పరస్పరవిరోధము దోచునప్పుడు వాని కభిప్రాయభేదము, లేక యొకటి ప్రామాదికమనుట, యీ రెంటికంటెను వేరొక మార్గములేదు. వీనిలో మొదటిది ప్రామాణికసమయ సమ్మితము. నవీన పాఠములు ప్రమాణసమ్మతములయి యుండెనేని వాని కప్పు డభిప్రాయభేదము చెప్పవలసి యుండును. కానినాడు రెండవపక్షము (ప్రామాదికమే). కావున పాఠముల గూర్చి ముందుఁ గొంత విమర్శించుట భాషాస్వరూప జిజ్ఞాసువుల కందఱకును నావశ్యకమే. మరియు బ్ర. రంగనాథశాస్త్రిగారు వ్రాసిన భారత పీఠికలో భారతపాఠాన్వయచింతామణులు పరస్పరసంగతములుగా నుండలేదు. కావున నాంధ్ర శబ్దచింతామణి నన్నయభట్ట విరచితము గా దనియును జెప్పఁబడినది, భారతము లోని భిన్నపాఠములలో నెవ్వి యాంధ్రశబ్దచింతామణి కసంగతములు? వేని కాన్ద్రశబ్ద చింతామణి సంగతము? అని విచారణముఁ జేసి యేపాఠములకును, నాంధ్రశబ్దచింతామణికిని పరస్పరసంగతి యుండునో, యారెండును నేక కర్తృకములని చెప్పవచ్చును. అట్లు చేయకయే, భారతభాగాంధ్రశబ్దచింతామణు లేక కర్తృకములుగావని చెప్పునపుడు, వినిగమనము లేనందున భారత భాగమే నన్నయభట్ట కర్తృకము గాదని కొందఱు చెప్పినను జెప్పఁగలిగి యుందురు. “నన్నయభట్ట విరచితాంధ్ర మహాభారతమందు” అను నాశ్వాసాంత గద్యము నన్నయభట్టనకు భారతకర్తృత్వమందు వినిగమన మైనప్పుడు “నన్నయభట్ట విరచితాంధ్రచింతామణౌ” అను పరిచ్ఛేదాంతములందలి గద్యము నట్లే వినిగమన మగును. కావున నది యే పక్షమునందును సమానమే.

ఇక రాజరాజ నరేంద్రుడు నన్నయభట్టును భారతమును రచింపుమనికోరి నట్లు చెప్పినమాట నన్నయభట్టుఁడు చెప్పినదే కావున నమ్మనివారి కదియును విని గఘనము కాఁజాలదు. ఆ కారణమున నింక పాఠములనే విచారింపవలయును.

పాఠములు ప్రామాణికములు, ప్రామాదికము లని రెండు విధములై యుండును. నిబంధన సమ్మితములు, నర్థవంతములగునవి ప్రామాణికములు. కానివి ప్రామాదికములు. ఇవి కవిప్రమాదసిద్ధములును లేఖకప్రమాదసిద్ధములును గావచ్చును. కవిప్రమాదికములు మెండుగానున్నచో నట్టిగ్రంథములు మనకు ప్రమాణములు గానేరవు. కాని యా పాఠములను దిద్దుటకు మనము స్వతంత్రులము గాము, లేఖకప్రమాదికములను మనము దిద్దవచ్చును. భారత భాగాంధ్ర శబ్దచింతామణి గ్రంథము లతి చిరకాల విరచితము లగుటచేతను, భారతమంద తని పాఠముల క్రమమున విపర్యాసములును, నాంధ్ర శబ్దచింతామణియం దతని యభిప్రాయమునకు వేఱుపడుటయును సంభవించి యుండవచ్చును. ఆంధ్ర శబ్దచింతామణికి నెలకూచి బాలసరస్వతి వచనరూపముగను, నప్పకవి పద్యరూపము గను, నహోబలపండితుడు సంస్కృతమునను వ్యాఖ్యానములు చేసియున్నారు. ఇంకను వాసుదేవుడు మొదలగు వారనేకులు వ్యాఖ్యానములు చేసికట్లు తెలియ వచ్చుచున్నది. కాని వానిలో నప్పకవిది యసంపూర్ణముగాను, నన్నయభట్టాధర్వాణాచార్యోభయమత మిశ్రముగాను నర్వాచీనుల యువాహరణములతో నున్నది. ఆంధ్రకృతులలోను, నాంధ్రవ్యాకరణములలోను ప్రథమకర్త యగు నన్నయభట్టుని సమయమునకు నర్వాచీనుల ప్రయోగములు కొన్ని సమ్మతములు గాక యుండవచ్చును.

మఱియు నన్నయభట్టుని భారతభాగాంధ్రచింతామణులకు నవీన లాక్షణికులు గనఁబడిన యాభాస విరోధములకు పరిహారము వానిలోఁ జేయఁబడి యుండలేదు. ఆనాటి కీవాద ముదయింపకపోయియుండును. ఆనాటికేల? ఆంధ్ర కవిచరిత్ర ముదయింపక ముం దీవాదమే కాదు; ఈ సంశయమైన నెవ్వరికి నుత్తయింపకుండుట నిశ్చితము. బ్ర. రంగశాస్త్రిగారి కవిచరిత్రమునే యాధారము చేసికొనినట్లు వారే తెలియఁబరచియున్నారు. కావున సీచరిత్రమును గూర్చియే కొంత విచారింపవలసి వచ్చినది. ఈ చరిత్ర మనునది యాంధ్రకవుల యావచ్చ రితములను జెప్పునా? చెప్పుదు. చెప్పనిచో చరిత్ర మెట్లగును? యావద్విషయములను జెప్పకున్నను, యత్కించిద్విషయమును జెప్పినను చరిత్ర మగు నన్న పక్షమున. నింక చరిత్ర కాని గ్రంథ మెద్ది? అన్నిటియందు నేదోయొక విషయము లేకయుండదుగదా? అట్లుకాక కవుల చరిత్రకు, మనలక్షణములభేత, కవితలచరిత్ర

యర్థ మయినచో, నప్పుడైన నిది యాంధ్రకవితల యావద్విషయమును జెప్పుచున్నదా? యావత్పదము సంభవత్పర మన్న పక్షమున నట్లైనను దీనికి వక్త వ్యాంశము కవితావిషయము గదా? వారివారి కవితలను జూపుచు, నందలి గుణాలంకారాదులు, రసభావములు, గాంభీర్యకల్పనా చాతురులు, ఛందోవ్యాకరణ విశేషములు మున్నుగా నిరూపించుచు వారి కాలభేదము సరిగా నున్నను, లేకున్నదు జెప్పఁగానప్పుడు గదా యదిసఫలమగును. ఇప్పటి కవితోకమువారికి పూర్వపువారి కవితలోని విశేషములు దెలియుట ముఖ్యముగాని, యట్లు లేక వారివారి కాలములను గూర్చి మాత్రము చేసిన యా స్థానసంరంభము, కాకదంతపరీక్షాదికము వంజిది కాదా ? అది యేమైనను నీకవులచరిత్రములో ప్రసక్తములు కవితలు. కవిత లనఁగా కావ్యరచనలు గదా ? అయినప్పుడు దీనిలో నాంధ్రశబ్దచింతామణి ప్రసంగమెట్లు గలిగెను ? అది యొక కవిత గానే భావింపఁబడెనా? భావించినను సది యాంధ్రము గాదుగదా ? అంధ్రకవితగా నెట్లు భావింప నగును ? అది యాంధ్రము గాకున్నను, నాంధ్రకవితకు లక్షణము గావున, లక్షణచే నాంధ్రకవితగా భావింప వచ్చునందురా? కానిండు. కవి పదమునకు కవితయందు కవితకు లక్షణ. దానికిదాని లక్షణగ్రంథమందు లక్షణ. దానికి తత్తర్కత్వమందు లక్షణ. ఇట్లు లక్షణాల ననేక మంగీకరించి యాంధ్రకవి పదమున క్కాంధ్రశబ్దచింతామణి కర్తృత్వార్థ మెట్లో సంగతము చేసినను, నిప్పుడాంధ్రశబ్దచింతామణిక ర్తయెవ్వడో, యాత డెప్పటివాడో, యాతని యితర కవితలెవ్వియో, వాని విశేషములెవ్వియో - అవి కదా ప్రసక్తములు! వానిని విడిచి దీనియందు నన్నయభట్టుని యకర్కత్వ కథనమును గూర్చి చేసిన ప్రయాసయునకు ఫలమేమో తెలియరాదు. ఈ ప్రయాసము కర్కత్వమును గూర్చియే చేసినచో నెంతయో శ్లాఘ్యమై యుండును. ఆకర్కత్వ కథనము నావశ్యకమే యన్నచో నాంధ్రశబ్దచింతామణిక ర్త యెవ్వడో యొక్కడే కదా ! తక్కినవారందఱు నకర్కలే కదా ?

ఒక్క నన్నయభట్టుని గూర్చి మాత్రమే చాల శ్రమచేసి యున్నారు. తక్కిన వారి నేల పేర్కొనలేదు ? తక్కినవారిలో నెవ్వరిని నాంధ్రశబ్దచింతామణికి కర్తగా నెవ్వరును చెప్పి యుండలేదు. కావున నీ కవిచరిత్రములో వారిని పేర్కొనవసరము లేకపోయె నందురా ? అది సత్యమే యు యుండును.

అట్లయినచో నంద అంగీకరించిన దానిని నిరాకరించుటయే యీ చరిత్రమునకు ఫలమయి నట్లు గానవచ్చుచున్నది. ఈ చరిత్ర మనేక కవులను వారి వారి గ్రంథములను పేర్కొనుట లోకమునకది కొంత లాభము గావచ్చును. కాని వారి వారి కాలములు వారి గ్రంథకర్తృత్వములు మున్నగు కొన్నిటి విషయములలో లోకప్రథమము బట్టియు స్వీయమగు నూహలను బట్టియు, జేయఁబడిన గ్రంథ విస్తరమునకుఁ తగినంత లాభము లోకమున కేమియును గానరాదు.

తిక్కనసోమయాజి భారతకృతి విషయమునందుఁగల లోకప్రథమము, వానినిఁబట్టి యూహించు నూహలును, వానిని ఖండించుట కయిన యూహలు మున్నగు గ్రంథవిస్తృతి లోకమువారి కంతగా లాభకరము గాకున్నను ముద్రణము వారికి మాత్రము లాభకరమగును. మీదఁజెప్పిన దంతయు “అలంకృత్య శిరచ్ఛేదః” అను దానిని బోలియుండును. అవిశ్వాస్యములగు లోకప్రథమ పామరులకు గాని, పండితులకు తుష్టికరములు గావని తెలిసి యుండియు వానితో నింపి పెంచఁబడిన యీచరిత్రగ్రంథము నా యా భాగములతో నట్టిదే యై స్పటాతోప ప్రాయముగా నుండును. ఇంక ననవసరమగు కల్పనలు గూడ దీనిలో గాన్పించుచున్నవి. నన్నయభట్టుని గురించి ఎవ్వరో “ఒకానొక” డీతఁడు వైదికబ్రాహ్మణుడు కాదనియు తెలుగు కవిత్వమునకు మొదటినుండి నియోగులే ప్రసిద్ధులయి యుండుట చేత నీతడును నియోగియే యై యుండు ననియు భట్టశబ్ద ధారణ మాత్రము చేత నీతడు వైదికి యని భ్రమింపఁగూడ దనియు నియోగి యైన శ్రీనాథకవి గూడఁ తన కాశీఖండములోని “చిన్నారిపొన్నారి చిరుతకూకటినాడు” అను పద్యములోఁ దన్ను గూర్చి “శ్రీనాథభట్టసుకవి” యని చెప్పుకొనియే నని వ్రాసియున్నారు. నన్నయభట్టారకుని కాలమునాటికే యాంధ్రస్మార్త బ్రాహ్మణులతో వైదిక నియోగిభేద మేర్పడి యుండినను, నియోగివైదికుల కిరువురకును సమానముగానే “భట్ట”శబ్దము చెల్లునుండినను, నన్నయభట్టు, తానురాజుయొక్క కుల బ్రాహ్మణుడయినట్లు “తన కుల బ్రాహ్మణు ననురక్తు నవిరళ జపహోమ తత్పరు...నన్నపార్థుఁ జూచి పరమధర్మవిదుఁడు వరపాశుక్యాన్వయాభరణుఁ డిట్టులనియెఁ గరుణతోడ”నని యావిపర్యయముతోఁ జెప్పికొని యుండుటచేత నన్నయ వైదికశిఖామణి యనియే నిశ్చయింపవలసి యున్నది. కుల బ్రాహ్మణులయి వంశ పరంపరగా రాజ పురోహితత్వము నిర్వర్తించుచుండుట వైదికులలోనే

కాని నియోగులలో లేదు అను నీగ్రంథసందర్భ మెంతవఱ కావశ్యమో విచారింప వలసి యున్నది. ఇదికవితా చరిత్రమున కుపకారము గా కున్నను ఇందు “ఒకా నొక” రను వా రెవ్వరో కాని భట్టశబ్దమున కాశించి నన్నయభట్టు నియోగిగా భ్రమపడి చెప్పినట్లును, నన్నయభట్టునాటికి “భట్ట” శబ్దము వైదికులకుమాత్రమే యుండినట్లును, దానినిఁ జూచి శ్రీనాథుడు తనయందును పురోహితత్వ భ్రమ మెవ్వరికైన గలుగు నేమో యని తెలిసికొనక తన్ను “భట్టు”గాఁ జెప్పికొని నట్లును, నానాటినుండి నియోగులకే కాక యెవ్వరికిఁ బెట్టుకొనినను భట్టశబ్దము పెట్టికొనఁదగినదిగానే యుండినట్లును దెలుపుటకుఁ జాలినట్లున్నది. నన్నయ భట్టుఁడు రాజపురోహితునిగాఁ జెప్పికొనినట్లు తెలియుటకు దివ్యజ్ఞానము దక్క వేరొక ప్రమాణము గానరాదు. బ్రాహ్మణపదము పురోహితత్వమునే చెప్పుదు. “కులబ్రాహ్మణు” ననునది కులక్రమాగత పండితబ్రాహ్మణుడఁ నని యతని యభిప్రాయమును సందర్శించితముగ నాప్రకరణము విస్పష్టముగాఁ దెలియఁ జేయును. ప్రకరణసందర్భము లెట్లన, రాజరాజ నరేంద్రుఁడు తన పంశ కర్తలగు పాండవులచరిత్రమగు పంచమవేద మని ప్రసిద్ధి నొందిన సంస్కృత మహాభారతమును దెనిగింపుమని కోరగా నట్టి మహాభారతరచనాప్రవృత్తి కథనము ప్రకరణము. భారత రచనకుఁ గావలసిన గుణసంపత్తినిఁ దనకు నన్నయభట్టుఁడు చెప్పుకొను సందర్భములో, నా పద్యములోనే

సీ. తనకులబ్రాహ్మణు ననురక్తు నవిరళ
జపహోమతత్పరు విపులశబ్ద
శాసను సంహితాభ్యాసు బ్రహ్మాండాది
నానాపురాణవిజ్ఞాననిరతుఁ
బాత్రు నాపస్తంబసూత్ర ముద్గలగోత్ర
జాతు సద్వినుతావదాతచరితు
లోకజ్ఞు నుభయథాషాకావ్యరచనాభి
శోభితు సత్ప్రతిభాభియోగ్యు

నిత్యసత్యవచను మత్యమరాధిపా
చార్యు సుజను నన్నపార్యుఁ జూచి
పరమధర్మవిదుఁడు వరచకుక్యాన్వయా
భరణుఁ డిట్లు లనియెఁ గరుణతోడ.

దీనిలో నన్నయభట్టుడు తన సూత్రగోత్రములను జెప్పుకొను విశేషణములు రెండు దక్క తక్కిన వన్నియును పంచమవేద మగు భారతము నాంధ్రీకరింప నర్హతను, శక్తిని, దెలియజేయు నట్టివే కాని వేరు కావు. ఈ సందర్భములో, దనకు పురోహితత్వము నాతడు చెప్పుకొను నవసరము గానరాదు. ఆ పద్యాదినే 'తన కులబ్రాహ్మణు' అని చెప్పుకొనుటకు కారణము మీది సందర్భము వలన స్పష్టమగు చున్నది. ఎట్లన అది ప. 1. ఆ. 8వ... 'హర్యతలంబున మంత్రి పురోహిత సేనాపతి, దండనాయక, దౌవారిక మహాప్రధానానంత సామంత విలాసినీ పరివృతుండయి, యపారశబ్దగతపారదులైన వైయాకరణులును, భారత రామాయణాద్యనేక పురాణప్రవీణులైన పౌరాణికులును, మృదుమధుర రసభావ భాసుర నవార్థవచనరచనా విశారదులైన మహాకవులును, వివిధ తర్కవిగాహిత సమస్త శాస్త్రసాగర గరీయః ప్రతిభులైన తార్కికులును, వైణిక గాయకులును నాదిగా, గలుగు విద్యజ్ఞనంబులు పరివేష్టించి కొలువ విద్యా విలాసగోష్ఠి సుఖోపవిష్టుం డయి యిష్టకథా వినోదంబుల నుండి యొక్కనాడు సీ. తనకుల బ్రాహ్మణు...తోడ" అని యున్నది.

మీది వచనములో రాజరాజనరేంద్రుని సభలో ననేకులు విద్యా సులుండఁగా, దన్ను, జూచి భారతము నాంధ్రీకరింపు మని రాజు కోరి చెప్పుట, తా నాతని కులక్రమాగతపండితుఁ డగుట నని కారణము దెలుపుటకు, గాని తనకు పురోహితత్వమును దెలిపికొనుటకు నన్నయభట్టుడు చెప్పికొనినది గాదు. మీది వచనమందు "మంత్రి పురోహిత సేనాపతి" అనుచోట వేరుగా పురోహితుని, బేర్కొనియే యున్నాడు.

ఇట్టి పూర్వోత్తర సందర్భమును విడిచి యేదో యొకటి తన మనస్సునఁ జెట్టికొని యున్నదాని నపలపించుట, లేనివాని నారోపించుట చరిత్ర లక్షణము కాదు.

ఒకప్పుడు "నన్నయభట్టుడు తనకు పురోహితత్వ ముత్కర్షావహ మనియే చెప్పికొనినా" డందురా? ఈ చరిత్రమునకును నన్నయభట్టుని యెడల నట్టి యభిప్రాయమేనా? అయినచో శ్రీనాథుడు గూడ దనకు పురోహితత్వము కొఱకే భట్టశబ్దము పెట్టుకొనె నేమో? అప్పుడు పురోహితత్వము వైదిక బ్రాహ్మణులలోనే కాని నియోగులలో లేదని చెప్పుట చరిత్రమునకు పక్షపాతము

గాదా ? పూర్వము భట్ట శబ్దమువలెనే పురోహితత్వమును వైదిక బ్రాహ్మణుల లోనే యుండి యుండవచ్చును. దాని కాశించియే శ్రీనాథుడును భట్ట శబ్దము దనకుఁ బెట్టికొని యుండవచ్చును.

ఇట్లుండ శ్రీనాథునకు లేనట్లును, నన్నయభట్టునకే పురోహితత్వ మున్నట్లును చెప్పుట కి చరిత్రగ్రంథమునకు వారిలో నొకరియం దసూయయ్యె, గౌరవమో తెలియరాదు. వారిద్దరును బ్రాహ్మణులే. ఇద్దరును భట్టులే కదా ? కారణము సమానమే.

ఇట్టి లోపము లనేకములు గాన్పించుచున్నవి. తిక్కన సోమయాజి విరాటాదిగా భారతాంధ్రీకరణ ప్రవృత్తి సందర్భమున దన యిష్టదైవతము హరిహరనాథస్వామి నెల్లూరిలో దన యింటి సమీపముననే దేవాలయమున నున్నవాడయ్యును, సోమయాజికి స్వయముగా సాక్షాత్కరింపక స్వర్గమునకుఁ బోయి యాతని తండ్రి కొమ్మనామాత్యునితో “నీకొడుకు రచింపఁబోవు భారత మందు కృతిపతిని వెదకుచున్నవాడు; నేనును కృతిపతిత్వమును గోరుచున్న వాడనే కావున నీ వాతనితో నాకై సిఫార్సు చేసి యా కృతిపత్వము నాకిచ్చు నట్లు చేయు”మని కోరినది. అప్పు డాకొమ్మనామాత్యు డాస్వామినిఁ దన వెంటఁ బెట్టుకొని స్వర్గమునుండి నెల్లూరునకు సోమయాజి యొద్దకు వచ్చి స్వప్నమందు సోమయాజికిఁ దనతోడఁ దీసికొని వచ్చిన హరిహరనాథస్వామినిఁ జూపి “నీవు కృతిపతికై విచారింప నేల? నీ యిష్టదైవ మగు నీస్వామి తాను స్వయముగా కృతిపతిత్వమును గోరి వచ్చియున్నాఁడు గావున నీతనినిఁ గృతిపతినిఁ జేయు” మని జెప్పెనట. అప్పుడు సోమయాజి నిద్రలోనే యాతనికి సాష్టాంగ దండ ప్రణామ మాచరించి యుండగా స్వామి తన కోర్కీని జెప్పెనట. సోమయాజియు మిగుల నాశ్చర్యపడి, “స్వామీ, నీ కరుణచే నిట్టి పదస్థుడ నైతి నిక నాకు జన్మాంతర దుఃఖములు లేకుండునట్లు చేసి నన్ను సుఖాత్ముఁడేయు”మని జాలకుండు తన కొలది యెఱుంగక యొక గొప్ప పదార్థమును గోరినట్లు దనకు బ్రహ్మానంద స్థితినిఁ గోరెనట. అప్పుడు స్వామి యాతనికి సంసారదుఃఖము లగపడకుండఁ జేయునట్టి జ్ఞానము నిచ్చెనట. అంతట నాతఁడు మేల్కొని యుత్సాహశ్చర్యములతోఁ దన కలలోని పృత్యమును దలపోయుచు నిట్టి పదము నొంది భారతమును రచింపఁ గన్నాడనని తలంచుచు, భారతము నాంధ్రీకరింప

యత్నించె నట ! ఆహాహా ! యిది యేమి పుణ్యము ! హరిహరనాథస్వామి స్వయముగా వచ్చి కృతిపతిత్వమును గోరుట యా మహాపురుషుని భాగ్యమేమని చెప్పవచ్చును. అదంతయు సత్యమే కాని యిందొకటి సోమయాజిగారికిఁ గలిగిన యాశ్చర్యము కంటెను పెద్దది కాన్పించుచున్నది. హరిహరనాథస్వామి తనకు సంస్కృత గ్రంథములలో నెచ్చటను గృతిపతిత్వము సంభవింపకుండుటచే నది తన కొక లోపముగా నెంచుకొని యీ తెనుఁగు భారతమం దైనను గోరెనా? లేక సంస్కృతము కంటెఁ దెనుఁగే గొప్పదని తలంచి కోరెనా? తెలియదు. భారతారంభమందే నన్నయభట్టునే యేల కోరలేదో? తా నాతని కిష్టదైవతము గానందునఁ దనకోర్కి నాతఁడు నెరవేర్చునో లేదో యను సందేహముచే మానెను గాఁబోలు ! పోనిండు, నెల్లూరిలోఁ దన యింటి సమీపమున దేవాలయ ములో నుండు హరిహరనాథస్వామి యాతని కిష్టదైవత మయ్యు నాతనికే సాక్షాత్కరింపక, స్వర్గమునకుఁ బోయి కొమ్మనామాత్యునిఁ దనకు సిఫార్సు చేయుమని కోరుట యంతకంటె నాశ్చర్యము. సోమయాజియుఁ దన్ను మన్నింపఁడని సందేహము కలిగెనో? లేక యసాక్షికమైనచోఁ దాను స్వప్న మందుఁ జెప్పినదాని నెవ్వరైన నమ్ముదురో లేదో యని కొమ్మనామాత్యునిఁ దనతోడఁ దెచ్చుకొని యాతని ముఖమునఁ దన కోర్కినిఁ జెప్పించెనో? ఇది యొక యాశ్చర్యము. ఇది యిట్లుండగా స్వామి సాక్షాత్కరించి సోమయాజికి బ్రహ్మానందస్థితినిఁ గలుగఁజేయు జ్ఞానము నీయగా దానితో సంతుష్టి లేక యట్టి బ్రహ్మానంద మనుభవించుచుండక యీ తెనుగు కృతి దానికంటె గొప్పదని కాఁబోలు సోమయాజి చేయుటయు, స్వామి దానిలోఁ దనకు కృతిపతిత్వమును గోరుటయు, నివి యన్నిటికంటెను నాశ్చర్యములుగా నున్నవి. ఇట్టి యాశ్చర్యా వహమును చమత్కారకారియు నగు సోమయాజిగారి స్వప్నమును గూర్చి యీ కవి చరిత్ర మేమియును స్పృశింపక యూరకుండుట న్యాయమగునా ?

అప్పకవి యీ సోమయాజిగారి స్వప్నకథను జూచియే తనకును, దన యిష్టదైవతము గోపాలస్వామి స్వప్నమందు సాక్షాత్కరించి యాంధ్రశబ్దచింతా మణినిఁ దెనిగింపు మని చెప్పఁగా నీస్వామికినిఁ దన తెనుఁగు కృతియందు పతిత్వపు కోర్కి యున్నట్లు భావించి, యట్లు చేసియుండును. కాని యీ యప్పకవి లొకికుఁడు గాకుండుట చేతఁ గాఁబోలు గోపాలస్వామి తన తండ్రి నైన తాతనైనఁ దోడఁ దీసికొని రాక యొక్కడే సాక్షాత్కరించినట్లు చెప్పి

కొని యున్నాడు. అందుచేతనే యాతని స్వప్న మసాక్షిక మగుటచే నవిశ్వాస్యము. సోమయాజిగారి స్వప్నమునకు ప్రబల సాక్ష్య ముండుటచేత నది విశ్వాస్యమైనదని యీ చరిత్రము యొక్క యభిప్రాయమై యుండునేమో! ఒకానొకరు “తెలుగు కవిత్వమునకు మొదటినుండియు నియోగులే” కాని వైదికులు ప్రసిద్ధులు కారన్నట్లే యీ స్వప్నములలో గూడా నప్పకవిది వైదిక మయ్యెను. ఇట్టి యాతని స్వప్నములను గురించియే యెంతయో విపులముగఁ జెప్పుచున్న యీ కవి చరిత్ర మట్టి చమత్కారావహము, నిపుణము నగు సోమయాజిగారి స్వప్నము నేమియుఁ జెప్పకూరకుండుట యీ చరిత్రమునకు ముఖ్యమగు లోప మొకటి.

సోమయాజిగారి స్వప్నములో నన్నయభట్టియ ప్రసంగ మేమియు లేదు. కావున దానినిఁ జెప్ప నవసరములే దందురేమో! అట్లయినచో నీ నన్నయ భట్టియము నన్నయభట్ట రచితము గాదని సమర్థించు కొఱకే అప్పకవి స్వప్న వృత్తాంతము చెప్పె ననునది స్పష్టము. ఇదొక్కటియే కాదు, సూక్ష్మదృష్టిని జూచు విచక్షుల కీ కవిచరిత్ర మంతయును నన్నయభట్టియము నన్నయభట్ట విరచితము గాదని ఎట్లైన సమర్థింపఁ దలంపుతో నుద్భవించినట్లు గానఁబడును. ఇంక నసత్కల్పనాడంబరము గలదు. “ఆంధ్రశబ్దచింతామణి నన్నయ భట్టారక విరచితము కాదనుటకుఁ గల హేతువులను గూర్చి యిచ్చటఁ గొంత విమర్శింతము” అని అప్పకవీయము పంచమాశ్వాసము నందు శబ్దానుశాసనముల సూత్ర మని

“నమ్మోతోహ ల్యధర్వణాచార్యమతాత్”

అని యొక సూత్ర ముదాహరింపఁబడి యున్నది. ఇది నిజముగా నన్నయభట్టియ సూత్రమే యయినయెడల, అధర్వణాచార్యుఁడు నన్నయభట్టునకుఁబూర్వకాళికుఁ డనియే చెప్పవలెను. ఆదియే నిజమయిన పక్షమున

“అప్రయు క్తత్వ దోషస్తు నవిరుద్ధో హరేర్మతే”

అని యధర్వణ కారికలలోఁ జెప్పఁబడి యుండుటచేత హరికారికులును నన్నయ భట్టియమునకు సరియయి యుండవలెను. ఇప్పుడు శిష్టు కృష్ణమూర్తిగారిచేత వ్యాఖ్యానము చేయఁబడి చిన్నయసూరిగారి బాలవ్యాకరణములోని సర్వాంశము

లను గలిగియున్న హరికారికలే నిజమైన హరికారికలయి, యీ హరికారికులును అధర్వణకారికులును గూడ నన్నయభట్టియ వ్యాకరణమునకు బూర్వపువైన పక్షమున నన్నయభట్టియమున కంతటి ప్రసిద్ధి వచ్చుటకుఁగాని విశేషాంశములతో నిండియున్న యటువంటి యుత్తమ కారికావళు లుండఁగా స్వల్పాంశములను మాత్రమే కలిగి వానిముందర నిష్ప్రయోజనమని చెప్పఁదగిన యాంధ్రశబ్దచింతామణి నన్నయభట్టు రచించుటకుఁగాని హేతు వుండదు.

శబ్దానుశాసన మూలసూత్రమని యప్పకవీయములోఁ బేర్కొనఁబడిన పయిసూత్రమును మరికొన్ని సూత్రములును ప్రత్యేకముగా నున్న యిప్పటి యాంధ్రశబ్దచింతామణి యందుఁ గానఁబడకపోవుట చేత నప్పకవి యుదాహరించిన యీ సూత్రములు ప్రక్షిప్తములని కొందఱు చెప్పుచున్నారు. ఈ సూత్రమే కాక గ్రంథమంతయు ప్రక్షిప్తమనుట మరింత యుక్తముగా నుండును అని కవి చరిత్రము. దీనిలో నన్నయభట్టియము నన్నయభట్టు విరచితము గాదనుట కెంతయో ప్రయాస పడినట్టు గానొపించుచున్నది. కాని యీ ప్రయాసము సఫలము గాదు. అప్పకవీయమున నుదాహరింపఁబడిన “సుమోచితః” అను సూత్ర మప్పకవిదే కాని నన్నయభట్టునిది కాదు. అది యప్పకవీయములోనే కాని యిప్పటిదే కా దెప్పటి యాంధ్రశబ్దచింతామణిలోను లేదు.

నాయొద్ద బాలసరస్వతిటీకతోఁగూడి గడచిన మూడవ షష్టిలోని యువసం వత్సరాశ్వయుజ బహుళ దశమి భృగువాసరము నాటికిఁదన విద్యాభ్యాస కాలమున పారనంది విశ్వేశ్వరశాస్త్రిగారిచే వ్రాసికొనఁ బడియున్న తాళపత్ర పుస్తకములో నీ సూత్రము లేదు. ఆ పుస్తక మిప్పటికి నూటయిరువదియేడు సంవత్సరముల క్రిందట వ్రాయఁబడినది. ఆ వ్రాసికొనినవారు బ్రహ్మశ్రీ ఇవటూరి వీరన్న శాస్త్రిలవారి యొద్ద సంస్కృతమును, బ్రహ్మశ్రీ కాకతపర్తి బుచ్చి పాత్రుఁడు, పెద్దపాత్రుఁడు గార్ల యొద్ద దెలుఁగు లక్షణ గ్రంథములును, కావ్య త్రయమును సంప్రదాయ శుద్ధముగాఁ జదువుకొని పుస్తకములను వ్రాసికొనిన వారు. ఇతను వారు చూచి వ్రాసికొనిన మాతృక లట్టివే. మఱికొన్ని ముద్రిత పుస్తకములలోఁ గూడ నా సూత్రము నన్నయభట్టియములో లేదు.

అప్పకవీయములో నది యొక్కటియే కాదు,

“ప్రాయస్తుస్యాత్కిమూదిక స్మేతః”

అను నన్నయభట్టియ సూత్రమునకుఁ బిమ్మట

“అపిశబ్దసంధి శబ్దానుశాసనమూలసూత్రమ్”, అని చెప్పి ఆ పిమ్మట

క. ఏని యనుమాడ కడపట.....

తే. పలుకు చెలియను నా ప్రాణభర్త.....

అని “క్వాప్రత్యయాంతార్థ సంధి” అని చెప్పి,

అ. వారిజాతనేత్ర క్వాప్రత్యయాంతార్థ

ములు వచింతుఁ దెలుఁగు పలుకులకును

అని చెప్పియున్నాడు. ఇంకను ‘సామాన్యాధికరణ్యేమాచన్తానాం’ అను నన్నయభట్టియ సూత్రమునకు దన వ్యాఖ్యానము పిమ్మట “విశేషణాంత ద్రుతాగమము శబ్దాను శాసన మూలసూత్రము” అని చెప్పి పిమ్మట “ధాతుపదసంభవానాం విశేషణానా ముతస్తదానగచి” అనియు, “అహమాదీనాం ద్విత్వం” అను నన్నయభట్టియ సూత్రమునకుఁ దన వ్యాఖ్యానము పిమ్మట “అద్భుతశబ్దసంధి శబ్దాను శాసనమూల సూత్రము” అని చెప్పి “చోరద్భుత శబ్దార్థే” అని యా పిమ్మట “పోశ్చతదాద్యర్థవాచకేషాతః” అను నన్నయభట్టియ సూత్రమునకుఁ దన వ్యాఖ్యానము పైని “లుకార సంధులు శబ్దాను శాసన మూలసూత్రము” అని “వికృతి పదే కాటోరపి” అనియు దానికిఁ బిమ్మట “రేఫసంధి శబ్దాను శాసనమూలసూత్రము”, అపథారేశ్చావితశ్చలుగ్వాస్యాత్” అని దాని పిమ్మట “నరలడ శృంగసంధులు శబ్దానుశాసన మూలసూత్రము”, “పదమధ్య నరల డానాముతశ్చ” అని చెప్పి దాని వ్యాఖ్యానము పిమ్మట “త్రివిక్రమ మత సంధులు శబ్దానుశాసనమూల సూత్రము,” “తేషామితశ్చ తద్వ త్త్రివిక్రమ మతేన” అని చెప్పి దాని వ్యాఖ్యానము పిమ్మట “కవిభల్లట మత సంధులు శబ్దానుశాసనమూల సూత్రము”. “కవిభల్లటైః క్రియాణాం...” అని నన్నయభట్టియ సూత్రము చెప్పి దాని వ్యాఖ్యానము పిమ్మట “ఔపవిభ క్తిసంజ్ఞానః... ప్రథమా వై భ క్తికయోః ... అను నన్నయభట్టియ సూత్రమునకుఁ బిమ్మట “పువర్ణదేశము శబ్దానుశాసన మూలసూత్రము”, “తస్యసమాసే పుంపూ” అని

తాను చెప్పి దాని వ్యాఖ్యానము పిమ్మట “అధర్వణ మతసంఘులు శబ్దానుశాసన మూలసూత్రము” “నుష్పాతోహ ల్విధర్వణాచార్య మతార్” అని చెప్పి యున్నాడు.

ఇట్లప్పకవి తన సూత్రములను గూడ “శబ్దానుశాసన మూలసూత్రము” అనియే చెప్పియున్నాడు. దాని కాతని యభిప్రాయ మేమో మన మాలోచింప వలసియున్నది. మూలముగాఁ జెప్పిన వాని నన్నిటిని “శబ్దానుశాసన మూల సూత్రము” అనియే చెప్పి నట్లాతని యభిప్రాయము స్పష్టమగుచున్నది. కాని యవన్నియు నన్నయభట్టుని సూత్రములుగా నాతడు చెప్పినట్లు కానరాదు.

అప్పకవీయములోఁ బేర్కొనఁబడిన సూత్రములు ప్రక్షిప్తము అని కొందఱిపేరను “ఈ సూత్రమే కాక గ్రంథమంతయు ప్రక్షిప్త మనుట మరింత యుక్తముగా నుండును” అని చరిత్రము తన ముఖమునను జెప్పుచున్నది. కొందఱు వారి యభిప్రాయ మా సూత్రము లాంధ్రశబ్దచింతామణిలో లేనివి కావున ప్రక్షిప్తము అని కావచ్చును. ఆకొందఱు రప్పకవిచెప్పిన వానిని చింతామణిలో నున్నట్లు భ్రమపడి యిట్లు చెప్పియుండురు. ఆ రెండును నసత్యములే. అది యట్లుండగా “గ్రంథమంతయు ప్రక్షిప్తమనుట మరింత యుక్తముగా నుండు” నని కవిచరిత్రము చెప్పుచున్నది గదా! ఆంధ్రశబ్దచింతామణి గ్రంథమంతయు దేనితో ప్రక్షిప్తమనియో చెప్పలేదు. ప్రక్షిప్తముగా నీ చరిత్రయొక్క యభిప్రాయ మేమో తెలియరాదు. మనకుఁ దెలియకున్న బోనిండు. తన యభిప్రాయము తనకైనఁ దెలియవలయురా ? అక్కరలేదా ? ఆంధ్రశబ్దచింతామణికి మూలగ్రంథమేది ? దేనితోనిది ప్రక్షిప్తము ? అప్పకవీయములో నీ చింతామణి ప్రక్షిప్తమనియా ? అది సంగతము గాదు కదా ! లేక యప్పకవీయము ప్రక్షిప్తమనియా ? అదియును గాదు. ఒకప్పుడు “ప్రక్షిప్త” మనగా దీనిలోని యుదాహరణము లన్నియు నన్యదీయములు గావున నీ యప్పకవీయము ప్రక్షిప్తమనియా ? అట్లే యీ చరిత్ర కభిప్రాయమైన పక్షమునఁ దనవంటిదే యప్పకవీయమని తెలిసికొనవలసియుండును.

ఇంక నప్పకవీయములోఁ గొన్ని స్థియములు గలవు. ఈ కవిచరిత్ర మందో యొకరి యభిక్షేపగ్రంథ విస్తరము దక్క తక్కినదంతయు పరులదే

కాని స్వీయము లేదు. మఱియు వీ చరిత్రములోఁ జేసియున్న వితర్కములను గురించి విచారితము,

“నుమోచితః” అను సూత్రము నిజముగా నన్నయభట్టియ సూత్రమే యయిన యెడల అధర్వణాచార్యుఁడు నన్నయభట్టునకుఁ బూర్వకాలికుఁడనియే చెప్పవలెను. అదియే నిజమయిన పక్షమున హరికారికలు నన్నయభట్టియము నకు, బూర్వపువే యయియుండ వలెను. ఇప్పుడు శిష్టు కృష్ణమూర్తిగారి హరి కారికలే నిజమయిన హరికారికలయి యీ హరికారికలును అధర్వణ కారికలును గూడ నన్నయభట్టియ వ్యాకరణమునకుఁ బూర్వపువయిన పక్షమున నన్నయ భట్టియమున కంత ప్రసిద్ధి వచ్చుటకు హేతువుండదు అని యీ సాధ్యసాధన నివేశప్రణాళికలో నుత్తరోత్తరము పూర్వాపూర్వము నాశ్రయించియే యున్నది. కావున మొదటి దొకటి తెగినచో నన్నియుఁ దెగును. ఈ ప్రణాళికా రచనఁ గావించిన ఈ చరిత్ర గ్రంథము దానా షరతుల నంగీకరించుటకా? లేక వాని యసంభావితత్వమును దెలిపి యీ పక్షములను ఖండించుటకా? కాక రెండు పక్షములు గాన్పించునప్పుడు తన కాసంశయము గలిగి నిశ్చయకులు దానిని నిశ్చయించుటకా! అని మొదట విచారింపవలయును. మొదటిదానిలో ‘నుమోచితః’ అనునది నిజముగా నన్నయభట్టియ సూత్రమే యయిన యెడల అనుటచేత నా షరతుల నంగీకరించుట కయినట్లు గానరాదు. అంగీకరించిన యెడల శిష్టు కృష్ణమూర్తిగారి పిమ్మట వాఁడు నన్నయభట్టుఁడును, హరికారికల పిమ్మటిది నన్నయభట్టియ మనియు నంగీకరింపవలసి యుండును. అంగీకరించినచో నెల కూచి బాలఁ రస్వతియే రచించి నన్నయభట్టుని పేర బెట్టినాడని ముందుఁ జెప్పి యుండుటచే స్వవిరోధమే సిద్ధించును గాని స్వాభీష్టము సిద్ధింపదు. కావున మిగి లిన రెండుః పక్షములలో, నొకటి యసంభావితత్వమును దెలుపుటకే యయినచో, నదియే యుక్తమగును.

“నుమోచితః” అనునది నన్నయభట్టియ సూత్రము గాదు. అందుచేతనే నన్నయభట్టుఁడధర్వణాచార్యునకుఁ బిమ్మటివాఁడును గాడు. ఇక మూడవ పక్షము సంశయమైనచో నీకవులచరిత్రము దాను నిశ్చయింపఁ జాలదు. “నుమోచితః” అను సూత్రము నన్నయభట్టునిది కాదను నిశ్చయము గల వారెల్లరును నాంధ్రశబ్దచింతామణి నన్నయభట్టు విరచితమే యను నిశ్చయము

గలవారే. నిశ్చయము సిద్ధాంత మగును గాని సంశయము సిద్ధాంతము గాదు. నిశ్చయము సంశయమునకు బాధకము గాని, సంశయము నిశ్చయమునకు బాధకము గాదు. నిశ్చయోత్తర సంశయము ప్రసిద్ధము. సంశయోత్తర నిశ్చయ మప్రసిద్ధము. సంశయములో నున్నవారు శాస్త్ర సమయ మెఱుగక నిశ్చయింపఁ బ్రయత్నించుట కంటె నూరకుండుట మిగుల శ్రేయము. ఈ కవి చరిత్రము పలన స్వవిరోధమయినను సంశయమయినను దెలియఁబడుచున్నది. కాని శాస్త్రీయమగు సిద్ధాంతము దెలియఁబడదు. ఇట్టివి “బిభీషిక” లనిపించు కొనును గాని, చరిత్ర లనిపించుకొనఁ జాలవు.

“ఇక బాలసరస్వతులో ఎవ్వరో దీనిని రచించి, తమ గ్రంథ ప్రసిద్ధికై కర్తృత్వమును నన్నయభట్టునం దారోపించి, సారంగధరుఁడు తమ కిచ్చె నన్న కథ కల్పించి రచియు, ఆభిప్రాయ పడుచున్నది. ఇది సత్యమనియే తోచుచున్నది. కాని యెడల ‘నుమోతః’ ఇత్యాదిసూత్ర మాంధ్రశబ్దచింతా మణి యందుఁజొచ్చుటకు హేతువు లేదు ఈ యసందర్భము నాలోచించియే యిటీవలివారి సూత్రమును పుస్తకమునుండి తొలగించి యుందవచ్చును” అని కవుల చరిత్రము ప్రథమభాగము 43వ పుట. “దీనిని నన్నయభట్టియ మని సాధారణముగా జనులు వాడుదురు. ఈ వ్యాకరణమునకు ఎలకూచి బాలసరస్వతి యను పండితుడు మొట్టమొదట తెలుఁగు టీకొకటి వ్రాసెను. దానికి బాలసరస్వతీయ మని పేరు. అటు తరువాత వాసుదేవుఁడు వార్తిక మొకటి వ్రాసెను. తదనంతరము కాకునూర్యప్పకవి యీ వ్యాకరణమును దెనిగింపఁ బూని... తెనుఁగున నయిదాశ్వాసములు గల పద్యకావ్యము రచించెను. ఇంక నహోబల పండితుఁడు. నృసింహపండితుఁడు వ్యాఖ్యానము చేసిరి” అని కవుల చరిత్రము 40-41 పుటలు.

ఈ చరిత్ర మొకచోట నాంధ్రశబ్దచింతామణిని బాలసరస్వతి రచించి నట్లు చెప్పుచున్నది గదా! బాలసరస్వతినాటి కాసూత్రము చింతామణిలో నున్నదా ? బాలసరస్వతి దానికి టీక చేసినాడా ? ఇది కవుల చరిత్రమునకు వెలియునా ? లేదా ? తెలిసియున్నచో బాలసరస్వతిని గూర్చి చెప్పనపు డీ విషయ మేల చర్చింపఁబడ లేదు ? తెలియనిచో దెలియకయే నిర్ధారణ మెట్లు చేయఁగలదు ? అప్పకవి ‘శబ్దాను శాసన మూలసూత్ర మని చెప్పిన

“నుమౌతః” అను సూత్ర మాంధ్రశబ్దచింతామణిలోని దైన పక్షమున నాంధ్ర శబ్దచింతామణిక ర్త కవిచరిత్రమతము ప్రకారము శిష్టు కృష్ణమూర్తిగారి హరి కారికా రచనానంతరమువాఁడు గదా? అతఁడొక శబ్దానుశాసనుఁడే కదా! భారత రచనచే గదా నన్నయభట్టునకు శబ్దానుశాసనుఁడను బిరుదము వచ్చిన దని ఈ చరిత్రభిప్రాయము? అట్లయినచో నీశబ్దానుశాసనుఁడు భారత కార్తయే యనియా? లేక పాండవాసుదేవుని వంటివాఁడా? శిష్టు కృష్ణమూర్తిగారికిఁ బిమ్మటి వాఁడు. శబ్దానుశాసనుఁడు నాంధ్రశబ్దచింతామణి కర్తయునగు నీతిని సొంత దగ్గరగా నున్న వానినిగను గొప్పలేక, యెవ్వరో యని చెప్పుచున్న యీ చరిత్రము, తన యసందర్భమునే. తాను దొలగించు కొనక మణియొవ్వరో యొవ్వరివానిలోనో యుండు నసందర్భమును దొంగిలించుట కా సూత్రమును, చింతామణిలోనుండి తొలగించి యుండు రనునది “అసుందరాక్షోఽయమితి బ్రువాణః కాతో హి హాస్యాస్పదతా ముపైతి” అను రీతిని స్మరింజేయు చున్నది, “ఈ హరికారికలును అధర్వ కారికలును గూడ నన్నయభట్టియ వ్యాకరణము నకుఁ బూర్వపు వయిన పక్షమున నన్నయభట్టియమున కంత ప్రసిద్ధి వచ్చుటకు... హేతువుండదు” అని చరిత్రము.

ఈ మాటయే సత్యము. దీనికి ప్రసిద్ధి సిద్ధమే గదా! ఆ హేతువు చేతనే యీ నన్నయభట్టియ మన్ని యాంధ్ర వ్యాకరణముల కంటెను ప్రాచీనమే యని కవిచరిత్ర మంగీకరింపక తప్పదు.

“విశేషాంశములతో నిండియున్న యటువంటి యుత్తమ కారికావళు లుండగాఁగలపాంశములను మాత్రమే కలిగి వాని ముందర నిష్ప్రయోజన మని చెప్పఁదగిన యాంధ్రశబ్దచింతామణి నన్నయభట్టు రచించుటకుఁ గాని హేతు వుండదు” అని చరిత్రము. ఆ విశేషాల్పత్వములు గ్రంథవిస్తారాంశమందుఁ గాని విషయమందుఁగాదు. చింతామణి, యల్పాక్షరములు, ప్రభూతార్థము గలది యగుట సత్యము. నిస్సారము, నిరర్థకము నగు గ్రంథవిస్తృతిగలిగి యుండుట సూత్రస్వభావము గాదు

ఇక నర్వాచీను లాంధ్రశబ్దచింతామణిని బేర్కొనక పోవుటచే నది యానా ణికి లేదను వాదమును గొంత విచారితము.

కవి చరిత్రము 50 వ పుటలో

శ్లో. అధర్వణాని కాణ్వాని బార్హ స్పత్యాని సంవిదన్
కౌముదీ మాండ్రశబ్దానాం సూత్రాణి చ కరోమ్యహమ్ "

అని యాండ్రకౌముది క ర్త.

శ్లో. బార్హస్పత్యాని సర్వాణి కాణ్వాం వ్యాకరణం విదన్
కరో మ్యాధర్వణం శబ్దం సర్వ లక్షణలక్షితమ్."

అని త్రిలింగ శాసనక ర్త" అని యున్నది. ఈ గ్రంథక ర్త ఎవ్వరు ? ఎప్పటి వారెచ్చటివారు ? వీరిని గురించి చరిత్రమున కెంత వఱకు దెలియును ? "బార్హ స్పత్యాని సర్వాణి" అని యున్నది గదా ? బార్హ స్పత్య వ్యాకరణము తెన్ని ? ఏవి ? "అధర్వణాని" అను శ్లోకమునకు సమన్వయ మెట్లు ? త్రిలింగ శబ్దము శాసనము వ్యాకరణమేనా ? కాదా ? మీది గ్రంథక ర్తలు కేతనకు పూర్వులా ? పిమ్మటివారా ? పూర్వు లయినచో వారిని కేతన పేర్కొననాడా ? పిమ్మటి వారైనచో వారు కేతనను బేర్కొనినారా ? మఱియు కవిచరిత్రము 40 వ పుట. "సన్నయభట్ట విరచితమైన లక్షణ మెప్పుడున్న దనియు, దానిలో నితర లాక్షణికులుదాహరించిన పద్యములన్నియు నున్నవనియు, తిక్కన కృతమైన వాగ్బంధనము నందు వలెనే దీనియందును, విశేషము తెవ్వియు లేవనియు శ్రీ వేటూరి ప్రభాకరశాస్త్రిలవారు వ్రాయుచున్నారు" అని తిక్కన కృత మయిన వాగ్బంధనమును లక్షణగ్రంథ మున్నది గదా ! దానిని కేతన పేర్కొనినాడా ? కేతన కాండ్రశబ్దచింతామణి తెలియఁజడక పోయినను వాగ్బంధనము తెలియవచ్చును గదా ! దీనిని గురించి కవిచరిత్ర మేమి విమర్శించినది ?

క. "మున్ను తెనుగునకు లక్షణ
మెన్నడు నెవ్వరును జెప్ప రే జెప్పెద"

అని కేతన చెప్పియున్నాడు గదా ! ఇతనియం దసూయ నారోపింప వలయునా ? అజ్ఞత నారోపింపవలయునా ? రెండును లేక యా పద్యము తుదనే

"సన్నయభట్టాది కవిజనంబుల కరుణన్"

అని చెప్పుటచేత వారి లక్షణగ్రంథముల నె గినట్లు చెప్పి యాతని యందు

మీద జెప్పిన దోషములు లేకుండునట్లు చెప్పట యుచితమగునా ? చరిత్రము యొక్క యభిప్రాయ మేమి ?

నిరాధాతములగు పామరులమాటలను. చతోక్తులను. సందర్భోచితములు గాని లోకప్రథలను, నిష్ప్రమాణములగు నూహలను, నారోపాపలాపములను, నసూయను, సంశయములను హేతువులుగాఁ జేసికొని గ్రంథవిస్తృతిఁ జేసి లోకవంచన మగునట్లు చెప్పట చరిత్ర గ్రంథములకు ధర్మము గాదు. కావున ముందు రచించియున్నదాని నెట్టో కవిచరిత్ర మనిపించినట్లు గాక, దీనిని మీదఁ జెప్పిన దోషములు లేకుండ నిష్పక్షపాతబుద్ధిని విమర్శించి. దీనిలోఁ జేయవలసిన మార్పులను గురించి తచింపఁబోవు సుత్తరభాగము నందు ప్రకటించి, యిట్లు నేను చెప్పినందుల కాగ్రహింపక యున్నదాని నున్నట్లు చెప్పి లోకోపకార సుకృతము నొందుట మంచిదని నా యభిప్రాయము.

—పారనంది రామశాస్త్రి*

మ హా భా ర త ము

వ్యాసుని భారతము నన్నయతిక్కనల తెలిగింపున బొందిన మార్పుల నించుక విన్నవించును. పెక్కురు పెక్కు మాఱులు ఇదివఱకు తడవిన ప్రాత భావములే నా యీ వ్రాతయందును దోపవచ్చును. విషయమునందలి తీపియు, దల్లినుడిమీది వెఱ్ఱి వలపును నా తలంపులను వెలువరింప బురి గొల్పినవి. కావున ఈ తెంపరితనము.

వ్యాసుని కూర్పు :

వ్యాసాచార్యుడు పదునెనిమిది పురాణమునం గూర్చె నందును. ఈ పురాణముల నన్నిటిని వ్యాసుడే రచించెనా ? భారత కథా సందర్భమున నొక పాత్రయై నటించిన వ్యాసుడే ఈ పురాణకర్తయూ ? అను సంశయములకు జోటియక ప్రకృతము మనకు విషయమైన భారత రచనమునకు మాత్రము కట్టుపడి కత సాగింతము.

వ్యాసుడు పదునెనిమిది పురాణములలో “భారతము” తలమానికము. తక్కిన వాని యందు లేక క్రొత్త తెన్నులు భారతమునకు జెక్కులు. సన్నివేశ రచనా చతుర్యమునను, సంచిధాన కౌశలమునను, పాత్ర సృష్టియందును, భావానుగుణ సంభాషణాక్రమ నిర్వహణమునను, అన్నిటను వ్యాసుని నిపుణత భారతమట్లు, మరి యే పురాణమును వెల్లడింపదు. వాల్మీకి రామాయణము కత వేఱు: దానిమార్గమే వేరు. అది భారతమున కెందునను బోలదు, వ్యాసభారత మును తెలుగు భారతముతో, అందు తిక్కన తెలిగింపుతో బోల్చినపుడు, వ్యాస కవి కూర్పు నందలి నేర్పరితనమున నేమరుపాటు లున్నవి: చాతుర్యమున ఛాందస మున్నది: శబ్ద సంపత్తికి జౌచితి జతపడదు: సమయమునకు పొందుప డని సంభాషణములు, వృత్తితో బొత్తుగోరని వక్రత్వము. ఆత్మప్రజ్ఞదెస మొగము మలచిన వాదములు కఱవుదీర గాఁచవచ్చును. కాని సంస్కృత వాఙ్మయమున రచితము లైన శ్రవ్య, దృశ్య ప్రబంధములలో నేదియు నీ వ్యాస భారత రచన కెందును ఎనగా దని పెద్ద లన్నమాట సమీచీనము.

నన్నయ తెలుగు కూర్పు :

నన్నయభట్టారకుడు విద్వాంసుడు : శబ్దానుశాసనుడు; శాస్త్రవిదుడు; ప్రవక్త; ప్రామాణికుడు; ఉభయభాషాభిజ్ఞుడు; కవితా విలాసుడు; వ్యాస భారత ప్రశస్తి నెరిగినవాడు; ప్రకృతిసిద్ధ మగు రసజ్ఞత గన్నవాడు; రాజనరేంద్రుని యాస్థాన పండితుడు: తత్పురోహితుడును. రసపిపాసు వగు రాజనరేంద్రుడు తన పురోహితుని నన్నయభట్టారకుని పాండిత్య కవితా విశేషముల జక్కగ కనిపట్టినవాడు. మహాభారత స్వారస్యము జుట్టినాడు. భారతమును తెలుగున బలికింప ముచ్చటపడినాడు; వినయపూర్వకముగ నన్నయను నియోగించినాడు. భట్టారకుడును, భారతము నెడ దనకు గల పేర్మికి దన యేలిక కోరిక తోడ్పడుట తొంటి పున్నెముగా నమ్మి తెలుగుసేతకు దలపడెను. ఆదిపర్వము మొదలు అరణ్యపర్వమున కొంత వరకు ఆయన తెలుగించెనని, అతని తెలుగు మార్పున సంస్కృత శబ్దజాలము ఎక్కుడుగా పుంజుకొన్న దని, తెలుగు భారత వర్తమానముం గూర్చి తెలిసినవారెల్ల రెఱుగుదురు. మాతృకం గల భావమును తెలుగున దిగుమతి సేయుటయు నన్నయ తెలుగింపునకు ఉద్దేశ్యము, ప్రయోజనము ననుటయు జదివినవా రెఱుగుదురు. భట్టు అటనట ఇంచుక స్వతంత్రత వహింప గడక జూపినను, మాతృకకు జాలవరకు విధేయతయ చూపినాడు. పటిమ తగ్గిన పట్టులు లేవనరాదు గాని ప్రసన్నతకు దలగిన పంక్తి కలదనరాదు. ప్రయోజనము పాటింపని సంబుద్ధులు తరచగుట, శైలి సడతినది గాని సారశ్యము సంపన్నమయినది. సంస్కృత పద భరితము, సమాస భూముష్టము నయ్యు గటువచస్సు కలికమునకు గానరాదు. నాటికి నేటికి నన్నయ శైలి తెలుగుకవితకు ఒక మేలిపచ్చయినది, అరణ్యపర్వము నడుమనే అతనికి ఆయుఃపరిమితి ముగిసినది. కడమ సేత కట్టు వడినది

తిక్కన తీర్పు :

నన్నయకు ధరువాత ఇంచుమించుగ 14 శతాబ్దికి భారతము తెలుగుసేత తిక్కన పాల బడినది. ఏ కారణమున మనకేమి గాని అరణ్యపర్వ శేష ముటుంచి తిక్కన విరాటపర్వము తొలిగా స్వర్గారోహణము దాక పదునేను పర్వములను తెలుగించినాడు. తెలుగుసేతకు దొరకొనిన తిక్కనకు నన్నయ

భారతము తెలుగింపు దక్క, మరి తెలుగు పద్య ప్రబంధము లేవేని దొరికి యుండునేమోచెప్పరాదు. నన్నయకు ముగుపు పద్యరచనయున్నదనువాద మొక టున్నది. మచ్చనకు ఆ కాలము నాటి శాసనములందలి పద్యములు కొన్ని కన బడుచున్నవి కాని గ్రంథరూపకముగ నేవియు గనబడవు. నన్నయయే పద్య రచనకు దొంటివాడని గోసయ్య మరియుక దిక్కునుండి వినబడును. సంస్కృత కవిత్వమునకు వాల్మీకి యెట్లు: తెలుగు కవనమునకు నన్నయ అట్లు అందురు. సంతసమే! నన్నయకు దక్కిన పరువున దిక్కనకును పాలు. లేకపోవదు. నన్నయ శైలి, తన నాటికే, తెలుగు భాసయు, కైతయు గమియమాగినదని మూదలించుచున్నది. సంస్కృతశబ్దాధిక్యముగా సమాససమృద్ధముగా నుండియు నన్నయ తెలుగుకైత కొక నడకయు, పోతయు దీర్చి నమూనా చూపినాడు. అట్లు తిక్కనయు తెలుగు పదములకు మిక్కిని చొరవ యిచ్చి పలు నడకలలో నొకపోత, నిజవైలక్షణ్యము, స్వనామాంకితము నగుదానిని, తెలుగు భాసకు గానుకగా నిచ్చినాడు. భట్టారకుని భారతము మార్పుతప్ప మరి తెలుగు కబ్బ మేదియు నగపడమి, దిక్కన రచనకు నన్నయ రచన తొలిప్రాపయిన దని యొప్పికొనవచ్చును. కాని నన్నయ తిక్కనల రచనలందలి పరిపాకము గాంచుచో నన్నయ నాటికే తెలుగుభాసయు, కైతయు నిగ్గుదేరిన వని, అదృష్టము లయినవి కాని, సంఖ్యయందు కొలది యయినను సారతరములయిన గ్రంథములు కొన్నియేని యుండి యుండునని, తెలుగుకైతకు శ్రీకారము జుట్టిన తెలుగు వాల్మీకి నన్నయకు బూర్వమే తెలుగుగడ్డకు బుట్టియుండు నని ఊహించుట కెంతేని యవకాశము కలదు, సరి ఆ గొడవ యటుండె:

తిక్కన, తన రచనకు మొదలిడుటకు మున్ను, నన్నయ రచనను గాంచి, తెలుగు పలుకుబడికి పరువు చాల తగ్గిన దని, తెలుగు రూపే మారిన దని, దానితో తెలుగు నడత, నవకము, ఎక్కటితనము మారిపోయె నని, తెలుగును మూడుసార్లు సంస్కృతము మ్రింగివేసిన తని, ఇట్లే పరాకుగా నున్న యెడ యింకను తెలుగు సంస్కృతమున గరగిపోవునని వగచి కాబోలు తన చేతితో దెలుగునకు బెద్దగా నెల విచ్చినాడు: రూపునకు దెచ్చినాడు; దిద్ది తీర్చినాడు; అమృతము వోసినాడు: బ్రతుకుదెర వేర్పరచినాడు: ఈతని తెలుగు సేత కిదియు తొలియక్కర. ఇంతియ కాదు—ఈ యక్కరనూది, నన్నయ తన కూర్చున కెక్కించిన నుడుగమిగాక, తననాడు, తెలుగు సీమయందు

పలునాడుల వాడల గూడెముల బరిపాటిగ నాడుచుండిన నుడులను బెక్కింటిని కూర్చి పేర్చి, రూపు సెడినవానిని తొంటి పుట్టుకయు వాలకము గురుతించి నొక్కుదీర్చి తన వ్రాతను గుదిగ్రుచ్చినాడు. అంతే, అంతటితో దెలుగుబాస మొగసాలకు గడియ పడినది.

పిమ్మట బయలుదేరిన కవులలోబెక్కురు వ్రాతయందును పోతయందును మునుపటిగాడిలో వైచి తమకై తను ఈడ్చుట అటుంచి తమమునుపటివారు తమ పొత్తముల వాడిన పలుకులతోదనిసిరే కాని మున్నటికబ్బములకెక్కని నుడులను తమనాడు వాడుకలో నున్నను, తమ కూర్పున జేర్పు దెగింపరైరి. కావుననే మన తెలుగు నాటికి నేటికి కుంపటిలోని మొక్కవలె, ఎదుగు బొదుగు లేక, గిడసవారినది, ఉసురుగల బాసకు బెంపొక పెద్ద గురుతు.

తిక్కన తర్వాతి కవులు—శ్రీనాథుడు తొలుతగా నలుపు రయిదుగురు మాత్రము, తిక్కన వాడని నుడులను గొన్నింటిని తమ కబ్బములం జొప్పించిరి. ఆందు “ఆముక్తమాల్యదా” కారుడు పెక్కింటిని బనివడి కూర్చి తన కతకు జేర్చికొన్నాడు. తిక్కన, ఏ పట్టున నేని తలపున కొప్పిన తెలుగు పలుకు దొరికినంతన ఒప్పరికింపక, నడక తిన్నదనముం గూడ బాటింపక పొదిగినాడు. అతని మక్కువ కగ్గమగుట కతమునను తెలుగు నేటి దాక ఒక వెరవున ఎక్కటితనముతో బ్రతుక గలిగినది.

తెలుగునుడి—నేటి కాన్పు :

ఒక్కొక్కరును, ఆ వరకు కబ్బముల కెక్కక, తమ నాటివాడుకలో నుండు మాటలను జతపరుచుచుంట, పలుకుబడికి బలుపు పరువు గూరు చుండును. వెనుకటి వారిపొత్తముల లేని మాటలు తాము వాడగూడదను వెట్టికి లోనుగాక, సూటిగా గ్రుచ్చి యెత్తుచుండ వలయును, పొత్తముల కెక్కిన పలుకులతో వలగొను చుండవలయు గాని, క్రొత్తనుడులకు, వాడుక నున్న వానికి ఎడమీయ గూడదను కట్టడి లేదు. తమ వ్రాతలలో గ్రొత్త పోకడలను, క్రొగ్రొత్త వన్నె - చిన్నెలను గిరిగింప వెలయునట్లు వాడుక నున్న నుడుల శిను-పానులు అర్థమును దెలిపి అనువగు చోట్ల జొప్పింప దమకపడవలయును. ఇట్టి నడకయందు మందంజ వైచుట తల్లిబాసకు నిజ ముగు నూడిగమగును. ధాన దమ ఎక్కటితనము, వలతితనము వెలయగలవు.

బాసయ బెదగ గలదు. “కృతకభాష” అను సడి తప్పును “జీవద్భాష” యన్న మేలిమాట యొప్పును.

వాడుక మాత్రమున నుండి, ఈవరకు కబ్బముల కెక్కని మాట తెన్నేని కడమవడియున్నవి. కబ్బముల కెక్కని నుడులు నిఘంటువులకందవు. ఇంతవరకు “శబ్దరత్నాకర” మొక్కడే తెలుగున ననుకొనదగిన నిఘంటువు. ఇది సంస్కృతాంధ్ర శబ్దములం గూడినది. వట్టి అచ్చ తెనుగు మాటలం గూడిన “లక్ష్మీనారాయణీయము” గూడ నొక పాటిగ నెన్న దగినది. తెలుగు వ్రాయసగాండ్రకు, శబ్దార్థమునకై వెంపరలాడువారికి, పై రెండు నిఘంటువులే ఏడుగడలయినవి. శబ్దరత్నాకరమున మొదట గ్రంథస్థములు కాక, వాడుకతో నుండు మాటలు కొన్ని కూర్చబడియుండెను. ఈ తరువాతి కూర్పులలో శబ్దరత్నాకరమున మరికొన్ని మాటలు చేర్చబడినవి. అవి ఆంగ్లాది విదేశీయములు. ఉదా :- స్టేషన్, స్టీమరు, స్టోరు, గుమాస్తా, మసిషి—ఇట్టివి. ఇట్టి మాటల కూర్పు కొరమాలినది. దీని ప్రయోజన మంతయు దోపదు. కబ్బముల వాడక నిఘంటువుల కెక్కక, వాడుక మాత్రమున నున్న తెలుగు నుడులు పెక్కులున్నవి. నాడు నాడులు తిరిగి జనుల వలన దెలియదగినవి. ఇట్లు తెలిసి కబ్బములకు, నిఘంటువులకును ఎక్కించినచో నెక్కుడుగ నక్కరపడ గలవు. ఈ చెప్పిన వెరవున మాటల బ్రోవుసేయు జతనమే కానరాదు.

వ్యాసుని కూర్పునకు తిక్కన చేసిన తీర్పుం గూర్చి ముచ్చటించుటకు మున్ను, తెలుగుసీమనాడులలో రూపుచెడి వాడబడుచున్న నుడులను తిక్కన రూపుచేసి తన రచనయందు జొప్పించె ననుటకు ముందుగా గొన్నిటి నిట జూపుదును.

వాడుక తిక్కన అర్థము వాడుసీమ

క్రాయ-క్రాయు=ఉమియు-కర్నూలు, బళ్ళారి, అనంతపురము

శీమర్లు-చిరమరులు=చిక్కులు - మొలకసీమ నైజాం

పిట్ట-పిట్ట=మట్టిపెల్ల 1

ముట్టు-ముట్టు=వస్తువు 2 తెలుగుసీమలో బెక్కు-చోట్ల

ఎదుగు-ఎద్దు=క్రమ్ము. వెన్నంటు 3. పడమటిసీమ నంతట, నెల్లూరు, నైజాం.

భారతము మొత్తమున బ్రయుక్తములై, రూపుమారి వాడుక నున్న మాటలు మచ్చునకు :—

వాడుక భారతము అర్థము వాడుసీమ

ఆమోయిన - అమ్మోయిన 4 = ఉన్నపాటున - తెలుగుసీమ నంతటను.

ఉగ్రేత్తులు - ఉవ్వేత్తున 5 = అడుగాన - పడమటి సీమలో బెక్కెడల, నెల్లూరు

ఎదారు - ఎడరు - ఎడరు 6. జడుపు - కర్నూలు, బళ్ళారి, అనంత పురము, నైజాం.

వళి - ప్రయి 7 = నింద, సడి - నెల్లూరు. కడపలో కొంతభాగము.

నంజర - నంజుడు = మాంసము - కర్నూలు, నైజాం.

ప్రాయసకాండ్ర యాదరమునకు దూరమై వాడుకలో నున్న మాటలకు మచ్చుకు కొన్ని :

మాట అర్థము వాడుసీమ

నామర - సాంగెము = సంఘమర్యాద - పడమటిసీమ యంతయు.

దూదర - దూ, దూగర, పైరులకు బట్టు తెగులు - కడపజిల్లా (సామ్యము) సంగెన = ఎక్కుడు - కర్నూలు, బళ్ళారి, అనంతపురము. నైజాము.

తిక్కు - రాచు, రుద్దు, శగట = చకట్లు. అనంతపురము, కదిరి తాలూకా, పల్లాపొద్దు - పల్లాపగలు = ప్రొద్దాక; పనార్లు = పనిచేయులు. పట్టిమసీమ. పంగెన = దెప్పుడు - ఒంకు = అరుగు. కర్నూలులో కొంతభాగము, నైజాము.

ఇంత చాలును, తెలుగు బలుపు తగ్గుటకు, దెలుగునుడులయెడ కవులు చూపుచున్న ఒప్పరికింపునకు నిదర్శనముగా పై పలుకులను దెలుపుచు కొంత కొమ్మదాట్లు వేయవలసి వచ్చినది. ఇక అసలు కత నందుకొందము.

వ్యాసుని కూర్పు - ఏమరపాటు :

పట్టు: అద్దమరేయి - వంటయిల్లు - వడముడిమైమరచి, నిదురించుచున్నాడు. కీచకునిచే దన పడిన యగడు సైరంధ్ర భీమునితో దలపోసి కొన వచ్చినది.

అడవులలో బెరిగిన మూడేండ్ల యీడుగల ఆవు తొలిసారు ఎడగానే పొగ రుతో నున్నకోడెను దరిసినట్లు, నీరి చాయనున్న కొంగపెంటి కలయిక గోరి తన

జోడు (పోతుకొంగ)ను జేరినట్లు, ద్రౌపది భీముందరిసినది; గోమతీతీరమందలి మహాసాలమును తీగవలె. పాండురాజు రెండవ కొడుకును పాంచాల రాజవృత్తి పొదివికొనెను; అట్లు అతని నిజబాహుయుగళిచే బొదివికొని, సులక్షణవతియగు నా కృష్ణ, దారి తెన్ను లేని యడవిని ఒడి నిదురించు సింహమును సింహివలె మేల్కొల్పెను. కరిణి తన జోడు నట్లు శీలవతియగు పాంచాలి భీమసేనుని గొగిలించి, వీణనుండి వెడలు గాంధార స్వరమువంటి మధురస్వరమున భీము నిట్లు సంబోధించెను.

“ఉ త్తిష్టోత్తిష్ట, కిం శేషే, భీమసేన, యథామృతః

నామృతస్య హి పాపీయాన్ భార్యా మాలభ్య జీవతి.”

(చచ్చినట్లు పరుండితివి, భీమసేనా, లెమ్ములెమ్ము! బ్రతికినవానికి భార్యనగుదు నేని ఆ పాపి చావకుండునా!)

అని సైరంధ్రిచే వ్యాసుడు పలికించినాడు! అదనున కనువుగా నడవనేర్చి నది. కొండవంటి తాల్మిగలది! ఐదుగుర మగల వలపు సరిగా గడించినది! కల కులలమియు మెలకువ గోల్పడనిది! మగలవెంట వలచి సిలుగుల బడ నోపిన యిల్లాలు! ధర్మరాజును మొదలుగా మగలను రాచరికపు నడకలం గూర్చి ఎచ్చరింప గల వలతి. అత్తమది కెక్కిన కోడలు. ఇన్ని మేలిగానముల నలరారు ద్రౌపది, కీచకుడు తన్ను బరచిన యారడి ఎరిగించి భీము నెసగొల్పి చలము దీర్చికొన బనివడి సగమురేయిని వంటయింటికడకువచ్చిన ద్రౌపది “భీమసేనా! చచ్చినట్లు పరున్నావు లే లెమ్ము” అనుట అదనున కనువగునా? ఆమె నడతకు ఉరవగునా? ఆవు కొంగ సింహి ఏనిక తీవ ఉపమానములు పెంపునకే కాని సమయయోగ్యమా! సరసమా! వట్టి ఛాందస మనవలదా! మరియు జూడుడు.

“ఇంత తొందరగా నిట కేమిపని బూని వచ్చితివి?” అని భీముడు ప్రశ్నించినాడు. సరే అడుగదగినమాటయ. పాంచాలికై న పరాభవము నెరిగియు నిట్లనాలోచితముగ నడిగె నేల అన నక్కరలేదు. నిదురమబ్బున నడిగె నని, లేదా భుజబలమే కాని బుద్ధిబలము భీమునియందు తక్కువ యని సమాధాన పడ పచ్చును. పదంపడి, భీముడు ‘సీ వన్నె మాసినది! వెల్లనై యగపడుచున్నావు! తేటతెల్లముగా నాకెల్ల నెరిగింపుము. ఆదిసంతోషప్రద మయినదో, సంతాపకారణ మయినదో, ప్రియమో అప్రియమో నిజము నాకుదెలిసికొనవలయును. అంతయు విని తగిన వెరవు చేయుదును” అని భీముని నోర బలికించినాడు వ్యాసుడు!

ఒరు లెరుగకుండ మెలగవలసినవారు గదా ఈ దంపతులు! భీముని పరున్నచోట దీప ముండెనే యనుకొందము. ఆ దీపమును దూరమున నుంచియో ఆర్పియో చీకటింటనుండి గుజగుజలువోయి యుందురుగాని తమ మరుగుపాటు బయల్పడు నన్న భీతిగలవారు దీపము వెలుగున సుద్దులు సాగింతురా? ఇందేమి ఔచిత్య కలదు? సభలో కీచకునితాపు దిన్నపుడు పాంచాలిని భీముడు చూచెగదా? అప్ప టికి లేని వన్నెమాపు తెల్లబాటు క్రొత్తగ ఆమెయందు భీము డేది చూడగలిగెను? ఆ తీపునకు ఈ తలపోతకు దడ వెంత పట్టినది?

తిక్కన తీర్పు :

తిక్కన ఈ పట్టును ఎంత కొలదిలో ముగించి ఔచిత్యము గాపాడెనో తిలకింతము. చెప్పవలయునది మానడు; మానదగినది చెప్పడు. అక్కరయ్యిన దానిని వదలడు; అనవసరమగు సోదెకు దిగడు. ఆవుఎదగాని కోడెను గదిసెనని, ఆడుకొంగ మగ కొంగకై వలపులాడె నని అక్కరమాలిన ప్రసంగమును గ్రుక్కక, సూటిగా పాత్రమర్యాదకును, పట్టునందలిభావమునకును ఒప్పిదమగు నట్లు నాట్య కళా కౌశలముం గుప్పినాడు—చి త్తగింపుడు.

రాత్రి సమయం బగుటయు సమస్తజనంబులు గ్రమంబున నిద్రింపం దొడంగినం దానును శయ్యాతలంబు విడిచి మేనిధూళి గడిగి, ధౌతపరిధాన పరీశయై, మహానసగృహంబున సుప్తుండైన వృకోదరు కడకుం జని—

“నన్ను బరాభవించి సదనంబునకుం జని కీచకుండు ము
న్నున్నతెరంగు దప్పక సుఖోచిత శయ్యను నిద్ర సేయ, నీ
కన్ను మొగుడ్చు నూరటకుగారణ మెయ్యది, భీమసేన, మీ
యన్న పరాక్రమంబు వలదన్న నొకో దయమాలి తక్కటా!”

అనుచు మందమంద సంభాషణంబుల సంబోధించు పాంచాలిపాణిస్పర్శంబున మేలుకొని, “ఇది ఎవ్వరు” అనవుడు, “నేను” అను నమ్మానిని యెలుం గెరింగి, భీమసేనుండు “యాజ్ఞసేని కీచకు దురాచరణంబు నాకుబ్రకటీంచి, వాని నిర్జింప నియోగించునదియై యరుగుదెంచెం గావలయు! ఆ తైరంగు ఇ తైఱవ తాన చెప్ప విందు” నని తలంచి,

“ఇంతప్రొద్దెం యిచ్చోటి కేగుదేర
 గారణం బేమి? యెవ్వరు గానకుండు
 నట్లుగా జనుడెంచితె యంబుజాక్షి
 అనిన నయ్యంతి యిట్లను నతనితోడ:

“ఎఱిగి ఎఱిగి న న్నడుగనేమిటి! కిప్పు డెరింగి యింతకున్
 మరచుట కల్గెనే నది వినంబనిలే, దటుగాక యున్న రూ
 పెరిగియు, నేన చెప్ప విననిష్టము గల్గుట చాల తెస్స! య
 తైర గెరిగించెదన్ వినుము తెల్లముగా మొదలింటి నుండియున్.

అని యాతరువాతికతపలికించినాడు. ద్రౌపదిఇట్లు తనకడ చెప్పికొనిన వరుసను
 వ్యాసుని కూర్పు :

గుంతి పెద్దకొడుకు తొంటివైభోగము, ఇప్పటి పేదరికము దలంచి
 పోల్చి పొక్కుచు పాంచాలి భీమసేనునితో వాపోవుచున్నది :

పదివేల ఏనుగులను పదివేలగుఱ్ఱములను బంగారు చొడోళ్ళతో దనవెంట
 నడపగా నూరేగు ధర్మతనయుడు నేడు జూదముతో బ్రతుకుచున్నాడే! నూరువేల
 రథములు, ఆమితఓజస్సంపన్నుని మహారాజును యుధిష్ఠిరుని ఇంద్రప్రస్థమున
 గొలుచుచుండెడివే! నూరువేలమంది దాసీలు ఎల్లపుడును రేయింబవళ్ళు తన
 (ధర్మసుతుని) వంటయింట వడ్డనపాత్రలు చేపట్టి అతిథులకు భోజనములు పెట్టు
 చుండెడి వారే!

ఈ తలపోతయందు కవితాకళ మూతిముడిచినది. వట్టిజాబితా తయారయి
 నది. కేవలము మూలమునకు విధేయ మగుటచే

“పదివేల హస్త్రులు పదివేల హయములు
 నెవ్వని వాకిట నెనసియుండు”

అని “శ్రీకృష్ణ భారతము”నను తెలుగింపబడినది.

తిక్కన తీర్పు :

“ఎవ్వని వాకిట నిభమదపంకంబు
 రాజభూషణరజోరాజి నణగు,
 ఎవ్వనిచారిత్ర మెల్లలోకములకు

నొజ్జయై వినయంబు నొరపు గఱపు
 ఎవ్వని కడకంట నివ్వటిలైడుచూడ్కి
 మానితసంపద లీనుచుండు,
 ఎవ్వని గుణలత లేడువారాసుల
 కడపటి కొండపై గలయ బ్రాకు,
 అతడు భూరిప్రతాపమహాప్రదీప
 దూర విఘటితగర్వాంధకారపై రి
 వీరకోటిరమణిఘృణివేష్టితాంఘ్రి
 తలుడు కేవల మర్త్యుడే ధర్మసుతుడు !”

అని చక్కని చిత్తారిపనితనము జూపినాడు. వాచ్యముగ నుండిన దానికి వ్యంగ్య
 రూప మిచ్చి కవిత్వ మనిపించినాడు. స్థాయి నెరిగి, భావము నెరిగి, ఆలపించి
 జీవము పోసినాడు. వట్టిమాలజాబితాకు, ఒకపోతకు దెచ్చి, మేలిపూత
 యిచ్చినాడు.

ఈ పర్వమున మరొక పట్టు :

నాలుగవ ఆశ్వాసము : సాలంకృతుడు, సాయుధుడు, అర్జునుడు
 ఉత్తరుందట్టి జడుపుకాపి నొగమీద కూర్చుండబెట్టి తాను రథియై కురుబలముం
 దరుముచున్నాడు.

తమ కురుసేనవంకకు పడిగా వచ్చుచున్న అర్జునుని రథధ్వజము వాతా
 పరణమునం దంతట గ్రమ్మినది. కౌరవులు అతని పతాకాగ్రముం గాంచిరి.
 అతని రథధ్వజమును, తరుచు మొరయు నతని గాండీవగుణ రవమును వినిరి.
 ఆ మహారథికుని ఆ గాండీవధ్వనియు వచ్చుట గమనించి కాంచి ద్రోణు
 డిట్లనియె :

దూరమున బ్రకాశించునది యా పార్థుని కేతనాగ్రము. ఇది యాతని
 యరదము చప్పుడు. ఈ భయంకరముగ గర్జించునది అతని పతాకమందలి
 వానరము. ఆ వానరధ్వని సేనల నెల్ల సంఘభిత మొనర్చినది. ఆ రథ
 శ్రేష్ఠమున నధిష్ఠించియున్న యా మహారథికాగ్రణి మేఘగర్జనాన్నిభ మయిన
 గాండీవధనుష్టంకారము చేయుచున్నాడు. ఇది వ్యాసుని కూర్పు.

పూర్వార్థమున దొలుత రథధ్వానము వినబడెనని, పిదప ధ్వజాగ్రము కనబడెనని, తరువాత గాండీవజ్యోరవము వినబడెనని వై శంపాయను డన్నాడు. ఉత్తరార్థమున తొలుత సిడము కనబడెనని, అంతట రథము చప్పుడు వినబడెనని, తరువాత గాండీవము నల్లెత్రాటిని మీటుచున్న అర్జునుడు రథమున గూర్చుండి యుంట యగపడె నని ద్రోణు డన్నాడు. ఈ వినబడుటలో కనబడుటలో గల వ్యాఘాతము లటులుండె. దూరమునుండి దౌదవ్యుల జేరవచ్చు రథగమనమందలి పరిణతిక్రమమా ఇది అని ప్రశ్న. వీరపురుషోచిత మగు శంఖారావ మిందు లేదు. పోనిండు. అది పార్థుని కేతనాగ్రమని, ఇది యతని తేరిచప్పు డని, అది యతని జెండాయందలి వానరగర్జ్మ యని నిస్సంశయముగ చెప్పుచున్నాడే ద్రోణుడు ! మరియు గాండీవధనుష్టంకారము సేయుచు నతడు రథమున గూర్చుండియున్నాడనియు జూచి పలికినాడే ! ఈ కూర్చున నేర్పరితన మేదేని గలదా ? క్రమగతి పాటింపబడెనా ?

చి త్రగింపుడు తిక్కన చిత్తారి పనితనము :

“శ్రవణపుటంబులు వ్రయ్యంగ దాకి సం
క్షోభంబు గావించె గుణము మ్రోత :
బ్రహ్మాండభాండంబు బగిలించి భూతని
శ్చైతన్య మొనరించె శంఖరవము :
గగనభాగం బెల్ల గప్పి క్రాలుచు బెగ
డడరించె నుగ్రంపు బడగబఱపు :
మిరుమిట్లు గొని చూడ్కి పరివోవ వెలిగి ప
రిభ్రాంతి సేసె గిరీటకాంతి ;
తెల్ల మిది గాండీవంబును, దేవదత్త
మును, గపిధ్వజమును, వాసవుని వరమున
గన్న మకుటంబు—నగు పేర కొన్నియైన
నుజ్జ్వలాదృత భంగులై యున్నె యిట్లు !”

తొలుత అల్లెత్రాటి మ్రోత, దానివెంట శంఖధ్వని వినబడెను. ఆ యతీద్రాటి మీట గాండీవముదే యని, ఆ చిందము మ్రోత దేవదత్తముదే యని ఆ పడగ పఱపు వానరాంకమే యని, ఆ కిరీటకాంతులు ఇంద్రదత్తమగు మకుట ప్రసా

రితములే యని — వాని పావిత్ర్యములను, వై లక్షణ్యములను బట్టి యూహించి నిశ్చయించెను. చాలును—హృద్యమగు నీ సందర్శనమును, కళాప్రవణతయును. ఇంతకన్న వాచ్యము చేయరాదు. ఆ కూర్పునకు ఈ తీర్పునకు గల తరుగు మెరుగులు రసలుబ్బుల కూహ్యములు.

వ్యాసుని కూర్పు :

సంజయుని రాయబారము పట్టు; ధర్మరాజు మాట :

“కర్ణ శ్చ జానాతి సుయోధన శ్చ
ద్రోణశ్చ జానాతి పితామహ శ్చ,
అన్యే చ యే కురవ స్తత్ర సన్తి
యథార్జునా న్నాలస్యపరో ధనుర్ధరః.

జానన్యేత త్కురవః సర్వ ఏవ
మే చాప్యన్యే భూమిపాలాః సమేతా,
దుర్యోధనే రాజ్య మిహ భవద్యథా
హ్యరిన్ద మే ఫాల్గునే విద్యమానే.

తేనానుబన్ధం మన్యతే ధార్తరాష్ట్రః
శక్యం హర్తుం పాణ్డవానాం మనుత్వమ్
కిరీటినా తాశమాత్రాయుధేన
తద్వేదినా సంయుగం తత్ర గత్వా.

గాణ్ధీవవిస్ఫారిత శబ్ద మాజౌ
పశ్యన్వానా ధార్తరాష్ట్రాః ధ్రువస్తే;
కుర్ధం న చే ద్విక్షతే భీమసేనం
సుయోధనో మన్యతే సిద్ధ మర్థమ్.

ఇన్ద్రోః ప్యేత న్నోత్సహే త్తాత హర్తుం
యైశ్వర్యం నో జీవతి భీమసేనే,
సనన్జాయే నకులే చైవ సూత,
తథా వీరే సహదేవే సహిష్ణౌ.

ఈ క్రింది తెలుగు పద్యములలో పైవాని యర్థము సుస్పష్ట మగుట ముందటివాని కింబలె గద్యరూపమున వ్రాయామానితని. పైవానియందలి భావమును జెక్కు-

చెదర నీయక తన మార్పున గూర్చి, అందలి సడలుబాటు ఇందు బొరయనీక, సుప్రసన్నముగా భావమును సాక్షాత్కరంప జేసినాడు తిక్కన. ఉపలక్షింపుడు!

తిక్కన తీర్పు :

ధర్మరాజు :

“చాపాచార్యుడు, భీష్ముడు, గృవుడు, నశ్వత్థామయుం, గర్జుడున్, భూపశ్రేష్ఠుడు దారు మున్నెఱుగరేపో! రెట్లు గయ్యంబు; లా శాపాశంబులు జుట్టలా వెరిగియుం జావేడి మార్కొండు! రిం తే పో! తమ్ము గపిధ్వజప్రభల యంధీభూతులం జేయవే!”

“గాండీవజ్యారవం బుత్కట మయి పెలుచంగ్రమ్మినన్ భీము బాహు దండం బేపారి శుంభద్గద జడియుచు రౌద్రంబుగా దోచినన్ వే దండద్వందంబుమాడ్కిం దరిమి కవలు మాద్యద్గతిం దాకినన్, జా కుండం జోకుండ గౌరవ్యులకు వశమె బిట్టుల్కి మూర్ఛిల్లకుండన్.”

పై నుదాహృతమగు వ్యాసకృత మూలమునకును, తిక్కన తెలుగునకును గల భేదము సవిమర్శముగ బరికింతము.

“కర్ణశ్చ జానాతి” అని వ్యాసుడు వాచ్యము చేసినాడు. తిక్కన దానికి, సంక్షిప్తపరిచి, భావమునకు బుష్టి నిచ్చి, వ్యంగ్యపూర్వకముగా కవితాకళను సాధించినాడు. వ్యాసుడు, కర్ణుని, సుయోధనుని, ద్రోణుని, భీష్ముట సుయోధనుని, తరువాత భీష్మద్రోణులను—నలువురును క్రమపరిచినాడు. దేనిని బట్టి ఈక్రమము నిర్ణయించినట్లు? అధికారార్హతనుబట్టియా? ఔచిత్యబట్టియా? ఎరుక గలవారిని బేర్కొనవలయునెడ ద్రోణ — భీష్ములనుగ్గడించి తరువాత ఎవరినేని చెప్పదగును. సర్వమెరిగియు దనపంతమే నెగ్గవలయునను సుయోధనుడు హఠయోగి: కర్ణుడో రారాజు అడుగుజాడలబట్టి తనతోచినట్లు సూటిగా నడచు కర్మయోగి. ఇట్టి వీరిని ఎఱుకగలవారిలో దొలుతగాజెప్పుటయు, నిజముగా ఎరుకగల ధర్మయోగులను - ద్రోణభీష్ములను—తరువాత చెప్పుటయు ఔచిత్య యనబడునా? ధర్మరాజు సంజయునితో వరుసగా నీ నలువుర నిట్లు నుడివె నని పురాణముల పుట్టువెటింగిన బుద్ధిశాలురు వాదింపబూనరు గదా! అర్హతను, అధికారతారతమ్యములను, ఔచిత్యని బాటించియ కాబోలు - తిక్కన, ద్రోణ భీష్ముల తరువాత

కృపాశ్వత్థామలను, పిమ్మట కర్మయోగిని కర్ణుని, పదంపడి హతయోగిని సుయోధనుని బేర్కొన్నాడు! ఎరుకగల పెద్దలను వరుస బడి తెలిపి, ఎఱుగ జాలని ఎరుగనొల్లని వారి నిద్దరను వాకొన్నాడు. ఎప్పుడు ఎక్కడ ఎవ్వడు ఎట్లు పేర్కొన్నను, చాపాచార్యునో శాంతనవునో-ఇరువురలో నొకని మొదల నిడి, కృపాశ్వత్థామల నిద్దరనో అథవాఒకరినేని, చెప్పి కడమవారిని వాకొనుచు గ్రమభంగము పొరసీయక మరియుదగాపాడు వాడు తిక్కన. వ్యాసు డిట్లు పాటించుట కానరాదు. చూడుడు :

“ద్రోణుడు భీష్ముడున్ కృపుడు ద్రోణసుతుండును కర్ణ శల్యులున్
బ్రాణము లాసుయోధనుని పాలివ యండ్రు;”

అని రాయబారి సంజయుని నోరను —

“భీష్మద్రోణకృపాదిధన్వీనిక రాభీలంబు”

అని త తరపడుచుండిన ఉత్తరుని నోరను బలికించినాడు తిక్కన. అంతియ కాదు-ఉత్తరగోగ్రహణమున కురుసేనం జూపి జ్ఞప్తియుంచుకొనుటకై పేర్వేర వరుస గిరీటి ఉత్తరకుమారునకు దెలుపుచున్నాడు.

“కాంచనమయవేడికా కనక్కేతనో

జ్వల విభ్రమమువాడు కలశజుండు;

సింహలాంగూలభూషితనభోభాగకే

తు ప్రేఖణమువాడు ద్రోణసుతుడు;

కనక గోవృషసాంద్రకాంతిపరిస్ఫుట

ధ్వజసముల్లాసంబువాడు కృపుడు;

లలితకంబు ప్రభాకలితపతాకావి

హారంబువాడు రాధాత్మజుండు;

మణిమయోతగరుచి జాలమహితమైన

పడగవాడు కురుక్షితిపతి; మహాగ్ర

శిఖరఘనతాళతరు వగు సిడమువాడు

సురనదీసూనుఁ డేర్పడఁ జూచికొనుము.”

ఇందునను మెలకువ గోల్పడదు. కలసికి మొనగాడు కలశజుడు (ద్రోణుడు). అతని వెనుక అశ్వత్థామయు, నాతర్వాత కృపుడును నిలిచినారు.

ఆ పిరుంద రాధేయుడు; పిమ్మట కురురాజు. దుముదారు దొర గాంగేయుడు. ఎత్తి పైబడవచ్చు పగరనుండి ఏలికను గాచికొనుటకై, తమ్ము గడచికాని సుయోధనుని దరియకుండ, ద్రోణాది వీరులు మొగాళమునను, భీష్ముడు వెన్నునను నిలిచినట్లు సంవిధానము. ఇది మూలము ననుసరించినదియు, పై సంపుట నమును మాతృకతో బోల్చి తిక్కన తీర్చరితనమును గమనింప బఠితకు వదలుదును.

మఱియు “గాండివవిస్ఫారిత శబ్ద మాజౌ” అనిన పట్టున వ్యాస భగవానుడు “గాండివగుణరావము ధార్తరాష్ట్రులు ఇందనుక వినలేదు గాన బ్రతికిరి. క్రోధావిష్టుని భీమసేనుని జూచినందాక తనపూనిక్కి సాగినదనియే సుయోధనుడు నమ్మియుండగలడు” అని మరల “భీమార్జునులును. వీరుడగు నకులుడును, సహనశీలుడగు సహదేవుడును, సజీవులై యుండునంతకు ఇంద్రుడేని మాప్రభుత్వమును హరింపగలడటయా?” అని యుద్ధిష్ఠిరుని నోర బలికించినాడు. ఇందు కవితా కౌశల మెక్కడ? పూర్వార్థమున గాండివజ్యోరవము జెప్పెను; క్రోధ మూర్తిని భీముని పలికెను. ఉత్తరార్థమున భీమార్జునులను, నకులసహదేవులను రెట్టించెను. ఈ పునరుక్తికి ప్రయోజన మేమి?

ఇక తిక్కన తీర్పు జిత్తగింపుడు :

“గాండివజ్యోరవంబు”తో మొదలిడి అర్జునుని పరాక్రమమును వ్యంగ్యముగా సూచించుచు, గదాదండమండితు డగు భీముని బాహదండశౌర్యమును దెలిపి, నకుల సహదేవుల రణవిద్యాప్రవీణత నెరిగించినాడు. భావానుగుణమైన సన్నివేశసముచితమయిన వృత్తమును నడపినాడు. నలువుర అన్నదమ్ముల బల పరాక్రమ శౌర్యముల రీతులం గ్రమముగా బ్రకటించినాడు. తొలుత గాండివ జ్యోరవమును పలుమారు ఉత్కటముగా గ్రమ్ముటయు, పిమ్మట బాహదండ మేపారి శుంభద్గద జడిపించుచు భీముని రౌద్రాకృతి తోచుటయు, పదపడి ఏన్గుల జోడువలె దరుము నకుల సహదేవుల తాకుటయు జూపినాడు. అర్జునుడు శ్రవణ మాత్ర భయంకరుడని, భీముడు ధర్మనమాత్ర భయంకరుడని, నకులసహదేవులు సంఘర్షణమాత్ర భయంకరులని తారతమ్యములను వ్యక్తీకరించినాడు. ‘క్రమ్మి నన్,’ ‘తోచినన్,’ ‘తాకినన్’—అని ధ్వని బ్రసాదించి మెరుగువెట్టినాడు. ఇది తిక్కన తీర్పు,

ఇట్టి పట్టుల నెన్నేని జూపనగును. సంగ్రహణమున నున్న సౌగసు సుగమును సాగతీతలో నుండదు. ఐనను, కళాచాపల్యమున బడి మరొక్కదానినిం జూప నుంకింతును.

వ్యాసుని కూర్పు - స్వర్గారోహణము ;

స్వర్గరంగము - ధర్మరాజు ప్రవేశము - తత్పశ్చిమభాగమున నాతని చిత్తవృత్తి బరిశీలింప గుతూహలు రయిన నారదాది మునుల ఆగమనము.

వై శంపాయనుని మాట :

“యుధిష్ఠిరుడు స్వర్గమున నడుగిడెను; ఐశ్వర్యసమగ్రుడై సింహాసనాసీనుడయిన దుర్యోధనుని గాంచెను. ఆ దుర్యోధనుడు సూర్యునట్లు ప్రకాశించుచు వీరపురుషస్వత్వమగు కీర్తిలాఁచనము ధరించియుండెను. అతడు దివ్య తేజస్సంపన్నులు శుభకర్మకరులు నగు సిద్ధాదిదేవతలం గూడి యుండెను. దుర్యోధనుని, అతని యైశ్వర్యమును జూచి యుధిష్ఠిరుడు కోపోద్రిక్తుడై చూపుమరలెను. యుధిష్ఠిరుడు స్వర్గమున నడుగుబెట్టగానే ఐశ్వర్యసమగ్రుడు ఉత్తమపీఠస్థుడగు దుర్యోధనుని గనె నని వై శంపాయనుచే బలికించి, ‘సూర్య ప్రభాకలిత’ అని చెప్పించెను. ఆద్యంతములందు దుర్యోధనుని పేరు రెట్టించి చెప్పించెను. ఇందు నేర్చు పెంపు లేదు. కవితా - గానకళల జీవమంతయు ఎత్తుగడయందును, తీరుగడయందును నిక్షిప్తమయి యుండదగును. పై జెప్పిన ఉక్తి కేవలము వాచ్యము.

ఇక తిక్కన తీర్పు :

“... ..కట్టెదురదోచె;

నున్నతాసనాసీనుఁ, డభ్యుదితసరసి

జాప్రసంకాశుఁ డమృతాశనాంగనాది

వృతుఁడు. వీరలక్ష్మీ విరాజితుఁడు, సతత

యుక్తసుఖసాధనుండు దుర్యోధనుండు !”

నబడెనని ప్రారంభించి, ఆ మహావైభవము నంత ఎఱిగించి చివరకు పేరులువర్ణించినాడు తిక్కన కవితలకుడు ! ఇది తీర్పుగాదా ?

ఈ యదనున శబ్దప్రయోజనముదెస వ్యాసుని చూపునకు తిక్కన చూపునకు ఎంత వ్యత్యాసము గలదో స్థానీపులాకన్యాయముగ నొకటి మూదలించిన జాలును.

ఈ స్వర్గారోహణమునను, వ్యాసుడు ధర్మరాజును, 'యుధిష్ఠిరుడు' అనియే పెక్కెడల వాడినాడు ! తిక్కన ఈ పర్వమున నెక్కెడను ఆ శబ్దమునకు జోటిచ్చినాడు గాడు. యుగిష్ఠిరత్వమునకు ఈ స్వర్గభూమి స్థానముగాదని, సమయమును గాదని తిక్కన కవి యెరుగును. ఇక్కడనే కాదు-ఏ పట్టున నేని. తిక్కన పద ప్రయోజనము నెడ ప్రజ్ఞ కోల్పడెనని చెప్పనయితిగాదు స్థానమును సమయమును గమనింపక వ్యాసుడు ఇచ్చవచ్చినట్లు వాడినాడు.

ఈభాగ మింతట గట్టిపెట్టుదును. నాటకకళానిరచనమున, పాత్ర సృష్టి యందు బుష్టియందును వ్యాసునికి తిక్కనకు గల కౌశలభేదము ముందు మనవి చేసికొందును.

అందచందఁబులు బాటింపని యడవిపడుచుంబోలు వ్యాసుని రచనకు, తిక్కనకవి దగ్గరకు దీసి దిద్ది తీర్చి ముద్దుముచ్చటలం గూర్చి, మాటమలుపులు నేర్చినాడు. ఆత్మసంభూతమగు "భారత" సంతానమునందలి వివిధ వైలక్షణ్యాది చిత్రవృత్తులను చిత్రించినాడు వ్యాసభగవానుడు. దానికి, మెడిచి మెరుగు లిచ్చినాడు తిక్కనకవి; ఈ మారు, దిజ్మాత్ర ప్రదర్శికముగా కతిపయ భారత వ్యక్తుల చిత్రవృత్తుల పరిణతిని పోలికగా మూదలింతును.

ఇట నొక మేలిమాట : నేడు, తెలుగుసీమయందు, ఆంగ్లరచనా సారస్వము నెరిగి, "భారతము"ను సంస్కృత రచనతో బోల్చి, తెనుగున సవిమర్శముగ జదివి సారస్వము, సంప్రదాయము బట్టిన కొలదిమందితో దొలిమిలిగా బేర్కొనదగిన నానెయుని, శ్రీ నండూరి బంగారయ్య (రామచంద్ర పురము-వకీలు)ను గూర్చి ఒక్క మేలిమాట.

ఈయన "భారతమునందలి వ్యక్తి చిత్రణము"లం గూర్చి కొన్ని వ్యాసములు ఈ "భారతి" ముఖమున వెలువర్చినాడు. అవి దుర్యోధన ధృతరాష్ట్ర కర్ణులం గూర్చినవి. భావ సం. "ఆంధ్రపత్రిక" ఉగాది సంచికయందు "తిక్కన ద్రౌపదివర్ణనం" గూర్చినదియు వ్రాసినాడు. తన భారతపఠనము చరితార్థ మనిపించుకొన్నాడు. నా వ్రాయనెంచిన పద్ధతిని శ్రీ బంగారయ్యయే

తొలిగా దొరకపుచ్చుకొన్నాడు. ఆయనది నాకు ఒరవడి యయినదన్నమాట. ఆ గాడిని వైచి నావ్రాత నీడ్తును.

“భారతము”-నిష్పాక్షిక రచన :

కౌరవ-పాండవుల జననములు, నామకరణములు మొదలుగా నెల్ల విషయములను, తన భారత కృతియందు, వ్యాసుడు పాండవపక్షమునే వహించి వెలువరించెనని లోకసామాన్యమున వాడుక. ఔనది యట్టిది. కాని కళాకౌశలము నటుంచి, పాత్రసృష్టిని పరిణతిని సవిమర్శముగ బరికించు వారికి మాత్రమే, నిష్పాక్షికముగ నిర్వహింపబడెనని, అత్యంతము ప్రకృతి కనుగుణముగ మనఃప్రవృత్తులు సాధించు జతన మెంతేని గలదని స్పష్టము కాగలదు. వ్యాసభగవానుని భారతరచన ఆపూర్వ సృష్టియని, విశ్వకర్మ నిర్మాణము మీద జైత్రప్రస్థానభేరి యని చెప్పవలయును.

రాలగుట్టలో రత్నము, పాలకడలిని కాలకూటము, చిమ్మచీకటియందు క్రొమ్మించు, విషసరస్సున తేనెకెరటము, మార్తాండునిపై మబ్బుతరగ, నరత్వమున మృగత్వము, మృగత్వమున నరత్వము, గుణసంపన్నత యందు దోషలేశము, దోషరాశియందు గుణలేశము—ఇవి వైపరీత్యములుగ దోచినను త్రిగుణాత్మక ప్రకృతికి బరమధర్మములు-నైసర్గికములు. వ్యాసభగవానుడు ఈ ప్రకృతి విలాసమును ఆవిష్కరించుటయే తన భారతకృతికి బరమప్రయోజనముగా భావించినాడు; కృతకృత్యు డైనాడు.

చి త్రవృత్తులు :

పరమార్థచింతవెంట పక్షపాతమూలక కుటిలవృత్తి నెరసినది ధృతరాష్ట్రునందు. స్వాభిమానాది లుబ్ధత్వముల పొత్తున ఆత్మనిశ్చయముతోడి నిశ్శంక వృత్తి కాపుర మేర్పఱచుకొన్నది సుయోధను నందు. అహంకారాది వికృతుల మీద కృతజ్ఞతాపురస్సర మగు త్యాగశీలము ప్రభుత్వము సేసినది కర్ణునందు. దయా-ధర్మపరత్వముల యందు మమకారమున నైన పామరత్వము పాదుకొన్నది పాండవాగజునందు. ప్రాకృతికరూపమున నప్రాకృతిక ప్రజ్ఞ జీవసూత్రమయినది యాజ్ఞ సేనియందు. అలౌకికజ్ఞానసమృద్ధి మీద లౌకిక కిరణ

ములు ప్రసరించినవి భీష్మ-ద్రోణులందు. రుద్రాంశ విజృంభించినది సత్త్వ సంభూతు డగు కృష్ణునందు, ఇట్లు సాగినది వ్యాసుని భారత సృష్టి.

ఈ నా వ్యాసమునకు ధర్మనందనుని శరిత్ర విషయము. సృష్టికర్త వ్యాసుడు భారతము నందలి పాత్రలను గూర్చిన తెరగను, వానిని దీర్చిన తిక్కన కవి వెరవును ఇంక పరిశీలించము.

ధర్మజుడు - దయా - ధర్మపరత :

ధర్మనందనుడు రెండవమారును జూదపుటురుల దగుల్కొన్నాడు; ఆడినాడు; అఖిలరాజ్యసంపద నోడినాడు. పదిరెండేడులు ఆలితో, అనుజులతో నడవుల గడగండ్ల కాపురము ముగిసినది. ఏడాది అజ్ఞాతవాసదీక్ష కడమ వడినది. ఈ యేడు విరటుని పాల గడప నేర్పరుచుకొనిరి. భీముడు వంటల వాడుగ నుందు నని నంతనే ధర్మజుడు అనిలాత్మజుం గాంచి “తత్కాలజనితం బయిన భేదంబునం దొరగ సమకట్టు బాష్పజలంబులు మగుడ నుంకించుచు నిట్టూర్పు లడంచి ధైర్యం బవలంబించె.” అర్జునుని వీక్షించి “ఘూర్ణమాన మానసుం డయ్యె,” నకులుని కనుంగొని “నెమ్మనమ్మన నుమ్మలికమ్ము గదుర నెలుగు చందంబు వేఱుగా” మార్చె. సహదేవుని నారసి “వగలు మిగిలి కొందలపఱుప” బడియె. “పాంచాలి నాలోకించి భిన్నాంతఃకరణు” డయ్యె. విరటునగరము జేర నరుగుచు నడవ జాలమి నీడిగిలం బడిన ద్రౌపది కడగండ్లకు—

“తనమది గరుణయు భేదం

బాను బిరిగొనుచుండ” నకులుని జూచి

“లతాతన్వి యిది : వడ గొనియె; మోచి తెమ్ము

కొంత దవ్వు” అనియె.

సవ్యసాచిం జూచి—

“ఇమ్మదిరాక్షి డసె ! మనకీ నడుమం విడియంగ నొండు చోటిమ్మును గాదు; నిక్కమున కేమును డస్సితి; మట్టుగాన, నీ వెమ్మెయినై న దీని భరియించి పురంబు సమీపభూమికిం దె”మ్మని నుడివె. ఇది దయాసౌధము.

కీచకుడు సైరంధ్రం దన్నుట గాంచి...పేర్చిన కోపాటోపంబున అవిచారిత
వర్తనుం డయి వృకోదదుడు కీచకుం గీటడగింప జూచి, తత్సంబంధబద్ధుండును,
అజ్ఞా పరిపాలకుండును గావున, మత్స్యపతిని దన యలుకలోనివానినకా దలం
చుచు అచ్చేరువ నున్న యున్నతవృక్షంబు నిరీక్షించి, ఆననంబు పల్లటిల్ల ధర్మ
తనయుం గనుగొనిన, అతడు తన నయనాకారంబున నారించి—

“వలలుం డెక్కడ జూచె ! నొండెడ నసేవ్యశ్మాజముల్ పుట్టవే!
ఫలితం బై వరశాఖ లొప్పగ ననల్పప్రీతి సంధించుచున్
విలనచ్చాయ నుపాశ్రిత ప్రతతికిన్ విశ్రాంతి గావింపగాఁ
గల యీభూజము వంటకట్టియలకై ఖండింపగా నేటికిన్ ?

“అని నిగూఢభాషణముల నయ్యజాత
శత్రు డనిలజు కోపరసంబు పేర్చి
చెటిచె.....”

ఇది ధర్మసమంచితమగు నతని కృతజ్ఞత. మఱియు—

“...రౌద్రరసము మనమున నడరంగ
బడగ యెత్తు నురగపాలురేఖ
నెనయు చేతిసారె గొని వ్రేసె బతి; ‘పేడి
గడన యుడుగుమన్న నుడుగ’ ఎనుచు.

“ఇవ్విధంబున (సారె) వ్రేటువడి యశాతశత్రుండు అలుకగదురని హృదయంబు
తోడం బాంచాలి దెసం జూడ్కి మలగ నూరకుండె.”

“ధర్మతనయుండు ఫణిహారితో నల్లన—

“ఇన్నెత్తురు గనుగొనిన బృ
హన్నల కోపించు; నన్ను నతిభక్తి మెయిన్
మన్నించు గాన, రాజుం,
దన్ను విచారింప కేమి తప్పు దలచునో!”

“ఇది లెస్సగా దుడుచునంతకు దదీయప్రవేశం బించుకవడి వారింపుము.”

ఇదియు కృతజ్ఞతాశీలము.

“అపది గడవం బెట్టను
నోపి శుభంబయినదాని నొడగూర్చు మా
కీపుట్టువునకు బాండు
ఙ్గాపాలుఁడు నిన్ను జూపి చనియె మహాత్మా!”

అమట తొలిగా

“ఇచ్చట బంధులు, నీవును
నచ్చెరువడి వినుచునుండ నైదూశ్శను మా
కిచ్చినను జాలు నంటిని,
పొచ్చెము గా; దింతవట్టు పూర్ణము సుమ్మి!”

“ఆ దుర్మోధను డంతమాత్రయును జేయం జాలడో కాని, పెం
పేదం గ్రూరత కోర్వరాదు; సిరి నాకేలందునేన్, గ్రాస-వా
సోదైన్యంబుల వచ్చునా యరయు నీచుట్టాలకుం! గావునన్,
మోదం బందుట గల్గు గౌరవులు, నేముం బొంది శ్రీ నొందినన్.

“అక్కట! లాతులైన, బగత్తైనను జంపన కోరనేల? యెం
డొక్క తెతంగు లేదె! యదియొప్పదె! బంధు-సుహృజ్జనంబు లా
దిక్కున నున్నవారు! గణుతింపక సంపదకై వధించి నూ
తెక్కుట, దోషమందు టను నీ దురవస్థల కోర్వవచ్చునే!”

“కాన, నవశ్యము పెనకువ
గాని యుపాయమున బగజు గడతేర్చు ధృతిం
బూని నడచు నెవ్వడు; డెం
దానం జెయి వెట్టుకొని యతఁడు నిద్రించున్.”

“కావున, శాంతి బొందుటయ కర్ణము దానయట్టులుండె; శ్రీ
గావలె నంచు: బోరితము గామియు గోరెవ, నెల్లసౌములుం
బోవుటయుం, గులక్షయము బుట్టుటయున్ వెలిగాక, నొండుమై

నే విధి నైన జక్కవడు
రెంతయు తొప్పు జుమీ జనార్దనా !”

“మనమున బక్షపాతగతి నూదెస మానుము; ధర్మ - నీతివ
ర్తనములు; రెండు దిక్కుల హితంబును బెంపును గల్గునట్టి చొ
ప్పున, విదురాది సజ్జనుల బుద్ధికి రా, నుచితంబు తోడి మె
ల్పున, బరుసందనంబునను భూపతులెల్ల నెఱుంగ నాడుమీ ”

“తగవున బోక రాజు బెడిదంబుల పల్కిన యేని సైచి యొ
ప్పుగ నిలుమీ ! గురుత్వము ప్రభుత్వమునుం గల పెద్దవారి మా
ట గొనమి యా సుయోధను కడన్ నిలువన్, మనమెల్ల గౌరవం
బుగ గురువృద్ధుపల్కు, దలపుం జన నిచ్చినమెచ్చరే జనుల్ ?”

“సుతువాడై వినయంబు సేకొనక, యే చొప్పుం దగం జెప్పకా
ధృతరాష్ట్రం డవిసీతి జేసినను. సంధింపంగ రా దంచు వే
గ తెగం బాటకు ! తెంపుసేయునెడ తోకం బెల్ల మెచ్చం బ్రకా
శిత ధర్మస్థితి నొంది మామనమా నిశ్చింతంబుగాఁ జేయుమీ !

“మమ్మెఱుగు: దెదిరి నెరుగుదు:
నెమ్మి నెఱుగు: దర్థసిద్ధి నెఱి యెరుగుదు; వా
క్యమ్ముల పద్ధతి యెరుగుదు:
పొ; మ్మెవ్వడ నేను నీకు బుద్ధులు సెప్పన్.”

అనునందాక వెలువడిన మాటలు అతని పేరున కొప్పియున్నవి; తన్మనఃప్రవృత్తి
నెరిగించుచున్నవి. పదంపడి—

ప్రహదమున డాగిన సుయోధనుడు పగతుర రోసపుమాటల కోపక వెడలి
వచ్చినాడు. భీమసేనునిం దలపడినాడు. గదాప్రయోగమున గౌళలము జూపి
నాడు. ‘కేళీవిభ్రమము దోప గ్రేఖురికి, ఊర్ధ్వపరిభ్రమణంబు సేసి’ భీము గదా
ఘాతంబున బెన్దొడలు విరిగి, ‘నగాగ్ర మువ్భటపవిప్రహతిం బడు చాడ్పునం
బడెను.’ అతని జేర జని భీమసేనుడు- ధర్మనందన గోవింద పాంచాలప్రకర
పార్థ సాత్యకి నకుల సహదేవుల సమక్షమున—

“ఏకవస్త్రః బాంచాలి నట్టిడ్చి తేరః
జనిచి సభలోన బరిచిన పాపఫలము
ననుభవింపుము ! దుష్టాత్మ !” అనుచు వామ
చరణమున బెట్టిదముగాగ శిరము దన్నె :”

పదంపడి దెప్పుచు—

“మును మము గొడ్డు వోయిరనిముష్కరతం జెడనాడినట్టి దు
ర్జనుల ననిం గడంగి ధృతరాష్ట్రతనూజుల సైన్య బంధుమి
త్రనికరపుత్రకోటి సహితంబుగఁ, గీటడగింపఁ గంటి: మిఁ
క నమరలోకమైన, నరకంబయినన్ సరి మాకు నారయన్.” 2

“అని గదఁ జేకొని, నృప, నీ
తనయుని మెడవట్టి చుదిమి తలగ్రమ్మఱ ద
న్నిన, గని మును దన్నుటకు
న్మన మెరియ దదగ్రజుం డమర్షముతోడన్.”

“తల యడి యేల తన్నెద ! వధర్మము నొందుట కాత్మరోయగా
పలవదె ! రాజరా, జనుజవర్గము, దక్కిన బంధుకోటియుం
గల పరివారముండెగినగౌరవ మొందగ బోరి సంగర
స్థలమునఁ బడ్డ, నీ తులువచందముచేత జనంబు మెచ్చునే!” 4

“మును లోకము ధర్మపరుం
డన బరఁగిన వాడ విట్టు లనుచితకృత్యం
బునకుఁ జనఁదగునే ! దీనం
గనియెడు ఫలమేమి ? దూష్యగర్వం బేలా ?

“అని దూఱి దుర్యోధనుం జూచి బాష్పాకులలోచినుండై —

“విధి బ్రతికూలమై వేరంబు పుట్టించి
మాకు నీవును, మేము నీకు నలిగి
జతరేతర ద్రోహమతి గల్గి యింతలు
సేయుట గావించె ! నీ యధర్మ

పరతయు మదము లోభంబును గ్రోధంబు
నిన్ను నింతకు దెచ్చె ! నీ కతమున
నాకు బాంధవకుల నాశంబు వాటిల్లె !
ధృతరాష్ట్ర కోడండ్రు తీవ్ర శోక
కారి యయిస వైధవ్యంబు కారణముగ
నన్ను నిందింతురు !....”

5

అనుచు హృదయపూర్వక మగు కరుణముం గురిసినాడు, డయాపరుడు ధర్మ
సూనుడు. మృతబంధుల కెల్ల ఉదకప్రదానము ఇచ్చుపట్టిన, కర్ణుడు తన తొలి
కొడుకని తల్లివలన విని ధర్మతనయుడు—

“ఘనభుజ విక్రమోన్నతుడు కౌరవకోటికి బట్టుకొమ్మ, మ
మ్మనిశము దూల బుచ్చిన మహాత్ముడు, కర్ణుడు, గొత్తి తొల్ల చూ
లని యుదకప్రదాన సమయంబును నాయమచేత వింటి:నా
తని కుడకంబు లిచ్చుటకు దా మము బంచుట గోరిచెప్పినన్.”

“అని మొదలిడి వందరి, అమ్మపై గినిసి”—

“అంగనాజనమ్ములకు రహస్యరక్ష
ణంబు నందలి శక్తి మనంబులందు
గలుకకుండెడు నెల్లలోకముల”

నని శపించినాడు.

తన ప్రాపున వచ్చు కుక్కను వదలజాలక ఇంద్రునితో—

“భీమముఖ్యులును ద్రౌపదియుఁ జచ్చి:
రేను వారల విడువక యేడ్చుచున్న
వత్తురే ! తోడ వచ్చి చావని శునకము
విడువకుండుట తప్పగా నుడువదగునె !”

అని మఱియు,

“అనఘ చరిత్ర, విన్ము, శరణాగతుఁ జేకొనకున్కి, శుద్ధమి
త్తునియెడ జేయు ద్రోహము, వధూటి వధించుట, విప్రుసర్థముం
గొనుట, యనంగ గల్గునివిగూడి సమంబగు నాకుజూడ: భ
క్తు ననపరాధునిన్ విడుచు దోషముతో; నిది యోర్వవచ్చునే!”

“కాపున నాకలోకపు మఖం బటు లుండగనిమ్ము! దేవ, నీ
భావము నిల్పు నాదెస గృహభరితంబు; సారమేయ సం
భావనసేత దోసముగ బట్టమి నాకు వరంబు! నీవు వొ
మ్మివనభూమి నుండెద సమిద్ధతపంబున నిన్న కొల్చుచున్.”

ఈ ప్రకరణములు సతని దయా-ధర్మపరత్వములకు ఆదర్శములు.

కాన్తేయాగ్రజుఁడు - నైతిక శీలము :

రాయబారిని సంజయుని సమర్యాదముగ నాదరించినాడు కాన్తేయాగ్ర
జుడు. అతని తొలి పొగడ్తలు కూర్మితో విన్నాడు.

“ఆరాజు మాదెసంగల
కారుణ్యము కతమునను సుఖంబున నిట్లు
న్నారము; నిను బుత్తెంచిన
గౌరవమున నాదుమది వికాసం బందెన్.”

అని నెక్కసపాటుతో పల్లవి యందుకొన్నాడు.

“అమ్మనుజేశ్వరునకు సే
మమ్మే! పుత్రకులు సుఖులె? మనుమలు సమ్మో
దమ్మున బెరిగెదడే? నగ
రమ్ముల భూములను శుభపరంపర గలదే?”

అని ఆనవాయతి చెల్లించినాడు. అంత—

ద్రోణుండు, కృపుడును, ద్రోణసుతుండును,
సుఖమున్నవారె? సుశ్లోకుఁ డయిన
భీష్ముఁడు కుశలమే? పెద్దతనం బిచ్చి
యాతని గౌరవు లనుసరించి
మెలగుదురే? బ్రాహ్మణులకు మన్నన గల్గి
యుండునే? నే మర్థి నొసగినట్టి
వృత్తులు సెల్లునే? ఒత్తారు వొండుల
వలన బుట్టదు గదా? కలకులందు

బుట్టినపుడు గాండీవి భుజబలంబు
దలతురా? భీమసేను గదావిహార
ముగ్గడింతురె? కవలు మహోగ్రరిపుల
భూము లంతంత కొత్తుట పొగడబడునె?"

అని వారి క్షేమోదంతముల నారసిన ట్లున్నది. సుయోధనాదులు భీష్ముని నుదాసీన భావమున జూతురని, తమ (పాండవుల) దానములనన్నిటిని కౌరవులు రద్దు చేసి యుందురని, బ్రాహ్మణుల నమర్యాదగ నెంచుచుందురని ఊహించి సంజయుని నోరనట్లు విన గుతూహలితుడయ్యెను. 'ఒత్తారు, వొండుల వలన బుట్టదుగదా? కలకులందు... పొగడబడునె? అని యడుగుటలో తన తమ్ములు లేనిచో వైరిరాజుల దాడులు తప్పవని, అట్టివాని నాకట్ట సమర్థులు తనతమ్ములే గాని బరులశక్తులని, కౌరవులు వట్టి దద్దమ్ములని ప్రజలు తాంతుచున్నట్లు విన గోరిక. స్వాతిశయమును నేర్చుగా గుశలప్రశ్నముల బొదిపినాడు. ఇది నైతిక చాతుర్యము.

పై బేర్కొనిన తన తమ్ముల వీరమున కీ క్రింది వాక్యము టిప్పణము;

"ఒకనాడా తమ ముందటన్ బలుమఱున్ హోరాటమై నేల యొ
త్తికొనంగా బవరంబులం గెలువగాఁ దెల్లంబుగాఁ జూచి పాం
డుకుమారాశి నుతింపకుండుదురె? యాటోపంబునన్ ఘోషయా
త్రకు గంధర్వులు వచ్చినప్పటి చరిత్రం బాత్మలంబాయునే!"

మఱియు,

"వినుము మనము మధ్యస్థుల,
మని నర్జును నెదిరి, సంజయా, యిటము న్నె
వ్వనికిని మానము బ్రాణం
బును దగ దక్కించుకొనగఁ బోతెనె చెపుమా!"

తమ్ములయెడ వాత్సల్యము, వారి పరాక్రమములయందు విశ్వాసము, స్వాతి
శయమును పెనగొని అతని నిట్లు పలుమారు అగ్గింపజేయుచున్నవి! తగవు
పలికినట్లును ధనంజయుని మగటిమిని బొగడినట్లును చమత్కారము చేసి
నాడు. ఇంత మాత్రమున దనివిసనక,

“జనులకు నెల్లను బధ్యము
లనగా ధర్మానుగతము లగు నన బొగడం
జను పనులు సేయు భీమా
ర్థునులే దుష్కర్మములకు రోయని వారల్ ?”

“యోగ్యతృప్తదారు లుచితంపు గొలదిమై
నడచినట్టివారు బెడిదములకు
నంత సొత్తు రెట్లు !...”

ఇంతనేని తృప్తిపడక—

“చక్రధరు లెక్కగొనఁడు ! ప
రాక్రమనిధి యర్జునుకు రాధేయ భుజా
విక్రమ మెదురుగ గొని ని
ర్విక్రమ చేసికొనువాఁడు రాజ్యం బెల్లన్ !”

‘పరాక్రమనిధి’ అని కొసరు మొగ్గులతో సెలగ చేయియు నర్జునునకు వైచి, బెదిరింపు సూచించుచు నిలువున దలయూచినాడు.

“వాసాచార్యుడు భీష్ముడుం గృపుడు...ఇం
తేటి తమ్ము గపిద్వజ్రసభల యం
ధీభూతులం జేయవే !” అని,

“గాండీవజ్వారవం బుత్కటనుయి పెలుచం గ్రమ్మినన్...చా
కుండం బోకుండ గౌరవ్యులకు వశమె బిట్టుల్కి మూర్చిల్ల
కుండన్ !”

అనియు బూర్తిగా బెదిరించినాడు. రోషావేశములు సుడివడి దూకిన భావర్సురీ
వేగము ప్రకటించినాడు. అందునను తపస్సులప్రతాపము జొప్పించినాడు.
అంతలో సహజశాంతిప్రయత్నము నే నున్నా సన్నది. కావున,

“రణమున వారలం నెలువూదనుపల్కు లటుండనిమ్ము, స
ర్గుణుడవు నీవు వచ్చితి; ప్రకోపశమంబుగ బల్కి; తింక నై
రణ తన నేమువారలం సమాభవ మొందియు మున్ను వారి దు
ర్గుణములు పైఁ మీద నొకకొంత యెరుంగుచు వింతయేటికిన్ !”

“ఇంకను నట్లకా త పు, మేమొక కీడునకుం దొడంగ; మా
శంకలు దక్కు; మయ్యకు విచారము కల్గెనయేని బాంధవం
బంకుర మొత్త, మావలన
నక్కటికం బొలయంగ, మమ్ము నే
వంకకు బోవనీక గరువంబు జగంబు ప్రశంస సేయఁగన్:”

“రండని పిలువ బనిచి, పా
లిం డని కొడుకులకు జెప్పి ఇంద్రప్రస్థం
బొండెను, వేతొకపట్టున
నొండెను మా కిచ్చి యనుచు టుచితమ కాదే !”

అని. తన యాక్రోశమంతను మూడవకాలముమీద ముక్తాయించి, శాంతితో
స్థాయి దించి, పై యావర్తము కొనుగోలు కృష్ణుని కందించినాడు. అతడు
షడ్జస్థాయి వరకు సాగదీసి సంచారము చేసినాడు. తనకు గడమవడిన మాటలు
కృష్ణుని నోర బలికించుటచే బాండవాగ్రజుని నైతికకౌశలము వ్యక్తమయినది.

మోహటింప శక్యముగామి ఎవ్వ రెఱుగకుండ భీష్మునిం దరిసి—

మా కెమ్మెయి సామ్రాజ్యము
సేకురు? నెబ్బంగి బహుశ సేనోత్సాహ
వ్యాకులత రాక తక్కుం ?
జేకొని యత్తెరగు కరుణఁ జెప్పగవలయున్.”

అనియు

“చిచ్ఛరకన్ను మూసికొని చేతి త్రిశూలము దాచి, తీలమై
వచ్చిన రుద్రు చందమున వ్రాలుదు వీ వనిలోన; నోర్వగా
వచ్చునె నిన్ను నెట్టి మగవారికి ! నీకృప నాశ్రయింపఁగా
వచ్చితి ! మెవ్విధిం గెలువవచ్చు, మహాత్మా, యెదుంగఁజెప్పవే!”

ఇదియు నైతికప్రయోగము. యధిష్ఠిరుని నైతికచణత్వము చక్కగా వినియుక్త
మయినది. మూలమున “నిను జంభ నుపాయముదెలుపు” మన్నాడు యధిష్ఠిరుని
తెనుగువాక్యము లీపట్టున మూలమునకు భిన్నము లయినను, మానవ న్యభావ

మును, నేర్పును, ఔచిత్యని బ్రకటించినవి. అధఃప్రోక్తముం జూడుడు. ఇదియు నీతి ననుకరించిన సంధానము.

ద్రోణుడు దుర్వారపరాక్రముడు. మరి యర్థదినము అతడు రణరంగమున నిలుచునేని మనసేనల నెల్ల నూడ్చివేయునని, స్వరక్షణార్థము బొంకినను పాపము దొడర దని కృష్ణుని యుపదేశము. యుధిష్ఠిరున కురియాట యైనది. నూన్యతవాద యని సమ్మి తన కొడుకు చావుబ్రతుకులం గూర్చి తన్నడిగినాడు గురుడు. అంత—

“అన్యతభయము, నాజిజయము

గొనియెడు తమకంబు పెంపు గుడియింపగ, బాం

డునరేంద్రు నగ్రతనయుం

డనుమానము వాయబెట్టి యస్త్రిగురునితోన్.”

3

“వలయు కొలది యెలుంగెత్తి వర్ణ సమితి

యచ్చువడగ ‘నశ్వత్థామ సచ్చె’ ననియె,

అని పదంపడి యల్లన అతని చెవికి

వినగరాకుండ ‘కుంజర’ మనియె నధిప.”

4

యుధిష్ఠిరుని హృదయము సత్యనిష్ఠకును, జయకాంక్షకును సంగ్రామరంగమయినది. జయకాంక్ష బలవత్తరమై సత్యవ్రతనియతిని అడగ ద్రొక్కినది. ధర్మము తలమలచినది! నీతి నెక్కిన్నది. ఆడునది అన్యతమని అంతశ్శుద్ధిగా నెఱిగియు ‘కుంజర’మని గొణగనేల? ఈ గొణుగుటచే ఆచ్ఛము బొంకుకాదని తలంపా?

“జనసంపూజ్యపదారవిందుడగు నాచార్యుండు శోకించి నం

దనుచొ ప్పారయ వేడి, పెద్దయు ననుందా నమ్మి యర్థింప, జా

వనివానిం గరిచావు బుద్ధినిడి ‘యశ్వత్థామ సచ్చెన్ నిజం’

బని యే బొంకితి! మేదిసీభరణ మర్హంబే గురుద్రోహికిన్!

—శాంతి. ఆ. ౧

అని పశ్చాత్తాపడినాడు గూడ. ఈ నీతికి కాతరత్వము తోడైనది. అసత్యమాడ గలంత సాహసము అతనితో గొరవడినది. కక్కురితి! అలవాటులేని దొంగ తనము! నైతిక శీలమున కిమాత్రపు వివరణము చాలును.

ఒక సమస్య :

ప్రకృతమున కంతసంబంధము కానిదై నను, విమర్శకుల సమాధానముల నర్థించి, మూలానువాదములయందు విరుద్ధముగా దోచిన సమస్య నొకదాని నిట వెలువరింతును.

యుధిష్ఠిరుడు అశ్వత్థామ సచ్చె నన్నాడు. పిమ్మట—తెలుగు “ఇవ్విధం బున బలుకుటయు —

“నేలకు నల్లెడు పొడవున

గ్రాలుచు మును మెరయు గురుని రథచక్రము ల

క్కాలంబున సమరజయ

శ్రీలోపము దెలియ నంటసిల బడియె నృపా.”

అల్లెడు పొడవున గ్రాలుచుండిన గురు (ద్రోణాచార్యుని) రథచక్రములు నేలకు గదియబడినపట! కారణము తెలుపబడదు.

మూలము ;

“తస్య పూర్వం రథః పృథ్వ్యా శ్చతురజ్జుల ముచ్చితః,

బభూవై వంచతేనోక్తం తస్య వాహః స్పృశన్ మహిమ్ ”

“నాలుగు అంగుళములు ఎత్తున నుండిన అతని (యుధిష్ఠిరుని) రథవాహనములు నేలకానెను” అని మూలము. ఈ శ్లోకముగల భారతప్రతి ముఖమునందలి పీఠిక యందు పరిష్కర్తలు వివిధప్రాంతములనుండి సేకరించిన అయిదు ప్రతులను పరికించి పాఠభేదములను గాంచి ప్రశస్తమయిన పాఠములను గ్రహించినట్లు వ్రాసిరి. తెలుగుపాఠమును బోషించు సంస్కృతప్రతికై వెదకితిని. ప్రాచీన ముద్రితప్రతులను మూటిని, ఆర్వాచీనప్రతులను రెంటిని జూచితిని. తెలుగు భారతములను - ప్రాత-కొత్తలను ఏటింటిని జూచితిని తెలుగు ప్రతులు - నే చూచినవి-అన్నియు బై తెలుగుపద్యముతో నున్నవి. సంస్కృత ప్రతులయిదును పై సంస్కృత పాఠముతోను యున్నవి. పదంపడి అంగీకృత భారతము జూచితిని.

ఈ యాంగ్గీకృతము సంస్కృతమునకు బరమవిధేయమయినది, అందును పై శ్లోకార్థమే కనదిడుచున్నది. ఇట్లు :

“Before this, Yudhishtira's car had stayed at a height of four fingers breadth from the surface of the Earth. After however, he had said that untruth, his (Vehicle's) animals touched the Earth—”

ఆంగ్గానువాదము మాతృక ననుసరించిన విధేయతం దెలియుటకు పూర్వ శ్లోకముల అనువాదము నమోనా చూపుదును.

“Fearing to utter an untruth but earnestly desirous of victory Yudhishtira distinctly said Ashwatthman was dead adding indistinctly the word Elephant (after the name)—”

ఈ యనువాదకుడును బెంగాల్, బొంబాయి, బరోడా, దక్షిణ హిందూ స్థానములోనగు ప్రాంతముల ప్రతులను సేకరించి పాఠభేదముల నారసి ఉచితము లని తోచిన వానినే గ్రహించి యనువదించినట్లు పీఠిక యందు దెలిపినాడు.

తెలుగున “రథచక్రములు” అని యున్నది. సంస్కృతమున ‘తస్య వాహః’ అని; ఆంగ్లమున ‘his (vehicles) animals’ అని. వహించు న పగుట తెనుగున రథచక్రములన్నారు; సంస్కృతమున రథాశ్వములన్నారు. ఈ విభేదము స్వల్పము. అంత పాటింపనక్కఱయుండదు. చక్రములయినను. అశ్వములై నను నాల్గుఅంగుళములపైన నడచుచుండిన రథము నేలనానికొన్నది. సరి— ఎవరిరథము అనునది ప్రశ్న. సమరజయశ్రీలోపము దెలియుటకు గురుని రథచక్రములు (నేలకు) అంటసిలబడియే’ అనిన తెలుగుపాఠ మంగీకార్యమా? లేక, అన్యతదోషమున పాండవాగ్రజుని రథవాహనములు ‘స్పృశన్ మహిమ్’ (భూమిని స్పృశించె) అనిన సంస్కృతపాఠము ప్రశస్తమా? మఱియు దెలుగు పాఠమునకు ఆకరము ఉండదనరాదు. తిక్కన ఏప్రతి నవలంబించెనో వెదకి పట్టవలయును.

ఇక ప్రధాన విషయము నందికొందము.

పాండవాగ్రజుడు - పామరత్వము :

పాండవాగ్రజుని యందు ఆత్మస్తుతియు, పరనిందయు అటనట తల సూపుచు వచ్చినవి. అవి సంజయ రాయబారము నుండి కొంత స్ఫుటము కాఁ జొచ్చెను.

ఘోరతరణగరంగముల సంఘర్షణముల గాంచినాడు; విహరించినాడు. పరుల చావులకు వినోదించినాడు; స్వీయుల మరణములకు విలపించినాడు. ఏనుగు మీద నడచినాడు. హంసతల్పముమీద శయనించు రాచకొడుకులు ఆహవ రంగమున వీరశయనమున నుస్కి చూచినాడు. జీవితము క్షణికమని విచారించినాడు. హృదయవిదారకము లగు రోదనముల నాలకించినాడు. పరమపదించిన జంధుకోటి కెల్ల పారలౌకిక క్రియలు జరిపినాడు.

“మనకేటి రాజ్య! మొండొక
జనపదమున కేగి బై క్ష్యచర్యావిధి జీ
వనము నడిపికొనియుండుద!
మనఘా, యట్లయిన సుఖుల మగుదుము సుమ్మి.”

“జ్ఞాతుల నందఱ జంపితి! మది యాత్మ
వధమ కాదే! రాజవర్తనంబు
గాల్పు! మహింస నిక్కము తాల్మి మత్సర
వర్జన-మివి వనవాసజనుల
కాగమవిహితంబులదే! ఇంత యొప్పునే!
వనమున వసియింపవలయు వింటె!
అసుఖదంబైన రాజ్యామిషంబునకు గు
క్కల భంగి తమలోన గాటులాడి
కులము నెల్లను బొలియింప గుచ్చితంపు
బ్రహ్మకు వచ్చెనె యనువగ బాలుపడగ
బ్రమద మొసగదు త్రైలోక్య రాజ్యమైన!
గాన నే నొల్ల మహి మీర కైకొనుండు!”

అని చిత్తసంక్షోభమువలని వైరాగ్యమున బడినాడు. సన్న్యాసమే కోరినాడు. రాచరికమనిన క్రూరపిశాచముగ భావించినాడు. చేసేత చేసిన ఘోరకృత్యములకు ఉమ్మరించినాడు. రాజ్యముం గొని ఏలుమని నారదుడు చెప్పినాడు: వినడు. వంశకర్తయు నారాయణాంశభవుడు వ్యాసభగవానుడు బోధించినాడు: ధృఢింపదు. “విశేషించి మాకు నితని బుద్ధియు సమస్త పురుషార్థములకు మూలం

బగుట, మాకు నితని పచవమ్ములు అవశ్యంబు అలంఘనీయంబులు" అని సంజయనకు గృష్ణుని జూపి పలికిన ఆకృష్ణుడును పలువిధముల ఉపదేశించినాడు: నచ్చడు. తమ్ములు జాలిగదుర పలికిరి: చలి. పడు. చనువుమిగిలిన ద్రుపదాత్మజ సకరుణముగ వేడుకొన్నది: తలయేని ఊచడు. శరతల్పగతుని బితామహుని ఆత్మోత్తమజనమయము వరకు పొడిచి పొడిచి పృచ్చించి సమస్త ధర్మములను విన్నాడు: ఇంకను రాజ్య పరిగ్రహణమునకు మనసొగ్గదు! పోరాటముల పలన నొడరిన పాపముల నిస్తరింప నశ్వమేధముం దల పెట్టినాడు: కడముట్టినది. తుద కెట్లో బలవంతముమీద ప్రభుత్వమునకు బాల్పడినాడు. ఆత్మయందు తేజిత మయిన విరక్తి ఆమ్మ-నాయనలతో నాశ్రమవాసమునకును పయనము గట్టించి నది. యాదవకులమున ముసలము పుట్టినది; కులమంతయు సర్వనాశనమయినది. కృష్ణబానుడు అస్తమించినాడు. నక్షత్రములట్లు తమ్ములు ఒకనివెంట నొకడు రాలినారు. ద్రౌపదియు దనువు జాలించినది. ఎల్లరీతుల పాండవాగ్రజుడు, పుటములంబడిన పుత్రడియైనాడు. సంస్కారపథము బట్టినాడు. అపునరావృత్తికి అర్హత సంపాదించిన జాడ కన్పడెను. పిలుపు వచ్చినది: స్వర్గారోహణము నిరామాటముగ సాగినది. శ్వానరూపమున ధర్మదేవత చేసిన పరీక్షకు నిలువ జాలినాడు.

స్వర్గలోక గర్భద్వారమును దాటినాడు. అట బంధులం జూడగోరినాడు. ఇంద్రుడు తగువానిని దూతను రావించి, ధర్మరాజున కతని బంధులజూపుమని పంపినాడు. దూతతో ధర్మరాజుడు నడచుచున్నాడు. ధర్మతనయుని చిత్తసంస్కారము నెఱుగు కుతుహలమున నారదాదులు విడిదిదెస నడచుచున్నారు. ఇట్లేగు చోట గర్భదుర దోచె:

“ఉన్నతాసనాసీనుఁ, డభ్యుదిత సరసి
జాత్రసంకాశుఁ, డమృతాశనాంగనాది
వృతుఁడు, వీరలక్ష్మీవిరాజితుఁడు, సతత
యుక్తసుఖసాధనుండు దుర్యోధనుండు.”

1

ఇట్లొప్పియున్న యతనిం గని ధర్మనందనుండు (తన పిలుద నడచుచున్న) దేవమునివరుల మొగంబు లాలోకించి—

“ఇత డతిలోభోపహతమానసుఁడు! దీర్ఘ
దర్శిగా! డితనికతమున జేసి,
నిఖిలదేశంబుల యఖిల సృపాలురు
ద్రుంగిరి; దంతతురంగసహిత
ముగ! ననవద్యాంగి విగతకల్మష ధర్మ
చారిణి సాధ్వి బాంచాలి, నార్య
జనములు గనుగొన సభలోన నవమాన
పెట్టిన తులువ! యే నట్టివాని
తోడ గలసి మెలగుదునె! మహితాత్మకు
లార, యెచట నున్నవారు భీమ
ఫల్గునులును గవలు బాంచాలియును: నన్ను
నచటి కనుపవలయు ననుచు మరలె.”

2

మరలిన జూచి నారదుండు నవ్వుచు నతని కిట్లనియె.

“ఓ ధర్మనందన, ఈ ధరణీవిభుం
డాహవసంపరిత్యక్తతనుఁడు:
దేవతాసంభావ్యుడై వెలింగెడు: పుణ్య
కర్ములెల్లను గడు గారవింతు
రితని: నితండు మహిమల నుజ్జ్వల
క్షత్రధర్మంబున గాదె త్రుంచె!
నది పాప మేలగు? సనఘ, పాంచాలి యీ
తనిచేత బడుటయు దక్కుగలుగు
నెగ్గులును నింక నిచ్చట నేల తలప?
నిచొటు పుణ్యలోకము! మది నీసు రోష
మును మనోకృతులు దగునయ్య! వాని
విడిచి సమత నొందుము లోకవినుత చరిత!”

పై సన్నివేశమున పాండవాగ్రజుని మాటలలో అతని సంస్కారము నెల్ల ఈసు,
రోషము ఇంకించినవి. తన యున్నది స్వర్గమయ్య దానుమాత్రము ప్రాకృతుడే?

చచ్చిన సుయోధను నెడ, ఆతని పక్షమువారి యెడ జలమే సాధించుచున్నాడు: భావము పరిపక్వదశకు రాదు: ధర్మోపదేశము లెల్ల శ్రవణమాత్రములే! ఆత్మ కంటవు: అనుష్ఠానమునకు రావు: అసహసము-పామరత్వము స్వాభావికములు. తనవా రని, ఎదిరి యని భేదబుద్ధి తలగదు: సుయోధనాదులు స్వర్గభోగము లనుభవించుచున్నారని తనవారు నరకబాధ లందుచున్నారని విషాదము:

“...దై వమకట! ఇట్లు
సేసెనే! కీడేమి సేసిరాకో వీర
లిన్నరకమునకు నేగుదేర
వలసినయట్టిది! వాసవాద్యమరులు
నీచులు వో! వీరి నే విచార
మించుకఁగును లేక యిట్టికష్టపు టిడు
మల బెట్టెడిదె! ధర్మమా తెఱుగు
మానితే నీవు! సజ్జనమాన్యు లలఘు
సత్యపరులు దయాఢ్యులు నిత్యదాన
తతులు బహుదక్షిణాంచిత క్రమవితాన
పాలితాత్ము లనర్హంపు బాటువడిరి!”

ఇట్లు తనవారి నగ్గించుచు వాపోయినాడు!

“ఒకటను మేలుసేయసి సుయోధనుఁ డమ్మెయి దేవపూజ్యుడై
సకలసుఖానుభూతియు నజస్రము పెంపు వహింప నొప్పి, దృ
ష్టికి గడు వ్రేకనై తనదుచెల్వులు చుట్టలు దాను సంతసం
బు కలిమి నేచి, మిన్నడిచిపుణ్యపరావృతుడై వెలింగెడున్!”

అని చూపోపమి కుశ్కుపోతుతనము వెడలగ్రాసినాడు. తన వారిదెస తగులము వాయడు. ఎదిరిని గూర్చి జాలి గొనడు. స్వర్గ ప్రవేశముకూడ అతని స్వభావ మును మార్చజాలదై నది. స్వర్గంగా శుద్ధిస్నానముతో బ్రాకృతభావము నశించి ము క్తుడై నాడు!

ఈ వీషయ మింతట సమాప్తము. చి త్తవృత్తికి సంబంధించిన దగుట ధర్మజుని ద్యూతవ్యసనము నీంత సూచింతును.

ధర్మజుఁడు - జూదరి :

ప్రాజ్ఞతవెంట పామరత్వము: విశేషించి జూదపుదగులమున తొలిమారు జూదమున రాజ్యమొటువడినాడు. ద్రౌపది గోడాట చూడనోపక, వారువీరు చెప్పి ధృతరాష్ట్రానితో రాజ్యము ఇప్పించినారు. రెండవమారు పిలిచినది తడవుగా దగుదునని, మాయ జూదమన్న తెలివియేని లేక, మైమఱచి తరలినాడు. అతనికి జూదము ముందు బ్రహ్మానందముగూడ గవ్వకుజెల్లదు. నెత్తము మొడలయినది. అఖిల రాజ్య సంపదల నొడ్డి యోడినాడు అనుజులనోడినాడు. ఆలినోడినాడు. తన్నుగూడ గోల్పడినాడు. భూత భవిష్యద్వర్తమానములందు జూదగాండ్రలో దలకట్టునని గర్వింపదగినాడు. ద్యూతలాలసత్వమున నిరుపముడు. రజస్వలను ఇల్లాలిని కొప్పుపట్టి యీడ్చి తెచ్చి తమ యన్నదమ్ములయెదుట నడికొలుపున బుటము లొలిపించిరి. అరణ్యమున అజ్ఞాతమునబెరసి పదమూడేండ్లు కడగండ్ల బ్రతుకు! అడవులలో పండ్రెండేండ్లు గడిపి అజ్ఞాతవాస దీక్షజరుపుటకు విరాట నగరమునకుఁ బో నిశ్చితమైనది. విరటునిపాల, అన్నదమ్ములు ఏయే పనుల వెంట, మెలగవలయుటయు నేర్పాటు జరిగినది.

అపట్టున—

“అతనితో నొక్కొకమఱి

కౌతూహల వృత్తికిం దగం దొడంగి మృదు

ద్యూతంబున గ్రీడింతుం

జేతోముద మొదవ సక్షశిల్ప ప్రౌడిన్.”

“మణిమయమ్ములు, కలధౌతమయములును, సు

వర్ణమయములు నాదిగా వలయునట్టి

యడ్డసాశులు గలవు నా కభిమతముగ:

వాని గోనిపోయి చూపుదు వరుసతోడ.”

“అడ్డసాశులు గలవు నా కభిమతముగ” నని మురిసి చెప్పికొన్నాడు. తన యగచాట్ల కన్నిటికి గారణమయినవి పాచికలే యనిన తెలివిలేక, ద్రుపదరాజు బిడ్డకు తన ధర్మపత్నికి బరిభవకారణమయినవి, అలితో ననుజాతులతో గూలి కొగ్గవలయు దుర్గతికి దెచ్చినవి పాచికలే యని సిగ్గులేక, శ్రీమద్గాంధీర్యముతో

'నా కభిమతముగ నడ్డసాకులు గల' వని 'వాని గొనిపోయి చూపుదు వరుస తోడ' నని యనుచున్నాడే! "ఆతండు నానావిధములగు నక్షంబుల ముడి కక్షంబున నెడికొని చని"నాడట! పండ్రెండేడులు భద్రముగా మూటగట్టి దాచు కున్నాడే! ప్రాణముల కన్న పాచికల నెక్కుడుగ దాచికొన్నాడు. పాచికల మీద ప్రాణములు సయితము బలదూ రనుకొన్నాడు.

విరటుడు వేడుకగ బ్రొద్దుపుచ్చుటకై (విరాటము. ఆ. 5.) 'సారెలు తెమ్మని పనిచి పలక ముందటికి దిగిచికొనుచు, ఇందుర'మ్మని నపుడు, పాండవాగ్రజుండు "జూదంబాడుట ఎంత లెస్స" అని యుప్పొంగినాడు. ఏమాతని యుల్లాసము! ఒడలు మఱచినాడు. ఆడగడంగునప్పుడు పూర్వస్మృతి ఇంచుకకలిగినది కాబోలు!

"జూదమాడి ధర్మసూనుండు రాజ్యంబు,
ననుజులను, బ్రయాంగనను బణంబు
గాక నొడ్డి యెడి కాఱియబడడె! య
ట్లగుట, దీనితోడి యర్థి కీడు."

అనుకొన్నాడు. కాని ఆగినాడా?

కొన ముచ్చట ;

ఇట్లు చిత్రమైనది ధర్మరాజు చరిత్ర. ఇంతకన్న సూక్ష్మాంశములు తడవ నవకాశమున్నది. కాని కత పెరుగును. అతని చరిత్ర తెలుపుటకు జాలిన ముఖ్యాంశములను గొన్నిటి నేర్చి కూర్చితిని. తన కన్నసంతాన మెట్టిదయినను సమదృష్టితో నాదరించు తల్లింబోలి వ్యాసభగవానుడు పాత్రచరిత్ర నిర్వహణ మున నుదారతమై వర్తించె ననుటకీ ధర్మచరిత్ర చిత్రణ మొక్కటిచాలును.

—మున్నంగి శర్మ*

— 0 —

నన్నెచోడుడు - వచనరచన

1

నన్నెచోడకవిరాజు విరచిత మైన కుమారసంభవ కావ్యరాజము ఆంధ్ర తోకముయొక్క దౌర్భాగ్యవశమున చిరకాలము మరుగుననుండియు, బ్రహ్మశ్రీ మానవల్లి రామకృష్ణకవిగారి పరిశ్రమవలన వెలువడి విద్యజ్ఞనమనోహరమై ప్రకాశించుచున్నది. ఈ కావ్యకర్తయగు నన్నెచోడుడు నన్నయభట్టారకునకు పూర్వుడనియు, క్రీ. శ. 940 సం.లో నితడు పాశ్చాత్యచాళుక్యులలో యుద్ధము చేసి, రణరంగమున నిహతు డయ్యె ననియు, తత్పూర్వము రాజపదభ్రష్టుడై యజ్ఞాతవాసము చేసి మరల లబ్ధరాజ్యుడై కొంతకాల మేలె ననియు శ్రీరామ కృష్ణకవిగారు గ్రంథపీఠికతో వ్రాసిరి. శ్రీ బుట్టా శేషగిరిరావుగా రీకాలనిర్ణయము నుగూర్చి యింకను పరిశోధింపవలయుననిరి. కీ. శే. తంజనగరము తేవప్పెరు మాళ్ళయ్యగారు కుమారసంభవ కావ్యమును బలుమార్లు చదివినను నన్నెచోడుడు నన్నయ కీవలివాడే యనుభావము దృఢపడినదని ఆంధ్రసాహిత్య పరిషత్తువారి మధిరసభతో ప్రకటించిరి. కీ. శే. కొమఱ్ఱాజు వెంకట లక్ష్మణరావుపంతులుగా రీనిర్ణయమునకు సమ్మతించిరి. శ్రీకట్టమంచి రామలింగారెడ్డి గారిట్టియభిప్రాయమునే తెలియజేసిరి. ఈకావ్యమును నాయోపినకొలది పఠించియు, దీనిని గూర్చి పండితులు, విమర్శకులు, వ్రాసిన వ్యాసములు చదివియు చర్చించి చూడగా నన్నెచోడుడు నన్నయకు తరువాతివాడనియే నాకు తోచినందున 1923 వ సం. లో నేను ముద్రింపించిన గద్యవాజ్మయ చరిత్ర ప్రథమసంపుటము 1 విభాగములో నిట్టియభిప్రాయమునే తెల్పి. తునిలో జరిగిన సాహిత్య పరిషత్సభలో ప్రకటించితిని.

పిమ్మట బ్రహ్మశ్రీ నడకుదుటి వీరరాజు పంతులుగారు కొవ్వూరులో జరిగిన సారస్వతసభలో నన్నెచోడుడు నన్నయకు పూర్వు డనిరి. ఆ సమయ తణుకు సారస్వతసభలో కూడా వారల్లే తెలిపిరి.

బ్రహ్మశ్రీ జయంతి రామయ్య పంతులు గారును, బ్రహ్మశ్రీ వేటూరి ప్రభాకర శాస్త్రిగారును వీరరాజుగారి హేతువులు సరియైనవి కావని ఖండించుచిరి.

ప్రస్తుతము మా ఎలమంచిలి బోర్డు హైస్కూలు ప్రధానోపాధ్యాయులుగా నున్న బ్రహ్మశ్రీ వెంపరాల సుబ్రహ్మణ్యము పంతులుగారు ఆంధ్రేతిహాస పరిశోధక మండలివారి పత్రికలో (పు. 144-48) నన్నెచోడుడు నన్నయకు పూర్వుడనియే వ్రాసిరి.

ఈ వ్యాసము లన్నియు నాయోపినకొలది చదివితిని. అందలి విషయము లను గూర్చి ఆయా వ్యాసకర్తలలో కొందరితో చర్చింతిని. మరియు గవర్న మెంటు శాసనపరిశోధకులుగా నున్న శ్రీకృష్ణమాచార్యులవారు ఒకప్పుడు చామర్ల కోట రాగా వారితో కూడ నన్నెచోడుని కాలమునుగూర్చి చర్చించితిని. ఈ కాల నిర్ణయమునకుపకరించిన శాసనములప్రతులను, వాటిపై వ్యాఖ్యానములను నా నేర్పుకొలది చదివి చూచితిని. కాని నాపూర్వాభిప్రాయమును మార్చుకొనవలసినంత బలమైన సాక్ష్యము లభింపలే దనియే నాకు తోచుచున్నది. మరియు నీ క్రింద వివరింపబడిన వచనరచనలను పరిశీలింపగా (చూ. పుట 24 Etc.) నన్నెచోడుడు నన్నయ వచనరచనల ననుసరించె నని నాశు దృఢముగా తోచుచున్నది.

శ్రీరామకృష్ణకవిగారు గ్రంథపీఠికలో “ఒకవేళ మనకవి ప్రాచీనుడు కాడయ్యెనేని కొరత యేమి? రత్నము లెందు నెప్పుడు పుట్టిన నేమి? చవులు గలవేని రాజభోగ్యము లగునుగదా? సర్వవిధముల నిరుపమానమగు నీ కావ్య రత్నము కవియెవ్వడైన, నెప్పుడుండినను సర్వజనాదరణీయమే” అని వ్రాసియున్నారు. శ్రీవీరతాజు పంతులుగారును కొవ్వూరు సారస్వతసభలో చదివిన వ్యాసములో “ఇవ్విధమున బలువురచే బొగడబడుచున్న యిమ్మహారాజకవి రాజశిఖామణి యెప్పటి వాడైన నేమి? ఎప్పుడు నున్నవాడే? ఎప్పటికి నుండువాడే?” అని వ్రాసినారు.

నిజము. రసగ్రహణదక్షులై కావ్యామృతమును గ్రోవి యానందించువారలకు సాధారణముగా నట్లే తోచును. “కాలనిర్ణయమునుగూర్చి ఎందు కీ వాదప్రతివాదములు? ఎవరు ముందైన నేమి? ఏమి కొంప మునిగినది? ఉభయులు కవులే. ఉభయులకావ్యములు చదివి యానందింపరాదా? అని యనేకులు ప్రశ్నించుచుందురు.

కాని చరిత్రకారుని కట్టనిపించదు. ఆంధ్రజాతియొక్క వాఙ్మయపరిణామము పరిశీలించువారికి ఎవరికావ్యము పూర్వమో, ఎవరికావ్యము పరమో, ఎవరిరచన తెవరి కెట్లు మార్గదర్శకము లయ్యెనో, ఏకాలపు రాజకీయ, సాంఘిక నైతికాది విషయము లే కావ్యరచనమున కెట్లు హేతువు లైనవో, ఏకాలపువారి యుత్తమ భావము లేకవిరచనలో నెట్లు ప్రకాశించుచున్నవో గమనించుచు, విమర్శించుచు, వాఙ్మయచరిత్ర వ్రాయబూను భాషాసేవకునకు కవియొక్కయు, కావ్యము యొక్కయు కాలనిర్ణయము మిక్కిలి యావశ్యకము. ఇందు కెంతటి పరిశ్రమయైన కావలిసియుండును. “మన నన్నెచోడు డెక్కాలమున నుండెనో నిర్ణయింపదగిన యాధారములు సంపూర్ణముగా లభింప వయ్యె. తోకములోని మహాకవుల గతులన్నియు నిట్లే సందిగ్ధమతభేదముల పాలయ్యె. తోక మితని కవితాప్రభావ మిట్టిదని యెరుంగ గాబోలు గాలము తనపట్టియక మనల వంచించుచున్నది” అని శ్రీరామకృష్ణకవిగారు రెండవభాగపు పీఠికలో వ్రాసినారు కాని యింతవరకు జరిగిన పరిశోధనలు, విమర్శనములు, చర్చలు నిష్పక్షపాత బుద్ధితో పరిశీలించి చూడగా ఇప్పటికి తేలిన పర్యవసానమువలన నన్నెచోడుడు నన్నయకు తరువాతివాడని నిశ్చయించుటయే సమంజస మని తోచుచున్నది.

2

నన్నెచోడునిగూర్చి ప్రశసించుసందర్భమున నాంగ్లవాఙ్మయపాఠకులకు ఆల్ఫ్రెడ్ మహామహుడు స్ఫురణకు రాగలడు. ఉభయులును దేశాధీశులే. ఉభయులు రాజ్యభ్రష్టులై కొంతకాల మజ్ఞాతవాసము చేయుదు దేశసంచార మొనరించి మరల రాజ్యముల బడసినారు. ఉభయులును గొప్ప భగవద్భక్తులు. గాఢ మతావేశము గలవారు; పూర్వగ్రంథములను పఠించి స్వభాషలోనికి పరివర్తనముచేసి శాశ్వతమైన భాషాసేవ చేసినారు. కాని రాజకీయములో ఆల్ఫ్రెడ్ మహామహునకు గలప్రాముఖ్యము నన్నెచోడునకు లేదు. నన్నెచోడునకు గల కవితాప్రభావము ఆల్ఫ్రెడ్ నకు లేదు. ఆంగ్లరాజు కేవల వచనగ్రంథరచయిత. నన్నెచోడుడు మహాకావ్యక ర్తయైన కవిరాజు. ఉభయులు దైవభక్తి, మతావేశము, గురుభక్తి విశేషముగా గల మహావిద్వాంసులు; నిష్కపటులు. కావ్యనిర్వహణ తత్పరులు. భక్తివినయసంపన్నులు; వీరి వచనరచనలు స్వచ్ఛములు; సులభములు; సజీవములు; రసవంతములు; మనోహరములు. వీరికై లి శబ్దాలంకార

భూమివ్యమై. అక్షరరమ్యత కలిగి, శ్రుతిసామ్య, వృత్త్యనుప్రాసాదిచమత్కార రచనల చేతను. సజాతీయపర రచనల చేతను లలితమై విన పొంపుగా నుండును.

అల్ ఫ్రెడ్ మహామహుడు క్రీ. శ. 848 మొదలు 901 వరకు రాజ్య మేలెను. ఇతడు పోపు గ్రిగరీ, బీడ్, బోథియన్ మొదలగు పూర్వక్రైస్తవ చాద్యులు రచించిన మతగ్రంథముల నాంగ్లీకరించినాడు.

నన్నెచోడుడు 12వ శతాబ్దివాడు. మహాన్నతాశయుడు. మనః పూర్వక ముగా మతమునకు, భాషకు అపూర్వసేవ చేసినాడు. ప్రజల మతైకజీవనము నకు తనజీవితము సమర్పణ చేసినాడు. అపూర్వకల్పనలయం దద్వితయుడు. భావాంబర వీధిని నిరర్గళముగ విహరించిన మహామతి. నన్నపార్యుని పరిశ్రమచే పెంపొంది “పార్వతీపతిపదాబ్జధ్యాన పూజామహోత్సవములతో” పూతమై ప్రవహించుచుండిన ఆంధ్రవాఙ్మయప్రవాహము నిరంతరాయముగా విజృంభింప జేసి ‘హరిహర చరణారవింద వందనాభిలాషి యగు తిక్కన మనీషి’ కందిచ్చిన పరమపూజ్యుడు, కావ్యము మతవిషయ ప్రాధాన్యము కలదైనను, అపూర్వ కథారచన సమ్మేళనముచే నహహాయనిపించుచున్నది. విసువుగొలుపు వెట్టి వ్రాతలు వ్రాయక మధుర కథారచనము సాధనముగా గ్రహించి, ఈశ్వరభక్తి పూర్వకమైన శైవమతావేశక్రియా సంస్కారములను, హృద్యమై యద్భుత మొదవించు సౌందర్యకల్పనలతో రమ్యముగా కూర్చి, పాఠకుల హృదయ సీమలందు మరుపురాకుండా ముద్రింపగల్గిన కళానిధి. మనకు తెలిసినంతవఱ కితడే యాంధ్రమున ప్రథమరాజకవి. ఈతని కవితాసామర్థ్యమును బట్టి ఆంధ్ర కవిసింహులలో నీత డొకయగ్రస్థానము నలంకరించుచున్నాడు. రాజకవి యను విశేష మటుండ ఈతనికి ప్రకృత్యంశములయందు గల స్వతస్సిద్ధము నకల్పితమునైన ప్రేమయు, జీవితమునం దానందమును, అపూర్వమైన పరి శీలన శక్తియు, సౌందర్యగ్రహణదక్షత్వమును, మతాదినమ స్తవిషయములను హృద్యముగా వర్ణించుచు రచించి చెప్పగల సహజశక్తియు, అద్భుతకల్పనా సామర్థ్యమును, అపూర్వకావ్యకళానైపుణ్యమును కలవా డగుట భాషలో నాచంద్రతారార్కము నుండదగిన దివ్యకావ్యరచనాకౌశలమును ఈతనికడ ముఖ్యముగా గమనింపదగియున్నవి. విశేషించి నన్నెచోడునికాలమునాటికి,

జై నబొద్దాది ఆవై దికమతములనును, శై వవైష్ణవాదిభేదములు గల వైదిక హిందూమతములకును తీవ్రమైన యాఖరిపోరాటము జరుగుచున్నందున ప్రజా సామాన్యమునకు స్వమతవ్యాప్తి కావలయుననియు, తన్మూలమున తమ మతములకు ప్రాబల్యప్రాధాన్యములు లభింపవలయు ననియు నాకాలపు విద్వాంసులు గాఢప్రముత్తములు నల్పుచుండిరి. పరమశివభక్తుడగు నన్నెచోడుడు ఈశ్వరునిచే తన కనుగ్రహింపబడిన సమస్తశక్తి సామర్థ్యములను ఈశ్వర ప్రీతికరముగ, శైవగురూపదేశక్రమమున శైవగుతాచార వ్యాప్తికై వినియోగించి ఇహ పరముల సాధించుటకై యీ కావ్యరాజము రచించెనని చెప్పదగి యున్నది. ఈమూలముగా ఆంధ్రప్రపంచమునకు శైవోత్తముల యుత్తమభావములను, భౌతుక్యమును చక్కగా వ్యావర్ణింపబడినవి,

నన్నెచోడుడు ఈకావ్యమును స్వతంత్రముగ రచింపలేదు. ఉచ్ఛృటుడను కవిచంద్రుడు పూర్వమున సాలంకారముగాను, గూఢచస్తుమయకావ్యముగాను కుమారసంభవ మను సంస్కృతకావ్యము రచించి హరు మెప్పించె నని 1-21లో నన్నెచోడుడే చెప్పియున్నాడు. ఉచ్ఛృటుని కావ్యము చూచి నన్నెచోడు డీయాంధ్ర కావ్యమును రచించెను కాని యీకావ్యము బాసిన-బాషాంతరీకరణము కాదు. కాళిదాసకృత కుమారసంభవము నీతడు చదువర దోతడు. చదివి వాని కింకను వన్నె తెచ్చు పద్యములు కొన్ని రచించినాడు. స్వతస్సిద్ధమైన భావము లెన్నో కూర్చి యారెండు కావ్యములను తూచినట్లు సరిపడిన పొండిక, చక్కని కథానిర్వహణ క్రమము, ప్రత్యక్షములా అనిపించు వర్ణనలు కలిగి కావ్య మెంతోరమ్యమై యుప్పురుచున్నది.

ఈ కవిరాజు మహాకావ్యధువంధరు లని ప్రఖ్యాతి గనుగ సగర, భగీరథ శ్రీరామాదు లుదయించిన సూర్యవంశమునందు, వాశ్యవగోత్రమున చోడబల్లికిని శ్రీసతికిని కుమారుడై జన్మించి పెక్కుయజ్ఞములు చేసినట్లు చెప్పుకొన్నాడు.

ఈ కుమారసంభవము 12 ఆశ్వాసములు, 2020 పద్యములు గల పద్య గద్యాత్మకమైన చంపూకావ్యము. ప్రాచీనాలంకారికులు నిర్ణయించిన విధమున "అష్టాదశపర్ణసల పరిపూర్ణంజై, దశప్రాణంబుల సప్రాణంజై నవనభావ భరితంజై, పట్టింశదలంకారాలంకృతం జై న" డివ్యకథ. సస్తనంతానములతో కృతియే యుత్కృష్టము. గావున, రచ గురువరప్రభావముచే తనకు లభించిన

కవితాశక్తివలన 'సద్రసబంధురమై'న యీప్రబంధము రచించి యీతడు తన గురువగు జంగమమల్లికార్జునునికే దీనిని వినయముతో నంకితము చేసియున్నాడు. ఈపద్య మెంతోరమణీయముగ నుండుటచేత నీక్రింద నెత్తి వ్రాయుచున్నాను.

సీ. శరధినీరులు పయోధరములు కొనివచ్చి

కురిసి వారిధియందు గూర్చినట్లు

చేనబండిన విత్తు చేనిక ఫంకాంక్ష

బేర్మి క్రమ్మర వెదవెట్టునట్లు

రోహణాచలపతి కూపించి వరరత్న

సంచయంబున విభూషించినట్లు

తీర్థార్థి దత్తీర్థోదకంబుల

నెసకంబుగా నర్ఘ్యమిచ్చినట్లు

నింగి ముట్టి యున్న జంగమ మల్లయ

వరమునందు గనిన వస్తుకవిత

దగిలి వారియంద నెగడింతు రవికి

దీపమున నర్చ లిచ్చు పగిది వోలె.

—1-49

ఈతడు తన గురు వగు జంగమ మల్లికార్జునకు, శివునకును అభేదము చెప్పి యున్నాడు. ఉన్నతగోత్రసంభూతుడ నని యీతడు చెప్పుకొనుట యటుండ, గురుదైవములకు భేదము పాటింపక, ఇట్టివినయముతో తనకృతిని గురుసమర్పణ చేసి యీకవి 'నతులగుచున్ మహాన్నతి తనర్చుచు' అను భర్తృహరి వాక్యమును సార్థకము చేసి మనకు పూజ్యుడగుచున్నాడు.

ఈతని యున్నతజన్మము, మహనీయశీలము, వీరపురుషోచితగౌరవము, అపూర్వకార్యనిర్వహణకుతూహలమును, ప్రాచీనవాఙ్మయపఠనప్రాగల్భ్యము, స్వమతాభిమానావేశములు, నిరుపమానశౌర్యధైర్యములు, స్వార్థత్యాగము, అకాల మరణము దలంచుకొనినపు డాంగ్లవాఙ్మయపాఠకులకు సర్ ఫిలిప్ సిడ్నియను వీరవిద్వచ్చిఖామణి స్ఫురణకు రాగలడు.

భౌతికదేహము వీడినను, జగత్పిత లగు పార్వతీపరమేశ్వరుల వివాహము, కుమారోత్పత్తి, తారకాసురసంహారము ననుముఖ్యాంశములు గల

కుమారసంభవ కావ్యరాజ మాండ్రభాషలో రచించి శాశ్వతయశోదేహముతో నొప్పారుచున్నాడు.

ఈకవిచంద్రుని వచనరచనావిధానమును పరీశీలించి, అందలివిమర్శములు గ్రహించి, ప్రాశస్త్యము నెరుంగ యత్నించుటే యిటుపై మన ముఖ్యోద్దేశము.

3

కుమారసంభవము పండ్రెండవశతాబ్దములలో పద్యగద్యములమొత్తము సంఖ్య 2020. అందు వచనములసంఖ్య 595. అందును 'అంత', 'మఱియును' మొదలగు కురుచవచనములసంఖ్య 175. శతాంశరీతిని లెక్కించిచూడగా నూటికి 29 వచనముల తచించె ననియు, కుఱుచవచనములు నూటికి 9 కల వనియు తేలుచున్నది.

ఇక రచనలో వచనగ్రంథపరిమితి గమనించుచో, పండ్రెండవశతాబ్దములు మొత్తము గ్రంథములో తిరిగిరి పంక్తులు గలవు. ఇందు 1295 వచనపంక్తులు గలవు. అసగా నూటికి ఇరువదిపంక్తులు వచనము రచింపబడినదని స్పష్టము కాగలదు. నన్నయభట్టారకుడు రచించిన భారతపర్వములలో నించుమించుగ సగబాలు వచనమున్నట్లు కనుగొంటిమి (చూ. ఆం. గ. వా. చరిత్ర 1-34. పుట). తిక్కనసోమయాజి మూడింట నొకపాలు వచనముల రచించెను. నన్నెచోడుడు ఐదింట నొకపాలు మాత్రము వచనగ్రంథరచన చేసెను. సంఖ్య యంచును, రచించిన వచనపంక్తుల పరిమితియందును గూడ నన్నెచోడుడు గద్యకు చాలతక్కువ ప్రాముఖ్యము నిచ్చినాడు.

నన్నయభట్టారకుడు ప్రతియాశ్వాసమునందలి రెండవరచనగ 'అక్కథ కుండు శౌనకాదిమహామునుల కిట్లనియె' నని వచనమే రచించెను. తిక్కనసోమయాజి కూడ ఆ పద్ధతినే యవలంబించి 'దేవా వై శంపాయనుండు జనమేజయున కిట్లనియె' నని వ్రాసెను. నన్నెచోడు డాపద్ధతిని వ్రాయలేదు. ప్రథమాశ్వాసమునందు 12పద్యములై న తరువాతగాని యతడు వచనరచన కుపక్రమింపలేదు.

రెండవయాశ్వాసమునందు రెండుపద్యములతరువాతను, ఐదవయాశ్వాస నందు మూడుపద్యములతరువాతను వచనములు రచించెను. తిక్కన యాశ్వా

సములలో రెండవరచన వచనమే యైనను అది నన్నయ, తిక్కనల రచనలవలె యొక్కచే ముచ్చన సారంభ మగుట లేదు.

ఇక, నేయేప్రయోజనములకు నన్నెచోడుడు వచనముల రచించుచుండెనో పరిశీలించుము.

ముందు చెప్పబోవున దేమో సూచించు నుపక్రమణశీలములైన రచనలకు

1. 87-నాచెప్పం బూనిన దివ్యకథాసూత్రం బెట్టి దనిన.
2. పూర్వోత్తరకథాసందర్భములను చక్కగా కలుపుట కనువైన సముచ్చయార్థకరచనలకు : 'మఱియు' 'తదనంతరంబ', 'అంత' లోనగునవి.
3. పూర్వోదాహృతము లైన యంశములనే సంగ్రహముగ పేర్కొని యుత్తరకథావివరణము కుపక్రమించు సందర్భమున వచనములు రచింపబడుచుండెను.

మా. 1. 221 దక్షప్రజాపతి శిరచ్ఛేదమైన పిమ్మట నతనిభార్య "వౌడవనడుగు లిడుచు దుఃఖాతిశయమున దల్లిడిల్లుచున్న దక్షుధర్మపత్ని వచ్చి పురుష బైక్షంబు వేడుచు జాలిదవుల నభవు మ్రోల బడియె."

222. ఇట్లనాభవృత్తి ననన్యశరణ్యయై శరణువేడు దక్షాంగనం గని.

4. అశ్వాసాలత వద్య.

5. పట్టికలు: ఏదేని యొకజాతి లేక గణమును గూర్చి ప్రశంసించునపు డవి వలి యుపజాతులను వివరించి తెల్పుచు పట్టికలు రచింపబడినవి. అం నన్నయభట్టారకాదులపట్టిక లంత దీర్ఘములు కావు.

1. 94. వేదండఘటలు : "అందమందమృగభద్రజాతి, గిరిచర, నదీ చరోభయచర దేవాసురాంశ, కలభ, కరేణు, ధేను, వమన, భిక్షప్రోతికాది వన్యగజయాభంబు."

6. పట్టికలు: నన్నెచోడు డేదేని యొకయంశమును వర్ణించునపు డందలి వివిధాంతకాగములయొక్కగాని, ఉప-తగగతులగాని పట్టికలు రచించుచు వర్ణించుట సాధారణముగా గమనింపదగియున్నది.

పార్వతీ తపోవర్ణనము :

I. 747. అట్లు గౌరినగంబునందు పరమేశ్వరుం గోరి ఘోరతపంబు సేయం దొడంగి వితతస్నానార్చనాహోమాది నిత్యకర్మంబుల, శాకాహార, ఫలాహార, పర్ణాహార, జలాహార, మారుతాహార, నిరాహారాది మహాతపోవ్రతంబుల, నందవాసాభ్రకవాసైకపాదాంగుష్ఠోర్ధ్వ బాహూర్ధ్వముఖాధోముఖాగ్ని ముఖపంచాగ్ని మధ్యాద్యనేకోగ్రతపంబులం బ్రాణాయామప్రత్యాహారధ్యాన ధారణ జపసమాధులను షడంగయోగంబుల, మనోవాక్కాయకర్మంబుల నతి నిష్ఠానుష్ఠానంబుల పరమేశ్వరారాధన తాత్పర్యయై నిరంతరానంతతపో వృత్తిం బ్రవర్తించుచుండె నంత."

ఒకప్పుడు కవి తాను వర్ణింప బూనిన యంశములందలి యుపతరగతు లన్నింటిని వివరముగా పేర్కొనక, సంఖ్యాదికము మాత్రము సంగ్రహముగా పేర్కొని విడుచుటయు కలదు. II. 709.

"మణియు ద్రమ్యాది నవవిధదంతవధలను, బృహత్కాద్యష్టవిధహస్త వధలను భోక్తాదిపంచవిధగాత్రవధలను, బృహదాదిచతుర్విధరాతాదివధలను సంయోగవధాద్యేకాశీతివధలను, వైహాయసా ద్యనేకవిధగాత్రవధలను జతుర్ప లంబుల నిట్లు వ్రచ్చి వధావధ సేయుచుండె."

ఇట్లే II, 703, 707 కూడ చూడనగును.

సృష్టిసౌందర్య విశేషములు :

సముద్రవర్ణనము : 1. 116

మహాపరుషవజ్రవిజ్రపాత భీతాయాత క్షోణీధర పక్షవిక్షేప తుభితానేక నక్రచక్రతిమి తిమింగిల తద్గిలకుంభీర కుంభీనసావ్యనేక జలచరకులాకులిత లులితాలోలకల్లోలానూనఫేనాయమాన శుక్తిముక్తాఫలాభిరామంబు.

హిమవంతుడు : 1. 262

సకలసుగుణమణిగణంబులు నిజఘనమణిగణంబులతో బన్నసరంబులై వెలుంగు నజాండకరండకర్పూరపాలీశలాకయుం బోలె దేజరిల్లు ప్రాలేయ కుత్కి లక చక్రవర్తి.

అందుపై నీశ్వరునిసమాధిస్తానము. 1. 3333:

సహకారకర్పూరనారికేళనమేరుదేవవారుమందారపారిజాతజంబూ జుంభీరాశోకానీకలతామంధిరాంతరంబున హిమవంతు నిరంతరోపార్జితానంతపుణ్య

ఫలంబునుం బోలె నవదాతశిశిరద్యోతితశశికాంతశిలాతలంబు సమాధిస్థానంబుగా స్వీకరించి.

స్త్రీపురుష వర్ణనలు :

పాశ్చాతి. I. 322.

అఖిలలావణ్యపుణ్యాధిదేవతయు, విశేషసౌభాగ్యలక్ష్మీయు, నపారగుణ ముచిగణభూషణానర్హనాయకమణీయు నిఖిలభర్తృదారికావిమలముక్తాఫలహార తరలసరసిరుహ రాగరత్నంబునుం బూర్ణయౌవనాలంకృతయు నై యొప్పుచున్న పాశ్చాతి.

మునికుమారులు : I. 709.

పత్ర. పుష్ప. ఫల, మూల నీవారాకారవల్కలేధ్మకుశాహరశార్థము విహరించుచున్న మునికుమారులు.

మునిముఖ్యులు : I. 735.

అనేకప్రకారంబుల వేదశాస్త్రపురాణాగమసారవృత్తాధ్యాత్మశాస్త్రవిధి హేయోపాదేయపదార్థంబుల నిజశిష్యగణంబులకు విస్పష్టంబుగా వ్యాఖ్యానంబు చేయుచున్న మునిముఖ్యులు.

ఇట్లే రమ్యదీర్ఘసమాసఘటితములు, నానావిధశబ్దాలంకారభూషితములు. సగువర్ణన లనేకములు గలవు. చూ. స్కందుస్కంధావారావర్ణన II.603. 21.; కుమారుని పట్టాభిషేకము II. 472, 75, 77, 79, 81. ఇట్టిచోట్ల కేవల పద్యములు గాని, కేవలవచనములు గాని యున్నచో విసుష్ట పుట్టవచ్చును. చదువరుల కట్టి ప్రయాసము లేకుండ పద్యగద్యము లొకదానివెనుక నొకటిగారచింపబడుట గలదు. చూ. యుద్ధవర్ణన.

7. కథావివరణ రచనలు: ఈ కవిసింహుని రాజధాని యైన ఒరయూరు సమీపమున ప్రవహించు కావేరీనదంతివలెనే యీతని కథావివరణరచనలు మృదుమధుర రసభావభరితములై మసలుటలేక మంచివడి గలిగియుండును.

మునిపత్నులు: II. 412. ఇట్లు ధర్మచారిణులు నిజాధీశ్వరుల చేతంబరివర్ణితలై మారువలక నోడి పరమేష్ఠిపాలికిం జని యకామకృత దోషంబులం

బతులచేతం బరిభవింప బడితి మని విజ్ఞాపించినం జతురాననుండు తద్వత్తాంతం బెరింగి పతివ్రతావృత్తియందు వ్రతభ్రష్ట లైనను నీశ్వరువీర్యంబు ధరియించిన పుణ్యఫలంబున జ్యోతిర్లోకంబునం గృత్తికలై బ్రవర్తింపుడని వరంబుగా విరించి కరుణించి నియమించిన మహాప్రసాదం బని పుణ్యగతికి నరిగిరి.

8. సంభాషణార్థములు: వర్ణనాదులయందువలె నీరచనలు దీర్ఘ సమాస భూయిష్టములు కావు. కాని శబ్దాలంకారములయందు కవికి గల నై సర్వకాభిమానముచేత నిందుకూడ వృత్త్యనుప్రసములు, సజాతీయ పదరచనలు విశేషముగా కనబడుచున్నవి.

1. 1 6. దక్షుం డందర నాక్షేపించి “మీరు భిక్షువలని భయంబున దాక్షాయణిపక్షంబునం బలికినం గర్మబాహ్యుం డగు పాషండుడు పూజ్యుం డగునే”-ఇందు ‘క్ష’ వృత్త్యనుప్రస మటుండ భిక్షు, భయము, పక్షము, బలికి. బాహ్యుడు, పాషండుడు, పూజ్యుడు- అను శ్రుతిసామ్యముకూడ గమనింప దగినది.

I. 409. ఇంద్రుండు ప్రార్థించిన నప్పని గైకొని “నా కిది యేమి గహనంబ”ని దర్శకుండు దర్పించి.

10. నానావిధములు: ఈరచనలలో పైని వివరింపబడిన రచనలలో రెండు

గాని, అంత కెక్కువ సంఖ్యగలవి గాని వివిధ - తరగతుల రచనలు పెక్కు చేరి యుండును. చూ. 11. 92.

ఈశ్వరుడు హిమవంతునిపుత్రమున ప్రవేశించుట.

“పరమేశ్వరుడు పౌరజనంబుల నయనేందీవరంబుల నిజాననేందు చంద్రికా జాలంబుల నలంకరించుచు తదీయావలోకనామృతనయన కలశంబు లాత్మీయ దయావలోకనామృతానంద రసాపూర్ణంబులు సేయుచు విపణిమార్గంబు గడచి ప్రాలేయాచల చక్రవర్తి రాజమందిరంబు ప్రవేశించి తదంతఃపురాంగనా దత్తపంచమణిశేషాక్షతాకలితోత్తమాంగుం డగుచు జనుదెంచె కనకమయరమ్య హర్మ్యమణిభద్రంబున రుద్రుండు వృషభేంద్రుం జేర్చి డిగ్గి నగపతిడత్త సముత్తుంగమణిసింహాసనాసీనుడయ్యె నంత హిమవంతుండు మృదునడుగులు గడిగి తదీయామల జలపవిత్రీకృతాత్మీయ పంచమందిరాభ్యంతరుం డై పరమా నందంబున.”

ఇందు సందర్భోచిత వర్ణనలతో గూడిన కథావివరణము కలదు.

4

శైలియందు గమనింపవలసిన విశేషములు.

నన్నెచోడునిరచనలో ముఖ్యముగా చూపట్టునది జాతీయపదరచన. నన్నయభట్టారకుని రచనలలో నిట్టివి లేకపోలేదు(చూ. ఆం.గ. వా. చ. 1. 11. 96). కాని నన్నెచోడునిరచన కిది యొక ముఖ్యలక్షణ మని చెప్పవలసినంత తరచుగా నగపడుచున్నది.

I. 51. దివ్యకల్పంబు కల్పించు మహాకవి ముఖ్యుడు.

I. 146; II. 327. అలంకారాలంకృతము.

I. 219. నారకోచితదండంబుల దండించి.

I. 585. దహనదాహము.

I. 316. 262, 866, Etc. వర్ణింపదగిన వర్ణనలు,

II. 4. లక్షణలక్షిత: 489 నియోగమునకు నియోగించి 621. నర్తకి నర్తనస్థానము. Etc.

మరియు రచించునపుడు మొదట నొకశబ్ద ముపయోగించెనేని యాశబ్దమే ఆవాక్యములో పలుమరు దొరలునట్లు వీర్చికూర్చుటయం దీకవికి మిక్కిలి యభిలాష కలదు.

I. 123: అశేషవిశేషంబులు విశేషించుచు.

I. 366. వాక్పతికి బ్రహ్మస్పతి.

I. 381. శృంగారయోని శృంగారరస.

I. 363. మోహనాయుధుడు వజ్రాయుధు నాస్థానము.

I. 386. 410; సురరాజు వలరాజు సుందరాకారము.

సురపతికి రతిపతికి

I. 405. సురవల్లభుడు రతివల్లభునకు.

I. 451. నాగాభరణు నాగబంధంబున స్తుతిచె.

I. 535, 813. గిరిశుండు రజతగిరి కరిగిన గిరిజ.

I. 224. చతుర్ముఖుండు పంచముఖున కభిముఖుండై.

శబ్దాలంకారములు :

“అక్షరములు సూక్తు లాద్యులకు కర్ణరసాయనలీల గ్రాలగా” రచింతు నని ప్రతినపట్టి (1-35) కావ్య మొనర్చినవా డగుట, ఈకవిరచనలలో నేదేని యొక శబ్దాలంకారము జూపట్టని పంక్తు లించుమించుగా లేవని చెప్పవచ్చును.

చేకానుప్రాసములు :

- I. 143. కలకలప్యాది; 550. చలచలం బగునడలది.
- I. 581; 926. రణరణకవ్వధ; I. 587 కండర దెరచిన.
- I 905. లీయమానమానస; II. 209. ప్రభుప్రభావప్రసరము;
- 389. బేటచేటంబు, 998. విక్షతక్షతజాతము; 981. తిగ్మకరకర ప్రహతి, Etc.

శుతీసామ్యము :

- I. 146. విధివిహితవిధానము; 206. కానక కాండిశీకులై కనుకనంజని;
 - II. 840. పరిమితపరివారపరివృతుడు; II. 894. విభూతివిశేషరమణి
- యంబులం గని విస్మితు లగుచు.

- I. 474 స; 484. ద; II. 4. ము; I. 333 'శి'; 866. ప్రళయ నిర్ఘాత; ప్రతిధ్వనులు; ప్రేకివడ. Etc.

వృత్త్యనుప్రాసములు:

ఈతని వృత్త్యనుప్రాసములలో ‘స్త’ వృత్తి బహుప్రాయికముగా కాన వచ్చుచున్నది. I. 780. అంతం బావ్యతి వసంతానంతలతాంతసంతతి నంతకాంతకాక్రాంత పూజాత్యంతహోమాదిక్రియలం బ్రవర్తించుచుండు నంత. ఇట్టి రచనలే.

- I. 193, 527, 535, 593. 929. 802, 808.
- II. 2, 326, 406, 645, 714, 941, 811 సంఖ్యలు గల వచనము లలో నగపడుచున్నవి.

‘క్ర’ I. 349, 73, 239. తోను;

‘క్ష’ I. 239, 11, 998. తోను,

'స్త' 1. 364.

'ట' 1. 368. తోను పృత్యనుప్రాసము లున్నవి.

'ట' 'క' 1. 898. ఇట్టివింక ననేకములు గలవు.

యమకాదులైన మరికొన్ని శబ్దవృత్తులు.

I. 416. దుర్జమిత్తంబులు నిర్జమిత్తంబు పుట్టుట.

I. 577. మరణపరిచ్ఛేదంబు విచ్ఛేదంబు జేసి.

II. 945. సిద్ధుల నప్రసిద్ధులం జేసి సామ్యుల హేళాసాధ్యులం జేసి విద్యాధరులం దృఢధరులం జేసి వియచ్చరుల వియచ్చరులం జేయుచు. ఇట్లే II. 808.

II. 862. ఇట్టఖిలామరపరమదవారణుండగు తారకాసుర మదవారణుండై తదీయమదవారణవారణుండై వెలుంగు కుమారుం గని.

ఈ కవికి శబ్దాలంకారముతో కూడిన రచనలు కూర్చుటయం దెంత యిష్టమో పై యుదాహరణములవలన తేటపడ గలదు. చెప్పవలసినయంశము సులభముగ రెండుమాటలతో చెప్పుట సాధ్యమైనను శబ్దాలంకారముతో రచించుట కెన్నిదొంకలైన తిరిగివచ్చును. తలకు చెయ్యిచుట్టి ముక్కు చూపును (చూ. II. 941.). జంభాసురుని కొల్చు యోధులందరు చచ్చి రని వ్రాయక, "నిజానంతసామంత సంతానం బంతయు నొక్కట కృతాంతనికేతనాంతర్గతు లగుట గని" అని వ్రాసినాడు 'స్త' అను పృత్యనుప్రాస రచనమునకై ద్రావిడప్రాణాయామము చేసినాడు.

నన్నయభట్టు - నన్నెచోడుడు :

నన్నయభట్టు రచించిన వచనములంబోలు వచనములు కొన్ని నన్నెచోడుని రచనములయం దగుపడుచున్నవి.

5

నన్నయ్య. ఆది. 4. 141. గంగానదీతరంగముల వర్ణనలో "అనిలాలోల కల్లోలతమాలాస్పృశన."

నన్నెచోడుడు 1. 116 "అనేకజలచరకులాకులితలులితాలోలకల్లోలా నూనఫేనాయమాన."

ఈ రెండురచనలయందును జలతరంగజాలము వలెనే సరళలకారము దీర్ఘమగుచు, హ్రస్వ మగుచు, నున్నత మగుచు, మేళవించుచు, ముందునకు సాగిపోయి తుదకు నిష్ఠరాక్షరసంపర్కమున విరిగి కూలచున్నది. ఇందు అర్థానుగుణమైన శబ్దసంఘటన గలదు.

2

నన్నయ. సభా. 1. 108. భీమజరాసంఘల మల్లయుద్ధము. “ఒండొరులం బట్టియు గిట్టియు నడచియుం బొడచియు, దాచియు ద్రోచియు మహాయుద్ధంబుచేసిరి. ఇందుల కొక్క జతక్రియలలో మొదటియక్షరం మాత్రము మార్చి తక్కిన యక్షరము లట్టే యుంచి యమకప్రాసము కూర్చబడినవి.

నన్నెచోడు డిట్టిరచనలు రెండు గావించినాడు.

1. 216. దక్షునిభయము: “అతిభయభ్రాంతు డై కన్నవారలకు మ్రొక్కుచు స్రుక్కుచు లోగుచు డాగుచు: 1. 871. “పార్వతిని తపోనిశ్చయమునుండి మరల్చుటకు ప్రౌఢాంగనలు తమ బలిమియు గలిమియు మెరయుచు నగజ భంగించుచు నగ్గించుచు.”

3

నన్నయ : అరణ్య. I. 364. ఊర్వశి యర్జునునితో ప్రస్తావించిన విహారములు ;

“మేరు శైలకందరంబులను మంజువనంబుగల సందనాదివనంబులయందును నితాంతకాంతవికసితకనకారవింద సమధికసౌరభసంవాసిత మహానందకందంబులైన పుండాకినీతీరమణిమయవేదికలయందును, చంద్రికాసుందరంబులైన సితతాతలంబులను మరియు నిర్జరవిహారస్థానంబులను.”

నన్నెచోడ : పార్వతిపరమేశ్వరవిహారములు. III. 324.

“హిందోళాందోళిత లతాందోళంబులం బరిమళాక్రాంతానందలతాంత మందిరానంతరంబుల జలవిహంగారావఘూర్జితసరోవరంబుల చంద్రకాంతానుభోసోపాన దీర్ఘికాతటంబులం గనకవాలుకాభిరామనిర్భరపులినతటంబుల గాంచన మణిగణాలంకృత విచిత్రకృత్రిమాచలగుహాగహ్వరంబుల.”

4

నన్నయ అది. I-9. రాజరాజుసభ: మంత్రి పురోహిత సేనాపతి దండ నాయక దౌవారిక మహాప్రధానానంతసామంతవిలాసిసీపరివృతుండు.

నన్నెచోడ II. 608. స్కందుస్కంధావారము. అనంతమండలిక మహా సామంత దండనాయ కామాత్యభృత్యాద్యఖిలజనపరివృతుండు.

ఈ రచనలను జాగ్రత్తగా పరిశీలించినపక్షమున నన్నెచోడుడు నన్నయ రచించిన వచనముల పద్ధతులను కొంతవర కనుకరించెనని నాకు తోచుచున్నది.

అర్థాంతరము - ఉపమ :

నన్నెచోడుని యుపమానము లత్యంతమనోజ్ఞములు.

1. దక్షప్రజాపతి చేసిన ఈశ్వరదూషణ విని సతీదేవి "నవమనామనధ్యసి వినిన కమలలక్ష్మియుం బోలె" నదరిపడెను. —I. 157.

2. కాముశక్తి: 1. 434: "బలపరాక్రమాతి ధైర్యశౌర్యమంత్రతంత్రధ్యాన ధార జైవ్యర్యాద్యశేషదివ్యశక్తు లెంతవిశేషంబు లయ్యును చంద్రకాంతోప లంబులు చంద్రకిరణస్పర్శంబునం గరంగునట్టు లతికోమలం బైన కాముశక్తికిలో నై మృదుభావంబునుం బొందు నిది జగంబునం దనుభవ సిద్ధంబు.

3. మేనక పార్వతిని వీడ్కొనుట: II. 343: "పుష్పస్తంభకథరానమ్ర కల్పలతిక లొండొంటిం బెనంగునట్లున్నువకొదీగలు సోపులాడ నొండొ రుల నందంద కౌగలించుకొని మేనక మనోరాగంబున నిజతనయ స్వీడు కొని చనియె.

4. దనుజేంద్రుడు తనుజయు తాను జవరు లొక్కట భూరజఃపటలంబునుం బోలె గజవదనుమదజలాసారంబునం మర్గిన గాని.

మరియు రౌద్రములు భయానకములు నగురంగములను వర్ణించినపుడు ప్రళయకాలమునాటి యుపమానములను కూర్చుటయందు నన్నెచోడునికి చాలా ప్రీతి.

చూ. 1. 183. : దక్షాధ్వరధ్వంసమున కభిముఖుం డగు గణాధీశ్వరుడు ప్రళయకాలసీలఘనామనంబునుం బోలె మహాధ్వని గర్జిలైనను.

తారకయుద్ధమునం దీయుపమానములు విశేషముగా కానవచ్చుచున్నవి. 11-795. కుమారతారకులు తమతమ బలంబులకు చేయి వీచినం బ్రళయా నిలంబు వీచినం దడరి చుడివడు కాలానలశిఖాకలాపంబులుం బోలెం గోపాన లోద్దీపితాంతరంగులై. ఇట్లే ఈశానుండు విలయ కాలస్వరూపుం డగు నీశాను వలెను (11-783.) కేతుమాలి విలయకేతుమాలావతియుం బోలెను (11. 927.) అలతకుండు యుగాంతకాలాంతకుండునుంబోలెను (11-998, 810.) సమర మొనర్చిరి.

మాలోపమ :

ప్రతిపాదితార్థము పాఠకుల మనములయందు బాగుగా నాటుకొనుటకు కవి యొక్క యుపమానముతో తృప్తి నొందక రెండుమూడుపమానములు గల మాలికలం గూర్చుటయు గలదు.

చూ. ప్రస్థానభేరిధ్వని వినిన దేవసేనలు — 11. 574.

“అమ్మహాధ్వని విని నవఘనాఘనధ్వని విని విజృంభించు మయూర సంఘంబునుం బోలె చెలంగి తలగొనం బారునమరకటకంబు చంద్రోదయంబు నందనరి మ్రోయు మహాసముద్రంబునుం బోలె బెరిగి ఘూర్ణిల్లుచుండె—”

1. 292. పార్వతియౌవనప్రాదుర్భావము :

“మరియుం గౌమారానంతరంబున 1. లేదీగకుం గవ్వం బెక్కునట్లు 2. పువ్వనకు దావి వొందునట్లు 3. చిత్రరూపంబునకు మెరుం గెక్కువిధంబున నిఖిలజనమనోభిరామం బగుచు (294) అభినవమధుసంగతిం దనరు ప్రద్యుమ్ను నుద్యానవనంబునుం బోలి యౌవనమదాభ్యుదయమున.

శ్లేషోపమ :

శ్లేషోపమలయం దీతనికి దృష్టి లేకపోలేదు. 11. 393. శరవణసరస్సు “అనిమిషాస్పదం బగుట నమృతాన్వితం బగుచు, ఖరదండసహితం బగుటం గుముదాన్వితం బగుచు ద్విజవాసం బగుట గుశాన్వితం బగుచు, హంసాశ్రయం బగుటం గూర్మాసనాన్వితం బగుచు.

రూపకము :

కోపమును, విరహమును అగ్నిగా నిరూపించుసామాన్య రూపకము

లటుండ, ఈక్రింది రూపక, సావయవరూపక, పరంపరితరూపకము లీతని రచనయందు గమనింపదగియున్నవి.

1. 68. సకలావయవంబుల పరిపూర్ణం బైన దివ్యకావ్యాంగన.

1. 743. పార్వతి, తపోలక్ష్మిముఖవిశేషంబును బోని తపోవిశేషంబు దాల్చి.

11. 902. నిలింపబలజలధి నిజాయుధానేకజలచరాక్షిర్ణంబు చేయుచున్న.

11. 916. మహాబాహుచతురంగబలదావానలంబు గని వరుణుం డపార వరుణాస్త్రాస్త్రారంబున సశ్రమంబున నుపశాంతి బొందించె.

11. 991. కాలనేమి దుర్వారాక్షిణప్రాణసమీరణంబు దుర్వారనారాయణాస్త్రాస్త్రాపార ఘోరమహోరగంబున కాహారంబైన.

11. 845. తారకుడు నిర్గతైశ్వర్యప్రభావుండై పురాంగనాంత స్సంతాపానలవివర్థనానిలుం డగును.

11. 767. దేవాసుర రణరంగమున భూతభేతాళాదులు “రుధిగజల పూర్ణసరోవరంబుల జలక్రీడయు, కరివరక శేఖరాగ్రంబుల కృత్రిమాచలక్రీడయు ప్రఖండచండధ్వజపతాకానేకదండంబుల వనక్రీడయు నలుపుచు.

ఉత్పేక్ష :

భావాంబరవీధి నిర్వహించు నీకవిచంద్రుని కవితాప్రభావ మీతని యుత్పేక్షలలో విశేషముగా ప్రకాశించుచున్నది. చూడుడు.

1. 166. సతీదేవి నిజదేహ విదాహకరంబైన కోపానలంబునకుం బర మేశ్వరు వియోగానలంబునకును శిశిరోపచారంబులు సేయం దలంచినదియుం బోలె హిమవంతంబునకు జనుదెంచెను.

11. శరవణసరస్సున కుమారస్వామి (11. 422). “కమలబంధుండు బంధుభావంబున కమలలక్ష్మి యింటికి విందు వచ్చినట్లు తేజోవిరాజితుండై సరోవరంబు నలంకరించుచున్న బాలుడు.”

11. 414. ఇట్టిశ్వరు నురులింగాకారంబు పురుషాకారంబు దాల్చినట్లు నిజజనకు డగు పంచవక్త్రు నగ్గలింప షడ్వక్త్రుండై ద్వాదశరవిప్రకరంబున నవయవంబులు సేకొని నిజావయవంబులు దాల్చినట్లు ద్వాదశకరపంకజశోభి

తుండై కమలగర్భ నొత్తరించి కమలాససంబు గైకొనినయట్లు కమలనిల
యుండై వెలుగుచుండె నంత.

1. 81. గజయాథములు-తదవసరంబున ఘర్మాంశుకరాహతి కులికి
తదీయాప్తబంధులైన యరవిందంబుల కలిగి దండింపంజొచ్చునట్లు వేదండం
బులు కమలషండంబుల కరుగుదెంచి మహోత్సాహంబున.

వివిధాంశకుశలత్వము :

ఇంతవరకు చర్చింపబడిన యంశములను గమనించిన పక్షమున నీకవి
సమస్తాంశములయందును కుశలుడు గాని సామాన్యుడు కాడని తేటపడి
యుండును. అయినను అతడు సమస్తకళామర్మముల నెరిగినవా డనుటకు
ఒకటిరెండుదాహరణములు చూతము.

1. చిత్రపటరచన : I. 587. “పార్వతి యతనుసంతాపంబు వాప
నోపక పరమేశ్వరురూపు చిత్రించిచూచిన నైన నూరట యగునో యని చిత్ర
సాధనంబులు గొని పలక ఘట్టించి మెరుంగిడి త్రివటించి తిట్టంబు కొలదికిం
దెచ్చి రుజ్వాగతంబున రేఖ నూల్కొలిపి, పత్రకబిందుకనిమ్నొన్నతాపాంగ
మానోన్మాదంబు లలవరచి సలక్షణంబుగా చిత్రించి వన్నువ గొలిపి కందెర
దెరచిన.”

చిత్రకళాసాంకేతికముల బాగుగా నెరిగినవాడు గాని పైవచనము రచింప
నేరరు గదా ?

2. రసవాదపరిజ్ఞానము. I. 903.

చ. ఇనుము రసంబులో నుడుగ కెప్పుడు నూనిన గాని కాదె కాం
చన మమరాద్రివాయసము సంతతమున్ వసియించి కాని యే
కనకము చాయ గాదు చిర కాలసుసేవన గాని కాదె స
న్మనమున నిన్ దలంచు డొక మాత్రము చాలదే ముక్తికీశ్వరా.

పదవైచిత్రీ :

ఈ కవిరాజునకు సంస్కృతాంధములయం దద్భుతపాండిత్యము కలదు.
గావున నా భాషలపదసంపత్తి యీకావ్యమున పుష్కలముగా గోచరించుచున్నది.
మరియు కావేరీతీరమున రాజ్యమేలుటచేత నాపరిసరమున ప్రబలియున్న తమిళ

కర్ణాటభాషావాఙ్మయములప్రాబల్య మీకావ్యమున విశేషముగా నగపడుచున్నది. ఆంధ్రకవులకావ్యములలో సాధారణముగా కానరాని విచిత్రపదము లనేకము లీతని రచనలలో కానవచ్చుచున్నవి. ఇట్టిపదప్రయోగవైచిత్ర్యము ఇతని శైలి కొక ముఖ్యలక్షణము. అట్టిపదములు కొన్ని మచ్చునకు వ్రాయుచున్నాను.

I. 523. కనుబైటం బైన దావగానక (I. 832)

I. 226. యెల్లిడించి. I. 593. నెచ్చిటి.

I. 836. నక్కెత్తికొనక. I. 902 ఎయిద నేరమి.

II. 18. రాగోక్కటంబున దావగానక.

II. 25. ఆయగము.

II. 383. జాలిమేలిల్లు.

II. 477. పురోభాగంబున పరభాగిల్లు.

పౌరపాటు రచనలు :

భావోద్రేకపరవశుడగు నీకవిప్రభుడు కావ్యము నందలి పాత్రలను తన మనోవీధిని సన్నిధానము చేసికొని పరవశుడై వాక్యరచనమునం దొక్కొక చోట ప్రమత్తుడగుచున్నాడు, చూడుడు :

I. 387. మొదలు 401 వరకు మన్మథు డింద్రునితో ప్రత్యక్షముగా మాటలాడుచున్నాడు.

402. “వెరవున భుజశౌర్యంబున సురవల్లభ పసుపు నీవు చూడగ పర మేశ్వరునైన నోర్తు బెరసురనరఫణిదివిజాధిపతులు నాకెదురగుదురే.”

403. “అని నెనరుముట్టం బూనిన కుసుమాయుధు పూనికి వజ్రాయు ధుండు ఘనంపరచి తారు తారకాసురునిచేతనం బరాజితులై పరమేష్ఠిమరువు జొచ్చినవిధంబును విధి తగ్వధ కుపాయం బయ్యుమామహేశ్వరుల వీర్య సంభవుండైన కుమారుం డగునని హితోపదేశంబు సేయుటయు హరగిరిజలు నైష్ఠికానుష్ఠానులై హిమవంతంబున నున్నవారు, వారికి సంగమంబు సేసి జగద్ధితంబు సేయుమిది యనన్యవిషయంబు నీవలనకాని యెరునకు సాధ్యంబు గాదు కావున నిన్నుం బ్రార్థించితిమి.”

ఇందు 403 ఆరంభము మొదలు ‘హరగిరిజలు’ వరకు పరోక్షభాషణము పిమ్మట ప్రత్యక్షభాషణము మధ్య నొకక్రియ రచింపకుండుటచేత ప్రత్యక్ష పరోక్షభాషణములు కలగలుపై యన్వయము పొసగకున్నది.

మఱియొకటి; II. 491. కుమారుని. పట్టాభిషేకము. 'పరమేశ్వరుండు శక్త్యాద్యనేకరాజచిహ్నంబులు దయసేసి దివ్యశస్త్రాస్త్రంబులు హస్త్యశ్వరథ పదాతిచతుర్భుజంబులు దయసేసి మరియు బార్హతి వజ్రమయవర్మ...అనేక రాజచిహ్నములు దయసేసి. **ACCNO-205**

"..." 'దయసేసి' యనుక్రియ ముమ్మా రనవసరముగా వక్కాణించుట చేత రచనయందు కవి యంత లక్ష్యముంచక వ్రాసినట్లగపడుచున్నది.

3. II. 884. ఉమామహేశ్వరులు కుమారు ననేకవేదశాస్త్రాగమ పురాణేతిహాసకథాబృహత్కథాద్యఖిలవిద్యావేదికలయందు పారంగతుం జేసి —

బృహత్కథ యిటీవలి యాంధ్రచరిత్రకు సంబంధించినది. దేవసేనాని యగు కుమారస్వామి తనవిద్యాభ్యాససందర్భమున బృహత్కథ పఠించె నని వ్రాయుట విపరీతముగా తోచుచున్నది. కుమారసంభవకర్తలైన ఉద్భట, కాళిదాస, నన్నెచోడులు బృహత్కథ పఠించి యుందురు. తమవిద్యాభ్యాసమునాడు తాము చదివినయిటీవలికథలు దేవతలవిద్యాభ్యాసమునాడు దేవతలు చదువుకొని రని వ్రాయుట కాలవ్యత్యాసదోషము కాని మరియొకటి కాదు. ఇట్టిపొరపాట్లు నెర సులేగాని గొప్పదోషములుగావు. **894.8134**

5 APP

ప్రేమ :

Ry 9-50

ఏకవియోక్త ప్రతిభయైనను అతడు ప్రేమతత్త్వమును గూర్చి చేసిన రచనలవలన విశేషముగా వ్యక్తమగుచుండును. నన్నెచోడుడు రచించిన మిథు నములతో నీక్రిందివి గమనింపదగియున్నవి.

1. దక్షప్రజాపతి-అతనిభార్య 2. సతి - ఈశ్వరుడు 3. హిమవంతుడు - మేనక 4. రతీమన్మథులు 5. పార్వతీపరమేశ్వరులు.

1. దక్షప్రజాపతి-అతని భార్య :

వీర లాదిమదంపతులు. వీరి కేబదిమంది కూతుండు గలరని నన్నెచోడుడు I. 74.లో నుడివెను. కొన్నిపురాణములలో వీరి కరువదిమంది కూతులని చెప్పబడెను. అందు అదితిమొదలగు పదముగ్గురు కశ్యపునిభార్యలైరి. అశ్విని మొదలు రేవతివరకు నిరువదియేడుగురు చంద్రునిభార్యలు. సతీదేవిని

ఈశ్వరుని కిచ్చి పెండ్లిచేసి దక్షుడు తన ధర్మపత్నితో సుఖముగా జీవించుచు తన్ను గన్న బ్రహ్మదేవుని కంటె నధికు డను కీర్తి పొందెను.

2. సతి - ఈశ్వరుడు :

పరమేశ్వరుడు దాక్షాయణి మనోహరాకార నవయౌవన హావభావవిలాస విభ్రమసౌందర్యగుణంబుల కంతకంత కనురక్తుడై యుండెను. వార లన్యోన్య రాగాతిరేకమున కామకేళీలాలసులై, కైలాసనగముమీదను ఆగిరిపార్శ్వములందలి మనోహరస్థలములందును హాయిగా విహరించుచు దాంపత్యధర్మములు నిర్వహించు చుండిరి. ఆప్రాంతములందు మత్తేభము లనేకములు హృదయాహ్లాదముతో ననేక ప్రకారముల మదనాసక్తిం బెనంగుచుండుట గని దాక్షాయణి సాభిప్రాయముగా పతివంక జూచెను. ఈశ్వరుడంగీకరించెను. ఆహా! మన్మథుని మహిమ! ఏమనవచ్చును?

గీ. ఆదిమూర్తులు శివశక్తు లచలమతులు

హరుడు సతియును సురతార్థమై విహీన

తరము లగు మృగరూపముల్ దాల్చి రనిన

కామమాయల నెవ్వార లేమి గారు?

ఇట్లు పరమేశ్వరుండును సతీదేవియు సామజకేళీలాలసులై విహరింప సద్యోగర్భమున గజముఖు డుద్భవించెను. సంస్కృతకుఘారసంభవ కథలలో లేని గణపతి జన్మమును నన్నెచోడు డిందు చేర్చినాడు. విఘ్నేశ్వరున కేనుగుముఖముండుటకు ఈకథలో శాస్త్రీయమైన హేతువు చెప్పబడినది. గర్భధారణకాలమందు దంపతుల మనస్సునందు, అందును ముఖ్యముగా శ్రీమనమునందు గాఢముగా నాటుకొనిన రూపములు, అంశములు, సందర్భములు ఊరకపోవు. గర్భస్థమగు శిశువుయొక్క భవిష్యద్రూపగుణాదులయం దివి యన్నియు తప్పక వ్యక్తముకాగలవు. ఈ శాస్త్రమునే యూజెనిక్సు అనునామముతో పాశ్చాత్యు లిటీవల వ్యవహరించుచు, దానియభివృద్ధినిమిత్రము మిగుల కృషిచేయుచున్నారు. అది యటుండనిండు.

దక్షుడు కశ్యపయమచంద్రాదులైన యల్లుండ యిండ్ల కరిగి వారిచే సగౌరవముగా పూజింపబడెను. కాని తనదురభిమానముచేత నీశ్వరుని విముఖుని

చేసుకొని స్వగృహమున కరిగి, యీశ్వరు నవమానించుటకై యొకయజ్ఞమును చేయసమకట్టి సమస్తబంధుజనులను, దేవతలను ఆహ్వానించి, యీశ్వరుని మాత్రమాహ్వానింపడయ్యె. సతీదేవి జగజ్జనకుం డగు తన జనకుని మహత్త్వ విభుత్వములకు మెచ్చుచు, పరమేశ్వరు నాహ్వానింపకుండుటకు హేతు వేమి యని ప్రశ్నించెను. జామాతపై ద్వేషముచే దక్షుడు పరమేశ్వరు డనుట విని సహింపక దారుణముగా శివుని దూషించెను. ఆమాటలు వినుచుండ నామె యొడలు మండజొచ్చెను. మండదా మఱి? భర్తృదూషణవాక్యములు పతివ్రత లకు దేహము దాహము బొందించు నగ్నిహోత్రములే కదా! ఆకోపాగ్నిచే లక్క బొమ్మవలె ఆమెభగ్గునమండిపోయెను. మహాద్భుతము! భర్తయందు పతివ్రతకు గల పవిత్రమైన ప్రేమ కీయంశము అద్వితీయమైన యుదాహరణము. దూషించిన వాడు తండ్రి; కాని దూషింపబడినవాడు జీవితేశ్వరుడు. ప్రేమమహిమచేత మనోనాథునియందు లీనమై పోయిన సతికి పరమేశ్వరుని గూర్చి చేయబడిన దూషణప్రసంగము అగ్నిహోత్రమయి యామెను దగ్ధము చేసివైచినది. ప్రేమ తత్త్వము అభేద్యము కదా?

సతిమరణమునకు ఈశ్వరుడు ఘోరరోద్రరూపము దాల్చెను. లోకభయం కరమైన యాకృతితో నందియు, విగుర్వించుచు గణాధిపతులును ఈశ్వరుని చుట్టు చేరి జగత్సంహారమున కుపక్రమించుచుండిరి. ఈశ్వరుని సెలవుగైకొని గణ నాయకులు దక్షాధ్వరశాల కరిగి మఖము మంటగలిపి గోమేధికసదనమున డాగిన దక్షుని పట్టుకొని శిరము ఖండించిరి.

పతిమరణ దైన్యమున కోర్వక దక్షకాంత శివుని శరణుచొచ్చి పురుషభిక్ష వేడుకొనెను. కరుణామయు డగు నీశ్వరుడు దక్షుని మరల బ్రతికించి, యజ్ఞము సఫలము చేసి ప్రజాపతినియోగమునం దెప్పటియట్లు నిలిపెను.

తక్కినవారందరు నెప్పటియట్లే యుండిరి. ఈశ్వరునికి మాత్రము భార్యా వియోగము తటస్థమైనది. కైలాసముచిన్నబోయి చీకటిలో నున్నట్లున్నది. ఏమి యున్నను గృహిణి లేని దొకగృహమా? భృంగిరిటాదుల హాస్యప్రసంగములు పరమేశ్వరుని మనోవ్యథ మాన్పలేకపోయినవి.

లి. హిమవంతుడు - మేనక :

వీరలు పుణ్యదంపతులు. పర్వతములకెల్ల చక్రవర్తి హిమవంతుడు. అతనికి నిఖిలస్త్రిరత్నమైన మేనక అగ్రమహిషి. వారికి బ్రహ్మవరముచేత

మైనాకుడను పుత్రుడువృద్ధులవెను: కాని ఇంద్రుడు వజ్రాయుధముచేత రెక్కలు
ఖండించి వైచునను భయముచేత మైనాకుడు సముద్రములో డాగెను. ఎట్టి వారి
కైన సేదేని మనోదుఃఖ ముండకపోదు. కొడుకిట్లు దూరమయ్యెనని దుఃఖించి
యాదంపతులు సతీదేవి తమకు కూతురై జన్మింపవలయునని తపస్సు చేసిరి.
సతీదేవి ఆదంపతులకు ప్రత్యక్షమై వారు కోరిన వరమిచ్చి మేనక గర్భమున
ప్రవేశించెను.

పిమ్మట నొక శుభముహూర్తమున నాదంపతులకు పుత్రుకయై పార్వతి
జనించెను. కాలక్రమమున నామెకు యౌవన మంకురించెను. ఆమెకు పరమేశ్వ
రుడే భర్త యగునని నారదుడు హిమవంతుని కాదేశ మిచ్చి చనెను.

ఆట పరమేశ్వరుడును, సతివియోగాగ్ని మనములో దగిలికొని కాల దానికి
దనుపు సేయ దలచియో, లేక నిక్కముగా తపము చేయదలచియో హిమగిరికి
వచ్చెను. హిమవంతు డీశ్వరాగమనమున కెంతయో ప్రీతుడై, యనేకవిధముల
నర్పించి పెక్కువరములు బడసియు దేవదుర్లభు డని మహేశ్వరుని బాసి
పోనేరక చేతులు మోడ్చి దీనాననుడై యున్న కరుణించి “నీపురంబున కేదారేశ్వ
రుండన వసియించెద నోడకుండు”మని వరదుడు వరమిచ్చెను. మహా ప్రసాద
మని హిమవంతు డానందశరవశుడై, తనకూతుం బార్వతి నాదేవుసమ్మఖమున
సిల్పి.

సీ. ఈబాల దన్ను దా నెరిగినకోలె న

నన్యశరణ్య యై యహరహంబు

నిన్ను కొల్చుచు నుండు నీ విందు మాపుణ్య

మున జేసి వచ్చుట విని ముదమున

జూడంగ వచ్చె నిన్ జూచిన కోలె భ

క్త్యావేశమున జేసి జీవ మొడల

బాపిన మీపొందు వాయ నోపదు పాసి

తలరు గావున నిచ్చదగినవరువు

బనులు చేయుచుండు పార్వతి యునికికి

వరద యిచ్చగింపవలయు ననిన

నతనివిన్నపమున నంతకు భక్తవ
త్సలుడు నెమ్మనమున సంతసించి.

పార్వతీయు నీశ్వరారాధనాసక్తయుక్త యై భక్తియు ననురక్తియు సంతకంత
కగ్గలించుచుండ.

సీ. చమరీజుభర్త మార్జినుల బరీక్షించి
నయమున సమార్జనంబు సేయు
కర్పూరతైలార్ద్రకస్తూరికాకర్ణ
మంబుల ననులేపనంబు సేయు
కాశ్మీరమాంజిష్ఠగరుడాండహరినీల
ముక్తాఫలంబుల మ్రుగ్గు వెట్టు
కుసుమపల్లవలతాకోరకంబుల జిత్ర
దామంబు లొసరించు దావి మిగుల
పుష్పమందిర మొనరించు పుణ్యవారి
సౌరభము వించి మణికలశముల నించు
నచలపతిసుత మది నిట్టు లహరహంబు
శివుని కనురక్తి పరిచర్య సేయుచుండె.

అట దేవేంద్రుడు తారకాసురుచేతం బరాజితుడై మహేశ్వరతనూభవునిచే గాని
యారాక్షసుసకు మరణము లేదని విని, మన్మథుని పిలిపించి హరగిరిజలు నైష్ఠి
కానుష్ఠానులై హిమవంతంబున నున్నవారు. వారికి సంగమంబు చేసి జగద్ధితంబు
సేయు మిది నీవలనన కాని యొరునకు సాధ్యంబు గాదు. నిన్ను ప్రార్థించితిమి!
అనిన దర్పకుండు దర్పించి “శూలితపోభంగ మెంతపని దేవహిత మిదె చేసెద”
నని బయలుదేరె.

4. రతీమన్మథులు :

రతి యపశకునముల గాంచి కలగిన మదితో పతిరాక ప్రతీక్షించు
చుండెను. మరుడును మరలి రాగానే యతనివలన కార్జుగతు లెరిగి రతి యడరి
పడి తల్లడిల్లుచు హరుడు నెపమల్లి చూడుడు నాక్షణంబు. యఖిలజగములు
సంహార మగురయమున. కాబట్టి అట్టియుగ్రునిపై పోరాడు పోకు మని విన్న
ఛించెను. మరు మహేశ్వరులకు గల తారతమ్య మెంతో రమ్యముగా వర్ణించెను.

“కాని బాలు రై నను తిని పిప్పి యుమిసెడు
 చెఱకు విల్లని నమ్మి చేతబట్టి
 మెలతల తలవెండుకల బొంది కందెడు
 నలరుపుష్పము లమ్ము లని తలంచి
 తలిరాకు లైన గదల్చ నోపని మంద
 పవనుండు నొక పెనుప్రాపు గాగ
 నబలలు నోపిన నాకాశమున బాటు
 నవి శుకములు మూలబలము గాగ
 నెంతవేసవి ముట్టిన నెండ గమరు
 నవవసంతుడు తగునహాయంబు గాన
 కాకిపిల్లల కోడు పికములు బోటు
 మగలుగా నుగ్రుపై బోవ దగునె మదన ?”

అని పెక్కుభంగుల నివారించెను. కాని ప్రయోజనము లేదయ్యెను.

రతీమన్మథులు హిమవంతము చేరి హరుని తపోవనము ప్రవేశించిరి.
 పార్వతి యెదుట నుండిన గాని ఈశ్వరుని తపస్సు చలింపజేయుట మదనునికి
 సాధ్యము కాలేదు. అంతలో నామె లతామందిరాంతరంబున కరిగి హరచరణ
 సరసీరుహంబులకు వుష్పాంజలి యిచ్చి కృతాంజలి యయ్యె. ఆ క్షణముననే
 ఆమె హృదయము మదనాస్త్రభేదిత మయ్యె. మోహపరవశ యగు పార్వతిముఖా
 లంకారము కనుగొనినంతనే పరమేశ్వరుని హృదయమును చంచలిత మయ్యెను.
 నిర్నిమిత్తముగ మనోవికార మగుట కేమి కారణమో యని హరుడు నలుగడలం
 బరికించి చూచి నీచాభ్రపటలమధ్యమున పుష్పచాపహస్తు డైన మదనుని కను
 గొని కోపించి. ప్రళయకాలాగ్ని రౌద్రోద్రేకమునం బెరిగి దహనాంబకంబు
 విచ్చి చూచిన క్షణములో మన్మథుడు భగ్గున మండిపోయెను.

శివునికి పార్వతిపై రాగము, మదనునిపై ద్వేషము పెచ్చు పెరుగుట
 చేత తపము చాలించి యతడు కైలాసమునకు మరలెను. విరహతాప పరవశయై
 పడిన పార్వతిని హిమవంతుడు స్వగృహమునకు గొనిపోయెను. రతి ప్రలా
 పించుచు చనుదెంచి పుష్పకోదండపల్లవచత్రమకర కేతనంబుల నచ్చుపడియున్న
 మరుభస్మాకారంబు గని శోకపరవశయై పతికై తపించుచు జీవముపై నాన విడచి

నన్నెచోడుడు - వచనరచన

వసంతాదులెంత వారించినను మానక కులపాలికాధమవృత్తి నైనం బురుషుతోడ పరలోకమున కరుగవలయు నని మరణనిశ్చయము చేసి యగ్నిప్రవేశమునకు సిద్ధపడుచుండ నాకాశవాణి 'వలదు. నీపతి పునర్జీవితుడగు శాంతింపు' మనెను. మన్మథు పునరవతారము నుద్యోగించి రతి నిరతిశయభక్తితో పరమేశ్వరు నారాధించుచుండెను.

6. పార్వతీ పరమేశ్వరులు :

అట పార్వతియు నీశ్వరవిరహదహనదాహము సంపనోపక లీలొద్దానమున కేకాంతమున నరిగి పరమేశ్వరురూపము చింతించి చూచిన నైన నూరట యగు నని సలక్షణముగా చిత్రించినంతలో చతురిక చేరవచ్చును. పార్వతి లజ్జించి, చిత్రము కప్పి, పలకబోయి పరవశమయ్యెను. "ఈశ్వరుని నీవు ప్రేమించుట అనింద్యము— సద్వంద్యము— తైలోక్యపూజ్య మని చెలిక తై సంబోధించి శిశిరో పచారము తెన్ని చేసినను ఆమెవిరహవ్యథ యథాక్రమమున నుండెను. తపో మహిమచే నర్పించి, మెప్పించి, ఈశ్వరుని భర్తగ బడసెద నని యామె తపో వనమునకు వెడల నిశ్చయించెను. మేనకాహిమవంతులదితగదని వారించిరి. అంతః పురప్రౌఢాంగనలు తమబలిమియు గలిమియు మెరయుచు నామెను భంగించుచు నగ్గించుచు తపఃప్రయత్నము మాన్పజూచిరి. యథార్థప్రేమమున కావృథాజల్ప ములతో పని యేమి? "ఈ భవమున నీశ్వరుండ పతిప్రాణము బేహము చిత్తవృత్తులున్" "పొండ"ని పార్వతి కోపించి తెగబలికెను. ఆదృఢనిశ్చయ మునకు మరెవరును మారాడజాల రైరి. తల్లిదండ్రులను వీడ్కొని చతురికాది పయస్యలను కూడ గొని చని తపోవనము ప్రవేశించి హైమవతి యీశ్వరునిగూర్చి యథావిధిగా తపము చేయజొచ్చెను. వేసవిని పంచాగ్నిమధ్యమునను, వర్షాకాల మునం దంభోపాసి యైయును, దుస్సహశీతోపేతంబు లగు హేమశిశిరంబులందు నిరంతరౌదకవాసనియమమునను నిరాహారాది ఘోరతపోప్రవృత్తి నుండెను.

1. 913.

"ఇనుము రసంబులో నుడుగ కెప్పుడు సూనినగాని కాదె కాం
చన మమరాద్రీ వాయసము
సంతతమున్ పసియించి కానియే
కనకము చాయ గాదు చిర

కాల సు సేవనగాని కాదె స
 న్మనమున నిన్ దలంచు డొక
 మాతము చాలదె ముక్తి కీశ్వరా.

అంతకును పరమేశ్వరుడు ప్రత్యక్షము కాలేదు. ఆమెపట్టు వదలలేదు. శరీరము చర్మాస్థిమయ మై కాష్టావస్థ నుండినను తపోనిష్ఠ పొగించుచుండెను. ఆమె నిశ్చల తపోమహిమకు విశ్వమంతయు చలించిపోయెను. కైలాస మీశ్వరునితో కూడ వెండి బొంగరమువలె గిట్టున తిరుగజొచ్చెను. యధార్థప్రేమ మహిమ మిట్టిది. అదియిట్టి విశ్వభ్రాంతులకు లొంగదు. ఆ ప్రేమము విశ్వమునే కలచివైచి వశపరచుకొనును. ఆ తపోమహిమకు లొంగి మూడుకనులవాడు సహితము కైలాసము దిగిరావసినదే. అయినను కడసారి మరియొక పరీక్ష. ఈశ్వరుడు మునికుమారుని వేషము ధరించి పార్వతిని జేరవచ్చి కుశలప్రశ్నల గావించి, చతురీకవలన నామె శంభుని ప్రాణేశుగా గోరి తపము చేయుచున్నట్లు విని హేళన చేసి పలువిధముల పరమేశ్వరుని నిరాకరించి పలుకుచు, తక్కుంగల దేవతలను వేవిధముల పొగడజొచ్చెను. ఉపన్యాస మంతయు విని, భార్యతి యాకృతకమునకుమారున కొక జవాబిచ్చినది.

“జడుడవై తెట్లు బ్రాహ్మణజాతి బుట్టి”

మునిసుతుడు మరికొంతతడవు శివదూషణ చేయుచుండెను. పార్వతి యాపలు కులు విననోపక, కోపావేశమున పరాజ్ఞుఖయై వెడలిపోబోయెను. త్రినేత్రుడైనను ఆమె నిక నేమి పరీక్షింప గలదు? గౌరినిశ్చలభక్తియుక్తి కనురక్తుడై యీశ్వరుడాక్షణమే నిజస్వరూపముతో ప్రత్యక్ష మయ్యెను. హైమవతి యులికిపడి స్తంభించి నిల్చెను.

ఆమె మనశ్శరీరము లొక్కమారే వికసించెను. తపముసఫలమైనందుకు ఆమెకానందాశ్రువులు పొడమెను. సప్రేమముగా నామె యీశ్వరుని క్రీగంట చూడ సాగెను. ఈశ్వరు డాచంచలనేత్రియవలోకనసుధారసప్రవాహమున మునిగెను. హరగిరిజ లధికప్రణయరసాపూర్ణసాగరంబును నభిమానశీలంబులను నతిక్రమింపనున్న సమయమున చతురీక “మహాదేవా! ఈమె కన్యాగుణము సుప్రతిష్ఠ తము చేసి పరిణయపూర్వకముగా పరిగ్రహింపు టుచిత” మని విన్నవించెను.

అగు గాకయని హరుడు రజతాద్రీకి మరలెను. పార్వతి తండ్రిగృహమున కెరిగెను. హిమవంతు డుత్సవము చేసి కూతుతపోవేషము మాన్చెను.

పిదప సప్తఋషులను పంపి హరుడు హిమవంతుని కూతుం దన కిచ్చి వివాహము చేయుమని కోరెను. మహాప్రసాదమని హిమవంతుడు సమ్మతించెను. భవుడు పెండ్లికాడుకై తరలి రాగా హిమవంతుడు సగౌరవముగా నెదుర్కొని తోడ్చి శుభముహూర్తమున కన్యాదానము చేసెను. ముజ్జగములు మహానందముతో వెల్లివిరిసెను.

ఇదే సమయమున మన్మథుని పునర్జీవితముని చేయుట కని బ్రహ్మాదులీశ్వరునితో “దేవా, మన్మథుడు దేవహితార్థ మింద్రాదులచే ప్రార్థితుడై మీకును మహాదేవికిని సంగతి సేయువాడై మీ మీదకు వచ్చెను. అంతేకాని మీపై నెత్తివచ్చుటకు వాని కెన్నిగుండెలున్నవి? ఈ శుభసమయమున మదనుని పునర్జీవితం జేయవలయు”నని విన్నవించిరి. “అంగజుడు జగంబుల కనంగుడై రతికిం బ్రాక్తనస్వరూపుడై వర్తించు”నని వరదుండు కరుణించి వరమిచ్చి యతని పూర్వనియోగమును దయ చేసెను. తక్షణమే తెఱవెడలివచ్చునట్లు వచ్చి మన్మథుడు రతిమోల నిలిచెను. అప్పుడు

“తలుకొత్తెం దరహాస మాననమునన్ దట్టూర్చిపో మేన ము
త్పులకల్ గ్రక్కున బర్వె లోలనయనాంభోజాతపత్రంబులన్
వెలసెన్ భోరన సమ్మదాశ్రుజల ము ద్వేగంబు రాగంబుగా
నెలమిం జిత్తము తక్షణంబ రతి కాత్మేశావతారంబునన్.”

పార్వతి యకలుషితచిత్తముతో పరమేశ్వరుం బ్రేమించి ఎట్టియంతరాయములకు దలంకక, ఎట్టివిఘ్నములను లెక్కచేయక, శల్యాపశిష్ట యగు నంతకు తపోనిష్ఠునుండి పరమేశ్వరు నర్థాంగలక్ష్మి కాగలిగెను. ఇట్టి కఠినతపఃపరీక్షలకు లోనైన పిమ్మట గదా పార్వతియైనను పరముదేహార్థమును బడయగల్గినది? బదువతనమున కాధిపత్యము బడసినది? కన్యకలును, పుణ్యాంగనలును, ఎప్పటికి నైదువతనమును కోరి పార్వతినేపూజించుచుందురుగదా? అందరిమాటలేల? శ్రీకృష్ణుని భార్య కాగోరిన రుక్మిణీసహితము “నమ్మితి నామనమ్మున సనాతనులై న యుమా మహేశులన్, మిమ్ము పురాణదంపతుల మేలు భజింతుగదమ్మ చాలపెద్దమ్మ

దయాంబురాశివి గదమ్మ హరిం బతి సేయఁబమ్మ యీశ్వరీ" అని ప్రార్థించినది.

ఇంతవరకు బాగున్నది కాని యటుపైకథ కొంత రోతకలుగచేయుచున్నదని వ్రాయక తప్పదు. అష్టమాశ్వాసమున సుమా రొక నూరు పద్యగద్యములైన పిమ్మట హిమవంతుని యోషధప్రస్థపురమున రాత్రిచీకటిపర్వినపిదప జారచోరాది గూఢచారుల చర్య లాయాశ్వాసాంతమువరకు వర్ణింపబడినవి. ఆరచనలు కొన్నిమాదుర్యహీనములై యసహ్యము కలిగించుచున్నవి. అందలిబొజొంగులు, లంజకాండ్రు, అత్తగంతులు, చిల్లతర్కములు లోనగునవి యుత్తమకవులమహాకావ్యములందుండవలసినవికావు. ఈకావ్యమునం దిచట నివి యప్రస్తుతములు, గౌరవహీనములు నని యనకతప్పదు. ఆనాటిశ్రీమంతజీవనముయొక్కయు, విటవిజీజనముయొక్క వృత్తివిశేషములయొక్కయు వివరములు కవియందు వర్ణించియుండును. ఈ యంశములో నన్నయభట్టారకునకును, నన్నెచోడునకును చాల వ్యత్యాసము కనబడుచున్నది.

పిమ్మట నవమాశ్వాసమున, పార్వతీపరమేశ్వరులు వివాహానంతరమున కైలాసము చేరినవెనుక నభ్యంతరమున వారిదాంపత్యమర్మములను రతివర్ణనమును పేర కవి మిక్కిలి యసహ్యముగా వర్ణించినాడు. ప్రాచీనసంస్కృతాలంకారికులు కావ్యమునందు రతివర్ణనముండవలయు నని విధించియున్నందున రతివర్ణింపకున్నచో కావ్యమునకు అదియొక లోపముగా పరిగణించి పండితులు తమ గ్రంథమునకు గొప్ప గౌరవ మొసంగ రని భీతిచేతనో, మరి యేహేతువుచేతనో యీ మైథునవివరములు కొందరు గ్రంథకర్తలు వర్ణించియుందురు. రతి యనగా ప్రేమరసము సగౌరవముగా వర్ణింపవచ్చును. అంతేగాని ఏకాంతము నభిలషించి శయనాగారముం జేరి తలుపులు మూసికొనిన దంపతులపై దండెత్తి, నక్కిపొంచి యక్రమముగా గదిలో దూరి నేరము చేసి రేయెల్ల రెప్పవేయక కొరతను దీసినట్లు గూరుచుండి వారిదాంపత్యమర్మముల నెల్లవరుసగా రతివర్ణన మనుపేర వర్ణింప నెంచుట పరమాసహ్యము. వివేకలేశ మున్నవార లెవరును ఏదంపతుల శయనాగారమునందు నిట్లు జొరబడరు. తన తలిదండ్రుల దాంపత్యమర్మముల నెవడైనా లజ్జలేక వర్ణింపబూనునా? అట్టి తలిదండ్రులకెల్ల తలిదండ్రులగుటచేత జగత్పిత లని పూజింపబడు పార్వతీపరమేశ్వరులమైథునమును వరుసగా బంధన

క్రమములతో వర్ణించుచు కావ్యము వ్రాయుట గొప్ప తప్పు. కావ్యమునం దిట్టివర్ణనలు దైవమునెడలను పాఠకునెడలనుకూడ మహాపరాధము లని నా విన్నపము. ఆలంకారశాస్త్రనిబంధనల ననుసరించి రతి, మద్యపానవర్జనమును గావించిన గాని ప్రబంధము సద్రసబంధురము కాదనియు, కావ్యలక్షణములకు లోపము కలుగుననియు భ్రమించి నన్నెచోడు డీకావ్యమునం దివి విధిలేక వ్రాసియుండును గాని మరియొకటి గాదని తోచుచున్నది. ప్రాచీననిబంధనగ్రంథములయం దత్యంత భయభక్తులుగల యిట్టికవుల స్వతంత్రబుద్ధు లానిర్బంధవేదికలపై బలిపెట్టబడుచుండును. కావున నవి తలయెత్తి లోకమునకు పొడసూపుట బహుదుర్లభము.

6. ఇతర రసములు :

ఈ కావ్యమునందు దాక్షాయణిమరణము, మన్మథునిమరణము, మిక్కిలి జాలిగొలుపునట్లు వర్ణింపబడినవి. గణాధ్యక్షులు దక్షాధ్వరధ్వంసమున కుపక్రమించునపుడును, దేవాసురయుద్ధసందర్భమునను వీరరసము వెల్లివిరిసినది. రణమరణపరిచ్ఛేదులైన పతులతోడన మరణపరిచ్ఛేద లగుచునుండిన పుణ్యసతులు దీనానాథవిద్యజ్ఞనంబు నపారవసుధారాసారంబులన దేల్చుచు సర్వస్వదాసులై దానవీరముం బ్రకాశింపజేసిరి. మన్మథుని భస్మముచేయు రుద్రునందును దక్షాధ్వరధ్వంస దేవాసురయుద్ధములందును రౌద్రరసము పెక్కు తావులందు ప్రస్ఫుటమైనది. రణరంగనిహతుల రక్తమాంసముల హరించు శాకినీథాకినీ ప్రభృతి పిశాచకృత్యములందు బీభత్సము విదితము.

గణేశోత్పత్తి, దాక్షాయణిమరణము, దక్షప్రజాపతి పునర్జన్మ, మన్మథదాహము, పునర్జన్మ లోనగు రంగము లద్భుతావహములు. భక్త్యావేశములో మతప్రాధాన్యముగా వ్రాయబడిన యిట్టికావ్యములలో హాస్యమున తెడముకనబడదు గాని కలహభోజనుడైన నారదుడు శరవణసరస్సున నున్న కుమారుం గని నాటి యహారమున కమరేంద్రుందెచ్చి పోరింతు గాక యని నిశ్చయించినపుడు నవ్వురాకపోదు. కుమారుం జూచి వెరచి పరువులెత్తు నింద్రునందు భయానకము విస్ఫుష్టము. తన యెడ నెంతటిమహాపరాధము చేసినను పాటింపక పంచత్తంబు నొందిన దక్షుని పునర్జన్మజీవితం జేసిన శరణాగతవత్సలు డగు పరమశివుని శాంతరూపమే శాశ్వతము.

ఉవసంహారము :

ఋతుమహిమచే మోళ్ళు చిగిర్చి మంటిదిబ్బలు సస్యవంతములై మనో
జ్ఞము లైనట్లు ఈకవి స్పర్శన మాత్రముచేత ఎట్టి నీరసాంశమైనను బహురస
వంతమగుచున్నది. అట్టిచో రమ్యకుమారసంభవ కథ యీకవిరాజుచేతిలో రమ్యత
మమై ప్రకాశించుచున్న దని వేరే చెప్ప నక్కరలేదు. వజ్రనా సామర్థ్యముచేత
కథయంతయు బయస్కోపునందువలె మనోనేత్రముల యెదుట గోచరించుచునే
యున్నది.

ఈతని వివిధాంశ కుశలత్వమునకును, భావకేంద్రీకరణ నైపుణ్యమున
కును అపూర్వభక్తి మతావేశములు తోడై పదారువన్నె మెరుగుబంగారమునకు
పరిమళ మొసంగుచున్నవి. కావున నీకావ్యకర్త కాంధకవులలో నొక యగ్ర
స్థానము శాశ్వతముగా కలదని నిస్సందేహముగా వాకొనుచు విరమించుచున్నాను.

—గొబ్బూరు వెంకటానంద రాఘవరావు*

సంజయు రాయబారము

కవిబ్రహ్మ తనభారతములో సంజయప్రతిమను మిక్కిలి సమర్థతతో సృష్టించియున్నాడు. సర్వశాస్త్రపారంగతుడైన, వేత్తయు, రాజనీతికోవిదుడైన గుర్తికనమహర్షియే సంజయపాత్రను స్వయముగ ధరించి ప్రదర్శించినట్లు గనపడుచున్నది. ఉత్తమ వంశజాతుడు గాకపోయినా తన ధీశక్తిచేత రాజాజు యొక్క సభలో గౌరవస్థానమును వహించి ధృతరాష్ట్ర చక్రవర్తికి చెలియై, అంతరంగిక సచివుడై కౌరవరాజ్యరథమును భీష్మవిదురులకు దీటుగ నడిపి యున్నాడు. కౌరవరాజ్యనౌక తుపానులో చిక్కుకొని క్లిష్టపరిస్థితులలోనుండగా సామోపాయమున దానిఁ దరిజేర్చుటకు వలయునుపాయము గల కర్ణధారు డితడే యని విశ్వసింపబడుట యాతనిభాగ్యముగదా! పాండవపక్షమున శౌర్యమునకును ఖడ్గమునకును దీటయి, ఆ కాలపు రాజ్యతంత్రజ్ఞుల కెల్ల మేటియై శ్రీకృష్ణుడున్నాడు. ఏ కాలమునందును ఎవ్వరికిని తీసిపోని కార్యచతురుడు ధర్మరాజు. ఈ యిరువురు దిట్టలను డిక్కొనుట కర్హుడని ప్రజ్ఞాచక్షుడగు ధృతరాష్ట్రునిచే బంపబడినవాడు సంజయుడు. ఇక వేరుయోగ్యతాపత్రముతెందుకు సంజయునికి?

సంజయునియెడ పాండవులకెట్టి యభిప్రాయము గలదో విచారితము. ఇతడు శ్రీకృష్ణునకు భక్తుడు. ఈతని 'లెస్సదనం' బర్హసునకు సచ్చినది. ఉభయులును ప్రేముడి గల బాలసఖులు. మఱియును ధర్మజునితోడి రాయబారము ముగించిన వెనుక, సెలవు గైకొనుచు సంజయుడు 'నే నాడిసమాటలలో గలుగు లోపముల సైరింపుము' అని వేడుకొనఁగా ధర్మజు నాడిసమాటలు గమనింపఁదగును.

గీ. పోయివత్తు గాక యాయున్నయందఱు

వినగ నాడి తీవు విశదభంగి

నొక్కమాట యయిన నుచితంబు గానీడి

గలదె యిట్లనంగ వలయు నెట్లు?

క. ఎదురున్నరూపు వలుకగ

మచి గటకట ఒడవు నీవు దుర్జయమును బె
జ్జివమును జెండును నగు పలు
కొదవదు నీనాలుకకు నయొన్నత యెపుడున్.

క. నీవొండె విదురు తొండెను

గావలయుం గాక యిట్టి కార్యంబులకున్
రా వేటె కలరె తగువా
రీవినయము నేర్పు గలదె యితరుల కెందున్.

సకలధర్మవిదుల దైన ధర్మజుని మనసున కెక్కునట్లుగా దురుసులు గాక జల్లు
పొల్లులు లేక మాటలాడి జయప్రదములుగ రాయబారములు జరిపి, స్వామికార్య
మును నిర్వహించుకొన్నాడు.

సంజయుని రాయబారమునకు బంపునపు డున్న పరిస్థితుల ముందుగ
దెలిసికొనవలసియున్నది; జూదమునకు పూర్వము కౌరవపాండవులు ప్రైతృక
మయిన రాజ్యమును చెరిసగంబుగా బంచికొని కుడుచుచుండిరి. మొదటి
జూదములో పాండవులు తమభాగము నోడిపోగా, కల్లోలముల నడంచుటకై
ధృతరాష్ట్రుడు వారి భాగమును తిరిగి యిచ్చివేసెను. పునర్ద్వితములో నోడి
పోయినవారలు అజినవల్కలంబుల గట్టి, కందమూలఫలాశనులై బ్రహ్మ
చర్యంబునం బండ్రెండేండ్లు వనవాసంబు నొక్కయే డజ్ఞాతవాసంబును సేసి
యందెఱుంగబడిరేని వెండియుం బండ్రెండేండ్లు వనవాసంబును నొక్కయే
డజ్ఞాతవాసంబు సేయవలయునని నిశ్చయింపబడెను. ఓడిపోయినవారి రాజ్య
మేమి గావలయునో అందు జెప్పం బడలేదు. పాండవులు తమరాజ్యము
నెవరికిని ఒప్పగించలేదు, ఒకరిని బెట్టి యేలించుకొనలేదు. తమకు గానిది
యేమయినను సరియే యని యూరకుండి యుందురు. లేక పరు లనుభవించుట
కంటె బంధువు లనుభవించుటయే మేలని తలంచి యుండవచ్చును. వనవాసము
అజ్ఞాతవాసము ఎట్లా గడపంబడినవి. ఉత్తరగోగ్రహణ సమయమున అర్జునుడు
గుర్తింపబడెను. అప్పుడు దుర్యోధనుడు భీష్మాదులఁ జూచి, 'యీపదమూడవ
యేటికొకంత' గలుగం బార్థుండు దన్నెఱింగించుకొనియె. ఎక్కువతక్కువలు
నిరూపించి భీష్ములు దీని నిశ్చయింప నర్హు'లని చెప్ప, భీష్ముడు—

సీ. రెండవయేట నొక్కం డధిమాస మి

త్రైక్కిన యన్నెల లెల్ల గూర్చి

కొన బదమూడుహోయనములు దప్పక,

నిన్నటితోడన నిండె యంత

అని నిర్ధారణ చేసెను. కాని యీతీర్పును దుర్యోధను డంగీకరించినట్లు గను పడదు. పాండవుల పక్షమునుండి రాయబారిగా వచ్చిన ద్రుపదపురోహితునితో కర్ణుడు—

గీ. దీన నేమి తప్పు కానకు నేగిన

యతఁడు సమయవృత్తి నాక్రమించి

తండ్రిపాలు మాకు దగు నంచు నడియరి

తనము సేసి రాక తప్పుగాక.

యని జూపి చెప్పగా భీష్ముడు మరల—

క. నరు డాలవెనుక వచ్చిన

కురురా జడుగంగ నీవు గురుడున్ గృహుడున్

గురుసుతుడు వినగ వాగల

చిరసమయము దెగుట యేను జెప్పనె తెలియన్.

అని ఉత్తర మిచ్చియున్నాడు. ఇది యట్లుండె.

ఉత్తరవివాహ మయినవెనుక విరాటునిమందిరమున బంధుజాల మంతయు సభ జేసి భావికర్తవ్యమును చర్చించిరి. సాత్యకి, సహదేవుడు మున్నగు యువకులు ఖడ్గవాదము గావించిరి. ద్రుపదుడు, బలరాముడు మున్నగువృద్ధులు కార్యవాదము ననుసరించి, సామోపాయమున కార్యము సాధింపవలయునని నిశ్చయించి, ద్రుపదపురోహితుని రాయబారిగా బంపిరి. అప్పటికే సమరసన్నాహములు చాలవరకు పూర్తి యయ్యెను. భరతవర్షముతోని రాజు లెల్లరును విడఁజ్ఞాపింపింపి పాండవపక్షమునను, పదునొకండఁజ్ఞాపింపింపి కౌరవపక్షముననుగా ఉభయపక్షములను జేరియుండిరి. అయినను ద్రుపద పురోహిత రాయబారముయొక్క యుద్దేశమును విరాటుని నిండుసభలో శ్రీకృష్ణ డిట్లు చెప్పియున్నాడు.

“ఇది ఇక్కడికార్యంబునకుం దోచిన తెఱంగు. అక్కడివారి చిత్తవృత్తి యెట్టి దగుట యెఱుంగము. ఎదిరితలంపెఱుంగక యది కార్యం బని నిశ్చయింప నగునే. కావున నియ్యవసరంబునం దగినమానిసి నందులకుం బుచ్చవలయు. దుర్యోధనుండు వీరికి రాజ్యంబు పాలిచ్చిన మేలు. అట్లు గాక తక్కిన నప్పటికి బోలినపని సూచించుకొందము.”

దీనినిబట్టి పాండవులు గోరినది తమపా లని తెలియనగును. సగమని నిర్ధారణగ జెప్పకున్నను భాగమనగా సగభాగ మని యెంచవచ్చును. అప్పటి కింకను తమపక్షమున ఎన్నిసైన్యములు చేరునో తెలియకపోవుటచే గాబోలు భాగమియ్యని యెడల యుద్ధము జరుగునని చెప్పలేదు. శత్రువులు సమర సన్నాహము చేసికొనక అశ్రద్ధతో నుండుటకై యీ విషయమును స్పష్టముగా జెప్పియుండక పోవచ్చును. అయినను సమరసన్నాహములు మాత్రము తీవ్రముగా జేయబడుచుండెను. పురోహితుడు రాయబారమునకు బోవులోపలనే ఏడఁగైహిణులును సమకూడెను. ఇంతలో ప్రతిపక్షులకును పదునొకఁడఁగైహిణుల సైన్యము సన్నాహమయ్యెను. ద్రుపద పురోహితుడు రాయబారమునకు వచ్చెను. ప్రత్యేకము రాజును ముఖ్యసభ్యులను సంసర్పించి ఉచితవాక్యములచే వారి హృదయముల మరల్చెను. రాయబారమును గూర్చి చర్చించుటకై సమావేశ మయిన కౌరవరాజసభలో పురోహితుడు తన సందేశము నిట్లు వచించెను.

సీ. ధృతరాష్ట్రపాండుభూపతులు సహోదరు

లగుటయు వారలయాత్మజులకు

దమతమతండుల ధనముల గైకొన

దగుటయు మీకు నందఱకు జూడ

నుచితంబ కాదె—

గీ. అదను దప్పకుండ నమ్మహాత్ముల నెమ్మి

బిలువఁ బంచి హితము బ్రయము రెండు

పక్షములకు నగుట పాటించి తగవుమై

గొంతభూమి యిచ్చి కూడి మనుడు.

పైరెండు పద్యములను బట్టియు రాయబారి నిక్కచ్చిగ సగముభాగము కోర లేదు. తండ్రిహక్కు ననుభవించుటకు పాండవు లర్హులనియు, కొంతవారి

కియ్యవలసినదనియు మాత్రమే యతడు కోరియుండెను. ఖండితముగ సగ మియ్యవలసినదని కోరకుండుటచే పాండవులు లోబడి తక్కువ గోరుచుండిరని గాని, బేరమాడు పద్ధతి వారికి తెలియదనిగాని చెప్పుటకు వలనుపడదు. భాగమే యియ్యనను పట్టుదలతో నున్న దుర్యోధనుని 'అంత యంత యి'మ్మని యడిగి, మొదటనే వారిని బెదరగొట్టి కార్యముఁ జెడగొట్టుకొనుట తెలివి గాదు. షరతుల విషయమును ముఖావముగ నుంచి కొరవులను రాజీకి ఉన్నుఖుల జేయుటయు వారి యభిప్రాయమును మ్రోగించి చూచుటయునే యీ రాయబారముయొక్క ఉద్దేశము. కృష్ణుడు జెప్పి పంపినదానికి బ్రాహ్మణుడు జెప్పినది యనుకూలము గనే యున్నది.

దీనికి కొరవపక్షమువారిచ్చిన యభిప్రాయము మనము గమనించవలసి యున్నది. దుర్యోధనాదుల తరపున కర్ణుడు ప్రత్యుత్తరమిచ్చుచు పాండవులు షరతులను భిన్నము చేసిరనియు, సమరసన్నద్ధులై వచ్చి సంది గోరినవారితో షరతులు మాట్లాడుట తమ పౌరుషమునకు భంగమనియు, జూవములో రాజ్యము పోగొట్టుకొనియుండుటచే పాండవులు తమ తండ్రిభాగమును గోర వీలులేదనియు వేడికొని రాజ్యము సంపాదింప ధర్మము గాదనియు చెప్పియున్నాడు. భీష్ముడు కస్సున లేచి కర్ణుని తూలనాడి పాండవులు సందిషరతుల సంపూర్ణముగ నిర్వ ర్తించిరని ప్రకటించెను. అంతట ధృతరాష్ట్రుడు ఉభయులను సర్ది పుత్రులతో నేకీభవించి యుద్ధమునకు గడంగుటకు గాని భీష్మ ననుసరించి భాగమిచ్చుటకు గాని యంగీకరింపక పాండవులును తనబిడ్డలే యనియు ఉభయులకును పోరాటము పనికిరాదనియు, అందఱును కలసియుండుట తన యభిప్రాయ మనియు పెద్దలందఱితోఁ యోచించి తన యభిప్రాయము నాచరణలోనికి దెచ్చుటకై మార్గము యోచించి సౌమ్మ నొకనిని పాండవులయొద్దకు బంపుడు ననియు చెప్పి బ్రాహ్మణుని బంపివై చెను.

కవిబ్రహ్మ ధృతరాష్ట్రపాత్రను రచించుటయందు గొప్పసామర్థ్యమును గనఁబరచినాడు. ధృతరాష్ట్రుడు మిక్కిలి స్వార్థపరుడు. అతిదూరాలోచనా పరు డగుటచే నేవిషయమును త్వరగ నిశ్చయించుకొనజాలడు, కార్యముల సాధించుటలో దుస్సాధనముల నుపయోగించుటకు జంకనివాడు. భీష్మప్రోణ కర్ణుల భుజశక్తియం దమితమైన నమ్మకము. భీష్మద్రోణులకు భిన్నముగ

వర్తించినచో వారు చెదరిపోవుదు రని భయము. కాని కొడుకులతో జెప్పి వారి సలహా ననుసరింపజేయజాలడు. యుద్ధములో తాము గెలువవచ్చునని యాశ. భీమార్జునుల జయించుట దుర్బటమని సందేహము. పాండవపక్షమున కృష్ణుడున్నాడని భయము. ఇట్టి పరిస్థితులలో ధృతరాష్ట్రుడు చేయవలసిన దేమి? కుమారుని సంధి కొప్పించలేడు. యుద్ధము జరుగుచో జయాపజయములెట్లగునో యను సందేహము. భాగము నియ్యకుండ యుద్ధము జరుగకుండ చేయుటెట్లు? భాగ మియ్యనన్నచో పాండవులతో సంధి పొసగదు. వనవాసాయాసభాధలచే పీడితులై పాండవు లుద్రేకపూరితులై యున్నారు. వనవాసము జేసినకొత్తలో లోకము వారిపక్షము వహించియున్నది. ఏడక్షాహిణులు వారికై చావసిద్ధులయి యున్నారు. కొడుకును మందలించి సంధి సేయుదమన్నను ఏడక్షాహిణుల తోడ్పాటు గలిగి, సమరోత్సాహముతో నున్నపాండవులు స్వల్పభాగమున కంగీకరింప రనుట నిశ్చయము. అందఱును కలసియుందమను నెపముతో సమరము చాలించినచో యుద్ధమునకై తోడ్పడవచ్చిన వారెల్లరును తమదేశములకు వెళ్ళిన తరువాత ప్రస్తుతము మనస్సులలో నున్నవేడి కొంతతగ్గిన వెనుక సంధి షరతులు గుదురుట సులభము. మర్యోధనుడు రారాజుగ నుండి తక్కిన కురు పాండవులెల్లరును అతని పంపు సేయుచు సామంతులై యుండుటయే యతని యాశయము. ఆదరము నటించి, యుద్ధము మాన్పి, పాండవుల రావించి, తనతో కలిసియుండుమని కోరుటకై యతడు రాయబారము బంప నిశ్చయించుకొనెను. ధర్మరాజు చెప్పినట్లు కౌరవపక్షమువారిలో ఉభయపక్షములకును విశ్వాసపాత్రులై రాయబారము నడపసమర్థులు విదురసంజయులు. భీష్మద్రోణులు తమకౌశలమును కత్తితోఁ జూపగలరు; గాని రాయబారపు జూదపుటెత్తులకు బనికిరారు. విదురసంజయులలో విదురునకు పాండవులపై గల ప్రేమ మిక్కుటము. ధృతరాష్ట్రుని దుర్వ్యవసాయములకు లొంగడు. సంజయుడు సమర్థుడును సధర్ముడునే గాని తాను ధృతరాష్ట్రుని యుద్యోగినని మరువజాలడు. కనుక ధృతరాష్ట్రుడు పని కతనికే నియమించెను. ధృతరాష్ట్రుడు సంజయునికి చెప్పి పంపిన సంగతు లీ క్రింది పద్యములవలన దెలియనగు.

గీ. పాండునరపాలసుతు లుపప్లావ్యమునకు

వచ్చియున్నారు, నీ వేగి వాసుదేవ

సహితముగ వారిఁ గని, తద్విషాద మేమి
భంగి మాను నమ్మెయి దగఁ బలుకవలయు.

గీ. మనల నింక నమ్మ రన్యతాత్ము లన్యాయ
పరులు గర్వు లనుచు బాండుసుతులు
గూడి మనుట కియ్యకొననేర రై నను
ధర్మజుండు గలఁడు తగవు నడఁప.

కం. నెయ్యము పాటించి కడున్
దియ్య మెసగ నలుక లెల్లఁ దీరెడు నటుగా
గయ్య మను తలపు లోనుగ
నయ్యమనందనుఁడు మానునట్టి తెఱఁగుగాన్.

వ. శాంతిప్రకారంబునఁ గార్యంబు నడిపి యొక్కటియై మనుట యొడగూర్చి
రమ్ము, రథం బెక్కి పొమ్ము.

ఇందులో పాలిచ్చుమాట లేదు. లేదనియు జెప్పడు. యుద్ధము మాన్పి
కలసి యుండున ట్లేర్పాటు జేయవలయు నట. పాండవులను సైతము తనబిడ్డ
లుగ జూచుకొనును. దుర్యోధనుడు రారాజు గనుక తనతక్కిన కుమాళ్ళ పలెనే
పాండవులను తనతో గలిసి సుఖముగ జీవించవచ్చును. అనగా రాజకుమారుల
వలె అన్నవస్త్రములకు లోపము లేక రాజోపచారముగ జీవించవచ్చు నని
యర్థము. దుర్యోధనాదులు బ్రాహ్మణునితో భాగము లేదని చెప్పివైచిరి; గాని
సంజయరాయబారమునకు మాత్రమధు రాలేదు.

ఇట పాండవులసంగతి యోచింతము. బ్రాహ్మణుడు తిరిగిపోయి దుర్యో
ధనాదులు భాగ మిచ్చునుద్దేశముతో లేరనియు, భీష్ముడు కోపించి చెప్పినను
ప్రయోజనము లేకపోయె ననియు చెప్పియుండును. అందుచే సంధి యగునను
ఆశమాత్రము విడిచి ధృతరాష్ట్రుడు బంపురాయబారి కై వేచియుందురు. అందు
చేతనే పాండవపక్షమున సంజయునితో మొదట యుద్ధప్రసంగమే జరిగినది.
గాని సంధిప్రసంగము జరుగనే లేదు.

సంజయు డుపప్లావ్యపురమునకు వచ్చి, మొదట శ్రీకృష్ణార్జునుల సంద
ర్శించెను. వారతని సమాదరించి కార్యము విన్నవించగా అర్జును డుత్సాహము

తో ప్రత్యుత్తర మీయ బూనుకొనుటయు, కృష్ణు డాతని వారించి, కౌరవుల కంత్యకాల మాసన్న మయిన దనియు, వారందఱును అంత్యకోర్కెలను తీర్చుకొని మరణ శాసనముల వ్రాయించి యుంచుకొనవలయు ననియు, తీక్షణమైన ప్రతాపవాక్కులతో ప్రత్యుత్తర మిచ్చెను. మరునాడు ధర్మరాజు సభ గావించి రాయబారము వినిపింప గోరెను.

ధృతరాష్ట్రుడు మీయందఱిక్షేమమును మొదట విచారించె నని చెప్పగా ధర్మజుడు ద్వంద్వార్థముగా మాపెదతండ్రియొక్క కృపాతిశయముచేతనే యిప్పటి కీవిధముగ నున్నా మని చూపి చెప్పి, తిరిగి యందఱియొక్కయు కుశలప్రశ్న మడిగి వరుసగా నీక్రిందిప్రశ్నము లడిగి, యక్కడిసంగతులు విచారించెను.

1. ద్రోణకృపాశ్వత్థామలు సుఖముగ నున్నారా ?
2. భీష్మునికి క్షేమమా ? కౌరవు లాతనిమాటలను గౌరవించురా ?
3. బ్రాహ్మణవృత్తుల నిలిపి వారిని మన్నించుచున్నారా ?
4. గడిదేశముల రాజులతో కలహములు లేవు గదా ?
5. ఘోషయాత్ర కురుకుమారులకు జ్ఞాపక మున్నదా ?
6. అనిలో నర్జును నెదుర్కొని కౌరవులు బ్రతికిపోవుట సాధ్యమా ?
7. కౌరవులు కర్ణునిమాటపట్టనే యున్నారు గదా ?

ఈ ప్రశ్నల కన్నిటికిని సంజయుడు సరి యయిన ప్రత్యుత్తరము లిచ్చెనేని కౌరవరాజ్యముయొక్క గుట్టుమట్టుంతయు బయల్పడును.

1,2,3 ప్రశ్నల వలన కౌరవులలో నేకాభిప్రాయములు లేక, అంతః కలహములు మెండుగ నున్న వనియు, దేవబ్రాహ్మణవృత్తులు నశించుచున్న వనియు, మహావీరు లగు పెద్దలెవ్వరును కౌరవపక్షమున నుత్సాహముతో యుద్ధము చేయరనియు తేలగలదు. నాలుగవప్రశ్నవలన గడిదేశముల నున్న అడవిజాతులు రాజ్యముపై దండయాత్రలు జరిపి జనులను బాధించుచుండుటచే, కౌరవులు ప్రజానురాగము వడయ లేదని స్పష్టమవును. 7వ ప్రశ్నవలన పురోహితుడు రాయబారమునకు వచ్చినప్పుడు దుర్యోధనాదులకు ప్రతినిధిగా కర్ణుడే జ్యభాగ మిచ్చుట లేదని చెప్పియుండుటచే వారు భీష్మునిమాటపట్టలో లేక,

కర్ణుని నాయకత్వమున నుండుటచేత, సంది పొసగక యుద్ధమే సంభవించు ననియు, 5, 6 ప్రశ్నలవలన తమకే తప్పక విజయము చేకూరు ననియు తెలిసికొనదగును. ఈ ప్రశ్నలకు సంజయుడిచ్చిన ప్రత్యుత్తరములవలన నాతనిచాతుర్యము గ్రహింపతగును.

సంజ : కౌరవపక్షమున దుర్మార్గులును సన్మార్గులను గలరు. పెద్దలు చెప్పినను దుర్యోధనాదులు వినునట్లు లేదు. దుర్మార్గులమీద కోపముచే నీవు యుద్ధము ప్రారంభించితివేని నీవనిన ప్రకారమే నీవు గెలుచుటయే నిశ్చయము. అందుచేత, దుర్మార్గులమూలమున పెద్దలు సహితము చావవలసివచ్చును. అయినను నీవు కృపాశుడ వయి, సంది సేయ నిశ్చయించితివి, గనుక వారందఱింక క్షేమముగానే యుందు రని ముందఱకాళ్ళకు బంధము వైచి జవా బిచ్చినాడు. ధృతరాష్ట్రుని దుశ్చరితమే మీయిప్పటిదుస్థితికి కారణమందు వేని అడియును తంతవ్యమే. అతడు స్థిరచిత్తుడు గాకపోవుటచే గొడుకుల దుశ్చరితమును నాపలేకపోయెను గాని ఇప్పుడతడు పశ్చాత్తప్తుడై శాంతచిత్తుడై యున్నాడు. మీరాతనితో సంది చేసికొని కలిసిమెలిసి యుండినచో, నతడు మునుపటివలె దుర్యోధనాదుల దుర్వ్యవసాయములను సాగనీయడు. నీయజాతశత్రుత్వనామమునకు దగునట్లు వారు మునుపు చేసిన యపకారముల నన్నిటిని మరచిపోఁ బ్రార్థించెను. మీరు దేవబ్రాహ్మణుల కిచ్చినవృత్తులు కౌరవులు నిరాటంకముగ జెల్లించుచున్నారు. దాని విషయముపై నీవు విచారము పెట్టుకొన నవసరము లేదు. మీపరాక్రమము లోకవిదితము. మీరు షుహపరాక్రమవంతు లయ్యును. శాంతాత్ము లగుటచే యుద్ధమునకు గడంగ రని జనులు చెప్పుకొనుచుందురు. అని చెప్పి మీరందఱు వినగా కొలువులో జెప్పు మని మీతండ్రి వచించిన పల్కులు గలవు. సావధానముగా వినుం డని కోరగా ధర్మరా జాశుష్కప్రియములకు గినిసి, అయ్యా, ఇరుగో నా తమ్ములు. ఆయన కృష్ణుడు. మీరు నా బంధువులు. తండ్రి నిన్ను జెప్పు మన్న దంతయు వినుటకు సావధానముగనే యున్నారు. అని ఎఱుగనివానితో జెప్పినట్లు పేర్లు వరసగా జెప్పి గంభీరించి యూరకుండెను.

అంత సంజయుడు ధర్మరాజుయొక్క గంభీరవాక్యములచే సందియడకొంత నిస్పృహ జెంది పైకి గన్పట్టనీయక మరల నిట్లని సందేశముం జెప్ప ప్రారంభించెను.

సంజ : ఆయ్యా, సావధానులరై వినుడు. ధృతరాష్ట్రుడు సంధికార్యము నెడ మిగుల నాసక్తుడై యున్నాడు. నా ప్రయాణమునకై రథము నాయన స్వయముగ బన్నించినాడు. జగడమువంటి తేలికపనులకు మీయట్టియుదాత్తులు తృప్తిపొందరు. దుర్యోధనునివలన మీవంశమునకు గలిగిన యపకీర్తిని నీవ పాపవలయు. సమరము జనక్షయమునకు గారణము. గెల్చినను ఓడినను దుఃఖమే యగును. వృద్ధులను బాలురను సఖులను బంధువులను గురువులను జంపి పడఁచుగలసుఖములు దయామయుడ వైన నీ కేపాటి రుచించును ?

అదియును గాక— నీవు యుద్ధమున కంగీకరింపవు గాని కృష్ణభీష్మాదునాది మహాయోధసంపన్నుడ వైన నిన్ను గెల్పుట దేవతల కయినను సాధ్యమా? భీష్మద్రోణకర్ణాదులం గూడిన దుర్యోధనుని జయించుట కెవరితరము? ఇట్టి మీకు అన్యోన్యకలహము మేలుగా దని పక్షపాతములేనివా రెల్లరును శిష్యులగు ఆయ్యా, క్రోధము శాంతింపుము. దానికి భీష్ముడును సర్వలోకంబును సమ్మతించును.

ధర్మజుడు : సంజయా! ఎందుకు నీకీ ఉలుకు? యుద్ధము దక్కమఱేదియు నక్కరి లేదంటినా? పోరాటము లేక కోర్కెలు ఫలించెనేని వెఱ్ఱివాడైనను పోరున కుత్సహించునా? ధనతృప్తిపీడితులు కామహూరికై దుష్కర్మము లొనరింతురు. కాని ఉచితము లయినసౌఖ్యముల గోరునట్టివారు దురంతములకు జొత్తురా? పెనకువలు సంతాపకారులుగాక సుఖావహములా? తండ్రి రాజచిహ్నముల మాకు మాత్ర మేల యొసగఁడు? వెనుక తా నవిసీతుడై వర్తించినను ఇప్పుడు మమ్మ యినను న్యాయమున వర్తించు మని బుద్ధి చెప్పెడిది యుక్తమే కదా? ఎదుటి వారును మనయట్టివారని భావించిననే సంధి పొసగును గాని “మాకు కుడుము, మీకుమాత్రము తుంపు” అనుపద్ధతి ననుసరించినచో మనసు లెట్లు గలియును? అదిగాక ఎందుకు నీవు మమ్ములను ‘సంధి—సంధి’ యని వేధించెదవు? ధృత రాష్ట్రుడు మనకు క్రొత్తవాడా; హీనస్థితియందున్న మమ్ము రాచించి రాజ్యము చదివింతుటకు? ఆయన వెఱ్ఱివాడు గాడు. నీవును పక్షపాతము లేనట్లు మాట్లాడి యుందు మాపరాక్రమము బొగడి వెంటనే వారిని జయించుట సాధ్యము కాదని చెప్పితివి. ఉభయ బలాబలములను అర్జునునిగాండీవమును భీమునిగదయునే నిర్ధారణ చేయగలవు. ఆ సంగతి నటుంచి, బుద్ధిమంతుడవు నీవు వచ్చి కోపో

పశమనంబుగా బల్కితివి. ఇదివఱకు వారి నేరముల నన్నిటిని సైరించితిని. ఇంకను సైరింతును. మాతండ్రి మమ్ములబిలిపించి మాభాగపురాజ్య మిప్పించి ఇంద్రప్రస్థమో లేక మఱియొకపట్టణమో మాకు రాజధానిగ నేర్పరుపు మనుము. అంతటితో అన్నిచిక్కులును దీరును.

పైరెండు సంభాషణల సారాంశ మిది. దయామయుడవై యుద్ధము మానవలసిన దని సంజయుడు ప్రార్థించినాడు; భాగముసంగతి యెత్తుకొనలేదు. సరే, యుద్ధము నాకక్కఱలేదు. రాజ్యభాగము మాత్రము తప్పక యిప్పించు మన్నాడు ధర్మరాజు. ఇక మఱి వాదమున కవకాశము లేదు. సంజయుని మంత్రము పూర్తిగ పారలేదు. అంతట—

సంజ : రాజా ! నేనింతసేపు జెప్పినను నాకింకను తృప్తి గలుగలేదు. నీవు విసువులేనివాడ వగుటచే మఱల నొక్కొంత జెప్పబూనితి. ఆయ్యా ! నీవు రాజ్యభాగమును గోరితివి. అహింసాధర్మమును అనింద్యచరిత్రయునే నీరాజ్యములు. మఱి యింకొకరాజ్యము నీకెందుకు ? కౌరవులు దుర్మార్గులై పంచి యివ్వనిచో, నీవు యుద్ధము చేసి గెల్చి, నెత్తురుకూడు దినుటకంటెను బిచ్చ మెత్తుకొనుటయే మీ సుచరితమున. కనువై యుండును. క్రూరకర్మ మొనర్చుట కిష్టములేకయేకదా పన్నెండేడ్లువనవాసంబును ఒకయే డజ్ఞాతవాసమును సల్పితిరి. ఇప్పుడు యుద్ధమునకు దిగి, యిదియంతయు వృథచేయుదువా ? రాజసూయాధ్వరముచే దేవబ్రాహ్మణుల తృప్తిపఠచి శమదమాదుల బడసిన పుణ్యమూర్తివి. నీస్వచ్ఛచారిత్రమునకు హింసాకళంకమును బట్టనీయకు. జూదరు లైన దుర్మార్గులనే రాజ్యమును నెత్తిన గట్టుకొన నిమ్ము. గురువులను వెదకి వెన్నాడి పట్టి గొంతులు గోయకుము. కోపము నడంఛుకొమ్ము.

ధర్మ : సంజయా ! నీవు చెప్పినది నే కాదనను. కోపము నివారింప దగినదియు అహింస ఉత్తమధర్మ మనియు నే నంగీకరించెదను. వంశదూషకులను భోకకంటకులను నిర్మూలము గావించుట ధర్మమని పెద్దలు జెప్పుదురు. క్షత్రియులకు సంగ్రామము ధర్మమవునో కాదో నీవే నిర్ణయింపుము. మన కీవితర్కముతో నవసరము లేకయే కర్తవ్యాకర్తవ్యములను నిర్ణయింపగలవాడు వాసుదేవుడు గలడు.

అనిన విని జనార్ధనుడు సంజయున కిట్లనియె :

కృష్ణ : నే నెప్పుడు పాండవుల శుభము గోరెదను. పుత్రపౌత్రులతో నొప్పు అంబికేయునకు చేటు రాకుండు గాక యనియు తలంచెదను. నీవు రాయ బారమునకు వచ్చుట నాకు సంతోషము. కాని ధర్మరాజుయొక్క మాటలు సంధి కవకాశ మిచ్చునట్లు తోచవు. ధృతరాష్ట్రుని తియ్యనిమాటలకు ధర్మరాజు సంతసించువాడు కాడు. కౌరవులతో కలిసి యుండుట కాయన యంగీకరించి నను మేలే. లేక తమతండ్రిపాతిమ్మని యెత్తివచ్చినను తప్పుగాదు. అవమానపు బ్రతుకుతో అహింసాపరులని పేరొందుట కంటె ప్రతాపమును జూపుటయేమేలు. క్షత్రియులకు సంగ్రామము కులధర్మము. పరాక్రమవంతులు ఇచ్చువారే కాని వేడుకొనువారు కారు. తమ న్యాయార్జితధనమును ఒరు లపహరించినప్పుడు ఉప యోగించుకొనుటకే కదా శస్త్రాస్త్రములు నిర్మింపబడినవి ! అది యట్లుండె. నాడు కొలువులో ద్రౌపది కొదవిన మానభంగమునకు నీ వేమి జెప్పుదువు?

సంజ : ఈ సంధిమాటల సమయమున నది తలపునకు రానిచ్చినచో కార్యమొనగూడుట దుర్లభము.

కృష్ణ : సంజయా ! అది చాలక కర్ణుడు కూరిమికల మఱియొకమగనిని వెదకికొమ్మని పాండవపత్నికి చెప్పెను.

క. నరునకు నది వాఙ్మయ మగు

శరమై హృదయంబు నాటి చలియింపక దు

ర్భరవేదన జేయంగా

చిరకాలము తచ్చికిత్స చేసెనె చెపుమా !

దుశ్శాసను డన్నట్లే వీరు గొడ్డువోయిరి కాని వీరిపౌరుషంబువలన వారికి నేమి ఫలించె ? కావున సంధికార్య మత్యంతదుర్ఘటంబని తలంచెద. అయినను పాండ వేయుల నెట్లయినను ఒడంబరిచి నేనే అచటికి వచ్చి కౌరవులకు బుద్ధి జెప్పి, సంధికొడంబరుప జూచెద. వారు న్యాయమైన నాయేర్పాటున కొడంబడి పాలి యనిచో పాండవబాణాగ్నిచే గాక వారి లోభ మను చిచ్చుచేతనే దహించుకొని పోదురు.

క. ఏ నీపనికై వచ్చెద

తా నొప్పుదలంచె నొండె, దప్పుదలంచెన్

దానన నెగడెద మే మ

హ్మనవనాథునకు జెప్పుమా మతమెల్లన్.

వ. అనిన విని సంజయుడు ధర్మతనయునితో అట్లయినగడులెస్స గదా! నా పచ్చినకార్యంబు సఫలం బయ్యెగదా! పోయి వచ్చెద ననియెను. ధర్మజుడు సెలవిచ్చుచు చివరకు సంధివిషయమై ధృతరాష్ట్రానికి జెప్పు మని యిట్లు చెప్పి యున్నాడు.

మమ్ము శైశవంబున మాతండ్రిరాజ్యపీఠమున నిల్చి ప్రభుత్వ మిచ్చి ప్రోచి పేరు గాంచితివి. ఇప్పు డుపేక్ష జేయుట న్యాయమా? కౌంతేయాగ్రజుడు యుద్ధముపొంత బోనొల్ల డనియు, పౌత్రులను అధర్మవృత్తికిని చావునకును దప్పింపు మనియు పితామహునకుం జెప్పము. ఇతరులు సుయోధను నడ్డంబు జెప్ప సొరమిం జేసి పెద్దవాడ నయిన నామాటలుగా వానికి దెలుపుము. తగవులు లేక మన మన ధనంబు లనుభవించి సుఖంబుండుట మేలు. ఎక్కువ యియ్య నొల్లనిచో కుశస్థలంబును వృకస్థలంబును వాసంతియు వారణావతంబును ఇంద్ర ప్రస్థంబును చాలును. దానికిని ఇయ్యకొనడేని ఎందేసియు నొక్కటియగునట్లుగా తనతోబుట్టువుల మేవురము నిలువ దావు లయి దిచ్చిన సర్వశాంతి యగు.

ధర్మరాజువలన నిట్టి సరసములయిన షరతులను సంపాదించగలిగిన సంజయుని రాయబారము సఫలంబె గదా! దుర్యోధనుడు వీని కంగీకరింపని దోషము వానిదియే యగును.

—పున్నవ లక్ష్మీనారాయణ*

* జయంతి సం. 1. సం. 1. ప్రభవ. శ్రీష్ట. 1927.

పోతన కవిత్వ పటుత్వము

ముక్కు-తిమ్మనార్య ముద్దుపలు కన్నట్లే, పోతన్నది సహజ పాండిత్య మనీ అతను రామభక్తిపరాయణు డనీ, సహృదయులు తమ అభిప్రాయాన్ని “గుళికారూపంగా” ప్రకటించారు. దానితో ఇటీవలిపాఠకలోకానికి బమ్మెరపోత రాజు, యెడ్ల రామదాసూ ఒక్క-తరగతి రచయితలుగా కనబడనారంభించారు.

సహజపాండిత్యం కాబట్టి పోతన్న ఆంధ్రశబ్దచింతామణి గాని, కనీసం చిన్నయసూరి వ్యాకరణంగాని నేర్చుకొనేడండడు. కాబట్టి అతని కవిత్వంలో వ్యాకరణదోషాలూ, తప్పుడుసంధులూ, కనబడతాయి; రఘులపరిజ్ఞానం అసలే లేదు; అందుచేతనే అప్పకవిలాంటి లాక్షణికులు పోతరాజును ప్రామాణికకవిగా అంగీకరించలేదు.

మరేమెరుగు లేకపోయినా రచనలో శబ్దాడంబర మయినా ఉంచాలని పోతన్న అంత్యానుప్రసకోసం ప్రాకులాడి నిఘంటువులన్నీ గాలించాడని కొంద రనుకున్నారు.

ఇక పోతన రామభక్తుడన్నారూ సహృదయులు. కాబట్టి అతని కవిత్వం భక్తి ప్రేరితమూ; భక్తి పూరితమూ; భక్తి ఆవేశంవల్ల ఒళ్ళు మరచి ఏదో అన్నాడు; ఏదో వ్రాశాడు. ఆ భక్తి సంబంధమైన గొడవ మినహాయిస్తే, ఇంక పోతనలో కవిత్వమేమికనబడుతుంది అన్నారు మరి కొందరు విద్యాధికులూ విమర్శక ప్రముఖులూనూ.

అయ్యో? పోతనామాత్యా! నీవు “దుర్గ, మాయమ్మ, కృపాబ్ధి, యీపుత కవిత్వ పటుత్వమహత్వసంపదల్” అని అర్థించినదంతా వ్యర్థమేనా? “కాటుక కంటి నీరు చనుకట్టుపయిం బడ” నేడుస్తున్నట్టు కనిపించిన సరస్వతీ దృశ్య మంతా నిఘంటువుల నిషాదమేనా? ఇమ్మనుజేశ్వరాధముల కివ్వ నని చెప్పుతూ “సత్కవుల్ హాలికు లైన నేమి? గహనాంతరసిమల గందమూలకౌద్దాలికు లైన నేమి?” అని సత్కవిగా, సగర్వంగా, చెప్పినదంతా వట్టి బాకాడిమడేనా?

అభిప్రాయ గుళికలవల్ల కలిగిన అనర్థమిది. ఆనాటి సహృదయులు, ఆ కవులలోని గుణాలన్నీ చూచినవారే; అందులో మరీస్ఫుటంగాఉన్న ఏగుణాన్నో

ఒకదానిని గుళికారూపంలో ప్రకటిస్తారు తక్కిన కవితా విశేషాలు లేవని వారెప్పుడూ అనలేదు; అయినా ఆ గుళికాప్రభావం విపరీతంగా పరిణమించింది; వారు పేర్కొన్న గుణ మొక్కటే ఆకవిలో ఉన్నట్టూ, తక్కిన గుణాలు—ఏవిగూడా—లేనట్టూ ఇటీవలి పాఠకలోకం అర్థంచేసుకుంది; రసపోషణగాని, కవితాశిల్పంగాని, భావనిరూపణం గాని, విషయ చిత్రణం గాని ఆ కవిలో ఉంటాయని అనుకోరు; చూద్దా మని శ్రద్ధగూడ తీసుకోరు.

పోతన్న అంత తేలికగా త్రోసివేయదగినవాడు కాదు; ఎందరో మహానుభావుల కన్న మిన్న.

ఆంధ్ర కవితాపితామహుని వరూధిని మర్త్యకాంతకంటే తక్కువజాతినై పుట్టకపోయానే అని విచారిస్తుంది; అలాగే పోతన గోపిక ఒక వెదురుమొక్కగా యమునానదీతీరములో పుట్టకపోయానే అని చింతిస్తుంది.

ఎంతతపంబు చేసి జని

యించిన వారొకొ మర్త్యభామినుల్;

కాంతు డవజ్జ చేసినను

కాయము వాయుదు; రే నమర్త్య నై

చింతల పంతలం జిదికి

సిగ్గరితిన్; మృతి లేని నాదు చె

ల్వింతయు శూన్యగేహమున

కెత్తిన దీపక యయ్యె నక్కటా!

అని వరూధిని గణితంలో ఒక్క రెక్క చేసినట్టూ, లాయర్ వాదించినట్టూ, విచారించింది.

పోతనగోపిక అలా కాదు;

నామోసంబున కెద్ది మేర వినవే

నా పూర్వజన్మంబులన్

లేమా, నోములు నోచుచో, నకట వా

ళిందీతటిన్ వేఱువై

భూమిన్ పుట్టెన నంచు గోర దగచే

బొల్లి; యట్లైన నీ

జామం దిప్పుడు మాధవాధరసుధా
పానంబు గల్గుం గదే!

అని శ్రీభావసహజంగా రసముట్టిపడేటట్టు, చింతించింది.

వామనావతారఘట్టంలో పోతన చూపిన 'కవిత్వపటుత్వము' అసాధారణము; ఆ ఘట్టాన్ని అంతసమర్థతతో చిత్రించగల కవులు ఒకరిద్దరు మించి ఉండరు. బలిచక్రవర్తిదానాన్ని గ్రహించి, వామనుడు త్రివిక్రముడై బ్రహ్మాండం నిండిపోతాడు. పటు డింతింతై మరింతై పెరిగిపోతూండడం పోతన్న హృదయానికి ప్రత్యక్షంగా కనిపిస్తూంది. ఆ విధంగానే పాఠకునికి గూడా కనబడాలి గదా! ఆ బ్రహ్మాండత్వం పాఠకునికి ప్రస్ఫుటం కావాలిగదా! అలాజరిగినప్పుడే గదా ఆ రసం పలికినట్టవుతుంది,

ఇంతింతై పటు డింతయై మరియు దా
నింతై, నభోవీధిపై
నంతై, తోయదమండలాగ్రమున క
ల్లంతై, ప్రభారాశిపై
నంతై చంద్రుని కంతయై, ద్రువునిపై
నంతై, మహర్వాటిపై
నంతై సత్యపదోన్నతుం డగుచు బ్ర
హ్మాండాంతసంవర్ధియై.

అని వర్ణించాడు. ఆకాశవీధి, మేఘమండలము, కాంతిరాశి, చంద్రుడు, ద్రువుడు మహర్వాటి, సత్యపదమూ అని ఆ రూపాన్ని పెంచాడు. కాని-ఆబ్రహ్మాండత్వం పాఠకులకు కరతలామలకంగా కనిపించిందా? ఆ మహాద్భుతాకార మెంతపెద్దదో కంటికి కట్టినట్టయిందా? త్వప్తి లేదు. కాబట్టే,

రవిబింబం బుపమింప బాత్ర మగు; చ
త్రం బై, శిరోరత్న మై,
శ్రవణాలంకృతి యై, గళాభరణ మై
సౌవర్ణకేయూరమై
చవిమత్కంకణమై, కటిస్థలి నుదం
చద్భంటయై, నూపుర

ప్రవరంబై, పదపీఠమై పటుడు దా

బ్రహ్మాండమున్నిండుచోన్.

అని వర్ణించి కృతార్థు డయ్యాడు, ఆమహాద్భుతరూపాన్ని ప్రత్యక్షంగా చూపించి పాఠకులను చరితార్థులను చేశాడు.

నడిమింటి నున్న సూర్యబింబాన్ని చూడమన్నాడు. ఆది యెత్తున ఉందో ఎంత పైకిపోతే దాన్ని తాకగలమో, ఊహారూపంగా ప్రతిపాఠకుడికీ తెలుసును. దృష్టిని ఆ బింబంమీదనే ఉంచి, పోతన్న వామనుడిని పెంచాడు; వామనుడి కడి గొడుగులా గుందన్నాడు; ఇంకా పెంచాడు. ఇప్పు డాబింబం తలలో పెట్టుకున్న తత్నంలా గుందన్నాడు; ఇంకా పెంచాడు. చెవిపోగులా గుంది. ఇంకా- మెడ నున్న రత్నంలాగ; ఇంకా- భుజకీర్తిలాగ; ఇంకా- ముంజేతికంకణం లాగ; ఇంకా-- మొలనూలిసువ్వలాగ; ఇంకా- కాలిఅందెలాగ; ఇంకా పెంచాడు- ఆ బింబం పాదపీఠంలా గుందన్నాడు. ఎంతపెద్దఆకారాన్ని ఎంతస్ఫుటంగా చిత్రించాడో చూడండి. పోతన్నశిల్పనైపుణ్యం ఏమనగలం? మనమహాకవు లెంద రీ మహాకార్యమింత అందంగా నిర్వర్తించ గలరు?

అనకూడదు గాని, భగవద్గీతలోని విశ్వరూపసందర్శనఘట్టములో నై నా ఇంతటి స్ఫుటత్వం ఉందేమో చూడండి.

ద్యావా పృథివ్యోరిద మంతరం హి

వ్యాప్తం త్వయైకేన దిశ శ్చ సర్వాః

దృష్ట్వాద్భుతంరూప ముగ్రం త వేదం

లోకత్రయం ప్రవృథితం మహాత్మన్.

ప్రహ్లాదచరిత్రలో నృసింహావతారవర్ణన. ఎందరు కవు లారీతిని వర్ణించి సాధకులకు సాక్షాత్కారము కలిగించగలరో యోచించినట్లయితే, పోతనకవిత్వ పటుత్వము నిస్సందేహంగా తేటపడుతుంది.

గజేంద్రమోక్షము ఘట్టములో పోతన చూపిన మహాకవిలక్షణాలు అమోఘములు. గజేంద్రుడి ప్రార్థనలో జ్ఞానభక్తివైరాగ్యప్రపత్తులను వివిధంగా సోపానాలుగా ఉపయోగించాడో చూడవలసినదే. విష్ణుమూర్తి భక్తవాత్సల్యం ప్రకటించడానికి పోతన వేసుకున్న పథకం, కేసలభక్తిప్రేరకమే కాదు, అత్యుత్తమ కవితాభరితము.

నిరాతంకంగా లక్ష్మీదేవితో కాలం గడుపుదా మని నిశ్చయించుకున్న విష్ణుమూర్తితో మనలను ఆ వైకుంఠపురంలో, నగరిలో, ఆమూలసౌధం దాపం. మందారవనంలో, సెలయేటి ప్రక్క నున్న కలువతీన్నె దగ్గరకు పోతన్న తీసుకెళ్ళాడు. అక్కడ మంచీరసవంత మయిన పట్టులో గజేంద్రుడిమొర వినిపించాడు. క్షణంలో రమావినోదితనం ఎగిరిపోయింది. ఆపన్నప్రసన్నత మూర్తీభవించింది. ఆపైటచెంగు పట్టుకునే విష్ణువు సంరంభంతో బయలుదేరాడు.

ఆ సంరంభం ఒకమహాప్రవాహంలాగా కవిహృదయంలో పరుగెడుతూ వుంది. ఆ ప్రవాహవేగంలోనికి మనల నీడ్చాడు పోతన మూడు పద్యాలలో. సిరికి చెప్పకుండా, శంఖచక్రాలు తీసుకోకుండా విష్ణువువెళ్తున్నాడు; చేతిలో పైటచెంగు చేతిలోనే ఉంది. లక్ష్మీ పాపం, ఏమో తెలియక శాటీముక్తకుచంబుతో, తాటంకాచలనంబుతో వెంటపడ్డది.*

కలువతీన్నెనుంచి తిరుగుప్రయాణ మారంభమయింది. ఆమందారవనంలో మరెవ్వరూ లేరు కాబట్టి, తనవెంటనే, సిరి మాత్రమే. తరువాత ఆమూలసౌధంలో కొస్తారు, అక్కడున్న అవరోధవ్రాతం వెంటపడుతుంది. చావడిలో పక్షింద్రుడు మొదలై నవారు - నగరి వెలుపలికి వచ్చేసరికి వైకుంఠంలోని ఆబాలగోపాలం వెంటపడ్డారు. వారిలోనే మనమూ ఉన్నట్టు పోతనకవి చేశాడు; చూడం డాక్రమం,

తనవెంటన్ సిరి; లచ్చివెంట నవరోధవ్రాతమున్, దాని వె
న్కను పక్షింద్రుడు, వానిపొంతను ధనుఃకౌమోదకీశంఖచ
క్రనికాయంబును, నారదుండు, ధ్వజినీకాంతుండు రా, వచ్చి రొ
య్యన వై కుంఠపురంబునం గలుగువా రాబాలగోపాలమున్.

పద్యారంభంలో 'వెంట' 'వెన్క' 'పొంత' అన్నమాటల నుపయోగించిన పోతన్న పోనుపోను సంరంభాతిశయంవల్ల వాటి నుపయోగించడం మానుకున్నాడు. తా నూహించిన సంరంభభావాన్ని పాఠకుల హృదయాల్లో నింత చక్కగ ప్రతిఫలించినట్టు చేసిన పోతనలో కవితావిశేషం లేదా ?

* పరుగునపోతున్న స్త్రీని అల్లసాని పెద్దనగూడా వర్ణించాడు.

మట్టెల్ మ్రోవగ, గబ్బిచన్నుగవ కంపం బంద వేణీభరం

బట్టిట్టై కటిచిమ్మచీకటులుగా... అని

దీనిని పోతన వ్రాసిన తాటంకాచలనంబుతో, భుజనటద్ధమ్మిల్ల బంధంబుతో..... పద్యముతో సరిచూడ మని పాఠకులకు ప్రార్థన.

ఇంతే కాదు; అతిసున్నితమయిన మానసికావస్థలను చిత్రించడంలో గూడా పోతన్న ఏకవికీ తీసిపోడు. పాత్రహృదయం తనదిగా చేసుకొని, దానికి సరిపోయినట్టు భావాలను ప్రకటించగలగడం పోతన్న కలవడినట్టు ఎందరికో అలవడలేదు.

రుక్మిణీ తనబ్రాహ్మణుడిని కృష్ణుడిదగ్గరకు పంపించింది; ఇంకా రాలేదు; ఇక్కడ వివాహప్రయత్నాలు సాగిపోతున్నాయి. కూర్చుని అనుకుంటూంది :

ఘనుఁ డాభూసురుఁ డేగెనో, నడుమ మా
 ర్గశాంతుఁడై చిక్కెనో,
 విని కృష్ణుం' డిది తప్పుగాఁ దలచెనో,
 విచ్చేయునో, యీశ్వరుం
 డనుకూలింపఁ దలంచునో తలఁపడో,
 ఆర్యామహాదేవియున్
 నను రక్షింప నెరుంగునో యెరుఁగదో,
 నాభాగ్య మెట్లున్నదో!

ఈ పద్యంలో పోతన రుక్మిణీహృదయంలో ప్రవేశించాడు. అనినమాటలు కొన్ని; అనకుండా ఉన్నఉహాలు కొన్ని; అతిమనోహరమయిన పద్యం. భూసురు డేగెనో అన్నదే గాని 'లేదో' అనలేదు. ఆ ఘనుడివిషయంలో వెళ్ళక పోవడమన్న ఊహ గూడా రుక్మిణీ సహించలేదు; మార్గాయాసం వల్ల కొంచె మాలస్యమైయుంటుందని సమర్థించుకొని, 'వెళ్ళే ఉంటాడు. కృష్ణుడికో చెప్పే ఉంటాడు' అనుకొన్నది. విని కృష్ణుడిది తప్పుగా భావించుకుంటాడా? అని ప్రశ్నించుకుంది. అత నలాగ తలచేవాడు కాదే అనుకొని 'విచ్చేయునా' అనే అన్నది గాని, 'విచ్చేయడో' అనదు. ఆ ఊహే తనకు మర్చరము. 'లేదు' అన్నపదం తననోట పలకదు.

తానూ, భూసురుడూ, కృష్ణుడూ అయిపోయారు. ఇక మిగిలినది దేవతలు. వారిలో తన ఇష్టదైవతము ఆర్యామహాదేవి; నలుగురితోపాటు తనకూ ఈశ్వరుడు దేవుడే; కాని, ఆర్యాదే వంతటి దగ్గరిదైవం కాడు—కొంచెం గూఠం. వీళ్ళను గురించి సందేహముంది. 'ఈశ్వరుడు అనుకూలించడానికి తలుస్తాడో

తలవడో' అన్నది—అంత పరిచయం లేదు కాబట్టి. ఆర్యామహాదేవి విషయంలో తలుస్తుందో లేదో అన్న సందేహం రుక్మిణికి లేదు; తప్పకుండా తలుస్తుంది.

తనకు నమ్మకమే; కాని, ఆమెకు తన్ను రక్షించే ఉపాయం తెలుసునో తెలియదో? ఉన్నసందేహమంతా అదే. ఉపాయం తెలిస్తే తప్పక రక్షిస్తుందన్న మాటే. ఇంత వ్యత్యాసముంచి కాబట్టే, పోతన్న ఈ రెండు సందేహాలను ఈ విధంగా ప్రకటించాడు. విషయవిశ్వాసాన్నింత చక్కగా ప్రదర్శించగల సమర్థులు మనకవుల్లో ఎందరున్నారు ?

ఇన్ని విషయాల నింత రసవంతంగా చిత్రించగలిగినాడు కాబట్టే, పోతన్న ఆంధ్రజనసామాన్యానికి అభిమానకవి కాగలిగాడు. భారతరామాయణాలలోని ఒక్క పద్యమయినా నోటికిరానివారు చాలమంది భాగవతములోని పద్యాలు పఠించగలిగినారు. ఇటువంటి పోతనలో కవిత్వవిశిష్టత లేదనీ, ఇతను వ్యాకరణం రాని సహజపండితు డనీ, అంత్యప్రాసకోసం నిఘంటువులకు ప్రాకులాడేవాడనీ భావించడం కూడనిపని. ఇంకా సందేహముంటే, ఏదయినా ఒక్కఁమట్టం సంస్కృత భాగవతంతో సరిపోల్చి చూస్తే, పోతనకవిత్వపటుత్వం కరతలామలకం కాక తప్పదు.

రాజాజీగారు కంబరామాయణాన్ని ఇంగ్లీషులో ప్రచురిస్తున్నారు; అలాగే మనలో ఓపికున్న సమర్థులెవరయినా తెలుగు భాగవతంలోని ఒకటిరెండు ఘట్టాలను ఇంగ్లీషున ప్రచురించడం మంచిది. అట్టయితే, సంస్కృత భాగవతంతో పరిచయమున్న ఇతరరాష్ట్రాలవారు గూడా మన ఆంధ్రకవి పోతన్నలోని కవిత్వపటుత్వం గ్రహించి గౌరవిస్తారు.

—తాపీ ధర్మారావు*

సంస్కృత వాఙ్మయము

హిందూదేశమును నాధ్యాత్మికజ్ఞానవిలసితము చేసినదియు, హిందూ దేశమునకు నాగరకతాపరిపూర్ణత నొసంగినదియు, హిందూదేశమును ఖండాంతర వాసులచే నాకర్షింపఁజేసినదియు సంస్కృతభాషావాఙ్మయము. అట్టి యీ సంస్కృతభాష కారణాంతరములచే జన్మభూమియందుకంటె జర్మనీ, ఇంగ్లండు మున్నగు పశ్చిమఖండవాసులచే నుపాసింపఁబడుచున్నది. ఇది భాషా ప్రాశస్త్యమును వెల్లడించు చిహ్నమైనను జన్మభూమియందు వ్యాసంగము తగ్గుట శోచనీయము. దేశభాషగా వాడుకలేని యీకాలమున సైతము సంస్కృత భాష మనదేశమున నిల్చియుండుటకుఁ గల ముఖ్యకారణము ఈ యమర భాషకును మతమునకును గల యవినాభావ సంబంధమే.

హిందువు ఉదయమున లేచినది మొదలు నిదించువఱకును గల కాలమునఁ జేయుకృత్యములయందు దీని సోకుఁడు తగులుచునే యున్నది. పంచాంగముబ్రాహ్మణుఁడు తిథి చెప్పనప్పుడును, నూతనవస్త్రధారణము చేయునపుడును, దీపారాధనము చేయునపుడును, బుట్టుకకుఁ జూపునకు నిది యది యన నేల సమస్తమునకును సంస్కృతభాష పురోహితునివలనను, జ్యోతిష్కనివలనను, వేదాంతబోధకుని వలనను నుచ్చరింపఁబడుచునే యున్నది. హిమవత్పర్వతప్రాంతములయం దుండు వారికిని గళ్యాకుమార్యగ్రమున నుండు వారికిని, సింధునర్మదానదులమధ్యనుండు జనసంఘమునకును, ఆధ్యాత్మిక విషయమున నేకాభిప్రాయము గలిగియుండుట కాధార మీ సంస్కృతభాషయే.

వేదములు దైవదత్తములు. వేదము సంస్కృతభాషామయము, కావున నీభాష యమరభాష. స్థూలదృష్టితో మనము కనుగొనలేని యేదో యొక గొప్ప మహత్తు దీనియందు లేకుండెనేని కలియుగాదినుండి మనదేశము పొందిన విపత్పరంపరల వలన శిథిలము గాక నిలిచియుండుట దుష్కరము. సామాన్య భాషల నున్నతికిఁ దెచ్చుటకుఁ గాని, వినాశసముఁ జేయుటకుఁ గాని రాజ్యాంగ పద్ధతి మహాకారణమై యుండును. హిందూదేశము క్షణక్షణాగతములగు

రాజ్యాంగవ్యత్యయములవలన నెన్నోమార్పులను బొందినది. కాని సంస్కృత భాష మాత్రము సూర్యప్రభవలె శాశ్వతమై ప్రకాశమానమై వెలుగుచున్నది.

ఒక్కరికి గల యభిప్రాయ మింకొక్కరికి వెలిబుచ్చుట కవసరము తటస్థించి నప్పటినుండియు నెట్టో యీసంస్కృతభాష సృష్టింపఁబడినది. దీని కలయికవలన నితరదేశభాష లనేక విధములుగా వృద్ధి చెందినవి. కాని దీనికే మియు వైరూప్యము సంభవింపలేదు. ప్రపంచమునందలి యేభాషకును లేని వ్యాకరణపుమర్మాదయే యీభాషను గాపాడుచున్నది. ఎప్పుడును హిందూదేశము యవనులచేతను వారిభాష చేతను, బాశ్చాత్యులచేతను వారిభాషచేతను, బారశీ కులచేతను వారిభాషచేతను, అరబ్బీలచేతను వారిభాషచేతను స్పృశింపఁబడు చున్నను తననైర్మల్యమును విడువలేదు. ఏయభిప్రాయమైనను ననువుగాను సులువుగాను స్పష్టముగాను సుబోధముగను వ్యక్తీకరించుటకుఁ దగిన భాషా ప్రణాళిక యిందుఁ గలదు. చేపల యఱపు, పిట్టల కూతలు, ఘాతుక మృగముల బొబ్బరింతలు మొదలు కిన్నరులనుగట్టివేయఁజాలు సంగీతస్వరముల వఱకుఁ గల యుచ్చారణను వ్యక్తీకరించుట కిందలి వర్ణసమామ్నాయము మిక్కిలి చాలియుండుటచే భాషాసాంకర్యము గలుగలేదు. ఈ భాషయందు దైవముతో మాట్లాడుట మొదలు సమస్తకళలను దెలుపు జ్ఞాన విజ్ఞానశాస్త్రములు తండోపతండములుగా గలవు. “బై బిలు” మతగ్రంథమును భాషాంతరీకరించిన పాశ్చాత్యు లీ భాషావిస్తృతిం గూర్చి కడుశ్లాఘించియున్నారు.

సంస్కృత మొకప్పుడు దేశభాషగా నున్న దనుట నిస్సంశయము. అచ్చటచ్చట గల సంస్కృతశాసనాదికములవలనను, సుబోధకముగా నుండు వాల్మీకి రామాయణాది గ్రంథముల వలనను, ఆంజనేయులు లక్ష్మణుడు ప్రథమసందర్శనమున, సంస్కృతభాషలో మాటలాడిరని చెప్పకొను ప్రతీతివలనను, రాజధర్మము శిక్షావిదానము బోధించు ధర్మశాస్త్రములు సంస్కృతభాషయందుండి యుండుటచేతను, హిందూదేశమునం గల సమస్తచరాచరవస్తుజాలమునకు సంస్కృతమున మాత్రమే పేరు లుండియుండుటచేతను సంస్కృత మొకప్పు డార్యుల రాజభాషగాను దేశభాషగాను నుండి యుండునని చెప్పనొప్పును. ఆర్యుల దేశపర్యటనముబట్టి సంస్కృతభాషాప్రచారమును నిర్ణయింపబడు చున్నది. ఆకారణముల బట్టియే యుత్తరహిందూస్థానమున సంస్కృతభాషాసేవ

యెక్కువగా జరిగినది. కాశ్మీరుదేశమఁ దీభాషావ్యాసంగ మమితముగా జరిగి యున్నదనుటకు అందుండి వెడలిన అమోఘవాక్కులే ప్రబలనిదర్శనము. సింధు నదీతోయము లీభాషను దమ ప్రవాహముతో పాటు బంగాళాఖాతమువఱకును వ్యాపింపఁ జేసినవి. ఆ భాషాధాటి కాగలేక యదివఱకు దేశమందున్న దేశ భాషలు సంస్కృతమయము కాఁజొచ్చినవి. ఇంతకంటె నపూర్వవిషయవిలసిత ములును, జ్ఞానవిజ్ఞాన కళానైపుణీవిశేషయుతములును నగు సంస్కృత భాషముల ననుకరించుటకు దేశభాషలకు త్రాణ లేకపోయినది. ఆర్యుల తత్త్వ జ్ఞాన ప్రభకును, వారి నాగరికతా మహిమకును, బుద్ధిసూక్ష్మతకును దేశవాసులు నమ్ములైరి.

ఆర్యులు యుద్ధములు చేసి దేశవాసులను జయించి రనుటకంటె తమతేజ శ్శక్తిచేతను, అణిమాదిసిద్ధులచేతను, దైవజ్ఞానరహస్యబోధచేతను దేశవాసులను ఆకర్షించి రనుట సమంజసము. ఆర్యులకీ సంపద నిచ్చినవి వేదములు. ఆర్య సంతతికి ప్రపంచగౌరవము దెచ్చినవి వేదములు. హిందువులకు ప్రాయశ్చిత్తముగా బ్రహ్మజ్ఞానమును గూర్చినవి వేదములు. అట్టివేదములు దైవదత్తములగునా కాదా యను విమర్శతో మనకుఁ బనిలేదు. దైవదత్తములై ననేమి? దివ్యజ్ఞానావేశపూరితు లగు ఋషిదత్తము లై ననేమి? వేదములు జ్ఞానపుంజములు. వేదములు స్వర ప్రధానములు. స్వరము గురుశిష్యపరంపరాగతము. వేదచారిత్ర మెట్లున్నను హిందూదేశమునకు వానిని దెచ్చినవా రార్యులు. లిపియందు గ్రంథరూపముగా భద్రపరుపఁబడక అవిచ్చిన్న గురుశిష్యపరంపరగా వేదప్రచారము జరుపబడు చున్నది.

కేవలవేదభాష దేశభాష. సంస్కృతభాష తర్వాత సంస్కరింపఁబడి వ్యవహారానుకూలముగాఁ గావింపఁబడిన యార్యభాష. ఈ యార్యభాష యందు దైవదత్తము లగు వేదములు తిఖించుటకు సమ్మతింపరైరి. అందులకుఁ గారణము వేదప్రాణమగు స్వరము చెడు ననియే. వేదార్థము చిరకాలము వేదస్వర మువలెనే గురూపదిష్టముగానే యుండెను. వేదములను విభజించి సంహిత, బ్రాహ్మణము, ఆరణ్యకములుగా విడఁదీసినవాఁడు వ్యాసుఁడు. ఇది యార్యు లిచ్చటికి వచ్చిన కొన్నిశతాబ్దములకు బిమ్మట జరిగినది. ఈ విభజించినది

వ్యాసుడను నొక్కపురుషుడని కొందఱి మతము. వ్యాసపీఠము నధిష్ఠించిన పలువురు చేసిరని కూడ వదంతి కలదు.

వేదాశ్శ్రవణము లుపనిషత్తులు. వీనిసంఖ్య 170 వఱకును గలదు. ఇవి పలువురు భిన్నకాలములందు వ్రాసినవై యున్నవి. సంహితలు సూత్రప్రాయములుగా నుండుమంత్రము లగుటచే భిన్నపురుషుల భిన్నకాలముల యొక్క మార్పు దీనిని జెందలేదు. బ్రాహ్మణములయందుఁ గర్మవిధులును వేదరహస్యములును దెలుపఁబడి యున్నవి. తరువాతఁ గొంతకాలమునకు వేదమును దెలిసికొనుటకై వేదాంగములు (షడంగములు) రచింపఁబడినవి. ఇప్పటికి భాష పరిపూర్ణస్థితిని బొందెను. తరువాత వేదసూత్రమును దెలుపు పింగళసూత్రములు రచింపఁబడినట్లు నిరుక్తమందు వేదపారిభాషికపదములు, వేదోక్తదేవతాగణము మున్నగునవి తెలుపఁబడినవి. జ్యోతిషము లగధునికాలమునాఁటికి యవనసమ్మేళనమును బొందలేదు. స్వరములు చెడకుండుటకై చక్కని శిక్ష యేర్పడినది.

వేదకాలమునాఁటికి మతము భాషవలెనే మిక్కిలి పవిత్రముగా నుండెను. ప్రత్యక్షముగ నగపడు సూర్యాదిదేవతల మూలమున దైవోపాసన చెయ్యఁబడుచుండెను. అగ్నితేజస్సు మిక్కిలిగా నారాధింపఁబడెను.

ఆకాలముననే వేదమంత్రముల మహిమను దెల్పు ఋగ్వేదాన మను గ్రంథమొక్కటి రచింపఁబడినది.

సామవేదబ్రాహ్మణములు ఎనిమిదింటిలో నిటీవల కాశ్మీరమునం దొకబ్రాహ్మణము దొరికిన దని తెలియవచ్చుచున్నది. అధర్వణవేదమందలి భాషావైలక్షణ్యముబట్టి అది ఋగ్వేదమునకు బిమ్మటిదని భాషాకోవిదులు పరిష్కరించి యున్నారు. ఇందు మంత్రములు తంత్రములు మున్నగు బహువిషయములు కలవు : ఇదియంతయును సంస్కృతభాషకు వైదికాచారమువలన బట్టిన మహాన్నతదశయని చెప్పనొప్పును.

పైనఁ బేర్కొనఁబడినభాష యంతయు దైవత్వసిరూపణకు సాధనమై యున్నది. కర్మకాండ కొందఱు పాశ్చాత్యులు తలంచినట్లుగా బ్రాహ్మణాధికారమునకుఁ గల్పింపబడిన విద్య కాదు. కోతివలె నాడుచుండు మనస్సును గట్టి

వేయుటకు యోగమును, కర్మాచరణమును ముఖ్యసాధనము లని నాయభిప్రాయము.....

సంగ్రహముగా వేదభాషంగూర్చియు వైదికసంస్కృత భాషంగూర్చియుఁ జెప్పియుంటిని. ఇక సంపూర్ణదశం జెందిన సంస్కృతభాషావాఙ్మయముంగూర్చి యొకటి రెండు మాటలు

కాలక్రమమున సంస్కృతభాష దేశభాషగా నుండుస్థితి తప్పి యచ్చటచ్చట విద్యాధకులచేతనే వాడబడుచు వచ్చెను. ఆకారణముననే సంస్కృతములోని దేశీయపదములకు వ్యాఖ్యానములు వ్రాసినగాని తెలియనిస్థితి సంభవించెను. వైదికగ్రంథభాండారము సమృద్ధిగా నున్నను వాని నాభాషనుండి సులువుగా గ్రహించుస్థితి మాటిపోయెను. ఇది యీభాషయొక్క రెండవయవస్థ. ఈ కాలములోనే యితరదేశీయభాషలలోనికి సంస్కృతము మతద్వారమున వ్యాపించినది. ప్రాకృతాదులు విజృంభింపసాగెను. అందులో నొకటియగు పాలిభాష బౌద్ధుల కభిమానభాష యయ్యెను. క్రమముగా వికృతులును సంస్కృతమయము కాఁజొచ్చెను. ఆసేతుహిమాచలమును గల దేశమందలి సంస్కృతేతరభాషలన్నియు యథాశక్తిగా నిముడ్చుకొనఁ గలిగినంత సంస్కృతము నిమిడ్చుకొనియెను. మాగధ, పైశాచికభాషలిప్పుడే విజృంభింపసాగెను.

ఇది యిట్లు జరుగుచుండగా సాహిత్యసంస్కృతము గూడ నొకవైపున నభివృద్ధి కాఁజొచ్చెను. వేదసంస్కృతము కేవలకర్మకాండమాత్ర పర్యవసాయి కాఁజొచ్చెను. ఇప్పటి సంస్కృతమున కాధారము 24 వేలశ్లోకములు గల వాల్మీకి రామాయణమును, లక్షశ్లోకపరిమితి గల మహాభారతమునై యున్నవి. తరువాతఁ గొన్ని శతాబ్దములకు భారతానుబంధముగా హరివంశము రచింపఁబడినది. ఈ మూలగ్రంథములు వర్ణనలయందును, కరుణరసమందును, గవితాప్రాగల్భ్యము నందును, స్త్రీపురుషభక్తియందును దయాశౌచాదికము లాదిగా నితరధర్మముల యందును, నగణ్యమై ప్రపంచమున మెప్పుబొందెను. భారతమనేకులవలన నప్పుడప్పు డనేకములగు మార్పులం బొందినను వాల్మీకి మట్లుగాక యొక్కనివలననే మిక్కిలిప్రౌఢముగ రచియింపఁబడినది. మతములోఁ బుట్టి మతములోఁ బెరిగిన హిందూజనులకు యీగ్రంథములు మతబోధము లగుటచేఁ బూజనీయములై యనుదిన పాఠాయణయోగ్యము లయ్యెను.

వేదరహస్యములను సుబోధముచేయుటకై అష్టాదశపురాణములు రచియింపఁబడినవి. ఇవి శివబ్రహ్మవిష్ణుమతోద్ధీపితములు, వానితరువాత నుపపురాణములు, స్థలపురాణములు, మాహాత్మ్యములు విరచింపఁబడెను. అమరసింహుని తర్వాత శాక్తేయప్రాబల్యము ననుసరించి రుద్ర, యామల, కులార్ణవ, కాళికా, శ్యామ రహస్యము లను తంత్రగ్రంథములు బయలు వెడలినవి. ఇంతవఱకు సంస్కృతభాష పొందిన విస్తృతము మతము ననుసరించియే యుండెను.

పిమ్మట భరతసూత్రములు ప్రమాణముగా గైకొనబడి శూద్రకకాళిదాసాదుల వలన రూపకములు వ్రాయఁబడినవి. తరువాత భాషలో వర్ణనాధిక్యము, కేవలకవితా ప్రాగల్భ్యము, రచనావక్షత ప్రధానాంశములు కాఁజొచ్చెను. ఇది క్రీస్తుశక మేడవ శతాబ్దమున మహాకవి కాళిదాసుతో ప్రారంభమయ్యెను. ఒకటిరెండు శతాబ్దములు ఇప్పటికృషి నిర్వాహితముగా జరిగెను. కాళిదాసు రఘువంశము, కుమారసంభవము రచించెను. భారవి కిరాతార్జునీయ మొనర్చెను. మాఘుఁడు శిశుపాలవధ చేసెను. భట్టి రావణవధ నొనర్చెను. శ్రీహర్షుఁడు నైషధముంగల్పించెను. అటుపైన చంపూకావ్యములు వెడలినవి. అనంతభట్టు భారతచంపువును, విదర్భభోజుఁడు భోజచంపువును రచియించిరి. 11వ శతాబ్దమున బిల్హణకల్హణాదులు విక్రమార్కచరిత్ర, రాజతరింగిణి యను దేశచరిత్రగ్రంథములను రచించిరి. సాహిత్యసంస్కృతమున కిది మహాన్నతదశ. కంసవధ బలినిబంధనము ఈ రెండును ప్రదర్శింపబడినట్లు తెలుపఁబడియున్నది. స్త్రీలకు నీచపాత్రములకు ప్రాకృత భాషయు, ఉత్తమపాత్రలకు సంస్కృతభాషయు, రూపరచనకు అనుప్రయుక్తమైనవి. మృచ్ఛకతిక శూద్రకమహారాజుచే రచియింపఁబడెను. ఇది మిక్కిలి ప్రాచీననాటకము. విక్రమోర్వశీయ మాళవికాగ్నిమిత్రములకంటె శాకుంతల నాటకరచనవలనఁ గాళిదాసు భరతవర్షమున కఖండఖ్యాతిని సమకూర్చెను. అది నాటకరాజము. బ్రాహ్మ బౌద్ధమతముల సామరస్యముతో నాగానందము శ్రీహర్షునిచే రచియింపబడెను. ఇందలి నాంది బౌద్ధమత ప్రతిపాదికము. దీనివలన నాకాలమున బౌద్ధమత ప్రచారము విస్తారముగా యూహింపనగును. తర్వాత భవభూతి యుత్తర రామచరిత్రము, మహావీరచరిత్రము. మాలతీమాధవీయము నను నాటిక త్రయమును రచించెను. విశాఖదత్తుఁడు రాజతంత్రము గల ముద్రారాక్షసము రచించెను. ప్రబోధ చంద్రోదయము, అనర్థ రాఘవము, జయదేవుని ప్రసన్న రాఘవముతో నాటకరచన పదునాల్గవశతాబ్దమున సంతరించెను.

నాటకరచన యిట్లు జరుగకముందే సమయాచారికసూత్రములు, గృహ్య సూత్రములు, యాజ్ఞవల్క్య, మను, పరాశరాది స్మృతులపైఁ దండోపతండము లుగ సుబోధ మగు వ్యాఖ్యలు బయలువెడలినవి. జీమూతవాహనుని దాయభాగ నిర్ణయము వంగదేశమునం దిప్పటికి నాదరింపఁబడుచున్నది. ఈ గ్రంథములు లక్షలు కోట్ల కొలఁదిగా పెరిగిన యార్జులయాచారివ్యవహారనియమముల నేర్పఱచుటకే రచియింపఁబడినవి. ఇవి దేశముయొక్క సంపూర్ణనాగరికతాప్రభావము నకుఁ బ్రబల నిదర్శనములు. వేదాదులయందుఁ గానరాని జీవికాధారము లగు వ్యవహారకాండము వీనియం దనుసంధింపఁబడెను. నారదస్మృతి కేవలవ్యవహార యోగ్య మైనది.

సంస్కృతభాష యిట్లు సర్వవిధముల వ్యాపించినకాలమున దేశము నానా జన సంకీర్ణము యవనపారశీకబౌద్ధమతాలంబితమై యుండును. ఈ కాలమున వేదాంతమత మొకటి విలసిల్లెను. శైవము శాక్తేయత నొందినది. కాపాలిక చార్వాక పాశుపత పాంచరాత్రగాణాపత్యాదిమతములు విజృంభించెను. ఒకమూల సాహిత్యము వృద్ధిపొందుచుండగా భాషావిదు లొకచెంప నిఘంటువులు వ్రాయుచుండగా నొకదెసభాష్యములపై భాష్యములు రచియింపబడుచుండగా సంస్కరణ దక్షులు లేని కారణమున మత మల్లకల్లోలము నొందుచుండెను.

అప్పుడు మళయాళదేశపు శ్రీశంకరాచార్యులు శారీరక మీమాంసా భాష్యమును రచియించి దేశాటనము చేసి షణ్మతములను స్థాపించెను. తరువాత కొన్ని శతాబ్దములకు “శాయను”డను తెనుగుబ్రాహ్మణుఁడు మాధవచార్య నామముతో భాష్యములను రచించి శంకరమత మభివృద్ధి నందించెను. ఆచార్యత్రయము రచించిన మతగ్రంథములు బుద్ధి వికాసమునకు ఆధారములయ్యెను. కర్మకాండ వెనుకబట్టుటకు వేదాంతము దారి జూపెను.

సంస్కృతభాషయొక్క యున్నతస్థితికి ముఖ్యకారణ మైనది వ్యాకరణ శాస్త్రము. వ్యాకరణమున కీభాష యొదిగినట్లు ప్రపంచమునం దేభాషయు నొదుగలేదు. పాణిని, పతంజలి, కాత్యాయనుడు, శాకటాయనుడు, కయ్యటుడు, మున్నగు మహానుభావులు సంస్కృతభాషను శాసించి ప్రపంచములో నిది చిరకాలముండునట్లు చేసిరి. అష్టాధ్యాయవంటి యుత్తమవ్యాకరణ మొందును లేదని పాశ్చాత్యపండితులు పదేపదే పొగడెదరు.

జ్యోతిష, ఖగోళ శాస్త్రములయందు ఆర్యులు లోకప్రసిద్ధిని వహించి యున్నారు. ఆర్యభట్టుని బీజగణితము, లోకాతీతప్రతిభనుబొందియున్నది. 12వ శతాబ్దములో రచియింపబడిన దండి కావ్యాదర్శము, వామనుని కావ్యాలంకార సూత్ర వృత్తి, 11వ శతాబ్దములోని రుద్రటుని కావ్యాలంకారము, బ్రహ్మపుత్ర నదీ తీరస్థుడగు విశ్వనాథకవిరాజకృత మగు సాహిత్యదర్పణము, ముమ్మటుని కావ్యప్రకాశిక మున్నగు కావ్యాలంకార గ్రంథములు సంస్కృతభాష జెందిన యుత్తమస్థానమును వ్యక్తికరించుచున్నవి.

ఇట్లే వైద్యమందును, సంగీతమందును, ఆర్యావర్తము ఏ దేశముతోను తీసిపోనంతటి మహోన్నతదశ ననుభవించెను. 1875 సం.లో కలకత్తానివాసి యగు సురేంద్రమోహన్ థాగూర్ రచించిన సంగీత విషయక గ్రంథమెల్లరు పఠింపదగినది.

ఇట్లు సంస్కృతభాషయందు మనుజునికి వలయు సమస్త విషయములం దెలుపు సర్వగ్రంథములును మహామహులచే రచింపబడియుండుట వలన నితర భండములతో సంబంధము పెట్టుకొనకయే హిందూదేశము నిలువంగలిగెను. గ్రంథవిస్తరభీతిచే చతుష్పద్ధి కళలయందు గల యుత్తమ గ్రంథములను వాని యొక్క శతాబ్దములను గురించిన యపస్తాభేదమును వివరింపబనిలేదు. విపరీత నాగరికతతో దులదూగుచున్న పశ్చిమదేశవాసు లిప్పుడును కనుగొనుచున్న నూతనవిషయములలో ననేకము లిదివరకే మనవారివలన గనుగొనబడిన ట్లనేక నిదర్శనములు గలవు. శుక్రసీతి యందు అగ్నిచూర్ణము (Gun-Powder) ఉదాహరింపబడి యున్నది. మురారి కావ్యమునందు ఇనుపదారులు వర్ణింపబడి యున్నవి. దత్తాత్రేయతంత్రమునందు అనేకములగు (Scientific) మహిమలు వర్ణింపబడి యున్నవి. ప్రభావవిలసితుడును రాజకార్యదురంధరుడును నగు చాణక్యనివలన ఆర్థికశాస్త్రము, (పొలిటికల్ ఇకానమి) ఎన్నడో రచియింప బడెను. అది యిప్పుడు మైసూరునందు ఇంగ్లీషులోనికి భాషాంతరీకరింపబడి ముద్రింపబడుచున్నది.

ఆరోగ్యబలములు క్షీణించి యన్యరాజ్య పరిపాలనమునకు వేలకొలది సంవత్సరములనుండి లోబడిన మనకిప్పుడున్న యాధిక్యము సంస్కృతభాష యందు మాత్రమే, నిల్చియున్నది. ఇది యిటీవల బొత్తిగా క్షీణించుచున్నదనుట

మిక్కిలి విచారకరమైన విషయము. మొదటిసారి తిలక్కునకు శిక్షతగ్గించుట కాతని సంస్కృతపాండిత్య మొక కారణమయ్యెను. మహమ్మదీయరాజ్యకాలమున సంస్కృతభాషకు గొప్పవినాశము సంభవించెను. ఎడారిలోని జలాశయమువలె మహమ్మదీయ రాజ్యకాలములో అగ్గురు పండితరాయల పొత్తు కొంచెము సంస్కృతమును జ్ఞప్తికి దెచ్చును. తరువాత పాశ్చాత్యులు మనదేశమును దొంగి చూచుటకారంభించినదాదిగ సంస్కృతభాష యుద్ధిరింపబడుచున్నది. సంస్కృత భాష జర్మనీదేశమునకు వలస పోయినదని చెప్పటలో నతిశయోక్తికలదు. ఇంగ్లండుదేశమున మానిరువిలియమ్సు, విల్సను, మాక్సుమూలరు మున్నగు ప్రముఖుల వలన మన సంస్కృత గ్రంథములు భాషాంతరీకరింపబడి యందలి సారాంశములు గ్రహింపబడియెను. సంస్కృతభాషాసతియే దైవబలముగల విదేశముల కేగి మన స్థితిగతులను వారికి దెలిపి హిందువులు మిక్కిలి నాగరికులని నమ్మకము పుట్టించి మనయందు జాలి కలిగించుచున్నది. రాజ్యాంగము వారి కడకుగూడ నీభాషాసతిపోయి వారి హృదయములు మన కభిముఖములు చేయుచున్నది. ఇట్టి భాషావదూటిని మన ముపాసించుట మాని కృతఘ్నుల మగుచున్నారము. కృతఘ్నతాఫల మూరకపోదు.

మన శాకుంతలనాటకము జర్మనీదేశములో జయధ్వజములతో విజృంభించు చుండగా నార్యసంతతివారమగు మనలో లక్షలకొలది జనుల కానాటక మున్నట్లే తెలియదు.

పాశ్చాత్యులు సంస్కృతభాషోత్కృష్టతను గొండంతలుగా బొగ్గెడుచున్న సమయముననే హిందూదేశము రాజ్యాంగవిక్షోభముచే బరితపించుచుండెను. మహమ్మదీయ చక్రవర్తులనుండి యాంగ్లేయులు రాజ్యమును స్వాధీనపఱచు కొను చుండుట యొకవంకను క్రొత్త పాతరాజుల హాశాహాళి యొకప్రక్కను, ధగ్గుల, పిండారుల లూటీ లొకదెసను, పాశ్చాత్యులలో నింగ్లీషు ఫ్రెంచివారి కలహము లింకొకవైపునను, చెలరేగుచుండ వేదఘోషకు, సంస్కృత విద్యాప్రచారమునకు విశ్రాంతి కలుగవలసి వచ్చెను.

ఇట్లు కొంతకాలము జరిగిన తరువాత మహాసత్వ సమన్వితుడగు దయా నంద సరస్వతి యావిర్భవించి సంస్కృతవిద్యను గణపుటకు బాతశాలలు పెట్టి,

ఆంగ్లేయ వధూబి వెంటనంటుచున్న భారతీయులకు హూణభాషాసాధనమున సంస్కృత విద్యను నేర్పెను. ఆ మహామహుని వలన బాంచాలదేశమునందు సంస్కృతవిద్య మిక్కిలిగా వ్యాపించెను. మహారాష్ట్రపండిత ప్రకాండుడగు డాక్టర్ భండార్కర్ హూణభాషాభ్యాసము చేయు విద్యార్థులకు సంస్కృతము కరతలామలకముగా నుండునట్లు అనేక గ్రంథములు రచించి సంస్కృతవ్యాకరణమును విద్యార్థుల హృదయములయందు నాటునట్లు చేయుటయే కాక చరిత్రకు వలయు ననేక విషయములను జిరకాల పరిశ్రమచే గనిపెట్టి భాషాసతికి నూతనాలంకారములు కల్పించెను. కలకత్తానగరవాసి యగు తారానాథ తర్కవాచస్పతి యను గొప్ప పండితుడు సంస్కృతమునకు వాచస్పత్యమును పేరుతో గొప్ప విజ్ఞానసర్వస్వమును (Encyclopaedia) రచించి దీనితో సంస్కృత విద్యయం దాధిక్యమును, అభిరుచియు గలిగించెను. శ్రీశంకరాచార్యునిచే బ్రతిష్ఠింపబడిన శృంగేర్యాది మతములయందును గద్వాల, ఉర్లాము, బరోడా, నేపాళము, కాశీ మున్నగుప్రదేశములయందును వార్షికపారితోషికములనొసంగి సంస్కృతము కొంతవరకుఁ గాపాడిరి. తర్వాత సంస్కృతవిద్యకు బ్రస్తుతాధారము కాశీయందు మాత్రము కన్పించుచున్నది.

శ్రీవిజయనగరము మహారాజశ్రీ అనందగజపతీంద్రుఁడు సంస్కృత కవిత్వము నభివృద్ధి నందించి తూర్పుసీమవారికి గానమును నేర్పి, వేదవిద్యయు, సాహిత్యవిద్యయు, మిక్కిలిగా నభివృద్ధిచేసి భాషకు శాశ్వతోపకారము గలుగునట్లు సంస్కృతకళాశాల యొకటి నిర్మించెను.

ఇది యిట్లుండ నమెరికాదేశస్థులు సత్యాన్వేషణపరులై మతాన్వేషణమునకు మొదలుపెట్టి యెందును దృప్తిగానక సంస్కృతభాషను జదివి చూచి తన్ములమున బరితృప్తులై పరమాత్మతత్వమును గనఁగొని హిందూదేశీయుల యిప్పటి స్థితికిఁ జాలిపడి సంస్కృతవిద్యాదానముం జేయుటకు దీక్షఁబూనిరి. వీరే దివ్యజ్ఞానసామాజికులు. అపరసరస్వతి యనదగు శ్రీఆసీబిసాంటు మహిళామణి యిప్పుడిసంఘమున కధ్యక్షురాలు. ఆమె కాశీనగరమున గొప్ప సంస్కృతకళాశాలను స్థాపించి సంస్కృతవిద్యను నలుమొగముల వెదజల్లుచున్నది. ఈ కళాశాల చేయుచున్నంతపని మరియొక పాఠశాల చేయుటలేదు. మైసూరునందును బరోడా యందును గల సంస్కృత పాఠశాలలు కొంతవర కా ప్రాంతములయందు

సంస్కృతమును వ్యాపింపజేయుచున్నవి. హిందూదేశమున నింటింటను ఊరూరను సంస్కృతవిద్య చెప్పబడుట లేకపోయినను రెండు జిల్లాల కొకతావున నైన నెక్కుడు కట్టుదిట్టములతో జెప్పబడవలయును.

ఉత్తరహిందూదేశము సంస్కృతభాషామయముగా నున్నపుడు మన దండకారణ్యము శ్రీరామపాదధూళి సోకి పనిత్రమయ్యెను. నాటినుండి యీ యరణ్యము క్రమక్రమముగా వాసయోగ్య మయ్యెను. పూర్వులలో మాధవాచార్యుడొక్కడే మనలో మిక్కిలి ప్రముఖుడు కన్పించుచున్నాడు. ఎట్లు ప్రాప్తించినదో కాని వేదమునకు మనదేశమున సుస్వరము కలిగినది. ఆంధ్రులవలె వేద ముచ్చరించువారు ప్రపంచమునం దెక్కడను లేరను ప్రతీతి కలిగెను. దీని నిర్వహణమున కాధారభూతులు నేడిచ్చట జేరిన వైదికపండితమండలి యొక్క మూలపురుషులు. నియోగు లిదివరకే వేదములను వదలిపెట్టిరి. వైదికవిద్య యిప్పుడు క్షీణించుచున్నది. ఇక వేదము లేమి కావలయును? సంస్కృతభాష యేమి కావలెను? అను ప్రశ్న యచ్చటచ్చట బుట్టుచున్నది. ఇట్టి దినములలో సంస్కృత, భాషాభివృద్ధికై యీ గ్రామవాసులు ప్రయత్నముచేయుట వేనోళ్ళ బొగడదగియున్నది. దొరతనమువారు “యానివర్కితీ”లో నీభాషతో జయమందినవారికి శిరోమణి మున్నగు బిరుదముల నిచ్చెద మని ప్రచురించియున్నారు మనము గవర్నమెంటువారిని “ఇంగ్లీషుతోఁ గూడ శిరోమణి పట్టమును బొందిన విద్యార్థులను మెట్రిక్యులేషన్, ఎమ్. ఎ. తరగతుల విద్యార్థులతో దుల్గులుగ నెంచి వారికిని గవర్నమెంటు ఉద్యోగముల నీయవచ్చునని యనుజ్ఞ యిచ్చునట్లు కోరవలెను. అప్పుడు సంస్కృత విద్య కేవల వైదికవిద్యయే కాక జీవితకు నుపయోగించుటచే శీఘ్రకాలములో నభివృద్ధి జెందును. కొంతకాలమునుండి వైదికవృత్తి యాచ్ఛావృత్తిగాను సంస్కృతవిద్య ముష్టివిద్యగాను బరిగణింపబడుట నే నెరుగుదును. దానిమూలకారణము నరసి తగిన సంస్కారమును జేయవలయును. వైదికులు శిష్టాచారసంపదచే దదార్జిత మాన్యములచే నెల్లవిధముల నియోగులకంటె వేదవిద్యను నిల్పుటకు దగియున్నారు. నియోగులుద్యోగమునే జీవనముగాబెట్టుకొని యుండుటచే నిపుడొక్కసారిగా వేదవిద్య నభ్యసించుటకు ఆయత్తులు కాగలరని నేను దలంపను. లక్ష్మీనారాయణదీక్షితులవారి ప్రశంసయే యెరుంగని యెంటి మామిడి యను గ్రామమున వేదవిద్య నియోగులచే జిరకాలమునుండి యభ్యసంప

బడుచున్నది. కొలదిమంది యచ్చటచ్చట వేదవిద్యాదురీఋలు నియోగులు కలరు. వైదికులు తమ పాండిత్యప్రకర్షచేతను ధర్మశాస్త్రద్రవ్యతల్లము చేతను రాజ్యాంగముల యందు ధర్మనియతి దప్పకుండ సహాయ మొనర్చినవారు గాని సామాన్యులు కారు. వైదికులు ధర్మోపదేశికులై నిష్టాగరిష్టులై యుండ నియోగులు కార్యదక్షు లయి రాజానుమతిని వ్యవహారములు సల్పుచుండినవారు. ప్రపంచ వర్తన కీరెండును ముఖ్యాంగములే. వైదికవృత్తి సర్వోత్కృష్టమును ఆముష్మిక సాధనమునై యున్నది. అట్టిది సంస్కృతము వినా నిర్వహింపబడనేరదు. కావున నీ పాఠశాల లత్యవసరములు.

మన తెలుగుదేశములో మల్లినాథసూరి, పెద్దిభట్టు మున్నగువారి తరువాత మహామహోపాధ్యాయ శ్రీ పరవస్తు రంగాచార్యులయ్యవార్లంగారు తెలుగు దేశీయు లలో సంస్కృతభాషావ్యాపనము గావించిరి. వారు శతాధిక గ్రంథములను రచించిరి. అంగొక “అ” అను యక్షరము మాత్రమే ముద్రింపబడినది.* తక్కిన యక్షరములన్నియు వ్రాసి సిద్ధముగా వారియింట నున్నవి. అట్టి గొప్ప పండి తుడు పుట్టుట యరుదు. పుట్టినను నిట్టి యుద్గ్రంథములను వ్రాయుట యరుదు. వ్రాయ దల పెట్టినను యవి పూర్తి కావించుట మిక్కిలి యరుదు. వారు గతించిరి. ఒక్క యక్షరసంపుటమును అచ్చువేసి అచ్చుపద్ధతిని గూడ దెల్పిరి. ఆంధ్రులు దానిని పూర్తిగావించి దేశమునకు మహోపకార మొనర్పవలసిన పని మిగిలియే యున్నది. మల్లినాథులవలె బ్రహ్మశ్రీ వేదము వేంకటరాయశాస్త్రిలవారు సంస్కృత గ్రంథములకు ఆంధ్రవ్యాఖ్యానములు వ్రాసి మహోపకార మొనర్చు చున్నారు. మరల సంస్కృతభాషకు గొప్పదశ పట్టునట్లు కాన్పించుచున్నది.

—రాజా మంత్రి పెగడ భుజంగరావు*

*“అ”, “ఆ” రెండు అక్షరాలు అచ్చయినవి — పు. ఆ.

*ఆంధ్రభారతి. సం. 2. సం. 6. నవంబరు, 1911.

ఉత్తరరామ చరితము

భవభూతి రచించిన ఉత్తరరామచరిత నాటకమును ఇంతవరకు చాల మంది తెనిగించినారు. ఇప్పుడు తిరిగి మ. రా. రా. జయంతి రామయ్యపంతులు గాదున్ను తెనుగు చేసినారు. శ్రీ రామయ్యపంతులుగారిని ఆంధ్రదేశమున తెలియ నివా రుండరు. వీరు ప్రెసిడెన్సీమేజిస్ట్రేటు పనిచేసి విశ్రాంతివేతనము పుచ్చు కొంటున్నారు. లెజిస్లేటివ్ ఎసంబ్లీలో కొంతకాలము మెంబరుగా ఉండిరి. ఆంధ్ర, మద్రాసు విశ్వ విద్యాలయాలలో సెనేటు మెంబరుగాను తెనుగు పాఠ్యపుస్తక సిర్క్యాయక సభలలోను, తెనుగు పరీక్షవర్గసభలలోను, అధ్యాక్షులుగాను ఉండిరి. ఆంధ్రసాహిత్య పరిషత్తును స్థాపించినవారిలో వీరు ముఖ్యులు; పరిషత్తు భార మంతా నిరంతరముగా వీరే వహిస్తున్నారు. ప్రారంభవిద్యనుంచి విశ్వవిద్యాలయ విద్యవరకు విద్యార్థులకు బోధనము గ్రాంథికభాషామూలముగానే జరుగవలె నని సభలలో తీర్మానములు చేయించిన్ని, మహాజర్గు పంపించిన్ని. రాజులతోను, మంత్రులతోను చెప్పిన్ని, ఎన్నో విధాల నిద్రాహారాలు లేక కష్టపడినారు. ఆంధ్ర విశ్వవిద్యాలయములో అధ్యాపకాంధ్రభాషా పండితవర్గమును ఏర్పాటు చేయ డానికి నియమింపబడ్డ సభలో వీరు ఎక్కువర్తు సభ్యులు. పరిషత్తు పక్షమున గొప్ప నిఘంటువు వ్రాయించవలె నని తామున్నూ, ఆకార్యములో పాల్గొంటూ కృషిచేస్తున్నారు. నేటికి వీరికి 70 సంవత్సరముల వయస్సయినా గ్రాంథికభాషా దేవీసాక్షాత్కారము కోసము ఇంకా గొప్ప తపస్సు చేస్తున్నారు. కాని, ఆ దేవి వీరి కిప్పటికిన్ని సాక్షాత్కరించలేదు. “వత్సా, నేను నిత్యకల్యాణిని, నిత్య యౌవనను, అజరామరను, నన్ను కనుక్కోవలె నని ఉంటే. నీవు వెదుకుతూ ఉన్న దిక్కున నీకు సంపూర్ణముగా కనబడను; జీవించి ఉన్నవారి నాలుకమీద నిత్యతాండవము చేస్తూ, అనేకవిధాల లోకాలకు ఆనందము కలుగజేస్తూ ఉంటాను. నేను గీర్వాణిని కాను; గీర్వాణి స్వర్గములో ఉన్నది: అమె అంశతో భూలోకములో అవతరించినాను; జీవలోకములో నన్ను శీఘ్రముగా తెలుసుకో గలవు; చెవి ఒగ్గి వింటే, కళ్ళుతెరచి చూస్తే నా స్వరూపము నీకు బోధపడు తుంది. అట్లు చేయకపోతే నీ శ్రమ అంతా వ్యర్థము” అని ఘంటాఘోషముగా

పలుకుతూ ఉన్నా, శుష్కధ్యానానక్తులకు వలె, ఈ సత్యవాణి వీరికి హృదయగతము కాలేదు. నలభైయేండ్లవయస్సయేసరికి మానవుల అభిప్రాయాలు స్థిరములయి పోతవనిన్ని. అట్టివారితో వాదించి వారి అభిప్రాయాలు మార్చడము సాధ్యము కాదనిన్ని మనస్తత్వశాస్త్రజ్ఞు లంటారు. అంతకు రెండింతలు వయస్సు కలిగిన వీరి వ్యావహారికభాషా వైముఖ్యము గడ్డకట్టుకొనిపోయి వుంటుంది. వీరితో వాదించడమ వల్ల కార్యము లేదని తెలిపినా, ఇటూ అటూ ఊగుతూ ఉన్న ఇతరుల కయినా పనికివస్తుందని ఈ వ్యాసము వ్రాయడానికి, పూనుకొన్నాము.

శ్రీరామయ్యపంతులుగా రింతవరకున్న కావ్యము లేవిన్ని వ్రాయలేదు, గ్రంథాలకు పీఠికలున్ను, పత్రికలకు వ్యాసములున్ను, అనేకములు వ్రాసినారు. ముక్తే (క్తి ?) శ్వరశతకమొకటి వ్రాసినారు. శాసనములను కొన్నింటిని పరిశోధించి ప్రకటించినారు. వీరు ప్రయత్నించి వ్రాసిన పెద్ద గ్రంథాలలో ఈ ఆంధ్రీకృతోత్తర రామచరిత నాటకము మనకు తెలిసినంతమట్టుకు మొదటిది. ఈ ఆంధ్రీకరణ విధానమును తా మీక్రిందిరీతిగా పీఠికలో చెప్పుకొన్నారు.

1. “ఆంధ్రభాషా సంప్రదాయములఁ బాటింప నాశక్తికొంది యత్నించి నాడను.”
ఉపోద్ఘాతము 1-5. 8. ప.

2. “పలుకుబడి వేఱు పదపరిపాటి వేఱు, రీతులును వేఱు యన్వయరీతి వేఱు, భాషలకు ననుమాటను భావమందుఁ, జేర్చి సంస్కృతమును దెల్లు సేయ వలయు.”
అవతారిక. ప. 8.

3. “తెలుగుననె పుట్టె నీకృతి
తొలుత ననెడుభావ మాత్మఁ దోచెడు భంగిన్,
జెలగిన యనువాదమ సర
సుల కింపౌఁ గాకయున్న శోభింపదిలన్.

అవతారిక. ప. 9.

4. “దీటుగ సంస్కృతంబునకుఁ
దెల్లొనరించెడువారు మూలమున్
దాటక, భావమున్ రసము
తప్పక వచ్చెడు నట్లు లెంతయున్

దేటగ వేటుమాటలను

దెల్పినబొల్పుగుఱగాక యెట్టులో

మాటకు మాటబెట్టి యొక

మాడ్కిని మాటిన మెత్తురే బుధుల్." —ఆవాతారిక. ప. 7.

ఇట్లు తా మేర్పాటుచేసుకొన్న నియమాలను శ్రీరామయ్యపంతులుగా రెంతవరకు తమ అనువాదములో పాటించినారో విచారితము.

1. ఆంధ్రభాషా సంప్రదాయము :

ఆంధ్రభాషాసంప్రదాయమంటే పంతులుగారి అభిప్రాయము గ్రాంథికాంధ్ర భాషాసంప్రదాయ మని అనుకొంటాను. గ్రాంథిక, వ్యావహారికభాషా సంప్రదాయములు రెండున్ను ఆంధ్రభాషా సంప్రదాయమే అంటే మాకు కొంత సంతోషమే. కాని గ్రాంథిక, వ్యావహారికభాషా సంప్రదాయములు రెండున్ను ఒక్కటే రచనలో అతకవని మాత్రము మా అభిప్రాయము. వ్రాస్తే తమ పాండిత్యమంతా చూపి, సమస్తాంధ్రగ్రంథములను పరిశీలించి, గ్రాంథిక సంప్రదాయమును నిర్ణయించుకొని దానిని తప్పకుండా వ్రాయవలెను. లేదా కేవల నిత్య వ్యావహారిక భాషలో నయినా వ్రాయవలెను. సహజముగా వచ్చే వ్యవహారభాష తప్పనుకొని, గ్రాంథిక సంప్రదాయము తెలియక గ్రంథరచనకు దిగేవారు (అ) కృతక రూపాల నయినా సృష్టిస్తారు. లేదా, (ఆ) వ్యవహారభాషను వ్రాసి, అది గ్రాంథికభాష అని తమ్ముమోసగించుకొని ఇతరులనుకూడ మోసగిస్తారు. వ్యావహారికభాషా విముఖులై, దానిమీద కత్తికట్టినవారు కాబట్టి పంతులుగా రీరెండు పనులనున్ను చేసినారు.

(అ) కృతక భాష :

1. "మహాశ్వేతావృత్తాంత మిందునకు దృష్టాంతము."

ఉపాద్భూతము పు. IX.

"నీపుట్టువు చిట్టచివర కిందున కైనదా?"

—పు. 333.

అందు, ఇందు, ఎందుల మీద 'నఃకౌ' సూత్రము ప్రకారము నగాగమము రాదనిన్ని, ప్రాతభాషలో 'అందులకు, ఇందులకు, ఎందులకు' అని రూపాలుంటవనిన్ని, ఆర్వాచీన గ్రంథాలలోను, వ్యవహారములోను 'అందుకు, ఇందుకు, ఎందుకు' అని ఉంటవనిన్ని చిరకాలమునుంచిన్ని మేము ఘోషిస్తూ ఉన్నా,

మేము చెప్పినాము గదా అని కాబోలు ఈనాటి గ్రంథకర్తలు నగాగమమును తప్ప కుండా చేస్తూ ఉంటారు. రామయ్యపంతులుగారు 'ఇందు' మీద నగాగమమును చేసి 7వ పుటలో 'లేచి ముందుకు నడచి' అని ప్రయోగించినారు. 'ముందునకు' అని వ్రాయలేదు. ఇందుకు చాలా సంతోషమయినది.

2. "నన్నిచటకుఁ బిలిచికొని రాలేదు"

—పు. 6.

ఇచట కు అనే రూపము కృతకము. ఏ ఆధునిక మహానుభావుడు మొదట వాడి నాడో కాని, రామయ్యపంతులవా రంతటివానికి కూడా ఈ రూపము ప్రమాణ మయినది.

3. "తోరపుఁబూజల్ సలిపెడు నిదై."

—పు. 10.

"పూర్ణగర్భ నిదై కటికనై త్రోయఁగా నెంచినాడ."

—పు. 26.

"నీకడ కవనార్థము వచ్చి రిద్దె యవనిపాలా."

—పు. 26.

"కనుపట్టుచు నున్నది యిద్దె"

—పు. 136.

ఇది మీద ఎత్వముచేర్చి వస్తు నిర్దేశము చేయడానికి 'ఇదె అని కవులు వాడితే, 'ఇది' కి రూపాంతరము 'ఇద్ది' అన్నది కాబట్టి, రామయ్యపంతులుగారు దానికి కూడా ఎత్వము చేర్చి 'ఇద్దె' అని వాడినారు. వీరుపాటించిన ఆంధ్రభాషా సంప్రదాయ మిద్దె.

4. "క్రొత్తగా సారివచ్చిన కూర్మిసతుల గలసి"

—పు. 11.

"సారె" అని గ్రంథములు, వ్యవహారము. శబ్దరత్నాకరములో 'సారె', ఈ అర్థముతో 'సారి' లేదు. పంతులుగారు వ్యుత్పత్తి నూహించి 'సారి' అని రూప మును కల్పించి ఉంటారు. 'కోరికె' మొదలై నవి అసాధువులు. 'కోరికి' 'కోరిక' అని ఉండవలె నని పండితుల వల్ల విని ఈమార్పు చేసి ఉంటారు.

5. "జనకజావిరహం బిపు డబ్బినట్టులన్."

—పు. 17.

"మేలతనము లట్టులన్."

—పు. 31.

"కునుమము లట్టులన్."

—పు. 90.

"ఇటులనే చిరకాల ముండుము."

—పు. 158.

"అట్టులన్, ఇట్టులన్" అనేది "అట్లా, ఇట్లా" అనే వ్యావహారిక రూపాలకు ఇప్పటివారు కల్పించిన కృతకరూపాలు. గ్రంథాలలో ఉండే చూపించవచ్చును :

వ్యవహారముతో లేవు. 70 వ పుటలో “అటులే కానిమ్ము” అని పంతులుగారే ప్రయోగించినారు. పద్యములో కుదరక “అట్టులన్, ఇట్టులన్” అని కల్పించు కోవలసి వచ్చినది.

6 “కాలువు విడిచి నరపతి లోపలకు నరిగె.”

—పు. 4.

“లోపల, వలపల, దాపల” మొదలైనవి భాషవిభక్తికము అని నిఘంటు నిర్మాత లయిన పంతులుగారికి తెలియకకాదా ఆధునిక పండితకృతక సంప్రదాయానికి వీరు కూడా లోబడవలసి వచ్చినది.

7. “ఆర్యుని యొక్కయు రాక్షసుల యొక్కయు,”

పు. 17.

దీనికి ప్రమాణప్రయోగము పురాణము శాస్త్రము “ఆయొక్కనున్ను, ఈయొక్కనున్ను. గ్రంథాలలో ‘యొక్క’ కనబడదు.

8. “రామనృపచంద్రముడై.”

—కృత్రిమమర్పణము.

చంద్రమశ్శబ్దము తత్సమమైనప్పుడు ‘చంద్రమసుడు’ అనికాని ‘చంద్రమ’ అనికాని లక్షణముప్రకారము కావచ్చును. కాని. ‘చంద్రముడు’ అని కావడానికి శాస్త్రముగాని, ప్రయోగము కాని లేదు. వ్యవహారముతో తత్సమముగా దానికి రూపము లేదు.

9. “కావ్యంపు గుణగణంబు తప్పె”

—అవతారిక.

షష్ఠీసమాసముతో ము వర్ణానికి పుంపులు రావచ్చువా ? వస్తే, వైకల్పికముగా వస్తవా, నిత్యముగ వస్తవా ? ప్రయోగాలు? ‘గుణగణంపుఁ దప్పె’ అని ఎందుకు వ్రాయలేదు?

10. “మాబోటులు.”

—అవతారిక.

“మముఁబోటివారు” “మముబోంట్లు” అని గ్రాంథిక కారికము. షష్ఠీకారకము నకు ప్రయోగమున్నదా ?

11. “పాదపముల్ తగు నర్జుమీవుతన్.....శైత్య,

వనానిఁ మల్ల వీవుతన్.”

—పు. 64.

“చు, చ్చు” అంతమందుండే ధాతువులన్నిటి మీదను ఇట్టి ఆశీరర్థరూపాలు వస్తవా? వస్తే, ‘తేవుతన్, క్రోవుతన్, చావుతన్, మోవుతన్’ మొదలైన రూపాలు కూడా సాధువులు కావలెనుగదా ! ప్రమాణము ?

12. “ఈ శైలము మాల్యవంతమును శ్మధరరాజము చుమ్మి.” -పు. 17.

“అవియెల్ల మాటలుకావు చుమ్మి.” -పు. 69.

“సంప్రార్థనార్థకాదీత్” అని చదువుకొన్నాము కాని ‘ఇత్’ అని లేదు.

“ఇత్తు”కు ప్రమాణమేమో ?

13. “పరమపవిత్రుఁగాఁ దనను భావనసేయును.” —పు. 88.

“తన్ను”కు రూపాంతరముగా పంతులుగారు ప్రయోగిస్తే, వారిమీద ప్రమాణ బుద్ధి గలవారు ‘నన్ను’, ‘నిన్ను’లకు ‘ననను, నినను’ అని ప్రయోగించ వచ్చును గదా !

14. “చిటునలుక.” —పు. 106.

“చిటు, కుటు, కడు, నడు, నిడు శబ్దముల మొ. చిన్నయసూరి.

“చిట్టెలుక” అని కావలసి ఉండె. ‘చిటు’ మీద ద్వీరుక్త టకారము రాకుండా ప్రయోగా లున్నవేమో?

15. “ఈబలము నాదు, కట్టలుక కొక్క- కబళమౌఁగాత మిపుడు.”

—పు. 110.

‘కావుతన్’ మీద అచ్చువస్తే హదేశము రావడము సుప్రసిద్ధము. ‘కాతన్’మీద కూడా వస్తుందా ? ఉదాహరణము ?

16. “ఈవీరుని నన్నువలెనే చూతురుగాక.” —పు. 127.

“నన్నుంబోలె” అని గ్రంథాలు. ‘వలె’ ప్రయోగించినప్పు డేమి కారక ముంటుందో?

17. “క్రొత్తదిపోలె.” —పు. 85.

క్రొత్తదియపోలె; క్రొత్తదియుంబోలె; అనే రూపాలను గ్రంథాలలో చూచినాము. కేవల ప్రథమారూపము మీద కూడా ‘పోలె’ను ప్రయోగించవచ్చునా ?

18. “ననుజాలని వాఁడు.” —పు. 115.

“నాకుజాలనివాఁడు” అని మేము చూచిన కారకము. ద్వితీయాకారకము కూడా ఉంటుందా ?

19. “గ్రామమున నంత నొక్కచోఁ జేర్చి.” — అవతారిక. vi.

“అంతన్” అంటే ‘అప్పుడు, ఆతరువాత’ అని అర్థము. ఆ రూపమును ‘అంతటిని, సమస్తమును,’ అనే అర్థములో వాడవచ్చునా ?

20. “మఱిమఱి చెప్పుమనిరి” — పు. 6.

“మఱిమఱి” అనే వ్యావహారికరూపానికి ఇది గ్రాంథికీకరణము;

21. “విద్య మతిమాలినదానికి నంటదేమి.” — పు. 31.

“ఏమిన్నీ” అనే వ్యావహారికరూపానికి వచ్చిన పాటిడి.

22. “వత్స కాంతానువృత్తి చాతుర్యముకూడ నేర్చెన్.” — పు. 59.

“తలఁచినప్పుడ వత్సల గలియవలయు.” — పు. 151.

“వత్స” సంస్కృతములో పుంలింగ శబ్దము, అకారాంతము. ఇక్కడ మహాద్వాచకముగా వాడినారు. శాస్త్రము ప్రకారము తెనుగులో దీనికి ప్రథమైకవచన రూపము ‘వత్సుడు’ కావలెను. ‘వత్స’ అనడానికి శాస్త్ర మొప్పుకొదు. వ్యవహారరూపమంటే ఆక్షేపణే లేదు.

23. (పాములు) “బుస్సలు కొట్టుచు.” — పు. 39.

బుసకు బుస్స అని రూపాంతర మున్నదా ?

24. “పరదేశిని గాన నడుగుచున్నాను.” — 2.

“కాన నారెండు శాంతించుఁగాక యిపుడు.” — 101.

“కాన” కళయే అని ప్రభాకరశాస్త్రిలుగారి బసవపురాణ పీఠిక. దీనిని గురించి పంతులుగారు నిర్ధారణ చేసినారా? ఎట్లు?

అరవ తెనుగు :

“సిరసమైన కావ్యమును నిండరసావహమాను (విమర్శకుల స్నేహము కల్మిని.) — అవతారిక.

“ఈదినము నిండసుభావహ మయ్యె.” — పు. 28.

అరవవారు ‘రొంభా చందోచం’ అన్నట్లు.

కేవల శాస్త్రపుంగవు :

1. “వచ్చితి నిపుడు వాల్మీకి వలన నుండి.” —పు. 29.

“హిమగిరి వలన నుండి గంగ వొడమె.” —చిన్నయసూరి.

2. “ఓజననిరొ !...ఓ తల్లిరో!”

3. “దుగిణుడు” —పు. 181.

ఇది ద్రుపదశబ్దభవముగా అచ్చతెలుగు కావ్యాలలో వాడేమాట.

అచ్చ తెలుగు కావ్యాలవాసవ :

1. “దూషణాఖ్యుండు నల ఖరుండు మూడుతలలవాడు.” —పు. 38.
త్రిశిరుడు అనే సంజ్ఞావాచకానికి తెనుగు.

2. “నాకూతును బరిశోధించుట కగ్ని యెవడు?” —89.

“అతనికిఁ బ్రీతి యెక్కువ యీరాజుకూతునందు.” —92.

చిన్నయసూరి లక్షణానికి సరిపోయినా, అరవము చదువుకొన్నవారికి ‘కూతు’ అంటే అశ్లీలార్థము స్ఫురిస్తుంది. అరవములో ‘కూత్తు’ అంటే ‘యోని’ అని అర్థము. వ్యవహారములో కూతును, కూతునందు అనే రూపాలు లేవు. కూతురిని, కూతురియందు అని ప్రయోగాలు కుప్పలుతిప్పలుగా ఉండగా చిన్నయ్య పరమ ప్రమాణము కావడమువల్ల ఈ అనర్థము వచ్చినది.

సంధులు :

“ఎచటనుం డిటవచ్చెనో” (52); “ఏలినాతనిన్” (—అవతారిక) ఈ సంధులు పంతులుగారి కిష్టమయితే మాకు సంతోషమే. కాని ‘గులగులనుచు’ (45) అని సంధి చేస్తే చెవి కసహ్యముగా ఉంటుంది.

వచన దోషము :

“ఎవరురా సేవకుడు (27) మాచ్చువారు సరసులెకాదే (అవతారిక) వదినెగా రడుగుచున్నది. (11), పూనె మాయన్నగారు (12); జనకసుత నాకుఁ గూతురే యనెడువారు మహారాజెప్పుడును (91); దేవర యిట్టి నిశ్చయ మెట్లు చేసితిరో గదా (28).

లింగదోషము :

సల్లకి వృక్షపంక్తున్ (సల్లకి). 4 ;

పురుషవ్యత్యయము :

1. “దేవర యిట్టి నిశ్చయ మెట్లు చేసితిరో గదా” (28)

ప్రథమపురుషకర్తకు మధ్యమ పురుషక్రియ

“వాడు వచ్చినావు” వలె.

2. (మీరు) (మీరు) “ఏమని పిలిచిరి యింతకు ముందు ?” (109)

మధ్యమ పురుషకర్తకు ప్రథమపురుషక్రియ “నీవు వచ్చినాడు” వలె.

గ్రాంథికసంఖ్యా పరిజ్ఞానము :

“పదియునాలుగువేలును బదుగురు మఱి నలుగురును”(38), “పదియునాలుగు వేవురు” అని ఉండవలెనేమో ?

అరసున్నలు :

1. సిద్ధములైన అరసున్నలు తెలియకపోవడము. “ఏంగు చనా” అని లక్షణముదాహరించి, సార్థానుస్వారముగా ‘ఏంగు’కు ప్రయోగా లిచ్చి చూపినా, మేము చూపించినాము గదా అని పంతులుగారు అరసున్న ఉంచడము నూని ఉంటారు. చూ. అవతారిక V, శి. 92, 102; ‘ఏటికి’లో అరసున్న ఉండవలసినా విడిచిపెట్టినారు. (110)

1. “పరగు”లో అరసున్న లేదయ్యా అని మొరపెట్టుతూ ఉన్నా పంతులుగారికి తమ పట్టుదలే తమది. చూ. 40, 42. 88.

2. సాధ్యములైన అరసున్నల తబ్బిబ్బలు :

ద్రుతము మీద అరసున్న వస్తుందా ? ద్రుతము లోపించినప్పుడు వస్తుందా ? అని పంతులుగారు చాలా తికమకలు పడ్డారు. మొదట వ్రాసినప్పుడున్ను, పుస్తకమంతా అచ్చయినపుడున్ను కూడా ద్రుతము మీద అరసున్న తగిలించినారు. దిద్దుకొన్న అరసున్నలు ఏమును గురువులము 8-9 స్థిరవర్ణములకు ముందు అరసున్న ఉండదని మొదట మరచిపోయినారు. ‘రామ భద్రునికిఁ గూడ’-8; అదిగోఁ జూడు-12; భయపడి-33 మువర్ణము

లోపించింది కాబట్టి ఇచ్చట అరసున్న ఉండవలెనని భ్రమపడ్డారు:- దిద్దుకొన్నారు కారా అంటారేమో ! పరిచితము కానిదాని నొకరి నడిగో, పరిశోధన చేసో దిద్దుకోవాలి. డెబ్బైయేళ్లు వచ్చినా. ఇంత కృషిచేసినవా రయినా ఈ స్వల్పవిషయంలో కూడా పంతులుగారికి సందేహాలు విడలేదే. బడిపిల్లలు, జ్ఞానతృప్తి గలిగిన పామరులు, వీరిమాట యేమటి? కడవరకున్న అరసున్నలు నేర్చుకుంటూ ఉండడమేనా? దేశములో విద్యావ్యాప్తి ఇందుమూలముగా అవుతుందా? ఇన్నిచోట్ల పంతులుగారు కష్టపడి దిద్దుకొని 29వ పుటలో “నిన్ను నే నెవరినిఁగా నెఱుంగవలయును ?” అనిన్ని, 22వ పుటలో లోకప్రీతినిఁగాదే” అనిన్ని ద్రుతము మీది అరసున్నను దీసివేయకుండా ఉంచినారే? 43వ పుటలో ‘అలుంగు’ (=ఖడ్గము)లో అరసున్న ఉంచినారు. దీనికి ప్రయోగము ? శబ్దరత్నాకరములో ఉన్నది గనుకనా ? అచ్చట ప్రయోగ మివ్వలేదు. పంతులుగారే నా యిస్తే నేర్చుకొంటాము.

112వ పుటలో “మెఱుపుఁ దమము నుగ్రంబుగాఁ బెరసినట్లు” అని వ్రాసినారు. బెరయు ఛాతువు పరుషాది యని పంతులుగారి భ్రమ.

ఈ రీతిగా మాకు గ్రాంథికభాషలో అనేక సందేహాలున్నవి. ఆడుగడుగుకు మాపని తడవుకొనడమే. చూడండి ఒక్క ఉదాహరణము : ‘మెఱుపు’ అనవలెనా? ‘మెఱుపు’ అనవలెనా? ఎంతో చిన్న విషయము. కలిపికొట్టాకస్తూరిరంగా అనే వారిలో చేరితే సందేహానికే అవకాశము లేదు. కాని. మామన స్సొప్పుకోదు. పంతులుగారు ‘మెఱుపు’ అని ప్రయోగించినాడు. శబ్దరత్నాకరములో ‘మెఱుపు’ ఉన్నది గాని ‘మెఱుపు’ లేదు. శ. ర. లో ఇచ్చిన ప్రయోగము వల్ల సందేహము తీరదు, ఏమిచేయడము ?

మా ముద్దుల వ్యవహారము

పంతులుగారు పరిషద్వస్త్రాచ్ఛాదితులయినా వారున్నూ మావంటివారే. వారు మాత్రము రసికులు కారా ? లోకములో ఆరితేరినవారు లోకవ్యవహారము నెట్లు తప్పించుకో గలరు ? వారు మావలెనే నవ్వుతారు, మావలెనే ప్రశ్నిస్తారు, మావలెనే సందేహిస్తారు. దేశకాలపాత్రముల ననుసరించి సంభాషిస్తారు. మావలెనే కోపము, సంతోషము, హర్షము- అంతా మావలెనే. మడికట్టుకొన్నప్పుడు మాత్రము యథాశక్తి జపము, అంతే. ఆ భేషజముమాత్ర మెందుకు అని మా

ప్రశ్న. ఎవరేమనుకొన్నా పంతులుగారు మా వ్యావహారికభాషా పోషకులే. కాక పోతే చూడండి, వ్యావహారికభాషకు ఆధారంగా ఎన్నిప్రయోగాలు చేసినారో !

1. “నాయకానాయకులలో ఒకరు మరణింపగా వారు తిరిగి వచ్చువరకు రెండవవారు పొందు దుఃఖము కరుణ మనఁ జెల్లదు.” (ఉపో. III)

“నాయకానాయకులలో నొకరు లోకాంతరగతులై తిరిగి లభింపఁదగినవారగుచుండ వారికై రెండవవారు దుఃఖించినచో” (ఉపో, IV)

పై వాటిలో ఒకరు, వారు, అనేవి ఉభయలింగాలుగా వ్యవహారములో ఏర్పడ్డ ఏకవచనాలు. గౌరవార్థములో బహువచనా లని చెప్ప వీలులేదు.

2. “ప్రత్యాశారూపకమైన రతి లేనిదే కరుణవిప్రంభము వుట్టనేరదు. (ఉపో. V.)

3. అట్టితలం పేమాత్రమున్న నతఁడు రాముఁడే కాకపోవలసి వచ్చును. —ఉపో. VI.

4. “విదూరస్థా” యనుపద్ధులోఁ బడవలయును గాని సీత మఱియొక పద్ధులోఁ బడుట కవకాశములేదు గదా.” ఉపో. VII, VIII.

5. “మాటకు మాటపెట్టి యొక మాడ్కిని మాటిన మెత్తురే బుధుల్. అప. 2. అత్తగార్లకు (5); వియ్యంకులు (10); కుదుపు (18); ఈ అర్థములో శ. ర. కారు డివ్వలేదు; ఇది యర్థవాదములే (22); బొత్తిగా (56); అకస్మాత్తుగా (56); పిల్లలు (మనుష్య శిశువులు) 30. 60. 98; వెళ్ళు (ఇది కొందరు గ్రాంథికవాదులమతములో గ్రామ్యము) 35. 45. 46. 47. 50. 87. 95. 157; అట్టెయున్న (అట్టేఉండు, అట్టేపెట్టు మొ. వలె) 81; ఐనట్లా లేనట్లా 83; నా ప్రియసఖియు నైన కౌసల్యా ! 86; కురుపు 87; తన్నిమిత్త మైయే 87; శాస్తి 100; మూసుకొనియె 72; ఈమె కాదూ ? 73; బాట 77; తట్టెమదికి 107; ఇడుములు సైతము 49; వినికిడి 52; పైని 17; గిరులు మాత్రము 44; ఈ మొదలగు 65; మాయమొనరించు 66; ఐతిగాదు 67; ఆఁ 65, 89; ఊహూఁ 82. 97; నన్ను వేపుచున్నదానవు 71; నాతపంబు ఫలమే (అవధారణము) 87; తొడిమ 50; నామీదనే యీకను బొమల ముడివెట్టుట ? 122; ఈమెయేనా యీ కౌసల్య ? 91; అంటించు 92; కావిపంచెయున్ 94;

ఇడిగో 109; ఎంతకాల మేడిపింపను? 78; స్తిమితపడుము 78, 80, 87; చూడను చూచినాఁడు తెలియను తెలిసినది 103; మాటుగ నున్న 114; విలు గుడు 114; కురిపించు 124, 156; గట్టిగా కౌఁగిలింపు 127; ఏమీ, రఘు నాథుఁడే 129; వినియోగపడియె గదర 134:— దీనికి ప్రమాణము మా (1) చెల్మోహనరంగా పాట; . (1) గవరా సుమతీ, చెవులు 137;...ఇది అప్పకవి ప్రకారము గ్రామ్యము.

పాద పూరణాలు :

తలపఁడే 8; లలిన్ 12; చూడఁగ 19; పరఁగ 40, 42, 48; ఇచ్చుఁచో 118.

వాక్యానన్వయము :

ఇచ్చట రతి యనఁగా బునస్సమాగమాభిలాషారూపకము—ఉపో. X, అధ్యయనహేతువు లగుచు గడ్డములు నరసిన యీ తపోధనులను -81.

శ్రుతిదుర్భరములు :

బాలసీక, ఈ పెద్దది 20; నాకూఁతును పరిశోధించుటకు 89; ఈ రాజు కూఁతునందు 92.

ప్రాసగణాదుల కక్కుర్తులు :

“పలుకుబడి వేలు పదపాటి వేలు, రీతులును వేలు యన్వయరీతి వేలు.”
అవ. 2.

“రుదితముచ్చాస్ ఫలదంబ యదియు మేల”—67; రాముండు లేడన్న వార్త లేద 68;

పైవాటిలో అవధారణమునకు ప్రయోజనము కనబడదు.

“సురక్షకా?” 119: “సంపరిశుద్ధ” 86; , ‘పద్మగంధలసితవారి... అవక్రకాండ లసిత పద్మపత్రము” 60: “శ్మాకాంతాతనయనైన 7: “దండ కాఖ్యవనవీధి, కౌశికాఖ్యమౌని, భూరిదరోదరస్థలుల బుస్సలుకొట్టుచు నిద్రవోవు నీ భూరిఫణింద్రదేహముల 39:

పూర్తిగాను 119: అరయఁగాను 153 మొదలయినవి.

తెనుగు సంప్రదాయము :

“పరువుల్ మేయంగ (కాకులు) 36.

పక్షులు పండ్లను, పురుగులను తింటవి గాని మేయవు: మేత మేస్తవి.

“అనంటి యీరముల్” 42.

ఈరము అనేమాట మాండలికము. ఇది ఇప్పటికిన్ని మా రాయలసీమలో వాడుకలో ఉన్నది. లతలగుంపు ఈర మని ఇచ్చటి వాడుక. ఇతరప్రాంతాలలో ఇది వాడుకలో ఉన్నట్లు కనబడదు. చెట్ల యీరము లని ప్రయోగించకూడదేమో!

తెలుగులోని సంస్కృత సంప్రదాయము :

ఈ విషయమై భేదాభిప్రాయా లుండవచ్చును. సంస్కృత నిఘంటువులలోని యే పదాలనైనా తీసికొని, వాటిని వ్యస్తముగానో, సమస్తముగానో, వ్యాకరణా విరుద్ధముగా ఉంటే చాలును తెనుగులో వాడుకోవచ్చునని, కొందరి అభిప్రాయము. మే మా అభిప్రాయముతో ఏకీభవింపలేము. అట్లే ఒకమాటకు మరొకటి పర్యాయ పదము గదా అని నిఘంటువుల నాధారముగా చేసుకొని వాడకూడదు. తెనుగులో కొన్ని సంస్కృతశబ్దాలు, కొన్ని సంస్కృత సమాసాలు మాత్రమే కవులు వాడుకొన్నారు. అది ఒక సంప్రదాయముగా ఏర్పడినది. దానికి విరుద్ధముగా ఇప్పటివారు ప్రయోగిస్తే ఆ ప్రయోగము నిఘంటువ్యాకరణాలకు విరుద్ధము కాకున్న అనౌచిత్యదోషానికి పాలవుతుం దని మా అభిప్రాయము. అట్టివి కొన్ని —

“అస్మదాది సహితలు” 80: “గంభీరమాంసలస్తనితము” 5: “త్రస్త హరిణాక్షి” (భీత) 56: జ్యౌఘోషరణితాస్త్రిము (ఘోషము రణితము కానేరదు); పుత్రభాండము 101; “శర్మములధాని (అంగారధాని, గోపాలధాని, రాజధాని, అగ్నిధాని, ఘోరధాని, రజ్జుధాని మొదలైన ధాను లున్నవి గాని శర్మములధాని ఉంటుందా?) 120: అహో! 100: 108; 110:

సంస్కృతములోని అవ్యయాలను అదేరీతిగా తెనుగులో వాడవచ్చునా? అహోకు మాకాక్షేపణ తేదు గాని ‘హంత’ నే నెంతకూరుడను (90) అని ప్రయోగము మాత్రము తెనుగు మర్యాద ననుసరించినది కాదు.

క వితాధార

ఉత్పల చంపకమాలలు; శార్దూల మత్తేభ విక్రీడితములు వ్రాసేటప్పుడు పంతులుగారికి కొంతధార కుదిరినది. కాని, కందములు, తేటగీతములు, ఆటవెలదులు ధారాశుద్ధిగా వ్రాయడము అలవాటు కాలేదు. అందుచేత చాలా పద్యాలు కుంటుగా నడుస్తున్నవి. కొన్ని ఉదాహరణాలు—

- కం. ఉత్తరరామ చరితముఁ బ్రయోగింతు మిదే (1)
 గీ. శాంతయను కన్యఁ బడసి దశరథవిభుఁడు (2)
 గీ. వసితలయెడలను గవులవాక్కులందు (3)
 గీ. జనకుఁడు మఱలి మిథిలకు జసియె నిపుడె (4)
 గీ. యాగమువలన మే మిట నాగినాము (7)
 గీ. కలసి మన మున్న యాదినములు చనెఁ గట (11)
 గీ. బృందము నివరియన్నంబుఁ బ్రీతితోడ (14)
 కం. ఏకార్యమయిన నొనర్తు రెప్పుడు సుజనుల్ (22)
 గీ. వచ్చితి నిపుడు వాల్మీకివలననుండి (29)
 కం. అలరులకంటె స్మృదువులు నై యుండు మహా (34)
 గీ. సుజనుల వలని చావును శుభకరంబ (37)
 గీ. అల్ల దక్షిణపు నగము లవ్వెసుమ్ము (46)
 ఆ. వె. అతిగభీర మగుట నగపడదు పయికి
 కుతకుత మనుచు నుడుకు పుటపాకముగతి
 గురుతర మగు రాముకరుణరసము (47)
 గీ. శార, దపనుఁడు కేతకీగర్భందళముఁబోలె ? (20)
 ఆ. వె. ఇప్పుడు నవిపౌ విడువ వీస్థలంబు (62)

మొదలయినవి.

అతివిస్తరము చాలును. పుటపుటకును ఇట్టి కుంటుపాదములు దొరలినవి. గణాలు కుదుర్చుకొనడానికి పంతులుగారు చాలా శ్రమపడి ఉంటారు. వచనము వ్రాస్తే బాగుండునే!

పంతులుగారు మిక్కిలి చిన్నవిషయాలలోనే క్రిందా మీదా పడినారు. చూడండి.

“వసిష్ఠ” అనవలెనా ‘వసిష్ఠ’ అనవలెనా అని సందేహము. ‘ష్ఠ’ రూపాలను కొన్నింటిని తప్పుప్పుల పట్టికలో చేర్చి ‘ష్ఠ’ గా దిద్దుకోమన్నారు. కాని కొన్నిచోట్ల దిద్దక విడిచినారు. (౪౭, 152) ‘షష్ఠ’ (ఉపో IX) అని వ్రాసినారు. ‘షష్ఠ’ అని దిద్దమరచినారు. ఈ పొరపాటుకు కారణము ‘షష్ఠి=అరవై; షష్ఠి-ఆరోతిథి: షష్ఠ= అరో అని వేర్వేరుగా ఉన్న వని గుర్తింపకపోవడమే. ఈ సందేహాలు నావంటి సాధారణుల కందరికీ కలుగుతవి. పంతులుగారంతటివారికి కూడా కలిగినవి.

“సురచిరాకారుడు” (28) అని ప్రయోగించినారు. అరవవారముంచి నేర్చుకొన్న తెనుగుపిల్లలు ‘వరశీశామృదుపాణి, వనరుహలోచనురాణి సురచిర బంధరవేణి’ అని పాడుతారు. అట్లే చాలమంది పండితులుకూడా అనడము వ్రాయడము కలదు.

విమర్శించడానికి దొరకి దొరకి ఈ ఉత్తరరామచరిత నాటకమా మీకు దొరికింది ? దీనిమీద వినియోగించిన కాలము మరేదయినా మంచిపనిమీద వినియోగిస్తే బాగుండునే అని నా స్నేహితులు కొందరు నన్ను మందలించినారు. కాని, అనేక ప్రయోజనాలు ఏకదేశములో లభించడముచేత ఈ ఆవకాశము వదులుకొనడానికి నామనస్సొప్పుకోలేదు.

1. లోకములో అనేకులు గ్రాంథికవాదుల మని చెప్పుకొని, వ్యాపహారిక వాదులను బహిరంగముగాను చాటుగాను మాటతో నిందిస్తూ, చేతితో అపకారము చేస్తూ ఉన్నవారున్ను, వారి అనుయాయులై , వారి ఆగ్రహానికి ఎక్కడ పాత్రులమౌతామో అని దిగులుపొందే వారున్ను ఎన్నో గ్రంథాలు వ్రాస్తున్నారు. సాధారణముగా ఇట్టి అన్ని గ్రంథాలలోను గ్రాంథికభాషామర్యాదల నతిక్రమించడము, వ్యాపహారికభాషను విచ్ఛలవిడిగా, ఆప్రయత్నముగా ఉపయోగిస్తూ ఉండడము జరుగుతున్నది. అట్టివారు చేస్తూ ఉన్న దోషాలన్నీ ఈ అంధీకృతోత్తరరామచరితములో గుమిగూడి మూర్తిభవించినవి. దీనిని పట్టుకుంటే ప్రతి గ్రంథమును వేర్వేరుగ విమర్శించవలసినపని పడను.

2. గ్రాంథికవాదులలో పంతులుగారు అగ్రగణ్యులు. ఇదిగాక మరెవ్వరయినా ఆయితే “చిత్తము చిత్తము. పొరపాటు కలిగినదండి, దిద్దుకొంటాము,

‘ప్రమాదోధీమతా మపి’ అని ఉన్నదిగదా అండి. మేముకూడా మనుష్యులమే. తప్పులు కలుగకుండా ఉంటవా?” అని తప్పించుకొంటారు. కాని పంతులుగారికి నిద్రలో కూడా గ్రాంథికవాదులమీద కత్తులు నూరుతూ ఉన్నట్లే కలవరింత. ఈ విషయములో శ్రీవారికి గల పట్టుదల మరేవిషయములో నయినా ఉంటే, దేశాని కెంతో మేలుకలిగి ఉండేది. మొన్నమొన్న ఆంధ్రయానివర్కిటీ కమీషన్ లో తెనుగుకు ఎక్స్ పర్టు సభ్యులుగా ఒక కాలేజీకి పోయి ఒకానొక పండితునితో “ఏమండీ. ఇక్కడికి పర్లాకిమిడి గాలి ఏమయినా సోకిందా?” అని అడిగినారట. పర్లాకిమిడి కొండగాలి వల్ల శరీరానికి మంచిబలము కలుగుతుందని పంతులుగారికి తెలియదు. కొండగాలి తీవ్రమైన స్వాంతత్ర్యబుద్ధిని, సాహసమును ధైర్యమును వృద్ధిచేస్తుందని చరిత్ర చదువుకొన్నవారికి తెలుసును. స్వతంత్రబుద్ధిని కోరి చంపుకొన్నవారు, ఇతరుల స్వాతంత్ర్యమునకు కూడా నిరోధము కలిగించవలెనని ఉబలాటపడుతారు. పరిషన్నిఘంటునిర్మాణము మందగించడానికి కూడా పంతులుగారి వ్యావహారిక భాషాద్వేషమే కారణమని వినికిడి.

3. మొదటిలో వ్యావహారికభాషావాదానికి నిష్కారణముగా అడ్డుతగిలి లోకమును భ్రమపెట్టి, దేశాభివృద్ధికి పంతులుగారు తీరరాని అపకారము చేసినారు. అప్పుడూ, ఇప్పుడూ కూడా ఆంధ్రవిశ్వవిద్యాలయములో తమకు గల పదవిని దుర్వినియోగము చేస్తూ అనేకవిధాల భాషకు అపకారము కలుగజేసి, చేస్తున్నారు. ఆంధ్రవిశ్వకళాపరిషత్తులో ఉభయభాషాప్రవీణ పరీక్షాప్రణాళికను తగలబెట్టినది వీరే. ఆ విషయమున వీరు చేసిన కృషివల్ల తెనుగుభాషకు ప్రాధాన్యము సంపూర్ణముగా తొలగిపోయినది. విద్యాభివృద్ధి విషయములో వీరు చేసిన ఘన కార్యమిది.

4. ఆంధ్రవిశ్వవిద్యాలయ కమీషన్ లో ఎక్స్ పర్టు సభ్యులుగా వేసుకుంటే వీరు తమ రిపోర్టులో తెనుగు బాగా వ్రాయడానికి ముఖ్యోపాయము అరసున్నలను బండిజాలను సరిగా వాడడము నేర్చుకొవడమే అని ఒక్కమాటలో చెప్పినారు. ఈ ఉపాయమును మొదటినుంచీ అందరు పండితులున్ను ఉపదేశిస్తున్నదే. అందు కోసమే కళాశాలలో తెనుగు అభివృద్ధికి రాకుండా ఉండడము.

-చిలుకూరి నారాయణరావు*

* ప్రబుద్ధాధ. సం. 5. సం 1, 3, జనవరి, మార్చి, 1934.

అర్థానుస్వారము

“ముఖనాసికాపచనోనునాసికః” అను పాణిని సూత్రము చొప్పున ముఖ సహితనాసికతో నుచ్చరింపఁబడున దగుట ననునాసిక యగు హల్లు నుచ్చారణము కొంత శ్రమాపాదక మనవచ్చును. అందును బూర్ణానుస్వార నూడి పలుక వలసిన దగుటచే మఱింత శ్రమము నొనరించుననుటకు సందేహము లేదు. వ్యవహార ముత్తరోత్తరముగ నుఖముతోఁబారణము నపేక్షించుచుండును. కావుననే యాంధ్రభాషలో నట్టి పూర్ణానుస్వారము వ్యవహారవశమున ననేకస్థలములయందంతరించుచు వచ్చిన దని తోచుచున్నది.

అట్లు పూర్ణానుస్వారోచ్చారణ మంతరించుటలో మొదట మొదట మిక్కిలిగ శ్రమమును గలిగించు “తోంచు” మున్నగు దీర్ఘపూర్వకస్థలంబులయందుండు పూర్ణానుస్వారము లంతరించె ననియు, గ్రమక్రమముగా ‘తలంచు’ మున్నగు హ్రస్వపూర్వకస్థలములోని పూర్ణములుసైత మంతరింప నారంభించి పెక్కుచోట్ల మొదటమొదట వైకల్పికముగను దుదికి వ్యవహారమునఁగేవలము గను నంతరించె ననియు గ్రహింపవలసి యున్నది. పదము యొక్క మొదటి వర్ణ మెట్లయిన నూడియే పలుకఁబడును గాన నట్టి యూనికకు (Accent) భంగమురాకుండ ‘ఉండు’, ‘నిండు’ మున్నగు పదాది హ్రస్వములకుఁదర్వాతి పూర్ణబిందువు మాత్రమంతరింపనేరదయ్యె. అట్టి యూనిక యుండకుండుటఁజేసి పదముయొక్క తక్కిన వర్ణముల యుచ్చారణము నందు వక్తకంతగా మెలఁకువ యుండదు గాన నట్టియేవ మాత్రమె యిట్టి లోపాదులు తటస్థించుట సహజమని గ్రహింపవలయును. ఇక నట్టి పదాదివర్ణము దీర్ఘ మగు నపు డాదీర్ఘము చేతనే యచటి యూనికయు నిర్వహింపఁ బడుచుండుటచే నచట లోపప్రతిబంధము లేమిం జేసియు దీర్ఘము మీఁది పూర్ణబిందూచ్చారణ మధికశ్రమాపాదక మగుటంజేసియు నట్టి ‘తోంచు’ మున్నగుచోట్లఁ బదాదివర్ణమును జెందినదయ్యఁ బూర్ణబిందు వంతరించుటయే సహజమయ్యెను.

అయినను బయి నువహరించిన విషయము సార్వత్రికముగ వెలసి యుండలేదు. వక్తలు నియమముల ననుసరించి వ్యవహరించువారు కామింజేసి

వ్యవహారమునుగమములకు సాకల్యముగా లొంగియుండనేరదు. కావున వ్యవహార స్థభాషకుఁ జేయు నియమములు ప్రాయోవిషయికములయి యుండును గాని సార్వత్రికము లయియుండనేరవు. అక్కారణముననే 'కాంచు, తీండించు, వేంచేయు, వేండిము, వాండి, పూంచు' మున్నగుచోట్ల దీర్ఘపూర్వకమే యయ్యుఁ బూర్ణానుస్వార మంతరింపక నియమముగా నిలిచియుండుటయు నగపడుచున్నవి. అట్లయినను దీర్ఘమునకుఁ దర్వాతి నిండునున్న యంతరించుట గాని యంతరింప కుండుట గాని నియతమై యుండునే గాని హ్రస్వపూర్వక పూర్ణమువలె వికల్పముగా నంతరించుటయు నక్తారణమునఁ బూర్ణబిందురూపమును, దానికి రూపాంతరముగ నర్థబిందు రూపమునుగూడ నుండుటయుమాత్రము సామాన్యముగా నుండఁబోదని చెప్పవచ్చును. హ్రస్వమునకుఁ దర్వాతినిండునున్న వికల్పముగా నంతరించుట తఱచుగా నగపడుచున్నను 'చేమంతి, నారింజ, పావంచ, చెల్లెండి' మున్నగుచోట్ల నంతరింపకుండుటయు నియతమై యుండకపోలేదు. అట్లే పదముమొదటి హ్రస్వమునకుఁ దర్వాతి నిండునున్న లోపింపకుండుటయు సహజమైనను 'ఇక, అట' మొదలగు కొన్ని యలంతిస్థలములందును వికల్పముగ నంతరించుట కూడా రూఢియై యున్నది. అట్లయినను మొత్తముమీఁద నిండునున్న దీర్ఘమునకుఁ దర్వాత వికల్పముగను దఱచుగా నంతరించుటసహజమని మాత్రము చెప్పవచ్చును.

వ్యవహారము నందలి మార్పు లొక్కమాటుగ జరుగుట, యసంభావ్యమగుటంజేసి పూర్ణబిందూచ్ఛారణ మంతరించుటలో సైత మది యొక్కమాటుగ నశింపక మొదటమొదట దత్సంబంధమగు నానునాసిక్యము తత్పూర్వార్థాచ్చునం దావహించుచు వచ్చెడి దనియు నానాఁజి కట్టి సానునాసికోచ్ఛారణము కూడ నశించినదనియు గ్రహింపవలయును. కావుననే ప్రాచీనతమమహాకవుల గ్రంథములలోఁ బూర్ణబిందు వంతరించిన పదభాగమున కట్టిదానినే ప్రాసస్థలములలో నిలిపెడి ప్రయత్నము చూపట్టుచున్నది.

ఉ. వాడిమయాఖముల్ గలుగువాఁ డపరాంబుధిఁ గ్రుంకె ధేనువుల్
నేఁ డిట వచ్చె నేకతమ నిష్ఠమెయిన్ భవదగ్నిహోత్రముల్
పోడిగ వేల్చిఁగాఁబడియె బ్రౌద్ధును బోయెఁ గచుండునేనియున్
రాఁడు వనంబులోన మృగరాక్షసపన్నగబాధ నొందెనో.

— భార. ఆది. 31 ఆ.

అయినను నన్నయకాలమునకె సానునాసికోచ్ఛారణము కూడ నరుదుగా నశించు చుండుటచేఁ గాఁబోలు నన్నయభారతభాగమునందు సైతము పై నియమము సరిగాఁ బాటింపఁబడి యుండలేదు.

కం. ఆపన్నగ ముఖ్యులఁ దన

పీఁపునఁ బెట్టుకొని పఱచి విపినములు మహా

ద్వీపములు నదులు ది

శాపాలపురములుఁ జూపెఁ జన వారలకున్. —భార. అది. అ.7

పైరీతిని నన్నయ కాలమునకే పూర్ణానుస్వార మంతరించుటయే గాక యచటి సానునాసిక పాఠము కూడ నశించుచుండెనని గ్రహింప దగి యున్నను నన్నయకుఁ దరువాతివా రయ్యుఁ గొందఱు మహాకవు లట్టిపదముల ప్రాచీనస్థితిని స్మరించి కాఁబోలు వానిని బూర్ణబిందు యుత పదభాగములకుఁ బ్రాసములుగా నచ్చటచ్చట నిలుపుచు వచ్చిరి.

కం, పోండిగ నగజ తపశ్శిఖి

మూండుజగంబులను దీప్రముగఁ బర్విన బ్ర

హ్మాండముఁ గాఁచిన కాంచన

భాండముక్రియఁ దాలెఁ దత్ప్రభాభాసిత యై.

—నన్నెచోడుని కుమారసంభవము. 6 ఆ. 804.

ప్రాచీన మహాకవుల యిట్టి ప్రయోగములను బట్టి పరిశీలించునపుడు, నిండుసున్న యంతరించుటయు నచటి సానునాసికోచ్ఛారణ మంతరించుటయు నప్పటి కచిర కాలములోనే వ్యవహారమున సంభవించి యుండెననియు, నక్కారణముననే ప్రాచీను లట్టి యనుస్వారములను గేవలము విడువఁజాలక పయిరీతిని వానిఁ బాటింప యత్నించుచు వచ్చిరనియుఁ దోఁపకపోదు. ఆ ట్లచిరకాలమునుండియే పూర్ణబిందు వంతరించుట వ్యవహారమున సంభవించి యుండుటదేతనే కావలయు నట్లంతరించిన పూర్ణానుస్వారస్థలములోని సానునాసికోచ్ఛారణమున కనుమాపక మగు రేఖా విశేష మేదియు నావరకుండు లిపులలోఁ జూపట్టకున్నది. అనుస్వారము నూది పలుకవలసిన స్థలములందును దేల్చి పలుకవలసిన నాసికోచ్ఛారణ స్థలము లందును సవిశేషముగ నెప్పటియట్లు పూర్ణబిందురేఖయే ప్రాచీనలేఖనమున నగ

పడుచున్నది. అట్టి లేఖనములనుబట్టి యావర కుచ్చారణ భ్రష్టమయ్యు నిండు
సున్న లేఖనభ్రష్టము కాలే దని తోచుచున్నది. అట్టిలేఖనపద్ధతి చదువరులకు
విశద పరచుటకై యిట క్రీస్తు శకము 1075 సంవత్సరపు దీర్ఘాసి వనపర్తి
శాసనములోని సీసపద్యము నుదాహరించుచున్నాను,

సీ. శ్రీశకునేణ్ణ (న్దులు) భూసతిపై శైల

నందాబ్జభవన సంఖ్య (997 + 78 = 1075)

దేశంబు గిమిడియు గోసల గిడి సింగి

దేశంబు మరి యొడ్డదేశ మనంగం

జనిన భూపాలుర ననినోచ్చె చలవర్తి

గణగణై నెగడిన మణలికుణ్ణ

భూసురవంశుణ్ణ వాసవనిభభోగి

బణపతి సౌజన్యగుణయుతుణ్ణ

దీర్ఘాసి భగవతిదేవి దేవాలయ

మున ముందటం గడుఘనతరముగ

మణ్ణప మెత్తించె భణ్ణన విజయుణ్ణ

గణ్ణగోపాలు ణ్ణభణ్ణవర్తి

దీవియ వెట్టె నద్దేవికి నవ్వెలం

దన మనోవల్లభి వనజనేత్ర.

దీవియవెట్టెం బద్మావతియును (నా) షోణి

నశశులు గల యంతకును ముదమున ?

ఆ. వె. గగనభూమి చంద్ర ఖరకరోదక శిఖి

మారుతాత్మమూర్తి మహిషమధన

యిష్ట (పూర్త) ఫలము లెల్లకాలంబును

మెచ్చుచోడంద మకు నిస్సంచు (ణ్ణ)

— ఎఫిగ్రాఫియా ఇండికా, వా 4. నెం 45.

ఈ శాసనపద్యమునందుఁ బూర్ణబిందు పూడి పలుకవలసిన (బౌద్ధకర్తములున్న) స్థలములందును, దేల్చి పలుకవలసిన యధోరేఖాంకిత స్థలములయందును

భేద మేహాత్రమును లేక యొకేవిధమునఁ బూర్ణబిందు రేఖగాని దానికి మాఱుగ నప్పటి సంప్రదాయము చొప్పున పరసవర్ణపంచమము గాని వ్రాయబడుచు వచ్చెను గదా? ఈ శాసనపులిపిచిబట్టియు యుద్ధమల్లుని బెజవాడ శాసనపు లిపిని బట్టియుఁ బరిశీలించునపు డాకాలమున సంస్కృతభాషాప్రసిద్ధ మగు పరసవర్ణ వర్ణపంచమములు బిందుస్థానమున నిల్పుపద్ధతి ఉతవర్ణపరకబిందువు విషయమున మాత్ర మాంధ్రమున సైతము వాడఁబడెడి దనియుఁ దక్కిన కచప పర్ణాక్షర చతుష్టయ పరకబిందుస్థానమున నట్టి యుచ్చారణము వ్యవహారమున లేమింజేసి కావలయునట్లు తత్తద్వర్ణ పంచమాక్షరము లాచ్చికబిందుస్థానముననే గాక తత్తమరూపసంస్కృతబిందుస్థానమున సైతము నిలుపఁబడలే దనియు స్ఫురిం పకమానదు. అయినను 'ఉత' వర్ణవర్ణచతుష్టయపరకబిందువును సైతము తద్వర్ణ పంచమరూపమున నుచ్చరించు వాడుక మంతరించుటచేఁ గాఁబోలు నట్టి నియ మమును యావై య్యాకరణు లంగీకరింపకుండుటం జేసి యట్టి చోటులందు సైతము బిందుస్థానమున వర్ణపంచమములను వ్రాయు నాచారము నానాఁటికి నశించిన దని గ్రహింపవలయును.

పనిరీతిని బిందువునూఁది పలుకునపుడును దేల్చి పలుకునపుడును నొకే రీతిని వ్రాయుట సరికాదను తలంపునఁ గావలయు నూఁది పలుకవలసిన బిందువు నకుఁ దర్వాతి హల్లున కూరకయె ద్విత్వము వ్రాయు సంప్రదాయము క్రమ క్రమముగా బయలువెడలినది. ఇట్టి సంప్రదాయము కూడఁ గొంతవఱ కుచ్చారణ ములోని సహజస్థితి ననుసరించి కల్పింపఁబడినదే యని చెప్పవచ్చును. అనునాసి క్యము పలుకని వారి యుచ్చారణము నందును జుబుబుచేసి ముక్కు దిమ్మ పట్టినవారి యుచ్చారణమునందును బిందువు పలుకఁబడకుండుటయు నట్టి బిందువు వలనఁ బూర్వాక్షరమునకుఁ గలుగవలసిన యూనిక (లేక) గౌరవము చెడకుండఁ బరవర్ణము ద్విత్వయుక్తముగాఁ బలుకబడుటయును ప్రసిద్ధమే గదా.

పదప్రకృతిలో సహజముగా లేని ద్విత్వమును వ్రాయుట యసంగత మని తలఁచి కావలయు వైయాకరణు లట్టి ద్విత్వలేఖన పద్ధతినంగీకరింపక యూఁది పలుకవలసిన బిందువు నెప్పటియట్లు మండలాకారముగను, దేల్చిపలుకవలసిన బిందువు సర్థచంద్రాకారముగను వ్రాయవలయు ననుచు “పూర్ణేందు సస్పృశః పూర్ణస్త్యర్థ స్త్యర్థేందు సస్పృశః” అని యిట్లు సూత్రించి వానికి వరుసగాఁ బూర్ణ బిందువనియు సర్థబిందు వనియు స్థానకనామములను గల్పించిరి.

అట్టి నియమ మేర్పడినను గతానుగతికముగా నిటీవలి లేఖకులు సైతము తాళపత్ర గ్రంథములను వ్రాయుటలో, బూర్వపూర్వ మాతృకానుసారముగా వెనుకటి ద్విత్వలేఖనపద్ధతియే యవలంబించి వ్రాయుచు వచ్చిరి. కావుననే రచారమి నూఱుసంవత్సరముల క్రిందటివఱకు, బుట్టిన తాళపత్ర గ్రంథములలో సైత మట్టి ద్విత్వలేఖనపద్ధతియే చాలవఱకు నియతముగా నగపడుచున్నది. ఇటీవలి తాళపత్ర గ్రంథములలో నరసున్నకు లేఖనయే లేదు. అట్లయినను బండిత పరిష్కృతములై బయలువెడలిన ముద్రణ గ్రంథములలో మాత్రము వైయాకరణ సంప్రదాయము చొప్పున నూదిపలుకవలసిన బిందువులను మండలాకారముగను, దేల్చి పలుకవలసిన బిందువులను నర్థచంద్రాకారముగను నిలుపుపద్ధతి బయలు వెడలినది. ప్రాచీన తాళపత్ర మాతృకలలో నిట్లర్థబిందు లేఖనము లేదనియు ప్రాచీన సంప్రదాయము చొప్పున ద్విత్వలేఖన పద్ధతియే యుండెడి దనియు విశదపఱచుటకయి యిట నావద్దనున్న తాళపత్ర మాతృకలలో, బురాతనమగు కేయూరబాహు చరిత్రమునుండి రెండు పద్యములను యథామాతృకముగా నుదాహరించుచున్నాను.

ఉ. బాలరసాలపుష్పనవపల్లవకోమల కావ్యకన్యకం
గ్గూళల కిచ్చి యప్పుడుపుం గూటింజరించుటకంట్టై సత్కవుల్
హలికులై ననేమి మరి యంత్రకు నాయతిలేని నాండుకా
ద్దాలికులై ననేమి నిజదారసుతాద్యభిరక్షభార్థమై. - కేయూర. 1. ఆ.

మ. తన మేనల్లుని సోమదత్తు బహుతం త్రిప్రౌడి ధీమత్తుం జ
య్యన నచ్చోటికిం బిల్చితేంబనిచి యేకాంతంబునన్ రాజవ
ర్తనమున్ జారులచేత విన్నదియు మీందన్ దారు శాయద్దలం
బిన కార్యంబునుంజెప్పి సస్మితరుచిన్ సద్యక్తృండై వానికిన్.

— కేయూర. 2. ఆ.

పై పద్యములలో బిందువు నూది పలుకవలసిన స్ఫుటాక్షరాంకిత స్థలములలో బిందువునకు, దర్వాతి హల్లున కూరకయె ద్విత్వ మిచ్చుటయు, దేల్చి పలుకవలసిన యధోరేఖాంకిత స్థలములలో నల్లు ద్విత్వము నీయకుండుటయు నియతముగా నగపడుచున్నవి గదా. ఇట్టి లేఖనము పదముల యథాస్థితికి

గేవలము విలక్షణముగనే యున్నను వై యాకరణులచే నుపేక్షితమే యైనను నిది యుచ్చారణములో సంతరించిన యర్థానుస్వారస్థలములను గ్రహించుటలో మాత్రము వై యాకరణులకుఁ జేదోడు వాదోడుగా నుపచరించె నని చెప్పటకు సందేహము లేదు. హ్రస్వపూర్వక బిందుస్థలములందుఁ బాక్షికముగాఁ బూర్ణ బిందువు నిల్చియుండుటంజేసి పద్యకావ్యప్రయుక్తములై ఛందోనురోధమున మార్పురాక నిలిచినట్టి పూర్ణబిందురూపములను బట్టి వాని యర్థబిందురూప ములను గ్రహించుట కవకాశమున్నను దీర్ఘ పూర్వక స్థలములం దీప్రాచీనలేఖన పద్ధతి దక్క నర్థబిందు స్థలములను గ్రహించుటకు మంచి యుపాయము వేతాకటి లేదనియే చెప్పవచ్చును.

అయినను వై యాకరణోపేక్షిత మగుటంజేసి యద్యతనముద్రణ గ్రంథములం దట్టి ద్విత్వ లేఖన పద్ధతి చొరకుండుట చేతను నర్థబిందుస్థలము లందుఁ దేల్చి పలుకు సానునాసికోచ్చారణ మంతరించుట చేతను నిపుడట్టి యర్థబిందుస్థలమును బోల్చికొనుట మిగుల దుష్కరమై యున్నది. ఉచ్చారణ త్రష్టమగు నద్దానిని వదలుకొనుటకు మన యాంధ్రపండితు లింకను నంగీకరింపలేకున్నారు. అట్లగుటం జేసియే యా విషయమున గొంతవఱకైన మార్గము చూడగోరి యాంధ్రవై యాకరణులు కొన్ని నియమములను జూప యత్నించుచున్నారు.

“సిద్ధ సాధ్య శ్చానుస్వారః పూర్ణార్థ భేదతో ద్వివిధః
హ్రస్వా త్పూర్ణోపి భవే ద్దీర్ఘా చేత్థండ ఏవ సజ్జేయః”

అని యిట్లాంధ్రశబ్దచింతామణిలోఁ జెప్పబడియున్నది. ప్రకృతిసిద్ధము సిద్ధ మనియు వ్యాకరణ సాధ్యము సాధ్యమనియు నట్టి సిద్ధసాధ్య రూపద్వివిధాను స్వారములును వేర్వేరు పూర్ణార్థభేదములచే రెండేసివిధము లనియు బయికారిక పూర్ణార్థమున కభిప్రాయము. ఆయనుస్వారము హ్రస్వాచ్చునకుఁ దర్వాత బూర్ణమైకూడ నుండుననియు నది శబ్దమహిమచే ఖండమై కూడ నుండుననియు దీర్ఘాచ్చునకుఁ దర్వాత నన్ననో ఖండము మాత్రమే యై యుండు ననియుఁ బై కారిక యుత్తరార్థమున కభిప్రాయము. దీర్ఘమునకుఁ దర్వాతి నిండుసున్న యంతరించునెడ నియతముగనే యంతరించును గాన నచట ఖండము మాత్రమే యుండుననియు హ్రస్వమునకుఁ దర్వాత నట్లుగాక

పాక్షికముగా నంతరించును గాన నచటఁ బూర్ణార్థములు రెండును బర్యాయముగ నుండుననియుఁ దెలుపఁదగిన యీ సామాన్యవిధి వెనుక నుదాహరించిన యనుస్వారచరిత్రమున కనుకూలముగనే యున్నదనవచ్చును. కాఁగా హ్రస్వమునకుఁ దర్వాత నిండుసున్న యెచ్చటెచ్చట నుచ్చారణస్థ మగుచున్నదో యయ్యయి పదములిపుడు నిర్బిందుకములుగాఁ బలుకుఁబడిలోనున్న యెడల నట్టి బిందుస్థానమున నర్థబిందువును నిల్పవలయునని గ్రహించుట కవకాశము లభించుచున్నది. ఈపక్షమున 'నిద్దంపు, నాల్గింటి' మున్నగువాని రూపతరము లగు 'నిద్దపు నాల్గిటి' అను నిర్బిందుకరూపములలో బూర్ణబిందుస్థానమున ఖండమును నిల్పవలసివచ్చునని శంకింపఁ బనిలేదు. అట్టివెల్ల సాధ్యబిందు విషయకము లగుటం జేసి యపవాదములగు వ్యాకరణ విధానములను బట్టి తెలిసికొనఁదగినవే యగును. కావున 'హ్రస్వాత్ పూర్ణోపి భవేత్' అను చింతామణి నియమము సిద్ధఖండానుస్వారస్థితి నిరూపణ విషయమున మాత్రమే యుపచరించు ననియు నదియే ముఖ్యముగాఁ గావలసియున్నదనియు గ్రహింప వలయును. ఇఁక నారింజ, చేమంతి, మున్నగు వానిలోని సిద్ధపూర్ణానుస్వారములు హ్రస్వపూర్వకము లగుటంజేసి వానిచోటులందర్థబిందులు సైతము పర్యాయమున నుండవలసివచ్చునను మఱొక విప్రపత్తి కూడఁ దోపవచ్చునుగాని యదియు నంత బాధకము కానేరదు. పూర్ణబిందూచ్చారణము గల పదము నిర్బిందుక మయి కూడ వాడుకలో నున్నపుడు మాత్రమే యీ నిర్బిందుకపదములోఁ బూర్ణ బిందుస్థలమున నర్థబిందువును నిల్పదగు నని తెలుపుట మాత్రమే పయి 'హ్రస్వాత్ పూర్ణోపి భవేత్' అను సూత్రమునకుఁ బ్రయోజన మని గదా యంగీకరించి యుంటిమి. అట్టి స్థితిలోఁ బూర్ణబిందువు కొన్ని యెడలఁ దేలిపోకుండుటం జేసి యీ పదమునకు నిర్బిందురూపమే వాడుకలో లేనపు డిఁక నచట నర్థబిందువు గలదా లేదా యను వికల్పము సైతము పొడమఁ జాలదు గదా.

“దీర్ఘాచ్చేత్ ఖండమ్ వసజ్ఞేయః” అను సూత్రమన్ననో పైదానివలెఁగాక దీర్ఘ పూర్వకసిద్ధపూర్ణ మంతరించునెడఁ గేవలముగ నంతరించునను సిద్ధానుస్వారస్థితిని దెలుపుటలో నుపచరించుట మాత్రమే గాక సాధ్యవిషయమున గూడ విశేష విధులు లేనపుడు— అనిర్దిష్టముగఁ బూర్ణార్థ సాధారణముగ బిందువిధానము చేయఁబడనప్పుడు దీర్ఘముకుదర్వాత నట్టి విధానము చొప్పునఁ బూర్ణ

బిందువు రానేరదని తెలుపుటకుఁ గూడ నుపయోగించును. 'నాతో + చెప్పెను' అను మొదలగుచోట్ల 'తద్రుతంచ బిందుస్సోత్' అను సూత్రము చొప్పున "నాతోఁజెప్పెను" అని సార్థబిందుకరూపమే సిద్ధించును గాని 'నాతోఁజెప్పెను' అను పూర్ణబిందురూపము సిద్ధింపనేరదు గదా. పయి 'దీర్ఘచ్ఛేత్ ఖండవవసజ్ఞేయః' అను సూత్రము సామాన్యశాస్త్ర మగుటంజేసి 'కాంచు, వేండ్ర, తీండ్రించు, వేంచేయు' మున్నగు స్థలములందలి పూర్ణబిందువులు బాధితములు కానేరవు.

పైరీతినే "నఖండః ప్రథమాద్ధ్రస్వాదైక్యతేత్ర కదాపిచ" అను నధర్వణ కృత సామాన్య నియమము కూడ 'ఉండు, పండు,' మున్నగుచోట్లఁ బదము మొదటి హ్రస్వాచ్చునకు దర్వాతి నిండుసున్న సామాన్యముగా నంతరింప దను సిద్ధపూర్ణస్వభావ విశేషమును దెలుపుటయే గాక పైరీతినే సాధ్యవిషయమున సైతమనిర్దిష్టముగఁ బూర్ణార్థ సాధారణముగ విధింపబడిన బిందువిధానము చొప్పున బదము మొదటి యచ్చునకుఁ దర్వాత నర్థబిందువు రానేరదని తెలుపుటకు గూడ (చెను + తోవ = చెందోవ) నుపయోగించును.

ఈ సందర్భములందు గొన్ని కారణములచేఁ బయిరీతి నంగీకరింపక యహోబంపండితుఁడు పైచింతామణికారికకు మఱొకరీతిని వ్యాఖ్యానము చేసి యున్నాఁడు. చింతామణితో 'రాముఁడు, రాముండు' మున్నగుచోట్ల బిందువిధానము వేలుగ లేకుండుటం జేసియు గ్రంథకర్త 'మహతస్యోర్ధ్వజనితో భవేత్ పుంసి' అని యిట్లు బిందువిధానయోగ్యస్థలములం దెల్లఁ బ్రత్యయములకు జ కారము నిద్యర్థముగా ఘటించుచు వచ్చుచుండుటంజేసియుఁ దన్ములమున నట్టి చోట్ల బిందువును సంపాదింపఁదగునని తలచి 'అనుక్తమన్య శబ్దానుశాసనవత్' అను న్నామము ననుసరించి ప్రాకృతవ్యాకరణస్థమగు 'సానునాసిరోచ్ఛారణం జిత్' అను నియమము చొప్పున జిత్యమునకు ఫలము సానునాసికమువంటి సార్థ బిందుకర్తమే యని సిద్ధాంతము చేసి 'డుజ్' మొదలగునవి జకారేత్త్వ మహిమచే నర్థబిందు పూర్వకము లగునని యొకదారి త్రొక్కియున్నాఁడు. కావున నట్టి యెడలఁ బూర్ణబిందురూపము సిద్ధించుటకయి హ్రస్వముమీది యరసున్న నిండు సున్న వికల్పముగా నగుననునియమ మాతనిక్కిగావలసి వచ్చెను. ఆ కారణమున నర్థానుస్వారము యొక్క సహజస్థితి నంతగాఁ బాటింపక ప్రక్రియానిర్వహణ మాత్రతత్పరత్వమున బయి చింతామణికారిక యుత్తరార్థమున కర్థము చేయుటలో

సః అనుసర్వనామమునకు 'ససిద్ధస్సాధ్యశ్చ ఖండానుస్వారః' అని యిట్లు ఖండానుస్వారపరముగా నర్థముచేసి యవతలను హ్రస్వపూర్వకఖండానుస్వాదము వికల్పముగాఁ బూర్ణ మగు నని యొక విపరీతార్థమును జేయవలసి వచ్చెను. కావుననే 'మహతస్కోర్ధజనితో భవేత్పుంసి' అను సూత్రపు వ్యాఖ్యలో 'అనుక్త మన్యశబ్దానుశాసనవ దితి న్యాయేన సానునాసికోచ్ఛారణం జి దితి సూత్రేణ సానునాసికత్యై రాముఁడు హ్రస్వాత్ పరత్వాత్ రాముండు ఇతి రూపద్వయమ్' అని యిట్లు ప్రక్రియను జూపి యుండెను. (అహో. 244 పుట.)

“పాలకోసము తామోత” అనునట్లు పయిరీతిని జిత్రఫలమును న్యాయ సిద్ధముగఁ గుదుర్చుటకయి సహజస్థితికి విరుద్ధముగా నరసున్న నుండి నిండు సున్నను బుట్టించుట యర్థమా? ఉచ్ఛారణస్వభావమును బట్టిగాని వెనుక నుదాహరించిన యనుస్వారము చరిత్రమును బట్టిగాని పరిశీలించునపుడు నిండుసున్నయే వ్యవహారవశమున నరసున్నగా మఱెను గాని యరసున్న నిండుసున్నగా మారలేదన్న విషయ మెవ్వరికేని విశదము కాకమానదు గదా. సుఖముభోచ్ఛారణము నపేక్షించు వ్యవహారమున నూఁది పలుకవలసిన దానికిఁ దేల్చి పలికెడి పలుకు బడి సంభవించుట సహజము. కాని దేల్చిపలికెడిదాని కూఁది పలికెడి పలుకుబడి కారణాంతర మేదియు లేకయే సంభవించుట సహజము కాదు గదా. సంస్కృత ప్రాకృత భాషలలో సైతము మన యీ యర్థానుస్వారము వంటి యనునాసిక పాఠమున కిట్టి యనుక్రమమే యగుపడుచున్నది. మొదట బింద్వాదిరూపముగా నుచ్చరింపఁబడుటయు దర్వాత సానునాసికముగాఁ బలుకబడుటయు నంతకంత కట్టి యనునాసికపాఠము భ్రష్టమగుటయు నా భాషలయందుఁ బ్రసిద్ధ మయి యుండుటయేగాక వైయాకరణులచే సైతము తన్మార్గ మంగీకరింపబడి యున్నది. 'హింహిజ్ హిభిసః' అను ప్రాకృత వ్యాకరణసూత్రము 'భిస్' అను తృతీయా బహువచన ప్రత్యయమునకు వ్యవహారదశలో నగపడు ('రామైః=రామైహి') హివర్ణకమును విధించుటలో మొదట బిందుసహితముగను దర్వాత సానునాసికము గను దర్వాత నిరనునాసికముగను విధించుచున్నది. ఇట్టి యనుక్రమము సైతము తెనుఁగులోని బిందువు యొక్క యూఁదిపలుకునుచ్ఛారణము మొదటిదనియుఁ దేల్చిపలుకు నుచ్ఛారణము తర్వాతి దనియు నిరనునాసికోచ్ఛారణమింకను దర్వాతి దనియు నిట్లుచ్ఛారణ సహజస్థితిని దెలుపుటలో మంచి నిదర్శనమై యున్నది.

మఱియు 'సానునాసికోచ్ఛారణం జీత్' అను సూత్రము చొప్పున జీత్తునకే సానుసాసికోచ్ఛారణము ప్రాకృతవ్యాకరణములోఁ బ్రసిద్ధమై యున్నది. కాని జకార మిత్తుగాఁ గలదానికిఁ బూర్వవర్ణమున నానునాసిక్యము కలుగుట ప్రసిద్ధమై యుండలేదు. 'హిం, హిజ్, హి, భిసః' అను వాల్మీకి సూత్రము చొప్పున వచ్చిన హిజ్ ప్రత్యయమునందలి హకారోత్తరవర్తియగు నికారమునకే గదా యానునాసిక్యము ('రామేహి' -షడ్భాషాచంద్రిక) వచ్చుట సంప్రదాయమై యున్నది. ఇట్టి స్థితిలో డుజ్ వర్ణమున కర్థబిందుపూర్వకత్వము జకారేత్వఫలమని ప్రాకృత వ్యాకరణ సంప్రదాయము చొప్పున నెట్లు చెప్పనగును? ఇఁక నచ్చటఁ గూడ 'దీర్ఘాచ్ఛేత్థండ ఏవ సజ్ఞేయః' అను స్థలమునందలి 'సః' అను సర్వనామశబ్ద విషయమునందు వలెనే సంస్కృతవ్యాకరణప్రసిద్ధము లగు నేవో వింత సమన్వయముల ననుసరించి బిందుపూర్వకత్వ రూపార్థవిశేషమును సంపాదించుకొనవలసినదే గదా! అట్టి యర్థములు స్వారసికములు కావనుట సాహసము కాదని నా యభిప్రాయము. అరయ నరయఁడుజాది వర్ణముల జకారత్వము నకుఁ బ్రయోగానుసారముగాఁ బూర్వార్థసాధారణ మగు బిందుపూర్వకత్వమే ఫలమని వ్యాఖ్యానము చేసికొనుటయే యుక్తమును, సహజస్థితి కవిరుద్ధమును నగు నని గ్రహింపవలయునని తోచుచున్నది.

ఇఁక నట్టి చిక్కులు లేకుండ 'జీత్తు బిందుపూర్వకంబగు' (తత్స, 19 సూ.) అని స్పష్టముగా సూత్రించుకొన్న బాలవ్యాకరణకర్తగారుగూడఁ బైరీతినే 'ప్రహస్యపు మీఁది ఖండబిందువునకుఁ బూర్ణబిందువు వైకల్పికముగ నగును,' (బాల. సంజ్ఞా. 14) అని యిట్లేల సూత్రీకరింప వలయు నని శంకించుకొన వలసి యున్నది. బాగుగాఁ బరిశీలించి చూడఁగా 'నారింజ , చేమంతి' మున్నగు కొన్ని సిద్ధబిందుస్థలములందును పూర్ణబిందువును దేల్చి పలుకు వాడుకయే లేకుండుటచేతను ('నారింజ, చేమంతి' అను రూపములు లేవు గదా.) వనంబు మున్నగు కొన్ని సాధ్యబిందుస్థలములందు సైతము 'వనంబు' అను మొదలగు సార్థ బిందుకరూపములు లేకుండుట చేతను, 'నిద్దంపు, నాల్గింట' అను మొదలగుచోట్ల 'నిద్దంపు, నాల్గింట' అను రూపాంతరములం దర్థబిందువు లేకుండుటం చేతను. ప్రహస్యపుర్వకము లగు సిద్ధసాధ్య ఖండము లెల్లయెడలను నవ్యభిచరితముగఁ బూర్ణముగనుచు వచ్చుచుండుటచేతను సూరిగారు వైయాకరణులకు సహజమగు ప్రక్రియా సౌష్ఠ్యవపరత్వమున సహజస్థితి నంతగాఁ బాటింపక యట్లు సూత్రించి

రనియు వారికిగూడఁ దత్సూత్రమును సిద్ధఖండస్థితిని దెలిసికొను విషయమున మాత్రమే యుపచరింపజేసికొను తలంపు గలదుగాని సాధ్యఖండములను సాధ్య పూర్ణములనుగా సాధించుకొనుటలో నుపయోగించు తలంపు లేదనియు, నక్కారణముననే యా సూత్రమునకు 'అడఁకున,' 'అడఁకువ' మున్నగు కేవల సిద్ధ బిందుస్థలములను మాత్రమే లక్ష్యములుగాఁ జూపిరనియు, నట్టి యభిప్రాయము చేతనే వారు బాలవ్యాకరణమున దెచ్చటను నర్థబిందువును విధించి పయి సూత్రము చొప్పున సాధ్యపూర్ణమును సాధించుకొని యుండలేదనియు గ్రహింప వలసి యున్నది. మఱియు నుచ్చారణ భ్రష్టమగు సిద్ధఖండముకన్న నుచ్చారణ స్థమగు సిద్ధపూర్ణమునుదెలిసికొనుట సుకరమై యుండఁగా నట్టి యగోచర మగు సిద్ధఖండమునుండి యుచ్చారణస్థమగు సిద్ధపూర్ణమును సాధించుట యసంగత మగుటచేతను, నట్లు సాధించుచు నద్దానిని సిద్ధమనుట మఱింత యసంగతముగా నుండుటచేతను సిద్ధపూర్ణమునకు నిర్విషయత్వ ప్రసంగము గంభవించుట చేతను బయి సూత్రమును సిద్ధఖండమునుండి పూర్ణమును సాధించుటకు గూడ సూరి గారు రచించియుండ రనియు వ్యవహారభ్రష్టమగు సిద్ధఖండమును దెలిసికొనుట కుపాయముగనే రచియించి యుండు రనియు గ్రహించుట మిక్కిలి యుక్తముగ నుండు ననుటకు సందేహము లేదు.

పై సూత్రమును సాధ్యవిషయమునఁగూడ ఖండమునుండి పూర్ణమును సాధించుటలో నుపచరించుకొను తలంపు సూరిగారికి లేకుండుట చేతనే యహో బల పండితునిమార్గ ముపేక్షించి 'జిత్తుబిందుపూర్వంబగు' అని యిట్లు పూర్ణార్థ సాధారణముగా సూత్రించి దాని మూలముననే 'రాముండు' అన్నచోట యర సున్నతో పాటుగ 'రాముండు' అను చోట నిండుసున్నను సైతము సాధించు కొనిరి. గాని యా విషయమున నహోబలపతివలెఁ బై సూత్రము నపేక్షించి యుండలేదు. "పుంలింగ మగు మహద్వాచకమునకు డుజ్జగు" (బాల. తత్సమ. 77 సూ.) ఇచ్చట డుజ్జగు దానియందు జకార మిత్తు గావున జిత్తు బిందు పూర్వకం బగునను సూత్రముచేత డు వర్ణమునకు నుండు సున్న వచ్చును. పిమ్మటి జకారము లోపించును. 'ఉః డిద్ధుండు డిద్ధుండు' అని యిట్లు సూరిగారు స్పష్టముగా వ్రాసియున్నారు.

పైరీతీని బట్టబయలుగా నున్న యా విషయమును సైతము గ్రహింపఁ జాలక బాలవ్యాకరణగుప్తార్థప్రకాశికాకారులు పైనుదాహరించిన 'జీత్తు బిందు పూర్వకం బగు' అను సూత్రములోని బిందుశబ్దమునకు దాని వివరణములోని సున్న శబ్దమునకు ఖండబిందుపరముగా నర్థముచేసి 'ఇచ్చట, డుజ్' అనుదాని యందలి జకారిమిత్తు గనుక జీత్తు బిందుపూర్వకంబగు' అను పందొమ్మిదవ సూత్రముచే డు వర్ణమునకు ముందు బిందువు వచ్చి.....'డిద్దుండు' అని యైనది. తరువాత 'హ్రస్వముమీద నున్న యరసున్న నిండుసున్న యగును' అను నర్థము నిచ్చు సంజ్ఞాపరిచ్ఛేదమునందలి పదునాల్గవసూత్రంబున 'డిద్దుండు' అని యగును' అని యిట్లు వ్యాఖ్యానము చేయుట కేవల మసంగతమై యున్న దనుటకు సందేహము లేదుగదా. 'జీత్తు బిందుపూర్వకంబగు' అనుసూత్రములోని పూర్ణార్థసాధారణమగు బిందుశబ్దమున కర్థబిందుపరముగా నపార్థము చేయుటకును 'ఆదేశసరళములకు ముందున్న ద్రుతమునకు బిందుసంశ్లేషములు విభాషనగు' (బాల. సంధి. 17.) అను మొదలగు సూత్రములలోని పైరీతిదే యగు బిందుశబ్దమునకు 'బిందువును ('అఱసున్నయు నెరసున్నయు') అని యిట్లు పూర్ణార్థసాధారణముగా నర్థము చేయుటకును దగిన కారణ మేమో తెలియరాకున్నది! వీ రహోబలపతికిని జిన్నయసూరిగారికిని గల యభిప్రాయభేదములను గ్రహింప లేక యహోబలపండితీయ గ్రంథపారాయణవాసనచే నిట్లు ప్రమాదపడి రని దృఢముగాఁ జెప్పవచ్చును. మహాశయులారా! సామాన్యముగాఁ నెల్ల యెడలను బ్రమాద భూయిష్టముగా నున్న గూఢార్థప్రకాశిక విమర్శనముతో గ్రంథవిస్తరము చేయనేలయని యీ విషయము నింతతో ముగించి ప్రకృతము ననుసరించుచున్నాను.

పూర్ణబిందు వుచ్చారణ సిద్ధమగుటం జేసి దానిని దక్కిన వర్ణములతో పాటుగఁదెలిసికొనుటలో బ్రయాసమే లేదు. ఉచ్చారణభ్రష్ట మగు నరసున్నను తెలిసికొనుటలో మాత్రమే ప్రయాసమున్నది. అందు సాధ్యానుస్వారము వ్యాకరణ సాధ్య మగుటం జేసి దానిని దెలిసికొనుటకు గూడ దుష్కరము గానేరదు. కొఱవడిన సిద్ధాంతానుస్వారములలోఁ గూడ హ్రస్వమునకు దరువాతి యరసున్నలను బయి వైయాకరణుల నియమములనుబట్టి సులువుగానే తెలిసికొన వచ్చును.

హ్రస్వమునకుఁ దర్వాత నుండు సిద్ధపూర్ణానుస్వారస్థలము నిర్బిందుకమై గూడ వ్యవహరింపబడునపు డా స్థలమున నియతముగా సిద్ధఖండానుస్వార మున్నదని గ్రహింప వచ్చును గదా.

ఇక గొఱవడియున్న దీర్ఘమునకుఁ దర్వాతి సిద్ధార్థానుస్వారము మాత్రమే (సాధ్యము వ్యాకరణ సాధ్యమే యగును గదా) దుర్గ్రహమై యున్నది. దానిని దెలిసికొనుటకు మాత్రము వెనుక నుదాహరించిన ప్రాచీన తాళపత్ర గ్రంథస్థద్విత్వలేఖనపద్ధతియు, (ప్రాచీనఘోషకవుల యర్థబిందు ప్రాసస్థలము లును,) నాయా యాచిక్ పదములకు మూలభూతము లగు నితరద్రావిడభాషల పదములలోను సంస్కృత ప్రాకృతపదములలోను నుండు ననునాసికాక్షరము లును, వీనిని బట్టి చాలవరకు గ్రహించి వ్రాసిన కోశాదులలోని యర్థానుస్వార ప్రదర్శనములును మాత్రమే చాలవఱు కారణములై యున్న వని చెప్పక తీరదు.

ఇకఁ బయి నుదాహరించిన యాధారమువలన బట్టి గ్రహించిన దీర్ఘ పూర్వక స్థలములలోని సిద్ధఖండముల నాంధ్రపండితులు ధారణ చేసికొనవలసి యున్నది. అట్లు ధారణచేయుట కూడ దుష్కరమని తలఁచి కావలయు నింకను గొంతవఱకు సులువుపడునట్లుగఁ జేయదలఁచి యాంధ్రభాషలో నెచ్చట నైన ననుస్వారమాత్ర ముండినచోఁ బరుషసరళములకు ముందే యుండునని 'తృతీయే ప్రథమే వర్ణే, పూర్వేవహిద్యశ్యతే బిందురైకృతమధ్యేఽత్ర నాన్య వర్ణే పరేతుసః' అని యిట్లధర్వణుఁడు సూత్రించి యున్నాడు. దీనిని బట్టి పయిరీతిని దీర్ఘములకుఁ దరువాతి సిద్ధఖండములను ధారణచేయుటగాని యర సున్న యిటఁ గలదా లేదా యని వికల్పించుటగాని పరుష సరళములకు ముందటి చోటులందు మాత్రమే యని లేలుచున్నది గదా. అచ్చాంధ్రములో నిట్లు బిందు వుండిన యెడలఁ బరుష సరళములకు ముందు మాత్రమే యుండుట సంభవించుటకు దగిన కారణములను గూర్చి వేఱొకవ్యాసము వ్రాయఁదలఁచి యుండుటచే నిట నింతతో విరమించుచున్నాను.

పయిరీతిని నిగాధారస్థలములలో నాకాశసౌధమును నిర్మించి యరసున్న యుండు స్థలములను దెలిసికొనుటకుఁ గొంత యాధారముఁ జూపిన యాంధ్ర

వైయాకరణుల యెడ నాంధ్రపండితలోకము కృతజ్ఞమై యుండవలసినదే గాని
 యట్లుచ్చారణమున బొత్తిగా నశించిన యీ యరసున్న నిపుడు గూడ
 నుచ్చారణముతో నిర్వివాదముగా వదలుకొనుచు వ్రాతలో మాత్రము చూపక
 తీరదని యేల పెనఁగులాడవలయునో? అనాదిప్రవాహరూప మగు భాషతో
 ననేకరూపములు పుట్టుచు గిట్టుచు నుండఁగా నొక్క యీ యర్ధానుస్వార
 విషయమున మాత్రమే యింతవఱ కేల శ్రమింపవలయునో? ఇక దామరసాది
 శబ్దములలో సైతము చూపుట కేల పెనఁగులాడరై రో తెలియకున్నది.

—వజ్జిల చినసీతారామస్వామి*

*గ్రంథాలయ సర్వస్వము. సం. 5. భా. 2. 1921.

రాయలనాటి తెలుగు సాహిత్యము

కర్ణాటకసామ్రాజ్యచరిత్రయందు శ్రీకృష్ణదేవరాయలకాలము - 16 వ శతాబ్ది పూర్వభాగము - తెలుగువారి దృష్టిలో సువర్ణాక్షరముల వ్రాసి యుంచ దగినది. స్వభాషామాత్రాభిమానమున సంకుచితదృష్టి కలవారికి కాకపోయినను సాహిత్యమునం దభిమానముగల ఆంధ్రేతరులకును అది యట్లు తోచుటలో సందేహము లేదు.

తెలుగు సాహిత్యమే మొదటినుండియు రాజుల యాశ్రయమున పెరిగినది. ఉత్తమోత్తమగ్రంథములు మొదలు అధమాధమగ్రంథములవరకును చక్ర వర్తులు, రాజులు, పాశెగాండ్లు, మంత్రులు, సేనాపతులు మొదలగువారి ప్రోత్సాహముతోను, ఔదార్యముతోను పుట్టినవి. స్వతంత్రముగను, స్వార్థము గను చేసిన రచనలు మిక్కిలి తక్కువ. ఇట్లుగుటకు కారణ మిది :

దక్షిణదేశపు సుప్రసిద్ధమతప్రవర్తకు లందరును ఆంధ్రులు కాకపోవుటచే అరవము, కన్నడము మొదలగు భాషలయందు స్వతంత్రసాహిత్య మభివృద్ధి చెందుటకు మూలబలమైన మతావేశము తెలుగువారిలో శిథిలమైనది. దక్షిణ దేశమున ప్రచారమున నుండు మతములన్నియు తెలుగుదేశమున నెలకొని యున్నను, అవి వానివాని మూలపురుషులనుండి సాక్షాత్తుగా రాక, వారి శిష్య ప్రశిష్య పరంపరల నుండి వచ్చినవగుటచే దుర్బలములై అద్దమునందు ప్రతి ఫలించిన యెండవలె నయినవి. ఇంక తెలుగువారి రచనకు మిగిలిన యుద్దేశ ములు రెండే; 'యశసే, అర్థకృతే'. పూర్వకాలమున ఈ యశస్సు, ఈ యుర్థము రెండును రాజుల కృపాకటాక్షమునకు స్వాధీనమయి యుండెను. కాని యా కటాక్షవీక్షణము మనవైపు పడునను నమ్మకమేమి? కావున రాజులకు గ్రంథములను సొంతముగ రచించి పుణ్యమున్నను లేకున్నను మరియొకరిచే రచియింపించి వారికి బహుమానము చేయవలెననెడి ధర్మమే తెలుగువారి రాజ నీతియందు ముఖ్యముగా నెలకొనిపోయినది. సప్త సంతానములలో కావ్యము నొకటి యను శాస్త్రము రచించినవానికి రచియింపించినవానికి సమానముగా నన్యయించినది. ఇందువలన 'కవినా చ విభు ర్విభునా చ కవిః కవినా విభునా

చ విభాతి సభా' అను సన్నివేశమును ఆనాటి తెలుగుదేశమునం దెక్కడ కావలసినను చూడవచ్చునదిగా నుండెను. ఇప్పటికిని తెలుగుదేశపు రాజులందును, ప్రభువులందును ఈ సంప్రదాయము యొక్క పరిశేషమును మనము చూడవచ్చును. మరియు నానాడు జనసామాన్యమున కాదర్శపురుషులు రాజులే యయి యుండినందున, నందరును యథాశక్తిగ వారివలెనే నడచుచుండినందున, మంత్రులు మొదలగు రాజోద్యోగులును, ధనవంతులగు నితరులును కవుల ప్రోత్సహించి, కావ్యరచన చేయుచుచుండిరి. ఇందువలన తెలుగుసాహిత్యమున చేయి చేసుకొన్నవారి కందరికిని కవులు కావలెనను నాసయు, శక్తిగల ఉదారు లెల్లరకును కవులను ప్రోషించు ధర్మమును సహజముగ పరిణమించినవి. ఇట్లయి తెలుగువారియం దుండునంత-ఉండినంత కవితకు - అనగా పద్యరచనకు- వ్యాప్తి మరియే దేశమందమునను గలదా యచు శంక కవకాశము గలుగు చున్నది. అది యట్లుండు గాక.

రాజుల ఆశ్రయమున బెరుగ సంకల్పించిన ఆంధ్రసాహిత్యమునకు ఆంధ్రదేశమును పాలించిన రాజులందరు ప్రాయశః కానుక కప్పములను చెల్లించియున్నారు. వారు కర్ణాటకు లయియుండవచ్చును; తమిళు లయి యుండవచ్చును; మళయాళమునా రయి యుండవచ్చును; చివరకు మహమ్మదీయులే యై యుండవచ్చును; తెలుగుదేశము నేలు సంబంధ ముండువరకు, తెలుగునేల నుండి కందాయమును వసూలు చేయునంతవరకు తెలుగుకవి-కావ్యములతో వారికి సంబంధము తప్పట కష్టము. తెలుగు కవులు తమ తాంబూలమును అట్లు భద్రపరచుకొని యుండిరి. రాజమహేంద్రవరమున చాళుక్యసామ్రాజ్యము, వతంగల్లులో కాకతీయ సామ్రాజ్యము, అద్దంకి, కొండవీడు మున్నగు స్థలము లందుండిన రెడ్లరాజ్యము లివన్నియు మొదట మొదట తెలుగు సాహిత్యాభివృద్ధికి పెద్దపెద్ద పాదులయి యుండినవి. క్రీ. శ. 13వ శతాబ్దమున తక్కిన సర్కారు లన్నియు లుప్తములుగనో, లుప్తప్రాయములుగనో ఉండి విజయనగరమున కర్ణాటక సామ్రాజ్యమునకు పునాది వేసిన అల్పకాలమునందే తెలుగు కవులకు అక్కడ గౌరవ, ప్రోత్సాహములు దొరక నారంభించెను. ప్రాచీనాంధ్ర కవులలో నుద్దాము డయిన నాచనసోమునకు 1345 సంవత్సర ప్రాంతమున వీర బుక్కరాయలనుండి యగ్రహారము లభించెను. మొదలు మొదలు కర్ణాటక సామ్రాజ్యము యొక్క యునికి దృఢముగను, విస్తారముగను ఉండనికాలమున

తెలుగుల కంత ఉదారముగ ప్రోత్సాహము దొరకనట్టు తోచుచున్నది ఏలన, సోమనకు కొంచె మిటివలివాడగు బమ్మెర పోతన్న 'ఈ గర్హాటకిరాతకీచకుల కమ్మ త్రిశుద్ధిగ నమ్ముభారతీ' యని యాగ్రహమున పలికినాడు. కాని వెంటనే- యనగా 15వ శతాబ్దమున శ్రీనాథునికి కవిసార్వభౌమ బిరుదము, ముత్యాల మంటపమున కూర్చుండబెట్టి కనకాభిషేకమును కర్హాటక సామ్రాజ్యముననే లభించినవి. 'కర్హాటకటక పద్మవనహేళి' అనియు, 'కర్హాటక్షీతినాథ మౌక్తిక సభాగారాంతరాకల్పిత స్వర్ణస్నాన జగత్ప్రసిద్ధ కవిరాట్' అనియు నతడే తన్ను పొగడుకొని యున్నాడు. ఇట్లు సక్రమమైన యాంధ్రకవి కావ్య ప్రోత్సాహము క్రమముగ కర్హాట సామ్రాజ్యము నేలిన రాజులకందరకును సంప్రదాయముగ పరిణమించి పోయినది.

కృష్ణదేవరాయల కాలమున సామ్రాజ్యవ్యాప్తి యెట్లో అట్లే పై సంప్రదాయమును పరమావధిని తాకినది. ఇతరభాషాకవులకు గౌరవ, బహుమానములు యథాయోగ్యముగ నడచియున్నను, తెలుగు కవులకు రాయలకాలమున నవి దొరికినంత మరి యెవరికాలమునను దొరకలేదని ధారాశక్తి చెప్పవచ్చును. పితృపైతామహమైన ఆ పద్ధతిని ఇంకింత విస్తరింపజేయుటకు కావలసిన జ్ఞానశక్తి బలై శ్వర్యములు అతనియందు నిండియుండినవి. సంస్కృతాంధ్రభాషల యందు దృఢమైన పాండిత్య మాతని కుండెను. సంస్కృతమున మదాలసా చరిత్ర మున్నగు కొన్నిగ్రంథముల నాతడు వ్రాసినాడట. తెలుగున ఆముక్తమాల్యద, లేక విష్ణుచిత్రియము అను అత్రిప్రౌఢ కావ్యమును రచించి యున్నాడు.

ఆంధ్రపంచకావ్యము లని ప్రసిద్ధములైన గ్రంథములలో నిది యొకటి. పైగా వానిలో నుత్తమ మనియు నామతము. ఇంక శక్తిబలై శ్వర్యములమాట చెప్ప బనిలేదు. దక్షిణదేశమున నంతదొడ్డ సామ్రాజ్యమును నిర్మించి, నిర్వహించినవారు వేరొక రెవరును లేరని చరిత్రకోవిదు లందరును ఘంటా ఘోషముగా చాటియున్నారు. జైత్రయాత్ర వెడలినప్పుడును రాయలు తనతో తన యాస్థానకవులను సైతము పిలుచుకొని పోవుచుండెనట. వారిలో నగ్ర గణ్యుడగు పెద్దన్న యందు రాయలు చూపుచుండెనని వాడుకయం దుండు భక్తిగౌరవములు 'నిజమూ' యని శంకించవలసినంత యసాధారణములైనవి.

ఏనుగుమీద నెక్కి వీధిలో సవారి వెడలునపుడు పెద్దన్న యెదురై నచో రాయలే దిగి చేతి యాసరా యిచ్చి యాతని నేనుగుమీది కెక్కించుకొనుచుండెనట. నిండుసభలో తా నాతనికి బహుమానముగ నిచ్చిన గండపెండేరమును తానే లేచి వచ్చి యాతని కాలికి తొడిగినాడట ! తన కంకితముగ నాకవి రచించిన మనుచరిత్రను స్వీకరించి, రాజధానియం దతనికి పల్లకిలో మెరవణి చేయు నప్పుడు పల్లకి దండిని మొదలు తానే యెత్తిపట్టెనట ! అడిగినచోట అగ్ర హారముల నిచ్చెనట ! వానిలో నొకదాని నాకవియే మరల తన గురువునకు దాన మిచ్చినాడు ! 'ఇటువంటి ప్రభువును పోగొట్టుకొని చావక జీవచ్ఛవముగ నే నింకను బ్రతికియున్నానే' యని దీనముగ నాకవి యేడ్చి చెప్పిన 'శ్లోక మయిన శ్లోక' మొకటి గలదు.

కృష్ణదేవరాయల కాలమున తెలుగు కవుల కింత యున్నతపదవి దొరకు టకు మరియొక ప్రబలకారణ మున్నది. 'దేశభాషలందు తెలుగు లెస్స' యను ప్రాచీనపు నానుడియం దతనికి మిక్కిలి నమ్మకము. కనుకనే యా వాక్యమును తన విష్ణుచిత్రియమున నుదాహరించియున్నాడు. అన్నంతమాత్రము చేత నిజ ముగ నన్ని భాషలకంటెను తెలుగు స్వతస్సిద్ధముగ శ్రేష్ఠమయిన దని నేను చెప్పలేదు. అది నా యభిప్రాయమును గాదు. కొందరు తెలుగువా రట్లు అను కొనినవారు గలరు. అటువంటివారిలో కృష్ణదేవరాయలు గూడ నొకడుగా నుండె నని చెప్పవచ్చునే కాని విచారశీలు రగు తెలుగువారుగాని, ఇతరులుగాని పైవాక్య మును ప్రమాణముగ స్వీకరింపజాలరు. తన భాషయే యుత్తమ మైన దని నమ్మని మానవవ్యక్తిని నేనింకను చూడలేదు. అట్లు నమ్ముట సహజమును అగును. తన భాషయొక్క సూక్ష్మమైన అందచందములును శక్తిరక్తులును తనకు తెలియ గలవే కాని యితరులకు తెలియవు. కాని రాయలకు తెలుగు తనభాష యనిన తాను చక్కగా నేర్చిన భాష యని నా భావము. అంతేకాని కృష్ణదేవరాయల మాతృభాష- ఇంటిలో మాటలాడుభాష- తెలుగో కన్నడమో నాకు తెలియదు. ఈ రెండును కాక తుళు భాషను ఆత డింటిలో మాటలాడుచుండె నని చెప్పినను నేను కాదని చెప్పనట్లు లేదు. ఈ విషయమును నాకు కాబట్టియు లేదు. ఈ స్తనశల్యపరీక్షను చరిత్ర విమర్శకులకు విడిచిపెట్టితిని. దాని నిర్ణయమువలన వారి కేమైనను ప్రయోజనము కలుగునేని సంతోషము. సాహిత్యశాస్త్రము మొద

లగు ప్రతిభాప్రపంచమున నిటువంటి యవాంతరములకు ఎంత అవకాశ మివ్వక పోయిన నంతమంచిది. కృష్ణదేవరాయలకు అనేక దేశభాషలందు మాటలాడు పరిచయ ముండియుండవచ్చును. కాని వ్యాసంగమూలక మయిన పాండిత్యము మాత్రము తెలుగునం దెక్కువగ సంపాదించి యుండెను. కనుకనే యింత యభిమానము. రాయల యాజ్ఞమేరకు గదగు భారత పరిశేషమును కన్నడమున రచించిన తిమ్మనయొక్క మూడుపాళ్ళ రచనయంతయు తిక్కన సోమయాజి తెలుగు భారతపు భాషాంతరీకరణమే యై యుండుటకును ఇదియే ముఖ్యకారణముగ నుండవచ్చును.

రాయల ఆస్థానమున అష్టదిగ్గజము లని ప్రసిద్ధులై యెనిమిదిమంది తెలుగుకవు లుండి రనునది పరంపరగ వచ్చిన సుద్ధి. 1. పెద్దన్న 2. తిమ్మన్న 3. ధూర్జటి 4. రామభద్రకవి, 5. మల్లన, 6. తెనాలి రామకృష్ణుడు, 7. సూరన. 8. రామరాజభూషణుడు. అని వారిపేర్లు. వీరుకాక తిరువేంగళనాథుడు, రుద్రయ్య, నృసింహకవి, రాధామాధవుడు మున్నగువారు, రాయలతో సాక్షాత్సంబంధము గలిగినవారు కొందరు గలరు: పరంపరాగత సంబంధములు గలవారు పలువురుండిరి. అష్టదిగ్గజములలో 6, 7, 8 సంఖ్యలుగలవారు మువ్వరును రాయలకాలము నకు కొంచె మిటీవలివారు. ఆనగా 16వ శతాబ్దపు చివరనుండినవారని కొంత మంది చరిత్రకారుల మతము.

వీరందరును వ్రాసిన గ్రంథముల వివరముల నిచ్చుట కిక్కడ స్థలము లేదు. స్థూలముగ నింత చెప్పవచ్చును.

అది స్పర్థలకాలము; స్పర్థలలో జయము గాంచి యభిమానపడు కాలము. 'మేము బ్రాహ్మణులము, రాజులము, కావున మాకు అగ్రతాంబూలము రావలయును. మేము కర్ణాటకులము, మేము తెలుగువారము, కావున సభలో మొదటి పీఠము మాది' ఇత్యాదిగా కేవలము పశ్చాద్భక్తితో జీవింపగోరు పేడి బదనికం కాలము గాదు. స్వశక్తి లేనివారి సడి, చప్పుడు వినబడని కాలము; పురుష సింహుల కాలము.

ఈ కాలధర్మములు కవికావ్యములం దెట్లు ప్రతిఫలింపకుండ గలవు? సామాన్యముగ రాజ్యము, మతము, శాస్త్రము, శిల్పము మొదలగు నెల్లవిషయము

లందును మనుష్యశక్తియొక్క పరాకాష్ఠను చూపగోరు సమయమున, సన్నివేశమున కవులు మాత్రము ముద్దుగ, మృదువుగ, రసమయముగ, పూవులవలె అక్కరవచ్చినప్పుడు ముడిచినను ఆక్కరమాలినపుడు త్రోసివేసినను సహించుకొని పేడు లయ కేవలధ్యాత్మిక తృప్తితో కాలము గడుపుట సాధ్యమా? కావున వారును పురుషసింహము లగుటకు ప్రయత్నించిరి.

అంతకుపూర్వ మయిదునూర్ల సంవత్సరముల ఆంధ్రసాహిత్యముయొక్క జీవనమున సంస్కృతసాహిత్య మహిమతో స్వల్పస్వల్పముగ కనబడుచు వచ్చిన చమత్కార ప్రధానరచన రాయలకాలమున బాగుగా పెరిగి, వేరూని తరువాతి కవులకు మార్గదర్శకమాయెను. చిత్రకవిత, బంధకవిత, గర్భకవిత, ఆశుకవిత యని నాల్గరకములుగా పద్యరచన ప్రసిద్ధమాయెను. రాయల ఆస్థానమున ప్రధాన కవియైన పెద్దన్న తనకీ 'చతుర్విధ కవితామతల్లి' స్వాదీన మని చెప్పుకొనియున్నాడు. సంస్కృతాంధ్రములందు సమానముగ నాశుకవిత చెప్పగలిగినందుననే ముందు జెప్పిన గండపెండేరమును రాయల తాతని కాలికి తొడిగినాడట. రాయల కౌకితము చేసిన యాతని మనుచరిత్రలో నిటువంటి కుస్తీ కవనపు ప్రసంగమే లేక పోయినను దాని నభ్యాసము చేసియుండనిచో కవిపండిత సమాజమున నాతనికి మర్యాద దొరికియుండ దని ధారాళముగ చెప్పవచ్చును. కఠినసమస్యల నిచ్చుటయు, ఆకస్మికముగ జూచిన వస్తుసన్నివేశములను గురించి కవనము జెప్పగోరుటయు, తృప్తికరముగ నట్లు చేసినవారికి బాగుగ సన్మానము చేయుటయు నప్పటి సామాన్య రాజసభాసంప్రదాయములుగ నుండెను. అందువలన కత్తిబట్టిన శూరునకును, కలముబట్టిన ధీరునకును, ఉత్సాహమున భేదముండలేదు. రసరంగములును, రణరంగములును నేకరీతిగ కుద్రేకదాయకము లయియుండెను. అందుచే కవిశూరుల వీరాలాపములును. సింహనాదములును ప్రాయశః ఆ కాలపు ప్రతికార్యమునందును వినరా నాతంభిచినవి. ఒకకవి 'ఒకదినమున నొక వేముపద్యములను విచిత్ర వర్ణనలతో వ్రాయనేర్తు' నని గడ్డించిన, మరియొకడు 'ఒకగడియలో నూరుపద్యముల రచింపగల' నని ఘోషించెను. 'నా కావ్యమందలి శృంగారవర్ణనను చదివినచో యతియు విటుడు కావలెను; అట్లే వైరాగ్యవర్ణనను పఠించినచో విటుడు యతి కావలెను.' అని యింకొకని ప్రతిజ్ఞ. మరియొకరు ఆ సేతుహిమాచలమును సంకుచిత మైన ప్రాచీన ప్రపంచపు జతకు ఉదయాస్తాదులను జేర్చి 'కొంచెము విస్తారముచేసి

“వీనినడుమ నుండు భూమిలో తెలుగున నావలె కావ్యము వ్రాయువా రెవరు” అని దండోరా కొట్టినాడు.

ఇట్లు కవిప్రపంచము స్పర్థామయమై గెలిచినవారికి నిష్పక్షపాతముగ మర్యాదగౌరవములు లభించుచుండినవి. గనుకనే పలువురు శూద్రకవులును ‘రంగము’నకు వచ్చుట కవకాశములు కలిగి, అనేక సందర్భములందు జయశీలు రగు ననుకూలములును గలిగెను. వారిలో నెల్ల రత్నప్రాయు డగు రామరాజ భూషణకవి (అళియరామరాయలపోషణయందుండిన దీబిరుదు. అతని నిజమైన పేరు భట్టమూర్తి; భట్రాజులజాతివాడు) కృష్ణదేవరాయల యాస్థానములోని అష్టదిగ్గజములలో నొకడు. ఇంత స్పర్థాభవయిన సాహసిక వీరకవి ఆకాలమందే కాదు, తెలుగు సాహిత్యముయొక్క చరిత్రయందే మరియొకడు లేడని చెప్ప వచ్చును. ఆకాలపుసాహిత్యమందు మాత్రమే కాక సంగీతమునందును ఈతని మహిమ ప్రబలమై యుండినట్లు తోచుచున్నది. ఈతనికి ‘సంగీతకళా రహస్య సిధి’ యను బిరుదు గలదు. ఇప్పుడు దక్షిణదేశమున ప్రచారమున నుండు వీణకు స్థిరమైన మెట్లు వేయునేర్పాటు మొదలుపెట్టినవాడితడే యని వాడుక. ఈ కవి గాయల యాస్థానకవులలో నిజముగ సమర్థులయిన పెద్దన్న, సూరకవి యను సిరువురును కావ్యగోష్ఠికి తగినవారని- దుర్యోధనుడు భీమాష్టునుల నెన్ను కొన్నట్లు నిర్ణయించు కొనినట్లు తోచుచున్నది. పెద్దన్నవ్రాసిన ముఖ్యగ్రంథము మనుచరిత్ర. ఇది రసిక కావ్యము. చమత్కారమున కిందు ప్రవేశము లేదు, దీనికి లభించిన గౌరవము గాంచి దీనికి ప్రతిగా వసుచరిత్ర యను ప్రతిపద్య చమత్కారమయమగు శ్లేషకావ్యమును వ్రాసి రామరాజభూషణుడు తిరుమలరాయల కంకితము చేసి బహుళగౌరవమును పొందెను. ఇది యయినతర్వాత తెలుగున కావ్యములను వ్రాసినవారిలో దీనిమోదిరిగనే వ్రాయవలెననునాస లేనివారు పలు వురు లేరు. పిల్లవసుచరిత్ర లను బిరుదు సంపాదించుకొని యెన్నియో గ్రంథములు తృప్తిగాంచినవి. ఆంధ్రమహాకావ్యపంచకమున దీనికి స్థిరమైన ప్రతిష్ఠ లభించినది. అట్లే సూరకవి వ్రాసిన రెండు ముఖ్య గ్రంథములలో నొకటగు కళాపూర్ణోదయము భట్టబాణుని కాదంబరివలె విచిత్రమై యనుస్యూతములయిన కథాసందర్భములతోను, వివిధ దేవ మనుష్య పాత్రలతోను కూడి తెలుగుసాహిత్యమున నదివరకు, అతర్వాతను లేని నూతనరచన. రెండవదగు రాఘవపౌండ

వీయము గూడ నూతనమే. కాని దానిదారి వేరు. ఇది ద్యృష్టికావ్యము. ఒకటే కావ్యమున శ్లేషమహిమవలన రెండు కథలను కూర్చి జోడించుపని. సూరన రామాయణ భారతకథలు రెండిటిని దీనిలో కూర్చినాడు. ఈ రెంటిలో మూర్తి కవికి మొదటిరచన అంతగణనకు రాలేదు. రెండవదానిని మించి తన కలము పోటును జూపవలెనని రామాయణ భారతములవలెకాక పరస్పర భిన్నములగు కథలు రెండు జోడించి హరిశ్చంద్ర నలోపాఖ్యానము రచించెను. తరువాత ననే కుశీదారియందే 2, 3, 4 కథలను గూర్చి క్లిష్టకావ్యములను వ్రాసిరి.

ఇట్లున్నంత నాకాలపు కావ్యములన్నియు వట్టి జగడదారుల రగడలుగ నుండినవని యెంచరాదు. కాలము పౌరుషప్రధానముగ నుండినందున కావ్యము లందును పౌరుషమహిమ తలసూపెనేకాని దీనికి దానిని శుష్కముచేయుటకు సాధ్యము కాలేదు. తెలుగు లతిసహజములుగ భావోద్రేకముగల జాతి. ఐహిక ప్రీతి వారికి హెచ్చు. ఇవి రెంటిని ఆణచి శుష్కింపజేయు మతావేశము దుర్భరముగ నుండినందున వారెన్నడును మానుష్యము యొక్క హద్దుమేరలను పూర్తిగ దాటిన వారు కారు. ఐహికజీవనపు లోతుపాతులను బాగుగా చూచి విడువవలయు నను దృష్టివారికి గలదు. అందలి సూక్ష్మభావములను తీవ్రముగ గమనించు హృదయమును దానిలోపల నరకాంటితో జూచు నుదాసీనమును వారికి సహజము లయియున్నవి ఆ కాలపు జనులలో నివి మరింత తీవ్రముగ నుండిన వని నిస్సందేహముగ జెప్పవచ్చును. అది విజయశీలుర, విజయమత్తుల కాలము. స్వాతంత్ర్యమును పోగొట్టుకొని, స్వాభిమానమును వదలి, స్వానుభవమును బడయక మూడవవారి ముఖప్రీతి కొరకు నడచి, పలికి, కుడిచియుండు నిప్పటివంటి నిశ్చేతనకాలము కాదు. తమ ఒప్పుతప్పులకు తామే జవాబ్దారీగా నుండిన కాలము. వలసినచో ప్రభువు నాజ్ఞనైనను తిరస్కరించి అవిధేయు లగుటకు జంకని కాలము. ఏదో సందర్భమున తన్నింత గౌరవించిన రాయలు పెద్దన్నను కావ్యము వ్రాయవలసినదిగా కోరిరట. దానికి ప్రత్యుత్తరముగ నొక పద్యము, ఏమని—

“నిరుపహతిస్థలము, రమణీప్రియదూతిక తెచ్చియిచ్చు కప్పురవిడెము,
ఆత్మకింపయిన భోజనము, ఉయ్యాలమంచము, ఒప్పుతప్పుల నరయజాలు రస
జ్ఞులు, ఊహలను తెలియగల వ్రాయసకాండు- పాఠకులు- ఈ సామగ్రి
యంతయు లేనిదే ఊరక ‘కావ్యమును రచింపుమనిన సాధ్యమా?’

ఇది యవిధేయుని మాటయే కాని నిజముగ కవి కివన్నియు నగత్యమైన పక్షమున ప్రపంచమునం దొక కావ్యముగూడ జన్మమెత్తు సంభవ ముండి యుండదు. ఆ కాలమునం దింతటి సుఖలోలతను, అవిధేయతను గనబరచు దైర్యము ప్రజలకును, దాని నుదాసీనదృష్టితో జూచు నుదారత ప్రభులకు గల సంస్కృతి సన్నివేశము లుండిన వని చెప్పుటకు పై విషయము నుదాహరించితిని.

ఇటువంటి సమయమున పుట్టిన కావ్యములు నిస్సారములుగ, నీరసములుగ నుండ సాధ్యము లేదు. జీవనము నిండారి పొంగులు వారుచున్న సమయమున కేవలనిర్జీవరచన యెట్లుతలచూపనోపును? ఆ దాక్షిణాత్య సామ్రాజ్య మంతర్ధానమై సన్నసన్న పాశెములుగా దేశము చీలి, పరదేశీయుల రావడి విద్యుచ్ఛక్తి వలె నరమునరమునకును వ్యాపించి వేధించుచున్నందున పదునేడవ శతాబ్దము నుండి యిటీవల నిప్పటివరకు వచ్చిన తెలుగుసాహిత్యము కేవలము సంప్రదాయ మను గడ్డిపోచను పట్టుకొని స్వరూపమును, స్వధర్మమును మరచి, మునుగక తేలక జీవచ్ఛవముగ నున్నదే కాని రాయలనాటి వాఙ్మయమువలె లేదు.

సర్వాంగసుందరమైన సాహిత్యమును దృష్టియం దిడికొని చూచువారికి రాయలనాటి రచనయందు కొన్ని లోటుపాట్లు కనుపించవచ్చును. అందులో ప్రవాహి యైన వస్తువు లేదు. ప్రధానకథ ఉపకథలకు తోకవలె నుండుటయే సామాన్య ధర్మము : కథయందు వైవిధ్యముగాని, వైచిత్ర్యముగాని చిక్కుట అపురూపము; అనావశ్యకముగ పెంచిన అవాంతర పర్ణనలు పొచ్చు; పాత్రల యొక్కయు, రసభావముల యొక్కయు స్వరూపమునకు సహజమైన మితిని దెలిసికొని వ్రాయుట విరళము; ఆకస్మికమైన సంకోచ విస్తరములకు మితిలేదు. మాటల అనురూప్యము, సందర్భశుద్ధి, గంభీరమైన వ్యంజనాప్రధానమైన రచన ఇత్యాదులపూర్వము. వివేచనాపూర్ణమైన సాహిత్య మా కాలమున తక్కువ యని ఒక్క మాటలో చెప్పవచ్చును. ఈ దోషము లన్నియు 8, 9 శతాబ్దముల కిటీవలి సంస్కృతసాహిత్యమునందే నిండి యున్నందున, దాని నీడలో బెరుగుచు వచ్చిన తెలుగుసాహిత్యమునందు మొదటినుండియు జన్మసిద్ధముగ వచ్చియున్నను కృష్ణదేవరాయల కాలమున మిక్కిలి స్పష్టముగ గోచరించినవి.

ఇట్లున్నను నా కాలపు మనుష్యజీవనమందు నెలకొనియున్న ఆశ, అభి
మానము, ఆగ్రహము, వివేకము, అవివేకము, రుచి, ఆసహ్యము మున్నగునవి
అనేకవిధములుగ ఆనాటి కావ్యమునందు ధారాళముగ ప్రతిఫలించి యున్నందున
ఆ సాహిత్యము అనేకశః తేజస్విగ నున్నది. దానిని చదువునప్పుడు అక్కడి
కథా- పాత్ర- సన్నివేశములు ఏ స్వర్గమునకో పాతాళమునకో సంబంధించి
యున్నను మానుష్యముయొక్క మేరను పూర్తిగ విడువక యున్నందున, ఇది
మన ప్రపంచమే యను నభిమానము మనకు ఎప్పటికిని చెదరక నిలిచియున్నది.
రాయల ఆముక్తమాల్యద, పెద్దన్న మనుచరిత్ర, తిమ్మన్న పారిజాతాపహరణము
సూరన కళాపూర్ణోదయము, తిరువేంగళనాథుని పరమయోగివిలాసము: తెనాలి
రామకృష్ణుని పాండురంగమాహాత్మ్యము మొదలగు గ్రంథములన్నియు సాక్షాత్తు
గనో, పరంపరగనో ఆనాటి జనజీవనము యొక్క స్థూల సూక్ష్మరూపములను
చిరస్థాయిగ జేసినవి. వీనిని చదువకపోయిన, చరిత్రగ్రంథముల నెంతచదివినను
ఆనాటి సమాజస్వరూపమును ఇంచుకైనను గ్రహింప సాధ్యము కాదని ధారాళ
ముగ జెప్పవచ్చును.

—రాళ్ళపల్లి అనంతకృష్ణశర్మ*

రాయలనాటి చాటు పద్యములు : రమ్యము లగు వాని గాథలు

నిర్వక్రమపరాక్రమ మహిమచే దక్షిణదేశమంతయు స్వకీయైకచ్ఛత్రము నకు దెచ్చి రాజాధిరాజై, నిరుపమానపాండితీగరిమముచే ననేకాంధగీర్వాణ గ్రంథములను రచించి విద్యత్కవి సార్వభౌముడై, నిరతిశయ భాషాగౌరవముచే అష్టదిగ్గజాది సత్కవిపండితబృందమును బోషించి, పెక్కుకోశములకు కృతి నాయకుడై, నిర్మలయశశ్చంద్రికల దశదిశల వెలయించి నిరంతరకీర్తి శరీరుడై భోజునినామమును దాను ఆంధ్రభోజ బిరుదముగ నందినట్లే తమనామ ధేయము నితరప్రభువులు బిరుదాభిధానముగా గైకొనునంతటి భాషాపోషకుడై, నిత్యస్మరణీయుడై యున్న శ్రీకృష్ణదేవరాయలు తన సామ్రాజ్యములోని గోపవర గ్రామమందు విదుషీమణియు, కవయిత్రియు నగు మొల్ల యను పనితారత్నము నివసించుచున్నదను నుదంతము విసి, యామెకడకు దాసీజనంబుల, నాందోళికను బనిచి తన నగరమునకు రావించెను. ఆమెయు దనకై యేర్పరుపబడిన మందిరమున బ్రవేశించి, చక్రవర్తింబోని మహారాజు కవితాప్రియుడు గౌరవించు నంతటి మహాభాగ్యమును బ్రసాదించిన తన యిష్టదైవతమగు శ్రీరామచంద్రుని కారుణ్యాతిశయమున కెంతయు నానందించెను.

రాజ్యసంబంధములగు వ్యాపారములనెల్ల ననుదినము ప్రాహ్లాసమయము నందే నిర్వర్తింపబడుచుండుటచే, కృష్ణరాయలు మధ్యాహ్నానంతరము విద్య దోష్ఠి నెరపుచు వినోదింపుచుండును. ఆనాటి మధ్యాహ్నము మొల్లకవిరత్నమును గౌరవించుటకై మహారాజు కవిపండిత సభ నొకదానిని నేర్పరించి, యక్కవయిత్రిమణిని యాస్థానమునకు రప్పించెను. వేదాధ్యయన సంపన్నులు, విచక్షణప్రకాండులు, విద్యత్కవితల్లజులు, వివిధకళానిపుణులు మొదలగువారాసదస్సు నలంకరించియుండిరి. ఆ మానిసీమతల్లియు రాజేంద్రునకును, సభాసదులకును బ్రణామము లాచరించి, తనకై యయాస్థానమున వేరుగ నిర్ణయింపబడిన పీఠముపై రాజు నానతి నాసీన యయ్యెను. కుశలప్రశ్నాడికము,

సముచిత శాస్త్రప్రసంగాదులు నైన పిమ్మట శ్రీకృష్ణదేవరాయ లామె కవిత్వ విశేషముల నెరుంగ నభిలషించెను. అప్పుడామె తన రామాయణములోని కొన్ని ఘట్టములను మృదుమధుర కంఠస్వరమున సభాస్థారు లెల్లరు నానందాశ్చర్య వార్షిధి నోలలాడునట్లు చదివి వినిపించెను.

“సుడిగాని రాము పాదములు

సోకిన ధూళి వహించి ణాయి యే

ర్పడ నొకకాంత యయ్యె నట !

పన్నుగ నీతని పాదరేణు వి

య్యెడ వడి నోడ సోక నిది

యెట్లగునో యని సంశయాత్ముడై

కడిగె గుహుండు రాముపద.

“కంజయుగంబు భయంబుపెంపునన్.” — అయోధ్యా.

అను పద్యమును జదివినప్పుడు కవిపండితాదులు దాని భక్తియుక్తుల కలరి,

“ఆహా ! ఏమి మనోజ్ఞభావము ! సంస్కృతాంధ్ర రామాయణముల యందు లేని యపూర్వభావమే యిది ! మేలు ! మేలు ! మొల్లకపీమతల్లి ! నీ గ్రంథ రచన మపురూపముగ నున్నదే !” అని యామెను బ్రశంసించిరి. మరియు గిష్కింధాకాండములోని

“ఓలము వంచి, యెయ్యన ర

ఘూర్వహు డ మ్మరిబోసి శబ్దవి

న్మూలముదాక వి ల్దిగిచి

ముష్టియు, దృష్టియు గూర్చి గోత్రభృ

త్కూలము వజ్రపాతహతి

గూలువిధంబున గూల నేసె న

వ్యాళి బ్రతాపశాలి మృడ

వంచనశీలి సురాలి మెచ్చగన్”

అను పద్యమును వినగానే యొక పౌరాణికాగ్రేసరుడు,

ఆహాహా! కవననూ, అమృతమా యిది? ఈ ఘట్టమున, పూర్వరామా యణములందు, శ్రీరాముడు వింటినారిని బాణము సంధించునప్పుడు పొడమిన చప్పుడే ప్రశయకాల నిర్ఘోషములవలె నుండెననియు, నాధ్వనికి మృగములు, పక్షులు దిక్కుదెలియక నానాముఖముల బారిబోయె ననియు, తోకములు ఘూర్ణిల్లెననియు నింక నేమేమో వర్ణింపబడియున్నది. అట్టి జ్ఞానినాదమును విని వారి యేల జాగరూకుడై యుండలేదను సంశయమున కెడమీయకుండ నిక్కవిమతల్లి 'ఒయ్యన య మ్మరి బోసి' నట్లు రచియించి యౌచిత్యమును లెస్సగా బాటించినది. ఆహా! స్త్రీ యైన నేమి? కవనపాటవమున నీమె పురుషులకు దీటగుచు నచ్చటచ్చట వారి కవితలకు మెరుగులు పెట్టుచున్నది!"

అని శ్లాఘించెను. అష్టదిగ్గజము లని యభినుతింపబడు అల్లసాని పెద్ద నారాధి కవిశేఖరులు అతిలలితంబగు నామె సుకుమారకవిత్వ శైలికిని. తదర్థ గౌరవమునకును, అతిశయదసభావమాదుర్యగాంభీర్యాదులకును గడుగడువలరుచు, అభినందన సూచకంబు లగు నవలోకినంబుల నొండొరుల జూచికొనజొచ్చిరి. రాజేంద్రుడును పరమానందసంభరితస్యాంతుడై, మొల్లనుద్దేశించి యత్యంత గౌరవముమెయి "విదుషీమణీ, కవయిత్రీమతల్లీ, నీ పాండిత్య విశేషమునకును, నీ గ్రంథరచనా సామర్థ్యమునకును, మృదుమధుర పదప్రయోగ కౌశలము నకును బాచితీనిర్వహణమునకును నే నెంతయు ముదము నందితిని. ఆంధ్ర కవి త్వము ప్రబలి నేటి కైదారువందల యేండ్లయినను నేటిదనుక నీవతే గవిత్వమును జెప్పినయబలామణి యెరుగరాలేదు. ఇవిషయమున నాంధ్రయోషారత్నములతోనీవే ప్రథమగణ్యులుగా గానబడుచున్నావు. సాధ్వీ, అశుకవిత్వమునందును నీవు మేటి వని విందును. ఏదోనొకపద్యము నాశువున జెప్పి యీ సభాస్థారులకు హర్షము నొడగూర్చుమా!" అని వచియించెను.

అప్పుడామె తన పీఠమునుండి లేచి వినయవినమితో త్రమాంగయై కరంబులు ముకుళించి, "ప్రభువరా, ప్రాజ్యవసుమతీరాజ్యమునకే కాక, ప్రకృష్ట కవితా సామ్రాజ్యమునకును మీరు పట్టభద్రులు. మీ యాస్థానకవిశేఖరులతో, అష్టదిగ్గజము లను ప్రఖ్యాతి నందినవారు, తక్కిన వండితప్రకాండులు సమస్త వేదశాస్త్ర పురాణేతిహాసవేత్తలు. ఇట్టి మీరు నాయల్పకవిత్వమును బెద్దగ బోడి యుంటిరి. తనయుల తొక్కుపల్కులు తండ్రులకు ముద్దుగావూకో! ధేవా! ఆశు

పద్యరచనము ఇట్టి మహాసభయందు, ఇట్టి కవిసంఘాల సన్నిధిని ననుబోటి బోటికి సాధ్యమగునా? ఒక్క పద్యపాదమునేని వాక్రువ్వగలనా? అని భయపడుచున్నాను. అయినను శ్రీరామచంద్రుని యనుగ్రహాతిశయంబునను భారతీ దేవి కారుణ్యవిశేషంబునను, దేవరయాజ్ఞానుకంపాబలంబును, సభాసమల యాశీః ప్రభావంబుచేతను నా నేర్చిన కొలంది నాశుపద్యరచనమునకై ప్రయత్నించెదను. ప్రభూ! ఏ విషయమును గూర్చి ఏ వృత్తమును జెప్పవలయునో యను గ్రహించి యానతీయ వేడెదను" అని విన్నవించెను.

అమె విజ్ఞాపనము నాకర్ణించి యమ్మహారాజచంద్రుడు తన దృఙ్మరీచి కలను కవివ్రాతంబుపై బరగించెను. ఏదేనొక విషయమును గూర్చి యడుగవలయునను భావము రాజవిలోకనములందు పొడకట్టుచుండెను. అప్పుడు పెద్ద నార్యుడు ముక్కు తిమ్మనార్యుని మొగమును దృష్టించెను. తిమ్మనార్యుడును (మాదయగారి) మల్లన కవిశ్రేష్ఠుని మోమును గనుగొనియెను. మల్లనకవి యయ్యలరాజు రామభద్ర కవీంద్రుని గాంచి కన్నుగిరిపెను. ఇట్లే కవీంద్రులందరు నొండొరులకు సన్నలు చేసికొనుచు దుదకు తెనాలి రామకృష్ణకవిని ప్రాశ్నికునిగా నిర్ణయించిరి, అతడు గొంతుసవరించుకొనుచు లేచి మొల్ల నుద్దేశించి,

“కవిరత్నమా! నీశేముషీవిశేషంబునకును, కవితాసామర్థ్యమునకును, వినయవిధేయతాది సద్గుణసంపత్తికిని మహారాజు దొట్టి కవిపండితవర్యు లెల్లరు సమ్మోదనిమగ్నమానసులైరి. ఇక నీ యాశుకవిత్వమహిమను వెల్లడించి వీరి ప్రమోదము ద్విగుణ మగునట్లొనర్చుము. ఆశువున నీవు చెప్పవలసిన పద్యమున నుండవలసిన సంగతులను దెల్పెదను వినుము.

“మకరికి జిక్కి నకనకలు గుడుచుచు, వికలహృదయుడై తన్ను గాపాడు మని ప్రార్థించు గజేంద్రుని పరిరక్షింప సంభ్రమాయత్త చిత్తుడై, వైకుంఠనగరము నుండి చనుదెంచు శ్రీమహావిష్ణుని ప్రయాణ విశేషము నొక సీసపద్యమున నభివర్ణింపవలయును. సీసపాదములు నాలుగిట పరుసగా,

“గుమ్ము, బుస్సు, టింగు, బొణుగు”

అను పదము లుండవలయును. మరియు, సితాంతభయాకులుడై, ప్రాణముల మీది యాసను పదలుకొని మొఱపెట్టుచున్న యగ్గజరాజునకు గడుదూరమున

నుండియే శ్రీమన్నారాయణుని యభయప్రదాన వాక్కులు వినబడుటయు, దదీయసందర్శనచిహ్నము కనబడుటయు నొక్కమారే జరిగినట్లుండవలయును. ఈ నియమములను బాటించుచు, నాశుపద్యరచనమున గల నీ ప్రజ్ఞావిశేషమును జూపి యీ సభాసదుల మెప్పునందుము” అని పలికెను.

“ఓహో ! ఎంత విషమమైన పరీక్ష !” అని రాయలు తలంచెను. “అకటా ! ఒకయాడుదాని నాశుకవనమున నింతలేసి చిక్కులుగల నిబంధనములతో బరీక్షింతురా ?” అని సభ్యులు చింతింప గడంగిరి.

అప్పు డక్కవయిత్రీరత్న మొక్కనిమేషమాత్ర మాకసమువంక దృష్టిని బరగించి, శ్రీరామచంద్రమూర్తిని మనంబున నిల్పి, తన యాశుకవితామహత్వము తేటపడ మృదుమధుర గంభీరస్వరముతో నీ క్రిందిపద్యమును జెప్పెను.

“అనిలాభిహత దక్షిణావర్త శంఖంబు
గుంఫితం బై కేల “గుమ్మ” రనఁగ
గొడ గయి తఱుచుగా బడగ లొక్కెడ దట్టి
భుజగాధిపతి మీద “బుస్సు” రనఁగ
చరచి నిబ్బరముగా బరతెంచు ఖగరాజు
తెక్కగాడ్పులు మింట “ఱింగు” రనఁగ
దొంతి బ్రహ్మాండపంక్తులు బొజ్జలో నుండి
బెణకి యొక్కొకమాటు “బొణగు” రనఁగ
కూకకనుచూపుమేరకు గోక విసరి
వెఱకు ! వెఱవకు ! వెఱవకు ! వెఱవ ! కనుచు
నుద్దవడి వచ్చి గజరాజునొద్ద వ్రాలె
నార్తరక్షణచణుఁడు నారాయణుండు.”

అత్యంతమనోహరమైన యిప్పద్యము నాలించినంత సభాస్థారుల యుల్లంబులు సంతోషాశ్చర్యాదులచే నొక్కమారుగ నుప్పొంగెను. వారినేత్రములనుండి యానందబాష్పములు వెల్లివిరిసెను. సభయంతయు నొక్కక్షణము నిశ్శబ్దమయ్యెను. తరువాత “ఆహాహా ! ఓహోహో !” ఇత్యాది ప్రశంససార్థకములు వెలువడెను. అప్పుడు రామకృష్ణకవి మొల్లకవి కిట్లనియెను.

“సెబా! కవయిత్రీమణీ! నీ పద్యము హృద్యమై నీయాశుపద్య నిర్మాణ ప్రాగల్భ్యమును వెల్లడించుచున్నది. నీ ప్రజ్ఞావిశేష మనదృశము. భారతీదేవి కారుణ్యకటాక్షము నీపై బరిపూర్ణముగ బ్రసరించుచున్నది. ‘ఇతరులెవ్వరై న నింత రసవత్తరముగ జెప్పగలిగియుందురా?’ అని యాశ్చర్యపడదగినంతటి భక్తిరసముతోడను, భావమాధుర్యముతోడను, మనోజ్ఞ పదవిన్యాసముతోడను బరిధవిల్లుచు, నీపద్యరాజ మమ్మహావిష్ణువు నగ్గజరాజునకే కాక మాకును సాక్షాత్కరింపజేయుచున్నట్లున్నది. నాయడిగిన పదముల నన్నిటి నమితప్రౌఢి మెఱయ, నాయా సీసపాదములయందు సందర్భశుద్ధిగా సంధానించి నాయాశయ మున కనుగుణముగ నిరుపమానపద్యరత్నమును రచియించి సభ్యుల కందరకు నెనలేని ముదంబు నొనగూర్చితివి. కాని చూడుము, మొల్లా నీ వాపద్యమును వచియించు సమయమున నీకు శ్రీమహావిష్ణువు జగన్మోహిన్యవతారము ప్రత్యక్ష మైనదా యేమి, యాదేవుడు ‘కోక విసరి’ నట్లు చెప్పి యాతనికి ‘కోక’ నంట గట్టితివి?”

చిఱునవ్వుతోడి యక్కవిచంద్రుని వాక్యములను విని యా సీమంతిసీమణి రామకృష్ణకవితో, ‘హాస్యప్రియు లగుట మీ రట్లు చమత్కరించితిరి గాని, ‘కోక’ శబ్దము సామాన్యవస్తుపర్యాయముగా నుండుటమాత్రము మీ రెరుంగసిదియా? కవిబిడౌజా, నాయల్పకవనమును మీరు మిక్కిలియు బెద్ద చేసి పొగడి యున్నారు. కాని యది మీ కోక లెక్కలోనివా? మీపదగుంభనం బొరులకు సాధ్య మగు నదియా?” అని వక్కాణించెను.

పిమ్మట మహారాజు మొల్లను వీక్షించి, “కవయిత్రీమతల్లీ, నీపద్యము ప్రబంధరాజములలోని పద్యములవలె గడుంగడు బ్రౌఢమై, హృదయంగమమై సరళమై యలరారుచున్నది. తొలుదొల్ల రామకృష్ణకవీంద్రు డేర్పరచిన నిబంధ నలను విని నీపద్యమునీరీతిని నిర్వహింతువని నేను తలంచియుండలేదు. ఆహా! స్త్రీవై యుండియు నిట్టి ప్రజ్ఞావిశేషమును జూపిన నిన్నెంత యైన పొగడవచ్చును గద! ఇట్టి కవితా సామర్థ్యము జెందియున్న నీకు గానుకగా, నీవు నివసించు గోపవరగ్రామమును సకలస్వాతంత్ర్యములతోడను ఇచ్చితిని. ఇతోధికముగ గవిత్యాభివృద్ధి నొనర్చుకొనుచు సుఖ ముండుము” అని పరమప్రీతిమెఱు బలికెను.

మొల్లయు నెనలేనిమునంబు మనంబున బెసంగొన గృష్ణరాయలకు నమస్కరించుచు లేచి “రాజాధిరాజా, విబుధసంసేవితం డగు శ్రీమహావిష్ణువు బోలి బ్రహ్మచర్యము చేసినదేవరసందర్శనము చేతనే నాజన్మము సార్థకమైన దని నే నానందించుచుండ, నొక గ్రామమును సైతము నాకు దయచేసి నా యానందమునకు మేరలేకుండు ననుగ్రహమును జూపినారు. నా జీవితకాల మంతయు శ్రీ ప్రభువు వారికి గృతజ్ఞురాల నై యుండెద ననుటకన్న నెక్కుడుగ నేను విన్నవింపజాలను. ఏలిక నిష్కంటక పరిపాలనము చేతనే నాయుట్టియబల నిశ్చింతురాలై, నిరంతరాయమగు విద్య నభ్యసించు భాగ్యమనకు బాత్రమైనది. ఇట్టి ధర్మప్రభువు చిరకాలము మమ్ము బరిపాలించునట్లు శ్రీరామచంద్రు డనుగ్రహించు గాక యని ప్రార్థించుచున్నాను” అని విన్నవించి రాజునానతి మరల బీతముపై గూరుచుండెను.

రాయల మనంబున కానాడు మొల్ల చెప్పినయొక్క పద్యముతోడను (ఆశు కవిత్వమున) సంతృప్తికలుగ లేదు. అదియునుంగాక తన యాస్థానకవుల యాశు కవితా మహిమము మైతము మొల్ల యెమట వెల్లడింపబడవలయు నను అభిప్రాయమును ఆయనకు గలిగెను. అప్పు డారాజేంద్రుడు అల్లసాని పెద్దనకవీంద్రు నవలోకించి, “ఆంధ్రకవితాపితామహా, మీరును నేదే నొక పద్యమును నాశువున రచియింపుడు” అని యాన తిచ్చి, యాక్షణమ ప్రభానమంత్రివైపునకు దస చూడ్కిని మరల్చెను. పరేంగితజ్ఞశిరోమణి యను ప్రసిద్ధిని గాంచిన తిమ్మరుసు మంత్రీంద్రుడు వేయునూటపదియాతేసి సువర్ణములు గల వెండిపళ్ళెరముల రెంటిని తెప్పింప సహాయమంత్రికి సంజ్ఞ చేసి, యేవిషయమును గూర్చి యేపద్యమును జెప్పుదునా యని యాలోచించుచు లేచు పెద్దనకవి నవలోకించి, “కవివర్యా, ఇప్పుడు కదా మొల్ల కవయిత్రి శ్రీమహావిష్ణువునిం గూర్చి పద్యమును రచియించినది? ప్రత్యక్షవిష్ణుస్వరూపుడై మనల బరిపాలించుచున్న మన రాజపురందరుని గూర్చి యేదియే నొక వృత్తమున నభివర్ణింపుడు” అని చలికెను. అప్పుడు* కవి త్రయమున కుద్ధయని పొగడుగాంచిన పెద్దనకవిసింహుడు.

* ఇద్దరు జోడు నర్సకవి యెట్లన, తిక్కన సోమయాజి కా
మద్దగువారికిన్ ; ముసురి కొక్కడె దీటుగు నల్లసాని మా
పెద్దన.....” అని కణాదము పెద్దన సోమయాజి.

శరసంధాన, బల, క్షమా, గురుతరై
 శ్వర్యంబులుం గల్గి, దు
 ర్భర షండత్వ, బిలప్రవేశ, చలన,
 బ్రహ్మఘ్నతల్ మానినన్
 నర, సింహ, క్షితిమండ, లేశ్వరుల నె
 న్నన్వచ్చు నీసాటిగా
 నరసింహక్షితి మండలేశ్వరుల కృ
 ప్తా రాజకంఠీరవా !*

అను పద్యమును నాశువుగ రచించుచు జదివెను సఖ్యులందరు నాతని యల్లిక
 విగితోడి కవిత్వ గరిమకు నెంతయు నానందించిరి. మొల్లయు పెద్దనార్యుని శబ్ద
 వైచిత్ర్యగల కవనశక్తికి గడుంగడు సంతస మందెను. పెద్దనకవి పద్యమును
 ముగించునప్పటికే వరాలపశ్చెరములు రెండును దెప్పింపబడి రాజసింహాసనము
 చెంతనున్న పీఠముపై బెట్టింపబడెను. అంతట తెనాలి రామకృష్ణకవి “ఆగుడు
 తాతగారూ! ఆగుడు”. అనుచు లేచి, “పద్యము మేలైనది. మిక్కిలి ప్రౌఢముగా
 నున్నది. మఱియు, మీకవనంపు సొంపును వెల్లడించుచున్నది. కాని, యొక
 సందేహము గలదు. గుహలో దూరునట్టి యవగుణము గలది యని యిప్పుడు
 సింహముపై దోషము నారోపించియు మరల నా సింహమునే తోకపట్టుకొని లాగు
 కొనివచ్చి, ‘రాజకంఠీరవా!’ అని రాజుచెంత నిలువబెట్టితిరేమి? కళంకము లేకున్న
 చంద్రుని మోముతో సాటిచేయవచ్చు ‘రాజచంద్రా!’ అనినట్టు లున్నది మీపద్యము”
 అని దరహసితవదనుడై పలికెను. సభాసదులెల్లరు నాశ్చర్యముమెయి మహా
 రాజు మోము వంకకును, పెద్దనకవి ముఖమువైపునకును జూడసాగిరి.

మహారాజు చిరునగవుతో “రామకృష్ణకవిచంద్రా: మీరు నొక పద్యమును
 నాశువున జెప్పుడు.” అని వచించెను.

* నరసింహరాయల పుత్రుడ వైన యో శృష్ణరాయా! జాణము, కూర్పు
 నేర్పును, బలమును, ఓర్పును, గొప్పసంపదయుఁ గల్గియుండియు— అర్జునుడు,
 సింహము భూమియు, ఈశ్వరుడును వరుసగా షండశ్వము (బృహన్నలత).
 గుహయందు దూరుట, కంపము, బ్రహ్మహత్యాదోషము (ఈ దోషముచేతనే
 శివుడు విచ్చగా డయ్యెను— అను లోకములు లేనిచో నీతో సాటియగుదు రని
 భావము.

అప్పుడు రామకృష్ణకవి గంభీరస్వరముతో

“కలనం దావకఖడ్గఖండిత రిపు

శ్రాభర్త* మార్తాండమం

డల నిర్భేద మొసర్చి యేగునెడ ద

న్మధ్యంబునన్ హారకుం

డలకేయూరకిరీటధారి యగు శ్రీ

నారాయణుం గాంచి లో

గలగం బారుచు నేగె నీవ యను శం

కం గృష్టరాయాధిపా !”

అను పద్యము నవిలంబిత రచనముగ జదివెను.

“అహాహా! ఎట్టి రసవత్తరమైన పద్యము! బలే! ఇక్కవిచంద్రము పదంగుభనము! భావమో హృదయంగమము!” అని సభ్యులు ప్రశంసించు తొడంగిరి. రాజేంద్రుడును రామలింగకవి కవితాసామర్థ్యమునకు మిగుల హర్షించెను.

అనంతరము వేరొక వేయినూటపదియారులు సువర్ణములు గల పశ్చేరమును దెప్పింపబడియెను. రాజునానతిని పెద్దనార్యుడును, రామకృష్ణకవియు, మొల్లకవయిత్రీమణియు నొక్కొక్క పశ్చేరమును గైకొని యానందించిరి. సభ వారును సంతసించిరి. మొల్లయు మహారాజునకు నమస్కరించి తదాజ్ఞను బడసి స్వగ్రామమును జేరి తల్లిదండ్రులకును, దక్కినవారికిని నెరలేని ముదంబును గూర్చుచు సుఖముఁడెను.

—నడకుదుటి వీరరాజు.

* యుద్ధమునఁ జచ్చినవీరులు సూర్యమండలమును భేదించుకొనిపోయి వీరస్వర్గమును జూతగొందురనియు, శ్రీమహావిష్ణువు భానుమండల మధ్య ప్రవ ర్తియై యు డుననియు మనవారి యభిప్రాయము

భారతి. భిబ్రవరి, 1955.

పెద్దన తరువాతి ప్రబంధకవులు

పెద్దన ప్రథమప్రబంధ నిర్మాత. తరువాతి ప్రబంధకవులలో రామరాజ భూషణుని మొదలుకొని పెద్దన ననుసరింపనివా రెవ్వరును లేరు. మనుచరిత్ర పిల్లలు కొన్ని, పిల్లలపిల్లలు కొన్ని, మేనల్లురుకొన్ని, మేనమామబిడ్డలు కొన్ని, ప్రతిబింబములు కొన్ని బయలుదేరినవి. పెద్దనకు కొడు కుండె నట. అతడు జీవితకాలమున నేమిచేయు నని రామరాజభూషణుని భార్య పెద్దనభార్య నడిగెనట. శ్లేషకవిత్వము నైన చెప్పుకొని బ్రతుకునని పెద్దనభార్య ప్రత్యుత్తర మిచ్చెనట. రామరాజభూషణుని భార్య సిగ్గుపడె నట. ఇట్లుండగా వసుచరిత్రము లోని శ్లేషలు అనేకులనుకరించిరి. అది కవిత్వ మనియే యిప్పటికి అనేకులు యభిప్రాయము. రసగ్రహణము కలిగి కవితాస్వభావ మెఱిగిన కొందరి యభిప్రాయము మఱియొకలాగున నున్నట్లు వినుచున్నాము. ఎటులైన నేమి పిల్లవసు చరిత్రలు, పిల్లపిల్ల వసుచరిత్రలు తుపాకిరవ్వలవలె, అచ్చుగ్రుద్దినప్రతులవలె బయలుదేరుట వలన నెంత గందరగోళ మైన నైనది.

ప్రబంధములలో దప్పకుండ యిరువదిరెండు వర్ణన లుండవలె నని కొందరమతము. పంఠామ్మిడితోనే సరిపెచ్చవచ్చునని మరికొందరు. ఎటులైన నేమి యీ వర్ణనలన్ని యుండి తీరవలసినవి. బ్రహ్మ విష్ణు శివమూర్తులయు, వారి భార్యలయు వర్ణన, వినాయకుని వర్ణన, బ్రహ్మ క్షత్రియ వైశ్య శూద్రుల వర్ణన, పుష్పలావికల వర్ణన, కుకవినింద, షష్ఠ్యంతములు, సతివిరహవర్ణన, చంద్ర, మన్మథ, వాయుమధుపాదుల వర్ణన, వేటవర్ణన, నాయికానాయక సమావేశము, విదూషకునిచే సమావేశపరుపబడుట, వారిద్దరు చేసిన సంభోగవర్ణన, ఒక్క సంభోగము సరిపోవు ననుకొంటిరా ? చాలదయ్యా, పునారతి వర్ణన, అక్కడ నుండి నిత్యవిధిసంభోగ వర్ణన, సుతులు గలిగిన యెడల సుతవర్ణన, తరువాత మంగళము, తరువాత గద్య, ఇది ముందు, అది వెనుక. అది వెనుక ఇది ముందు—యిటుల యీ వర్ణన లన్నియు నుండవలెను.

వసుచరిత్రకారుని కవిపనుగూర్చి : ఇతని పద్యములు కొన్ని చిత్రమైన శ్లేషలు గలిగి యున్నవి. ఇతడు మంచి గాయకుడు. ఇతని పద్యముల నిప్పటికి తాళములు వైచుచు, కీర్తనలవలె పాడువారు కొందరున్నారు.

“ఆ జాబిల్లివెలుంగు వెల్లికల డా
యన్ లేక రాకానిశా

రాజశ్రీసఖమైన మోమున బటా

గ్రం బొత్తి యెల్లెత్తి యా

రాజీవానన యేడ్చె కిన్నరవధూ

రాజత్కరాంభోజ కాం

భోజీమేళవిపంచికారవసుధా

పూరంబు తోరంబుగన్.”

సురభి మాధవరావుగారు వసుచరిత్రకు దాసులు. ఈయన వసుచరిత్రకారుని పద్యములకు పద్యములు వ్రాసినాడు. ‘ఆజాబిల్లి’ యను పద్యమునకు పాతాంతర పద్యమును జెప్పినాడు. “నాయిక యేడ్చెభూపాలరాగంబునన్” అని చెప్పినాడు. అనగా తెల్లవారగట్ల పాడు భూపాలరాగ మని యర్థము. భూపాలుని యందలి నిర్వాజమైన ప్రేమ యని భావము. అందుచేత వెనుకటి పద్యముకంటె మాధవ రావుగారు బాగుగా మెరిగించినా డని కొందరి యభిప్రాయము. కవికూడ నట్లే సంతోషించి యుండెను. అట్లు మెరిగించుట లేదు గాని తరిగించుట మాత్రము జరిగినది. ఏల యందురా. కాంభోజీరాగము ఏడ్చున కర్తమైన రాగము. పద్యమున రోదనవర్ణనార్హ మైన రాగము నాత డుంచినాడు; కాని మాధవరావుగారి యంశమును తెలియలేక భూపాలరాగమని ఫిరాయించారు. ఆది ఏడ్చురాగము కాదు; భూపాలరాగము తెల్లవారగట్ల పాడదగినది. ప్రభువులను నిద్రనుండి లేపుటకు ఉపయోగింపబడును. నిద్రలేచి నరములయుద్రేకముతో ఉత్సాహముగ నుండుటకు భూపాలరాగ మక్కరకు వచ్చును; కాని ఏడ్చునకు బనికిరాదు. అందుచేత సురభి మాధవరావుగారి యేడ్చు దొంగయేడ్చు. ఈ సందర్భమున రామరాజభూషణుని మరియొక పద్యమును వినుడు :

“వాలారుం గొనగోళ్ళ నీవలసతన్

వాయించుచో నాటకున్

మేలం బైన విపంచి నిన్న మొదలున్

నీవంటమిం జేసి యా

యాలాపంబె యవేశ బల్కెడు ప్రభా

తాయాత వాతాహతా

లోలత్తంత్రుల మేళవింపగదవే

లోలాక్షి దేశాక్షికిన్."

నాటరాగస్వరము స, గ, మ, ప ని, స, స, ని, పమగస. దేశాక్షిమీద గీతమే చెప్పెదను. మగరిమగరిస, సనిధసారి, మగరిసనిధప, ధధపమగరిగ, గపధపధపధనిసనిధ సారి. దేశాక్షి భూపాలచంటిదే. దేశాక్షి పల్కెడు దానికి బదులుగా నోట బల్కుచున్నది. ఇందువలన తెలియదగిన దేదనగ, ఆనాటి వీణలకు మెట్లు ఏరాగమున కారాగము సద్దుకొనదగినవే. ఇప్పటివీణలకు కదలని మెట్లు యెట్లోయొకట్లు. కాని యీ చిత్రమేమి. గాలిచే తీగలు కదలి నంతమాత్రమున నాటరాగము పల్కుచే. చేతపట్టుకొని శ్రుతితీగలను తంబుర తీగలను వాయించుచు ఆయా మెట్లు నుంకించి నొక్కినగాని పల్కునా. విరుద్ధముగా లేదా? అదేమి మాట? మహతి యను వీణ 'ఓం' అని పల్కెడిది కాదా యని యాక్షేపింతురా? గాలిచేత తీగ గదలినయెడల రాగము పల్కుదురు గాని ధ్వనియగుట కేమి? రామరాజభూషణుడు ఇట్లు వ్రాసి యుండెనేమి? అతడు గాత్రజ్ఞుడే కాని జంత్రజ్ఞుడు కాడేమో యని యనుకొనవలసి వచ్చినది. శ్లేషార్థములలో నితని వర్ణనాశక్తిని గూర్చి చెప్పుదును. స్త్రీతొడలను వర్ణించుచు పద్యము చెప్పినాడు.

"సతీయూరుద్యుతిః జెందఁబూని నిజను

శ్చర్మాపనోదక్రియా

రతి బాధోలవపూరితోదరము లై

రంభేభహస్తంబులు

న్న తరిన్ వీడె మరుద్విభూతిఁగదళిన్

ద్వగ్దోష మాచంచలో

ద్ధతశుండాతతి బాయదయ్యె నదెవో

తద్వైరమూలం బిలన్."

ఇందులోని గాఢ యేమనగా, కదళీవృక్షము, కరితుండము, గిరియొక్క తొడలతో పోలుటకై తపము చేసెను ఎందుకు? కదళికి, తుండమునకుగల దుశ్చర్మము పోవుటకై. గాలితాకుట వలన, అనగా మరుద్విభూతి వలన కదళికి.

ఊరుసామ్యము సిద్ధించినది. అదిగాక మరుద్విభూతి యనగా దేవతావై భవము చేతనని భావము. అట్టి గాలితాకుడువంన గాని, దేవతాప్రాభవము వలనగాని తుండమునకు దుశ్చర్మము వదలలేదు. కదళివిషయమై దుశ్చర్మమనగా పై దొప్పలు, తుండము విషయమై బొల్లి. కఱకుదనము, ముడుతలు. కదళి తపస్సున కృతార్థత నొందినది; కాని తుండమట్లు కాలేదు. అందుచేతనే తుండము కదళితో వైరపడెను. అదియే వారి వైరమునకు మూలమని కవి సెలవిచ్చినాడు. ఇదియేమయ్యా, సతితొడ లెట్లున్నవో చెప్పక తుండము అరటి చెట్లను పీకివేయుచున్నందులకు కారణము జెప్పినావు. తొడలు అరటిబోదల వలెను, తుండమువలెను నున్నవను మాటయే కాని అందుకే భేద మేమైన నున్నదా? ఈ మాత్రము దాని కి పద్యమెందులకు?

“స్వైరవిహారధీర లగు
సారసలోచన లున్నచోటికిన్
బోరున లాతివారు చనఁ
బూనినచో రసభంగ మంచు నేఁ
జేరక పూవుదీవియల
చెంతనె నిల్చి లతాంగిరూపు క
న్నారఁగ జూచి వచ్చితి న
వాంబురుహాంబక నీకుఁ దెల్పుఁగన్.”

(స్వతంత్రలైన స్త్రీలు (సారసలోచనలు) ఉన్నచోటికిన్ బోరున లాతివారు చన బూనినచో రసభంగమంచు నే జేరక పూవుదీవియల చెంతనెనిల్చి లతాంగి రూపు కన్నారగ గాంచి వచ్చితి నవాంబురుహాంబక నీకు దెల్పుగన్) బోరున లాతివారు - చప్పున అనగా సెలవడుగకుండ పైవారు-ఇచ్చట 'బోరున' యన్నది ప్రాసముకొరకు - వచ్చినయెడల రసభంగమగునట. అనగా వారి కింతవరకున్న సంతోషము, సుఖము భంగమగునని యర్థము. అదిగాక 'రస' అనునక్షరములు భంగమగునట; అనగా సారసలోచనలు అన్నదానిలో 'రస' పోయినయెడల సాలోచన లగుదురని భావము. ఆ! ఎవ్వరు వీరు చెప్పుమా యని యాలోచనభావమున స్త్రీ లుందురని కవి యభిప్రాయము. అట్లు వారి కిబ్బందిగా నుండు నని చేయక నేనే పూలచెట్ల మాటునడాగి లతాంగిరూపు గంటిని. పూవుదీవియలలో ఆమె యొకపూదీగె గనుక లతాంగి యని విశేషణము

బాగుగా నున్నది. రూపు అనగా మంగళసూత్రము గాదు. రూపు కన్నెలు ధరించునది. అందుచేత నీసతిపై నీ పెండ్లియాస అడియాస కాదని విదూషకుడు వసురాజు బహద్దూరుతో బల్కెను. ఆవురావురని వేచియున్న యాయబ్బె రాసితో గ్రంథాళిగానివలె పెండ్లియైతేనా, అని యెగిరెగిరిపడి స్త్రీరోగాబాధా కరునితో కొంచెము హెచ్చుతగ్గు సముదగు వసురాజుతో జెప్పెను.

ఇతని కవిత్వమార్గవము చూపుటకై రెండు మూడు పద్యములు :

చెలిక తైలు ఇంకను వసురాజు రాలేవని యాతురతతో గిరికకు నివేదించిన పద్యము—

“ఇన్నగరాజు జూడ వసు
 ధేశ్వరు డెన్నడు వచ్చు వచ్చి యీ
 క్రొన్ననతీవజౌంపముల
 కోనకు నెన్నడు డిగ్గు డిగ్గి యీ
 కన్నియ గన్నులార కుతు
 కంబున నెన్నడు గాంచు గాంచి తా
 నెన్నడు గారవించు చెలు
 లెన్నడు గాంతు రభీష్టసంపదల్.”

ముంటికి కత్తి, కత్తికి కంప, కంపకు రొట్టె, రొట్టెకు ముండ, ముండకు డోల్, డోల్ బజా అని అనకాపల్లి బులుసు పాపయ్యశాస్త్రిగారి ముక్తపదగ్రస్తా లంకారోదాహృత గద్యశ్రాద్ధమువలె నుండక యీ పద్యము మిగుల సొంపుగా నున్నది. ఇట్టిదో, ఇంతకన్న మిన్నయో అగు నొక్క పద్యము చెప్పెదను.

“ఏమేమీ జగతిన్ గఠోరములు శై
 లేంద్రంబు లొగా తదీ
 యామేయస్మయభేది యంతకుఁ గఠో
 రాకారుఁ డొనే కదా
 యా మేటిన్ దృతి వాపి చూపులనె యూ
 టాడించువా రెంతవా
 రో మీనేక్షణ తా నెరుంగదె తదా
 రూఢ ప్రభావోన్నతుల్.”

ఓహో! రామరాజభూషణా! శేషునిశిరస్సు వంపింపవలసిన పద్యము జెప్పితి
వయ్యా, ఇంత మృదులత, ద్రాక్షాపాకము నీ సొమ్మేనయ్యా! మహాకవీ!

“నాశీకాకరతీరసారకదళీ నారంగపూగావళీ
పాళీవాసిత మైన కోనఁ గని యాబల్గోనలోఁ గానలో
లాళి ప్రేరకరత్నకోరక మయూరాళీసమాలీడ మౌ
కేళీధామము గంటి భూరమణ యాకేళీనివాసంబునన్.”

ఇతడు బహుప్రశస్తకవి. అయిననేమి? పనికిమాలిన శ్లేషములకై బోయి
యేమో యైనాడని చెప్పవలసి వచ్చిరది.

—పానుగంటి లక్ష్మీనరసింహారావు*

తెనాలి కవులు

వశ్యవాక్కు లగు పండితాగ్రగణ్యుల యభిప్రాయములను లోకమునఁ జిరకాలముగ నూడివచ్చు పుక్కిటిపురాణములను సులభముగాఁ బూర్వపక్షము చేసి యబద్ధమని స్థాపించుట మహామతులకేనియు సంపూర్ణసామగ్రితోనై నను దుష్కరము. తెనాలి రామకృష్ణుఁడు కృష్ణరాయని సభలో హాస్యరసచతురుఁడై యుండెనో లేక యతని యనంతరము నూటయిరువదియేండ్లకునుఁ దన పాండు రంగమహాత్మ్యమును రచియింపఁడయ్యెనో యను సంశయము చిరకాలమునుండి నాహృదయమును వేధించుచున్నది. ఈ వ్యాసములో సుప్రసిద్ధుఁడగు రామ కృష్ణుని కాలనిర్ణయమును గుఱించి వ్రాయదలంచి యా పేరుగల మఱికొంద రుండుటచే వారలసహితమిందుఁ జేర్చి యిండుక విచారించినఁ బ్రతివాద బుద్బుదము లుప్పతిల్ల సౌకర్యము చాలదని యీ వ్యాసమునకుఁ బై నామ మిడ వలసి వచ్చెను. తెనాలివారలు రామకృష్ణకవి, అన్నయ్య, గిరియప్ప, తామకృష్ణకవి, రామభద్రుఁడు, రామలింగుఁడు, అని కొందఱు గలరు. ఇందఱి పేరులు క్రొత్తగ నుడువుట తన్నామధారి నగు నా హాస్యచాతుర్యమని యెవ్వ రును దలఁపకుఁడు. పై పరంపరలోఁ గడపటి రామలింగుఁడు స్వర్ణకారకు లజుఁడు; గోలకొండ తానీషాయొద్ద మంత్రులుగా నుండిన యక్కన మాదనల యాస్థానకవి.

శ్రీమదుమామహేశ్వర చరణారవింద సేవాప్రవీణ తెనాలివంశపవిత్రార్య జనస్తోత్రపాత్ర మృత్యుంజయ నామధేయపౌత్ర మల్లికార్జున తనూభవ రామ లింగ నామధేయ కవి విరచితం బగు “ధీరజనమనోవిరాజితం” బను నొక యేకాశ్వాసగ్రంథము స్వర్ణకారకులజప్రాశస్త్యమును వర్ణించునది విలసిల్లు చున్నది. ఇది సుమారు 250 సంవత్సరముల క్రిందటిది. కవిత కేవలము కథాసూత్రమునే యనుసరించుచు సామాన్యముగా నడచుచున్నది. సకల జన మనోనయనహరణ కౌశలప్రభావిశేషంబు లేకున్నను రంగస్థలీవిలాసంబు లగు మాయాప్రసాదన విజృంభణంబు లిందుఁ గానరావు.

ఉ. పూర్ణకళావిశేషములపొల్పు చెలంగు ముఖంబులన్ సువి
 స్తీర్ణవికాసనేత్రసరసిరుహముల్ మృదులాంచితప్రభా
 కీర్ణ విలాసమూర్తిరుచి గీల్కొనఁ జెక్కుల నవ్వులున్ మహా
 ద్వర్ణములున్ సజీవములు వావిరి గల్గ నొనర్చి రయ్యెడన్.

అను పద్య మితని రచనాధోరణి కుదాహరించితిఁ గాని యిందులోఁ గల
 యర్థము మాత్రము చదువువారలకుఁ గలుగునట్లు కవి రచియింపఁడయ్యె.

ఇఁకఁ దక్కినవారెల్లరును సగోత్రులు సకుటుంబులు. తెనాలి రామ
 కృష్ణ కవియు, అన్నయ్యయు, శ్రీగిరియు నన్నదమ్ములు. ఇమ్మడి రామ
 కృష్ణుఁడు శ్రీగిరి కుమారుఁడు. వీరరాఘవుఁడును రామభద్రుఁడును రెండవ
 రామకృష్ణుని పుత్రులు. వీరందఱును గ్రంథకర్తలే. వితరణశాలు లగు
 తాజేంద్రుల సభలు నిర్విరుద్ధద్వారములై యుండఁగా, “ఊరూర నింటనింట...
 పదుగురేసి కవులు భవ్యచరిత” అనుమాట యేల నిక్కము కాఁగూడదు?
 వీరిలో రామకృష్ణకవి కందర్పకేతు విలాసము, హరిలీలా విలాసము, పాండు
 రంగమాహాత్యము, ఘటికాచలమాహాత్యమును; తెనాలి అన్నయ్య సుదక్షిణా
 పరిణయమును; శ్రీగిరి శ్రీశైలమాహాత్యమును; ఇమ్మడి రామకృష్ణుఁడు కృష్ణ
 చరితము; రామభద్రుఁ డిందుమతీకల్యాణమును విరచించిరి. వీనిలో నిందుమతీ
 కల్యాణమును బాలచురి కృష్ణభూపాలున కంకితము సేయుచు రామభద్రకవి
 కవిస్తుతిలో.

ఉ. మామక నవ్యకావ్యము సమంచితమాధురి సాధురీతిగా
 యామకృతప్రబంధరచనాయతపాకచతుర్విధై కవా
 ర్తామహిమోజ్జ్వలాఢ్య కవితామనతామహ మత్పితామహున్
 రామయరామకృష్ణకవిరాజుఁ దలంచి నుతించి మ్రొక్కెదన్.

గీ. తదనుసంభవమణిని సుదక్షిణాప
 రిణయముఖకావ్యరచనాధురీణు నంద్ర
 కవికదంబంబులోనఁ బ్రఖ్యాతిఁ గన్న
 యన్నపకపీంద్రు ధీసాంద్రు నభినుతింతు.

అని చెప్పి, తద్రాజేంద్రుఁడు తన్నుఁ బిలిపించి,

సీ. ప్రౌఢి మీపెదతాత పాండురంగాదిన
 త్కృతులు సేసెను రామకృష్ణసుకన్
 అనుజుఁ డన్నప్ప మీ పినతాత రచియించెఁ
 బరఁగ సువక్షిణాపరిణయంబు
 మీతాత శ్రీగిరి చాతురీ విఖ్యాతి
 శ్రీశైలమాహాత్మ్య కృతి యొనర్చెఁ
 గడిమి మీతండ్రి యిమ్మడి రామకృష్ణాఖ్యుఁ
 డనఁ గీర్తి కనె సంస్కృతాంధ్రములను
 దారులనిపించె మీయన్న వీరరాఘ
 వాఖ్యకవి సర్వకవితామహాత్వమునను
 నిన్ననూచానసంతాను నెన్నఁదరమె
 ప్రాజ్ఞహృదయాబ్జరవి రామభద్రసుకవి.

అని పొగడినట్లు తన యిందుమతీకల్యాణమునఁ జెప్పుకొనియె. ఇఁక మనకుఁ గలుగు సామగ్రితో స్థిరహృదయము లగు పండితభూధరములతోఁ దగురునుం బోలె నించుక సమీపించి చూచెదను. శృంగభంగ మైనను విలాస సౌష్ఠవమే.

శ్రీయుత వీరేశలింగంపంతులుగారు రామకృష్ణుని గుఱించి యొక్కచో నతఁడు క్రీ.శ. 1560-70 సంవత్సర ప్రాంతమునుండిన కవియై యుండవచ్చు ననియు, వేటాకచోఁ బదునేడవశతాబ్దియం దుండె ననుటకు సందేహము లేదనియు, సుఠియొక్కచోటఁ బాండురంగమాహాత్మ్యము రచియింపఁబడిన కాలము 1650 సంవత్సరముకంటెఁ బూర్వమై యుండదనియు వాక్రుచ్చిరి. తెనాలి రామకృష్ణకవి కృష్ణరాయనిసభలో నుండెనని తక్కిన చరిత్రకారుల యభిప్రాయము.

1. పాండురంగమాహాత్మ్యము విరూరి వేదాద్రిమంత్రి కంకితమయ్యె. నతఁడు కందాళ యప్పకాచార్యులు శిష్యుఁడు; మంగయ గురువరాజు కుమారుఁ డగు పెద్దసంగభూపాలునకు వ్రాయసకాఁడు. ఇందులోఁ గందాళ యప్పకాచార్యునే, చిత్రభారత కృతికర్త యగు చరికొండ ధర్మనయు, వైజయంతీవిలాస కర్త యగు సారంగు తమ్మకవియుఁ బ్రశంసించియున్నారు. తమ్మకవి యయ్యాచార్యునకు శిష్యుఁడు; చరికొండ ధర్మన కాశ్రయుఁడగు నిమ్మలపల్లి పెద్దా

మాత్యుని తండ్రియు నయ్యాచార్యుని శిష్యుడట; ధర్మన భట్టపరాశరదేశికుని పౌత్రుడగు రంగనాథ దేశికుని శిష్యుడు.

2. రామకృష్ణుడు భట్టపరాశరుని కుమారుడగు చిక్కభట్టరుకు శిష్యుడు.

క. వాక్యాంతాశ్రయభట్టరు

చిక్కాచార్యుల మహాత్ము శ్రీగురుమూర్తిన్

చిక్కపుభక్తి భజించెద

నిక్కావ్యకళాకలాప మీడేరుటకున్.

—పాండు.

లింగముకుంట తిమ్మసయు నతనికే శిష్యుడు.

3. ఇత రెట్టనుత మనెడి జ్యోతిషగ్రంథము కొండ్రాజు తిమ్మరాజు కుమారుడగు వేంకటాద్రికి నంకితమీయఁబడియున్నది. ఆ వేంకటరాజు మంగయ గురవరాజు కొమార్తెయగు పాపమాంబకుఁబుత్రుడు; అనఁగా విరూరి వేదాద్రి మంత్రికి యజమాని యగు పెదసంగభూపాలునకుఁ జెల్లెలి కుమారుడు. ఈ వేంకటాద్రి గామంచక మను రాజనీతిగ్రంథ మొకటి యంకితముగా రచింపఁబడి యున్నది. దానిలోఁ బ్రథమాశ్వాసాంతమున,

క. శ్రీచంచద్భట్టరుచి

క్కాచార్య వరార్యశిష్య యతులిత శౌర్య

ప్రాచుర్య వర్య గుణర

త్నాచల జయలలిత ధైర్య నయవినయనిధీ.

అని యున్నందున వేంకటాద్రియు జిక్కభట్టనకు శిష్యుడు.

పై సూచించిన యంశములలోఁ జిక్కభట్టరు భట్టపరాశరుని కుమారుడనుటకుఁ దప్పఁ దక్కిన వన్నిటికిని శ్రీయుత పంతులవారే కవిచరిత్రములో నాధారములు సూపిరి. స్థలసంకోచముచే నిందు వాని నుద్ధరింపఁజాల. చిక్కభట్టపరాశరభట్టు కుమారుడు. తంజాపురీనాథుడగు విజయరాఘవుని సభతో నుండిన శేషము తిమ్మకవి తన యంబరీషచరిత్రమున భట్టపరాశరుని పుత్రుడు చిక్కభట్టనియు, నతని పుత్రుడు రంగనాథదేశికుడనియు, నతని కుమారుడు చిక్కభట్టనియు, మరల నతని పుత్రుడు రంగనాథుడు తన గురు వనియు వ్రాసికొనియె.

శ్రీయుత పంతులవారు రెట్టనుతము కడపట నున్న యీ క్రింది పద్య
మాధారముగా నొనర్చి రామకృష్ణుని కాలనిర్ణయమునకు సమకట్టిరి.

సీ. కలియుగప్రథమభాగము నాల్గువేల యె
న్మిది నూర్లపైని డెబ్బదియు నొకటి
శాలివాహనశక సమ లిల వేయునా
ర్నూటతొంబదిరెండు రూఢి గాఁగఁ
బ్రభవాదిగతములు పరఁగ నిర్వదిమూఁడు
నేండయ్యె నెంతయు నెన్న బుధులు
అట్టికాలంబున నయ్యన భాస్కర
కవివర్యు లలరాజకమల హితుని
యాజ్ఞఁ బూర్వోక్త రెట్టమతాఖ్య కావ్య
మును నొనర్చిరి యాచంద్రముగను గీర్తి.

ఈ పద్యము ప్రాచ్యలిఖితపుస్తక భాండాగారమున నుండు నాల్గుప్రతులలో నొక
దానిలో మాత్రము కలదు. నే నిటీవల సంపాదించిన ప్రతులలోఁగానరాదు.
వ్రాతప్రతిలో నుండిన లేఖక దోషసహస్రమును బంతులవారు సవరించిరి. ఈ
పద్యము ననుసరించి కృతిపతి క్రీస్తుశకము 1789లో నుండియుండగా నతని
మేనమామ యగు పెద్దసంగ భూపాలునకు వ్రాయసకాఁ డగు విరూరి వేవాది
మంత్రి క్రీ. శ. 1650ల కంటెఁ బూర్వఁడు కాఁజాలఁడు గావునఁ బాండురంగ
కృతి యంతకంటె నర్వాచీన మనుట దోషము కాదు. అయినను బంతులవారు
మామకును నల్లనకును 119 సంవత్సరములు భేదము సూపినయుక్తి యద్భుత
ముగా నున్నది. మంగయ గురవరాజునకు దొమ్మండ్రు పుత్రులు. వారలలోఁ
బెదసంగభూపతి మూడవ వాఁడు; పాపమాంబ కడగొట్టు చెల్లెలు. ఈ
సమృద్ధసంతతిలో నొక్కొక్కనికిఁ బది యేండ్లచొప్పున గర్భధారణకాలభేదము
చూపినను మూడవకుమారున కెట్లు కడగొట్టు చెల్లెలికుమారుఁడు 120 యేండ్ల
పిదపనుండ సంభవించునో యస్మాద్యశుల బుద్ధుల కగోచరమైయున్నది.
ఇంత విశాలకాలమును నిష్ఠితవీర్యుఁడగు మంగయ గురువరా జెట్టి రససిద్ధుఁడో
యెఱుఁగఁజాల.

మఱియు నీ వేంకటాద్రి,
 సీ. శ్రీమదహోబలస్వామి మహారాజ్య
 రక్షకుం డగుచు నేరాజు వెలయు
 నభిరామకామందకాఖ్య సత్కావ్యర
 త్నమునకు నేరాజు నాథుఁ డయ్యె
 నెరయూరి పురవరాధీశాది బహుబిరు
 దాంకుడై యేరాజు యశము గాంచె
 జానకీనాయకచరణ సంసేవన
 ప్రౌఢిచే నేరాజు ప్రబలు సిరుల
 నతఁడు కొండాజు తిమ్మభూపతిపరేణ్య
 తనయ పెదతిమ్మరాజవతంసగర్భ
 వార్ధిచింద్రుండు సత్కులవర్ధనుండు
 సతతవిభవుండు వేంకటస్మావిభుండు.

అని రెట్టమతమున వర్ణింపఁబడినట్లు కామందకకృతిపతియు నహోబలస్వామి భక్తుఁడునై యుండెను. రెట్టమతములో నుండి పంతులవారు సూపిన పద్యా ధారము నిశ్చయమా యని మనకుఁ దోచుచున్న సందేహమును దీర్చఁగామందక కృతియే మనకు శరణ్యము; అహోబలస్వామియే యాపన్నపరిత్రాణుఁడు. కామందక కృతికర్తలు వేంకట రామకృష్ణులు దాని నెనిమిదాశ్వాసములుగా రచించి వేంకటరాజున కంకిత మొనర్చిరి. తర్వాతనే యతనికి రెట్టమతము విరచితమయ్యెఁ గదా. తిక్కనాదులకుఁ బూర్వమే మఱియొక కామందకము గలదు. మన కామందకమున.

మ. రమణీయంబుగ శాలివాహశకవర్షంబుల్ గతం బై సహ
 స్రము నేనూఱును నాఱునై వెలయఁగాఁ బ్రౌఢిం దెనిగించి రౌ
 ర మహిం దిమ్మయవేంకటాద్రివిభుపేరన్ వేడ్కఁ గామందకీ
 యము శ్రీ వేంకటరామకృష్ణులు స్వభాన్వబ్దంబునన్ రూఢిగన్.

అని యున్నది. అనఁగాఁ క్రీస్తుశకము 1584 సంవత్సర మగుచున్నది. ఇది మనకుఁ దోడుపడియె; నిక శరణాగతత్రాణ బిరుదుం డగు నహోబలపతి

యను గ్రహ మెట్లుండునో యతని దివ్యాయతనముఁ జొచ్చి చూతము. అదిగో మహాద్వారమున శాసన మగుపడుచున్నది; చదువుదమా !

“శుభమస్తు. దేవశ్రేణీ శిరోరత్నం దైత్యద్విపఘటాంకుశం జయతు శ్రీనృసింహస్య దేవదేవస్య శాసనం. స్వస్తిశ్రీ జయాభ్యుదయ శాలివాహనశక వర్షంబులు 1506 ఆగు నేటి తారణ సం. వైశాఖశుద్ధ 14 శ్రీమద్రాజాధిరాజ రాజపరమేశ్వర శ్రీ వీరప్రతాప శ్రీవీర శ్రీరంగరాయదేవమహారాయలుగారు పెనుగొండ నగరమందు వజ్రసింహాసనారూఢులై పృథ్వీసాంప్రజ్యము చేయు చుండగాను శ్రీమద్దేవమార్గప్రతిష్ఠాపనాచార్య సర్వతంత్రోభయవేదాంతాచార్యులయిన శ్రీశతగోపజియ్యంగారి కార్యకర్తలయిన రాచప్పగారున్న శ్రీ అహో బలస్థానంబారున్న కాశ్యపగోత్ర ఆపస్తంబసూత్ర యజుశ్శాఖాధ్యాయులయిన సూర్యవంశోద్భవులయిన మూరురాయర బసవశంకర గుత్తిహరి నిబ్బతగండ యొరయూరి పురాధీశ్వరులయిన శ్రీమన్మహామండలేశ్వర కొండ్రాజు తిమ్మరాజు గారి పౌత్రులయిన తిమ్మరాజుగారి పుత్రులయిన వేంకటరాజు దేవమహారాజులుం గారికి యిచ్చిన శిలా శాసనక్రమ మెట్లన్నను, ప్రాక్ బహుధాన్యనామ సంవత్సరాన నిభరామువారు హందే వారిని కూడుకొని సీమయంతా రామరాపట్టి అహోబిల స్థలాలకు వచ్చి అహోబిలం అంతా పాడుచేసి అహోబిల స్థలం అయిదు ఆరు ఏండ్లు తమవశం చేసుక ఆక్రమించి నడుస్తూ వున్న నిమిత్తం శ్రీ అహోబలేశ్వరులు సన్యాసం ప్రసాదించిన ఆడిమమైన శతగోపజియ్యంగారికి ఏడోతరమై శ్రీ పురుషోత్తమ ఆళ్వారుల ప్రతిష్ఠసేసి ముకుందదేవునిచేత పూజ గొని రామానుజ దర్శనోద్ధారకులై న శ్రీపరాంకుశ మహామునిశిష్యులయినటువంటి శ్రీమచ్చటకోపస్వామివారిస్థలం యీతీరున అయిన నిమిత్తం శ్రీరంగరాయదేవమహారాయుల సముఖాన తాము మనవిచేసి మీరు యీ తీరున రత్న సింహాసనారూఢులై వుండిన్ని మీ కులస్వామి యైన అహోబలేశ్వరుని స్థలం తురకలు.....”

అయ్యో ! “శిలాభోగం నరాభోగం” అనుమాట నిశ్చయమై, “భుజంగ జిహ్వాచపలాః నృపశ్రియః” అన్న భాసవాక్యము దేవతలకుఁ గూడ ననుభూతమయ్యెనా !

పై శాసనము మనకే కాక చరిత్రకారులకునుఁ బ్రయోజనకారి యగునని విపులముగా నుదాహరించితిని. శాసనకాలము సహితము క్రీ. శ. 1584 ఆగు

చున్నది. ఇవి గతవర్షములు. ఈ కాలమున నున్న వేంకటరాజునకు మేనమామ యగు పెద్దసంగభూపతి 20 ఏండ్ల పూర్వమున్నను పాండురంగకృతి రచనా కాలము 1564 అగుచున్నది. శైలియుఁ బదబంధముల ననుసరించి చూడఁగాఁ బాండురంగకృతి హరిలీలావిలాసము కంటెఁ దరువాత రచిత మని తోచుచున్నది.

పైఁ జూపిన శాసనములోని వేంకటాద్రి యొరయూరి పురవరాధీశ్వరుఁ డగు సూర్యవంశోద్భవుఁడు కావున దెలుఁగుచోడులలోఁ జేరినవాఁడు. కామందక మున షష్ఠాశ్వాసము మొదట.

క. శ్రీదేవ చోడ వంశమ

హోదధి పరిపూర్ణచంద్ర.....

... ..

...కొండ్రాజు వేంకటాద్రి నరేంద్రా.

అనియు, రెట్టమతమున

మ. కపటారాతివిభంజనోద్ధతమతీ కర్ణాట సింహాసనా

ధిపతిప్రాప్తరమాధురీణ కరుణాబ్ధి కంతుసౌందర్య కా

శ్యపసద్గోత్రపవిత్ర నమ్రతరవాచానైపుణీ నిర్జితా

హిప కామందకకావ్యనాయక కవీంద్రదేష్టార్థ సంధాయకా.

తో. భానువంశాగ్రణీ బంధుచింతామణీ...అనియుఁ గలవు. కావున శాసనములోని పురుషుఁడే యీ కృతులభర్త యనుటకు సందేహముండదు.

ఇఁక సుదక్షిణాపరిణయమును గుఱించి పంతులవారు తత్కృతిపతి యగు పులిజాల సోమామాత్యుఁడు 1580 సంవత్సర ప్రాంతముల నుండెనని తేలుచున్నదని వ్రాసిరి. అట్లయినఁ దద్గ్రంథకర్త యగు తెనాలి యన్నయ్య కన్న యగు రామకృష్ణుఁ డెట్లు 1650 సంవత్సరములకుఁ దరువాత నుండ సంభవించును ? పులిజాల సోమామాత్యుడు కోనేటి తిమ్మరాజు కొడు కగు రామరాజు నొద్ద మంత్రియై యుండె. రామరాయలకు మనుమని వరుస యగు కోనేటి రామరాజు బుక్కయరామరాజునకుఁ బెద్దకుమారుని సంతతిలోఁ జేరినందున 1560 లకే యశియరామరాయలకు మనుమలు కలిగినందున వీరు నాకాలమునా రనుటకు

సందేహింపఁ బనిలేదు. కావున సుదక్షిణాపరిణయఁచనాకాలముకూడ 1565 అగుచున్నది.

మఱియుఁ గ్రీ. శ. 1542 పరాభవ సంవత్సరమున గండికోట ప్రభువు కందాళ యప్పలాచార్యునకు భూదాన మిచ్చినట్లు భూదానశాసనము గలదు. అతనికి సమకాలికుఁ డగు రామకృష్ణుఁడు నూతేంద్ర పిదప నెట్లుండును? వైష్ణవాచార్యుల యొద్ద ముద్రాధారణమును గైకొనువారెల్లరు వారలకు శిష్యులే. ఈ వ్యాసముసఁ జూపిన శిష్యు లెల్లరు ముద్రాంకన శిష్యులు కాని విద్యాశిష్యులు కారు. కావున బాలగురువుల యొద్దను దక్షిణామూర్తికిఁ బలె వృద్ధశిష్యు లుండ వచ్చును.

మఱియుఁ దెనాలి రామభద్రకవి యిందుమతీకల్యాణమునఁ గృతిపతిని గూర్చి,

గీ. తిరుమల శ్రీనివాసాఖ్య దేశికునకుఁ
బ్రబల షడ్ధర్మనైక పారంగతునకు
శ్రీవరార్చనాదరునకు శిష్యుఁ డగుచు
భక్తి చిగురెత్తఁ గృష్ణభూపాలుఁ డలరు.

అని చెప్పెను. కర్మవిపాక మను కృతిలోఁ దత్కర్తయగు తిరుమల వేంకటాచార్యుఁడు తమ పూర్వుల మహాప్రభవము వర్ణించుకొనుచు నిట్లు చెప్పుచున్నాఁడు.

అంగిరసగోత్రులలో, శతమర్షణుని వంశమున శొట్టముని జనించె; వారి పరంపరలో నాశవందారు తిరుమలనంబియుఁ దాతాచార్యుఁడునుఁ దిరుమలయుఁ బెద్దార్యుఁడును గ్రమముగా జనించిరి. పెద్దార్యునకు నలుగురు పుత్రులు: తాతయ్య, చినతిరుమలయ్య, కొండమయ్య, సింగరయ్య. వీరిలోఁ దాతయ్యకే పంచమత భంజన తాతాచార్యు లని పౌరుషనామము. వారికొమారుఁడు కంచితాతాచార్యుఁడు నేటూరి పరిష్కారుఁడునై యుండె. చినతిరుమలయ్య కొమరులు తాతయ్య, పెద్దయ్య, రామానుజయ్య.

వీరు మువ్వరును

తే. గురువు లార్వేటికులతిలకులకు బుక్క
రాజ వరతిమ్మరాజసత్తభుల కెలమి.

ఉ. ఇన్మనుతక్కి ర్రిశాలి యగు కందనవో ల్పెదరామరాజభూ
జానికిఁ దాత లాసుగుణశాలులు బుక్కవిభుండుఁ దిమ్మరా
జాన్మపు లాత్మశిష్యులుగ నట్లు ప్రవర్ధిలు మువ్వు రందు రా
మానుజసద్గురుల్ గురులై రిభనేతకు శత్రుజేతకున్.

ఈ పెద్దయార్యున కహోబల, వేంకట, శ్రీనివాసాచార్యులను మువ్వురు పుత్రులు చినతిరుమలాచార్యునితమ్ముడు సింగరాచార్యుడు. విష్ణుపురాణకృతికర్త యగు బసవయరాఘవునకు గురువు. పెద్దయార్యుని కొమారుడు శ్రీనివాసాచార్యుడు. కందనవోలు కోనేటి తిమ్మాధీశ్వరునకు గురువు. అతని మనుమఁడు శ్రీనివాసాచార్యుడు నంద్యాల కృష్ణరాజునకు గురువు. పెద్దయార్యుని తమ్ముడు రామానుజుని ముమ్మనుమడు శ్రీనివాసాచార్యుఁడీ పాలచరి కృష్ణభూపాలునకు గురువు. పెద్దయార్యుని పుత్రుఁడగు నహోబలాచార్యుని ముమ్మనుమడు (స్త్రీసంతానమూలకముగా) పూడూరి శోభనాద్రిరాజునకు గురువై కర్మవిపాకమును 1650లో విరచించెను. ఈ గురుపరంపరను బట్టి చూడఁగా నిందుమతీకల్యాణమునకు భర్తయు గర్తయు సుమారు 1590-1600 సంవత్సరములలో నుండినట్లు తేలుచున్నది. అప్పుడు రామకృష్ణుడు తన మనుమని కంటె 50 సంవత్సరములు తరువాత నుండె ననుట కేవల మైంద్రజాలికలీలావిలాసమే.

ఇక గందర్పకేతువిలాసము చిట్టమంత్రి కంకితముగా రచింపఁబడినది. ఈ చిట్టమంత్రి నాదెండ్ల యప్పనగోపనలకు సన్నిహితజ్ఞాతియు సమకాలికుఁడగు “చిట్టరస” అను నతఁడే యైనయెడల నాకృతియు 1545 ప్రాంతములో రచింపఁబడి యుండవలయు. అప్పాజి యను నామము. సాశ్వతిమ్మరుసునకుఁగాక యతని మేనల్లుఁడగు నాదెండ్ల యప్పయమంత్రికే చెల్లునవి నా యభిప్రాయము.

పై సందర్భము లన్నియు గూర్చి యూహింపఁగా రామకృష్ణకవి కృష్ణరాయల సభలో నూత్నయౌవనముఁ జెల్లించి తిరుమలరాయల రాజ్యకాలమునకు వృద్ధుఁడై ఘటికాచల మాహాత్మ్య కృతిలోఁజే వడకుచుండును.

ఘటికాచల మాహాత్మ్యము కృతినందిన ఖండోరాయనికే గిరియప్ప యను కవి ద్విపద నలచరిత్ర ఘంకిత మొసఁగి యున్నాఁడు. నలుగురు ఖండోరాయలలో

నితఁ డేకాలమువాఁడని యూహించుటకుఁ గొంత యాధారము లభించినది కాదు. వారితో నొకఁడు 1600 సం. ములో నుండినట్లును, మఱియొకఁడు 1684 లో నుండినట్లును శాసనములు గలవు. ఖండోజి కాలమున రామకృష్ణుని మనమఁడుండి నందున నిది స్పష్టముగాఁ దెలిసినఁ గొంత యాధార మగును. నాకుఁ దోచిన యంశముల బయలుపఱచితిని; చరిత్రకారులు తమ పరిశ్రమముతోఁ జేర్చి యూహించినచో నిశ్చయము బయలు పడును.

—మానవల్లి రామకృష్ణకవి*

—

యక్షగానములు

(జక్కుల పాటలు)

సరస్వతీ పవిత్రాణాం జాతి స్తత్ర న దేహినాం

వ్యాసస్మర్తి కులాలో భూ ద్యద్దోణో భారతే కవిః,

అని రాజశేఖరమహాకవి చెప్పిన సుభాషితము కలదు. “సరస్వతీపవిత్రు లగు దేహులకు - అనగా సరస్వతీదేవి యనుగ్రహమునకుఁ బాత్రములైన మానవులకు జాతి యంతప్రాముఖ్యము కాదు. ఎట్లనఁగా; భరణఖండమునందున్న ద్రోణుఁ డను కవి జాతినిబట్టి కుమ్మరియైనను, సమస్త వేదవేదాంగములను సాకల్యముగా నధిగమించి వేదవ్యాసుఁ డను బిరుదము నొంది భారత మను పేరితో పంచమ వేదమును రచించిన వ్యాసమహర్షితో కవిత్వవిషయమున స్పర్థ చేయు వాఁడుగ నయ్యెను” అని పై సుభాషితమునకు తాత్పర్యము. ప్రస్తుతము ఈ వ్యాసమున చర్చింపఁ బోవుచున్న యక్షగానముల విషయమున మనము ఈ పై సుభాషితపు టర్థమును ఆదర్శముగా నుంచుకొనవలెను.

ఆంధ్రవాఙ్మయము తొలిరూపము-యక్షగానములు :

ఆంధ్రవాఙ్మయము చిరప్రవర్థమాన మగు రసాలముతోఁ బోల్పఁదగి ప్రతి భానిధులును ప్రాభవోపేంద్రులును నగు పండితోత్తములును ప్రభువతంసులును పోషకత్వమును వహించి సర్వాంగపరిపూర్ణతను సర్వాభరణభూషితతను నెఱవేర్చఁ గలిగినను, రసాలపుప్రాచుర్యావకాలమునుండి స్వార్థరహితబుద్ధులై యగణ్యములును అనివార్యములును నగు ననేక కష్ట నిష్ఠురములకు లోనయ్యును జాలారిష్టాదిబాధలు వారయకుండ నన్యత నిసుమంతయైన నొందనీయక, సౌకుమార్యమును దొఱంగనీక అప్రమత్తులై అహర్నిశమును తత్పరిరక్షణాత్మమములై పెంచి పోషించి కలయంతలో గౌరవించి కృతార్థులైన మన జక్కుల (యక్షులని వీరి పేరును మనవారు సంస్కరించినారు) వాఙ్మయమును గురించి చర్చించు కొనుట మనము నిర్వహింపవలసిన ధర్మముల నొక్కటియని నా భావము. ఇందుల కంగీకరింపని యాంధ్రవాఙ్మయవేత్తలు నుందురా? ఆంధ్రదేశమునందలి

వివేకఘనులగు ప్రాచీనజాతులవారిలో జక్కులు బవినీడులు మున్నగువారు మిక్కిలి ప్రాచీనులు. వీరు మంచి మేధావులును సంగీత సాహిత్యముల సారము నెఱిగినవారును మాత్రమే గాక చిత్రకళాకౌశలమునందును నద్వితీయు లని పేరొందినవారు. ఇంత వఱకును మన జక్కులు తొలుదొలుత విజ్ఞానపూర్ణ మగు జాతికి చేరినవారై సంగీతసాహిత్యములను అభివృద్ధిచేసినారు. కాని కాలపశమున భారతవర్షమునందలి తక్కినజాతులలో జలెకే, వీరిలోను - ఉన్నతి ఆవర్ణము శుచిశీలములు వంశానుసృతిధర్మములు మున్నగునవి నశించి ఆ స్థానము నందు స్వజాతి విస్మరత్వము శీలభ్రంశత అవనతి మున్నగునవి ప్రవేశించినవి. తోడనే వారధఃపతితులైరి ఆంధ్రదేశమునందు ప్రాచీనకళాకౌశల్యమును వెలువరింపఁ జాలిన స్మరణ చిహ్నము లేవైన వాఙ్మయ తూపమున నున్నవని మనము తలంతుమేని అయ్యవి జక్కుల పాటలును జక్కుల యాటలును, జక్కుల చిత్రకళాకౌశలములును మాత్రమే యగును గాని వేఱుకావు. మన కిప్పుడు లభ్యమైనంత వరకు గల యక్షగాన వాఙ్మయమును విమర్శించుకొన్నచో ఈ విషయములకు తగినంతటి యాధారములు లభ్యములు కాగలవు. కాని ప్రకృతము స్థాలీపులాకన్యాయమున వారి ప్రాచీనస్థితిని మిగుల సంగ్రహముగాఁ ప్రదర్శింపగలిగిన ఒకటిరెండుదాహరణముల నిచ్చుచున్నాను.

సీ. కోణాగ్రసంఘర్ష ఘుమఘుమద్వని తార
కంతస్వరంబుతో గారవింప
మసిబొట్టు బోనాన నసలు కొల్చిన కన్ను
కొడుపుచేఁ దాటించునెడపఁ దడప
శ్రుతికి నుత్కర్షంబుఁ జూపంగవలయుచోఁ
జెవిబ్రాడు బిగియించు జీవగజ్జ
గిల్గు గిల్గున మ్రోయు కింకిఱిగుచ్చంబు
తాళమానంబుతో మేళవింప

తే. రాగముననుండి లంఘించురాగమునకు
నురుదుయూరుద్యయంబుపై నొత్తిగిల్లి
కామషల్లి మహాలక్ష్మి కైటభారి
వలపు బాడుచు వచ్చె జక్కులపురంద్రి.

సీ. ముద్రికామాణిక్యములదీప్తి కెంగేలి

పింఛంబు గుంచెతోఁ బ్రస్తరింప
నుపవాసముననున్న యువిడ సన్ననికొను
చనుదోయిభరమున జలదరింప
తోకచుక్కలఁబోలు తోరంపు తెలికన్ను
లావైశమునసిగ్గు నతకరింప
నిద్దంపువెలిపట్టు నెఱికదూనేలియపు
తోడలమించులు వెలి దొంగలింప

తే. ఉరుమ చప్పుళ్ళకునుఁ బిళ్ళ దొరులమ్రోత
కంతకంతకుఁ బేరుబ్బు నావహింప
నాడె బీటలపైనోలిఁ గూడియున్న
యక్క లేద్వూరిలో నొక్కయలరుఁబోడి.

ఈ పద్యములు క్రీ. వె. పదునాల్గవ శతాబ్దిలోనివాఁ డగు వల్లభరాయని క్రీడాభి
రామములోనివి. ఇది రచనావిన్నాసమును బట్టి రశరూపకాంతర్పాగ మగు
వీధిలో చేరినది. ఇందలి నాయకుఁడు అగు మంచనశర్మ ఓరుగంటిపురంబున
విహరించి ఆయావిశేషములను తెలిసికొనుచు కామెపల్లివారి భాగవతకలాపములోని
లక్ష్మీ నారాయణుల ప్రేమమట్టమును బాడుచు జిక్కులవారిచిన్నది నృత్యము
చేయుసందర్భమును వర్ణించుటను, ఉదాహృతము లగుపద్యములు తెలుపుచున్నవి.
దీనిని బట్టి పదునాల్గవ శతాబ్దినాటికి యక్షగానములప్రచారము ఎక్కువగా నున్నట్లు
మన మూహింపవచ్చును. మఱియును యక్షగానములు అనగా ఆ కాలములోని
జిక్కుల పాటలే అనియును, ఆ కాలమందు పర్వదినములలో సంతానకాంక్ష
లగు శ్రీమంతులు శుభార్థులై జిక్కులను విలిపించి వారిచేతఁ బాటలఁ బాడించు
నాచార ముండెననియును తెలియుచున్నది.

యథులు అను పదమునకు మనపండితులు జిక్కులు అనునది తద్భవ
రూపమని వ్యవహరించునాచార మున్నది. కాని జిక్కులు అనుమాట కేవలమురు
దేశ్యమని నాభావము. మనవారు దేశ్యశబ్దముల కనేకమునకు అర్థతాప్రాకట్యము
నకుఁ గాబోలు-సంస్కృతరూపములను కల్పించి వ్యత్యయము చేసి, సంస్కృత
భవత్యమును అనుగ్రహించియున్నారు. ఈ వాడుక మనపండితులకుఁ గ్రోత్త

కాదు, తెలుగుపదమునకు త్రిలింగాదిరూపములు గల్పించుట మున్నగువానిఁ బరిక్షించినచో పైనిచెప్పిన మనవారివాడుకలో గల యాధార్థ్యము తేలగలదు. అప్రస్తుతమగు ఈ విషయయు నింతటితో విడిచి ప్రకృతమునకు వత్తము. మొత్తముమీఁద యక్షులనగా జక్కులన్నియును, యక్షగానములనగా జక్కుల పాటలనియును తేలినది. ఇప్పుడిప్పుడు మనవారు ఈ యక్షగానములను నాటకాంతర్భేదములనుగాఁ బరిగణించి నాటకచర్చ చేయునప్పుడు ఈ యక్షగానములను గూడ నందు చేర్చుచున్నారు. కాని ఇదియంత న్యాయముకాదు. ఇప్పటి నాటకములలోఁగల కొన్ని ఛాయలు యక్షగానములందు గన్పట్టినంతమాత్రమున వీనిని నాటకములకు పూర్వరూపములుగాఁ బేర్కొనఁదగునా? అభినయప్రధానములగు నాటకములలో సంగీతప్రధానములగు యక్షగానములను చేర్చుటవలన లాభమేమి ? దీనిని మనవారు చర్చింపవలసియున్నది.

యక్షగానముల ప్రాచీనత :

ఇక మనము యక్షగానముల ప్రాచీనతను కనిపెట్టవలసియున్నది. వెనుక నొకవిధముగా యక్షగానములు ఆంధ్రవాఙ్మయమునందలి ఆద్యదశను సూచించు భాగమునకు జేరినవని సూక్ష్మరీతిని వ్రాసియున్నాము. అనగా ఆంధ్రవాఙ్మయ రసాలను తొలుత యక్షగానములు (జక్కులపాటలు) మున్నగువాని రూపమున నంపరించి కాలక్రమమున బోహదవిశేషములు జరుగుకొలఁదిని వ్రేళ్ళునాటుకొని ద్వీపదగాఁ బరిణమిల్లి - అటుపైని గద్యపద్యోభయాత్మకముగా వెలసి ఈ మన కాలమునాఁటికి విశ్వరూపమున వెలయుచున్నదని మా భావము. ఉదాహరించుటకు ప్రాథమికరూపమైన ఆ కాలమునాఁటి గానవాఙ్మయమిప్పుడు ఆదృశ్యమేయైనను కొన్ని యుక్తులవలన నా కాలమునందు యక్షగానాదుల ప్రచార మున్నట్టు ఋజువు చేయవచ్చును :

“పదములు తుమ్మెధపదముల్ ప్రభాత, పదములు పర్వతపదము లానంద, పదములు శంకరపదముల్ నివాళి, పదములు తాలేఖపదములు గొబ్బి పదములు వెన్నెలపదములు సంజ, వర్ణన మఱి గణవర్ణన పదము, లర్ణవమోష మూర్జిల్లుచు నుండఁ బాడుచు నాడుచు బరమహర్షమున, గూడి సద్భక్తసంకుల మేగుధేర.”

ఈ యుదాహృతపంక్తులు పండితారాధ్యుని చరిత్రములోనివి. పండితారాధ్యుఁడు వాదార్థమై వెలనాటిచోడుని సభ కేగునప్పుడు ఆయన శిష్యులును అనుయాయులును నగు శివభక్తులు కొందఱు తుమ్మెదపదములు ప్రభాతపదములు వెన్నెలపదములు మున్నగువానిని పాడుచు నతనివెంట ఆ సభకు పోయినట్లున్న సందర్భము నివి తెల్పుచున్నవి. ఈ బంతులలో నుద్భుతములైన తుమ్మెదపదములు ప్రభాతపదములు వెన్నెలపదములు మొదలగునవి కేవల మొక్క యక్షగానములందు మాత్రమే గ్రథితము లగుచున్నవి. ఆంధ్రవాఙ్మయములోఁ గల తక్కిన ఏరీతిగ్రంథములలోను కూర్పఁ బడక ఇవి యక్షగానములలో మాత్రమే యుండుటచేత పండితారాధ్యుని కాలమున నియ్యవి జనసామాన్యమునందు ఎక్కుడుగ ఎక్కుడుగ ప్రచారపథమున నున్నట్లు - బాల్యదశను గడచి యౌవనదశ ననుభవింనుచున్నట్లు తోచుచున్నది. కావున యక్షగానములు ఆంధ్రవాఙ్మయపు ఆద్యదశను వివరించు గ్రంథము లని మనము నిర్ణయింపవచ్చును. కాని ఒకచిక్కు మాత్రము గలదు. ప్రస్తుతము మనకు అగపడుచున్న యక్షగానములు యక్షగానయుగపు అంతిమభాగపుగ్రంథము లగుటచేత భాషానిబంధాదులలోఁగల వైరూప్య సారూప్యాదులను పోల్చుకొనఁజాలము. కాని ఈ లోపము లు ప్రవాఙ్మయపు ప్రతిభాగమునకును జెందు సామాన్యవిధి యగుటచేత నంతగా మనము పాటింప ననవసర మనుకొందము. ఆయినను రచనలలో గొంతభేదము లేకపోలేదు. మఱియును యక్షగానములప్రాచీనతను స్థిరపఱచుకొనుట కింతకంటెను బలవత్తరమగు సాధన మింకొకటి కలదు. ప్రబంధాదిని మనవారు షష్ఠ్యంతములను చేర్చినట్లే యక్షగానములందును షష్ఠ్యంతము లుపనిబద్ధములై యుండును. దీనినిబట్టి చూచినను కూడ యక్షగానములకు గల ప్రాచీనత వెల్లడికాఁగలదు. ఇట్టివాని నింకను ప్రదర్శింపవచ్చును గాని విస్తరభీతిని విరమింతును.

యక్షగానముల నిర్మాణరీతి తత్పరిణామము మున్నగునవి :

ఆంధ్రవాఙ్మయమునందలి తక్కిన గ్రంథజాలపునిర్మాణపథము కంటె యక్షగానముల నిర్మాణములో అపూర్వములును అద్భుతములును ప్రశంస్యములును గద్యపద్యాదులకు మార్గదర్శకములు నగురీతులు కొన్ని యున్నవి. ఉపక్రమోప సంహారములు - కృత్యాధిప్రస్తావనలు - పాత్రప్రవేశ తత్సంభాషణములు - దదరుస్సృతములగు వృత్తముల పోకడలు - గానముల యభినివేశములు రసపోషణ

క్రమము ఛందోనియమములు - పదవిన్యాసములు భావప్రదర్శనపథములు మున్నగునవి ఇందులకు సాధనములుగా గ్రహించి మనము చర్చించెదమేని ఈ యంశము స్పష్టమగును.

యుద్ధములు మున్నగు కారణములవలనగాని, మఱి యితరవిధము లగు కారణముల వలనగాని తమతమ సతీత్యవీరప్రసూత్వాదులను ప్రదర్శించి యతి సాహసమున వీరస్వర్గమును జూఱగొని పేరటాండై వెలసిన ఆంధ్రనారీమణుల చరిత్రములను తొలుదొల్లటి జక్కులు తమకుగల గాన ప్రౌఢిమచే శ్రోతల మన శృరీరములు రసాతిరేకమునఁ బులకలెత్తునట్లుగ కీర్తించెడివారు. ఇట్లు కీర్తింపఁ బడిన సతీచరిత్రములు కొన్ని ఈనాటివఱకును పలనాడు మున్నగు ప్రదేశములలో గల జక్కులయొద్ద మనము కనుగొనవచ్చును. ఇట్లు దేశీయనాయకానాయక గుణ గణోత్కర్షలను వెల్లడించుటకై బయలువెడలిన యీ వాఙ్మయప్రవాహమును ఎవ్వరో కొందఱు తప్ప, తక్కిన యాంధ్రదేశమువారందఱును పవిత్రభావమునఁ దిలకించుటయే గాక, శుభశోభనాదు లగు కార్యసందర్భములందును జక్కులను పిలిపించి సుహృద్బాంధవపరివారమున కానందముఁ గూర్చుటకై కీర్తింపఁజేయు నాచారము గూడ మనవారిలో నున్నది. ఉదాహరణముగా వల్లభరాయని క్రీడాభి రామమును చూడుడు :

“ఇదె యీయింటి యజమానుండు సంతానకాంక్షియై ప్రతిబంధనాశ్శంబు యక్షకన్యలం బరీక్షారాధనంబు సేయుచున్నవాఁడు గావలము.”

—17 వ పేజి 189 ప.

ఈ వల్లభరాయని వీధిలో చెప్పఁబడిన అక్కలు పాడినపాటలు ఇప్పుడు మనలో అక్కలపాటలు అక్కమహాదేవి కథలు కామేశ్వరిపాటలు కులదేవతల పాటలు అను పేరులతో వ్యవహరింపబడుచున్న పాటలే యగునా? లేక భిన్నములా? విమర్శకులు పరిక్షింపఁదగును.

ప్రాచీనము లగు యక్షగానముల నిర్మాణరీతులను విమర్శించుటకు ప్రకృతము అయ్యవి అలభ్యములు. ఈ కాలమున మనకు లభించుచున్న యక్షగానములలో నెల్ల మిక్కిలి ప్రాచీనములైనవి గరుడాచలము నీలాచలము ననునవియే. గరుడాచల నాటకమును రచించినది ఓబనమంత్రి యని యొక నానుడి యున్నది. కాని ఈ యోబన మంత్రి ఏకాలమువాఁడో ఎవ్వరో నిర్ణయింపఁగల

యాధారములు ఆ గ్రంథమునం దేమియును గానరావు. గరుడాచల నీలాచల నాటకముల కంటె ప్రాచీనము లగు యక్షగానములు తదితరము లిపుడు లేవు గనుక మనము యక్షగానముల నిర్మాణరీతులను ఇప్పటికి వాని యాధారముననే చర్చించుకొనవలయును.

యక్షగానములు నా చూచినంతనే ముత్యములుగా నున్నవి. శైవమతవిజృంభణకాలమునకు వెనుకటివి మొదటితరగతివి. ఆ పిమ్మటవి అనగా శైవమతానంతరము రచితములై వ్యాప్తిలోనికి వచ్చినవి రెండవతరగతివి. ఆ పిమ్మటవి అనగా నేటిదనుక ప్రచారములో నున్న ఆధునిక రచనలు మూడవ తరగతివి అనియొక స్థూలవిభాగమును మొదట నేర్పరుచుకొందము. తొలుతటి వానిలో సాధారణముగా ప్రప్రథమమున సంస్కృతభాషయందు గ్రథితములైన మంగళ శ్లోకములు గలిగి, పిదప శైవవైష్ణవాది మతాచార్యులస్తోత్రములు, ఆ పిమ్మట జంపెలను పేరుతో నొప్పెడి యొక విధములగు గేయములు కలిగి, కథ యారంభమగును. కథయారంభమైనది మొదలుకొని చివరవఱకును సందర్భములకు తగు మాత్రముగా నుండి సహజధోరణివి సూచింప గల శృంగారరసము తఱచు కానవచ్చుచుండునే కాని, ప్రబంధయుగమున మితిమీరినంతటి దుస్థితి వీనిలోఁ గానరాదు వర్ణనలు సహజములును మృదువులునై యుండి కల్పనాక్లిష్టతయు భావగోప్యమును లేక ప్రాకృతస్థితిని వెల్లడింపఁ జాలియందును. ఈ కాలము వానిలో తొలుత కథారంభమునకు పూర్వము గూర్చెడి జంపెలలో సాధారణముగా మన ప్రబంధములందుఁ గలరీతిని షష్ఠ్యంతములు నెలకొల్పఁబడియుండుటను మనము గాంచగలము. దీనినిబట్టి షష్ఠ్యంతముల యాచారము మనకు మిక్కిలి ప్రాచీనమని తేటపడుచున్నది. మఱియును రచనాసంవిధానములయందు నుత్తమపాత్రముల బ్రవేశపెట్టవలసినచోట ద్విపదలును, కవి తనంతలాను విషయమును ప్రదర్శింప వలసినచోటుల జంపెలును, పాత్రలపరస్పర సంవాదమును విశదముచేయవలసిన చోటుల కందార్థములును, స్తుతులు విన్నపములు జోహారులు చేయవలసిన స్థలములలో దండకములును, సీసములును నెలకొల్పఁటడి యున్నవి. పద్యయుగమున సంస్కృతవాసనావాసితములై మన గ్రంథముల కెక్కిన చంపకమత్రేభ శార్దూలాది వృత్తము లిందు తఱచు కానరావు. కాని వానిస్థానమున సీసము కందము గీతము చూర్ణికలు ఆర్థచంద్రికలు త్రిపుటలు ఏలు మున్నగు

జాతీయ ఛందములు విచ్చలవిడిగా గానవచ్చుచుండును. ఆంధ్రభాషగేయప్రధాన మనియును స్వచ్ఛందముగఁబెరిగిన దనియు ననుటకు దీనిని గూడ నొకకారణముగా తీసికొనవచ్చును. మఱియు నీకాలము వానిలోఁగూర్చఁబడిన ధూపహారతి పాటలు మున్నగువానిని బట్టి మనవారు జనసామాన్యమున మతాదరాభినివేశముల గలిగించుటకును, వారిని తమప్రక్క కాకర్పించుటకు పండితులే కొందఱు రమ్య ఫణితిని ఈ పాటలను వ్రాసియున్నట్లును మనకు గోచరించును. ఒక్కొక్కచోట పామరహృదయమునకు గోచరింపని శాస్త్రీయ విషయముల కూర్చుండుట ఈ విషయమున దృఢ మగు సాక్ష్యము నీయఁగలదు.

ఇకను మధ్యకాలపు వానిలో పైని బేర్కొన్న విషయములు మార్పు నొందుటను మనము కనిపెట్టగలము. వీనిలో పైవానివలె తమమతమునకు సంబంధించినంతమట్టునకు వలసిన యాదరాభినివేశములను మాత్రమే ప్రదర్శించియూరకుండక, విమతస్థులఁ జేయు పరిహాసపద్ధతులును, ఒక్కొక్కచోట నతిమాత్ర మఁదగిన శృంగారవర్ణనాతిరేకములును, ఆత్మశ్లాఘామూలకందములనఁదగు కుకవినిందాదిగ్రంథములును యక్షగానగ్రంథనిర్మాతలు గూర్చసాగిరి. ఈ మధ్యకాలపు యక్షగానములలో జంపెలతో చేయు కథారంభదశ యొక్కొంత మాఱి, అంతులకు బదులుగా-తెర వెడలి వచ్చుట సంధివాక్యముల యోజనము మున్నుగాగల నిరర్థకములగు దాంభికప్రక్రియలు తలసూపినట్లు అందలి వర్ణనములనుబట్టి మనము గ్రహింపవచ్చును. తొల్లిటి హర్షికపారిశుద్ధ్యము విశుద్ధప్రేమమున్నగునవి అంతరించి వానికి బదులుగా వేళాకోళములు వింతవింతలగు భావోదయములు వీనిలో నంకురించినవి. ఇకను చెప్పవలసిన దేమున్నది? మున్నుండు ఈ పాటలు పౌండ్రగల దుర్దశల కన్నింటికిని అంకురారోపణము ఈ మధ్యకాలపు యక్షగానవాఙ్మయమున నుదయించిన దనిన చాలదా?

విద్యాధనప్రాభవాదుల నుత్తము లగు వారి పథకములను పామరసామాన్య మనుకరింపఁజూచుచుండు ననుటకు భిన్నముగా దేశీయుల యాదరాతిశయములఁ బట్టియో, లేక మతేకారణమునుబట్టియో యక్షగానములను విరచనసేయుటలో ఆ కాలమున నొకరిద్దరు పండితులు గూడ నడ్చికట్టిరి. యక్షగాన విరచనము తమ పాండిత్యమున కొక ప్రౌఢతగా గూడ నెన్నుకొని ప్రకటించుకొనిరి. కాని వారి రచనలలో పాండిత్యప్రభావములు వెల్లడియయ్యెనే గాని సహజమధురములగు

గాన ఫణతులు గాని కల్పనలు గాని కథారచనా నివేశములుగాని నెలకొనఁజాలక పోయినవి.

ఈ స్థితి యిట్లుండ నల్పప్రజ్ఞావభవులుగూడ యక్షగానముల రచించి పేకొంద వలయు ననుతలంపుతో దొరికిన కథ నెల్ల వర్ణ్యాంశమునుగా గ్రహించి రచనల సాగింప నారంభించిరి. ఈకావ్యము గ్రంథములే యక్షగానములలో మూఁడవతరగతికిఁ జేరినవి యగును. ఈ గ్రంథములకు గ్రంథవిరచయితలకు దగినట్లుగా దేశసుస్థితిలోఁ గూడ నొక విధమగు దుర్దినచ్చాయ లావరించుటచేతఁ గాఁబోలు మోటతనములను సూచించు శృంగారహాస్యరసములును, మృదుమధురము లగు కందార్థాలకు బదులుగా సీసార్థములు దరువులును, కొండవీటి చేద్రాడులననుకరించుచు గుణరహితములును కృత్రిమములు నగు కల్పనలును వర్ణనములును బయలువెడలినవి. యక్షగానముల యధఃపతనమునకు ఇయ్యవి అంత ప్రముఖములైన కారణములు కాకున్నను అట్టి కారణవర్గములో వీనికిని గొంత స్థలము నీయక తప్పదు. ఇక నీచర్చను ఇంతతో నిలిపి, యక్షగానములందు కూర్పఁబడిన గానముల స్వభావము సౌకుమార్య-సారశ్యములును బోధపడుటకై కొన్నిగానముల నుదాహరణార్థమై యుద్ధరింతును. వీనిని చదువుటకువాని యానుహూర్వి నెఱిఁగియుండవలసిన దనుట ముఖ్యమే. ఐనను యక్షగాన వాఙ్మయమునందుఁగల ఛందోవిశేషములు గొంతవరకు పాఠకుల మనస్సులకు స్ఫురింప వచ్చునను నమ్మకముతో నిట్లుచేయుట యైనది. ఇందు ఉదాహరించిన గానముల క్రమము—అవి ప్రచారమునకు వచ్చిన కాలక్రమము ననుసరించి వ్రాయఁబడుచున్నయవి ; 1. జంపె, 2. కందార్థాదులు 3. ద్వీపద, 4. ద్వీపదార్థము, 5. లాలిజోలలు, 6. ధూపారతిదీపారతులు, 7. త్రిపుటకురుజంపెలు, 8. చంద్రికలు అర్థచంద్రికలు, 9. సిందు (చిందు ?) రగతలు, 10. వెన్నెలలు-విన్నపములు, 11. ధవళము-త్రిభంగులు, 12. సువ్వెపాటలు, 13. మేలుకొలుపులు, 14. పరిశిష్టగానములు.

1. జంపె : శ్రీరమేశపురారి విధులను — చేరికొలుతున్ ముదమున శ్రీరమాసతి గౌరివాణుల — సేవజేతున్.

2. కందార్థములు : (1) గురుపరమేశ్వర భక్తిని, పరగఁగ మది నిల్పి తత్త్వపారాయణులై, పరతత్త్వబోధ దెల్పుడు, పరిపూర్ణుల భక్తిఁ దలతుపర

మూగ నిల్పి, తద్దాస్యాము విరతము సలిపి, పరిపరివిధముల దిరిగెడు చిత్తము స్థిరము తేనిపాప, చింత మాన్పు మని, పరముగ నిలిపి—తద్దాస్య, మూస్థిరముగ సలిపి.

3. ద్విపద : వినవయ్య తనయుల వృత్తాంతమెల్ల, గనుగొన భ్రమలెల్ల గ్రక్కునఁ బాయు.

4. ద్విపదార్థము : కొందఱుమందులు కూర్మితో సుతుల, యందు మోహంబుచే నలరుదు రెపుడు గాన - బుత్తులదుఃఖముఁ వినవయ్య తెల్పెదా, పూని కనుగొను మనిశము.

ద్విపదార్థములవలెనే సీసపద్యముపైని సీసార్థములకును ఒకవిధమగు భందము కూడ ఏర్పాటు చేయఁబడినది. ఉదాహరణమునకై—

సీసార్థము : పురుషుని వీర్యంబు పొందుగా హెచ్చిన పురుషుడై యుదయించు భూమియందు, తరుణులరక్త మంతట హెచ్చఁ దరుణియౌ సమమైన షండుడౌ సత్యముగను, కుడిప్రక్కఁ బురుషుండు కుదురుగా నివసించు వామ భాగంబున వనిత సరియుండు, మధ్యమందున షండుడౌ నిజముగా, తెలిసీమది తోనఁ గొల్వరా - చిద్గహవెలుగు - దేవూ మదిలోఁ దల్వరా - పురుషులూ గర్భమున పొలతూల కున్నపుడె, తరచుగ గ్రౌర్యములు తప్పక పుట్టును - తెలిసీ మదిలో గొల్వరా.

5. లాలిజోలపాటలు : (1) లాలిపాట : లాలిపాడుచు నూచరమ్మా - కృష్ణ, లీలామృతము గ్రోలరమ్మా - (ఇది ప్రాచీనకాలపుది) (2) లాలి బాడి లాలించారే బాలకృష్ణునీ - భక్తి, తోలురై వర్తింపగదరే శీలకృష్ణునీ - (ఇది మధ్య కాలపుది.) (3) లాలి శ్రీకృష్ణ లాలి - పరమాత్మ, లాలి మాయన్న లాలి - (ఇది చివఱకాలపుది) (2) జోలపాట : జోజో గోపాలా, భక్తైకలోలా. N. B : ఇందులో రెండవరకపుది రెండవరకపు లాలిపాటవలె నున్నది.

6. ధూపారతి దీపారతులు : ధూపోయం మోరపాపా దూరయతే సర్వ తాపస హృదయ ధ్వాంత దీపాయతే - హరహర. (ఇవి ఇప్పటి జంగముల పాటలను పోలియున్నవి. కాని శైవులనాఁటి యక్షగానములలో వీనికి ప్రచారము అధికమని తోచుచున్నది.)

7. త్రిపుట, కురుజంపెలు : (1) త్రిపుట - మగని నీవని పల్కకూడదు. మహితభక్తిని మీరటంచును, తగును బల్కగ నెట్టి యాటల, దనరి యున్నన్, (2) కురుజంపె : పతిని నరుడనుచు నే-మతిహీననై దేవ, తతిఁ గొలిచి యీనరక తతితోనఁ బడితిన్, కుమత గురువులమాట కోరి విని పతిని-తైవమని కొల్వక నరకవనధితోఁ బడితిన్.

8. చంద్రికలు, అర్థచంద్రికలు: అర్థచంద్రికలు: పడతికిని పాలిండ్లపైన నలుపు దోచెన్. మట్టిపై రుచి గల్గె మానినీమణికిన్, సన్నతాంగియు భర్త సంగతిని గోరెన్. ఇభరాజవదన పతియెడ ప్రేమ హెచ్చెన్.

9. సిందు : భామామణి వినుము - యమప, ట్టణములోని చట్టములెల్లా N. B. : ఇవి మిక్కిలి ప్రాచీన ప్రతులలోనే యున్నవి. ఇప్పటి చిందా?

బహుశః ఇవి ఇప్పటి చిందుల కొక్క యుదాహరణము ; వెయ్యిర-దమ్మెమ్మెమ్మె, మఱి, మొయ్యర అమ్మోర్ని మొయ్, (2) రగడ: సిరివరుడు నత్తెరవు, చేరవచ్చినఁ జూచి, కరము ముద మొదవమడి, కలకలన్నియుఁ ద్రోచి.

10. వెన్నెలలు - విన్నపములు : (1) నూకాలమ్మను కొలవగానే - వెన్నెలలో - మీద, నూకానికి పెండ్లి యయ్యె వెన్నెలాలో, (2) విన్నపములు : శ్రీరామజయరామ శృంగారరామ గారామూనను బ్రోవు కరుణాసముద్రా. నాలోని జాలి నీకే, లా తోచదురా? మనసిచ్చి నాతోను, మాటాడవేరా? వీనిని పల్లెటూరి తిరునాళ్ళలో గరుడస్తంభము పెట్టుకొని భజనచేయువా రిప్పటికిని పాడుచున్నారు.

11. ధవళము - త్రిభంగులు : (1) ధవళము : శ్రీకరపుణ్యశరీరా ! ప్రాకటవంశోద్ధారా !...తత్త్వవిచారా ! చెల్లరెచిక్కన ! బళిరా.

ఇవి యన్నియును శైవుల యక్షగానములలో చాలగలవు. (2) త్రిభంగులు: పసపూసందలు మేనబూసి - చుంచి - పాలునేతులు చల్లాబోసి, బిసరుద్రాక్షులు గుములుకూడి - దొడ్ల - బిడ్డిని వాసంతమూడి.

12. సువ్యిపాటలు : తండ్రి కైక కొసగు వరముఁ దలచి సీతాలక్ష్మణులతో, చండకాననము కరుగునుద్ధండరామా ! సువ్యిసువ్వాలే. ఇంకొకవిధము

సువ్విపాట: సువ్వీసువ్వాలే. సువ్వీసువ్వాలే, సువ్వి సువ్వీ యరుచు సువ్వీయను చూను, సువ్విబాడిరారె సుదతులందారూ - సువ్వీసువ్వాలే.

13. మేలుకొలుపులు; (1) మేలుకొనవే చిన్నికృష్ణా మేలుకొను శేషావ తారా! మేలుకొను కేశవకుమారా, మేలుకొనవయ్యా - కృష్ణా - మేలుకొనవయ్య.

14. పరిశిష్టములగు గానములు : (1) ఏలలు - మొదలుమీదా కొనలు క్రిందా, మొలచి యున్నా చింతలోన, పదిలమై పద్మములు పూచెనే-ఓగొల్లభామా, కదిసిచూడా కానుపించూనే! (2) మంగళహారతులు: శ్రీలక్ష్మీనాథాయ మంగళం- పో - షీతభక్తయూథాయ మంగళమ్. వాగీశ ముఖ్యగీర్వాణ వందితాయ, భోగీశ శయనాయ భువనరక్షకాయ - శ్రీలక్ష్మీనాథాయ మంగళమ్. (3) అల్లో నేరేళ్ళు: (1) అల్లోనేరేడల్లో, చెలగి కృష్ణం డనుచు జెప్పరే మీరు. (2) కరి వేల్పు మన దొరకు, గలిగెనేనేడు - సిరివరునివలె నితఁడు - చెలగుచున్నాడు - అల్లోనేరేడల్లో.

ఇంకను యక్షగానములలో - లయగ్రాహి కవిరాజు విరాజితము పంచ చామరము మత్తకోకిల మున్నగు కొన్ని వృత్తములు కూడి వచ్చుచుండును. కాని అవి మనవారికి పరిచితపూర్వము లగుటచేత నిందు ఉదాహరింపలేదు.

యక్షగానముల పతనదశ :

జక్కులు తొలుదొలుత చక్కని విశ్రాంతిలును మృదుమధురరీతులను సరసపణతులును నొప్పారిన గానములను కూర్చి, దేశకాలపాత్రానుసారము వానిని వ్యాప్తి నొందించుచు వచ్చినను రానురాను మననాటికి బొత్తుగ ప్రచార పథమునుండి తొలగి మాటుమూలల వారివాఙ్మయము పడియుండవలసి వచ్చుటకు కొన్ని విశేషకారణములు గలవు. అందులో నీ క్రింద వివరించిన మూఁడును ముఖ్య కారణము లని నా భావము. (1) సమర్థులు నిర్వహింపఁదగిన పనుల నసమర్థులు నిర్వహింపఁ బూనుకొనుట (2) ప్రదర్శనములందు కేవలము సభ్యుల కభిరుచి గల మార్గము లవలంబించుట (3) అసభ్యశృంగారము ఈ ముత్తైఱు గులను ఈ వాఙ్మయము అవనతి నొందిన విధము ఈ క్రింద సూచింపఁబడును.

1. సమర్థులు నిర్వహింపవలసిన పనుల నసమర్థులు నిర్వహింపఁ బూనుకొనుట. తొలుతనుండియును జక్కులు ఈ గానములను వంశానుస్మృతమగు నభి

నివేశముతో నిర్వర్తింపుచుండగా. దేశీయులు వారికి దేయు గౌరవాదరములను చూచి తమరు నట్టి గౌరవముల నొందుటకై - బవినీడులు, దాసరులు, పెద్దింటి గొల్లలు, పెటికలు (ఒక జాతివారు) మున్నగు జాతులవా రిందులకై పాల్పడిరి. దీనివలన యక్షగానకళ చుభివృద్ధి నొందుటకు బదులుగా జక్కులలో లుప్తప్రచురము నొందియును, తక్కువ(గల వారివలన సముచిత లాలిత్యాదులందు పుష్టి బడయజాలకయును, నశింప దొరకొనినది. ఇం దాశ్చర్య మేమి? ఎవ్వరివలన నెయ్యది నిర్వర్తింపబడవలయునో, అయ్యది వారివలన నిర్వర్తితము కానప్పుడు నశించుటకన్న వేఱొకగతి కన్పట్ట కుండుట సాజమేకదా !

2. రెండవ కారణము ప్రదర్శనమునందు సభ్యులరుచి ననుసరించి మార్పులుచేయుట - ఈ కారణము ముఖ్యముగా గమనింపదగినది. యక్షగానములు పాడుటలోను నాడుటలోను తొలుత కొలఁదిమండి ప్రదర్శకులచే నిర్వర్తింబడుచుండినను - రాసురాసు ఆ యాచారము మాటి, బహుళసంఖ్యాకులగు నటకులున్నఁగాని ప్రేక్షకులకు రుచింపదయ్యెను. ఈ ప్రేక్షకాభిరుచిని చేపట్టుటచేత - ప్రేక్షకాభిరుచుల విభాగము ననుసరించి ప్రదర్శక విభాగములును - ప్రదర్శకాభిరుచుల విభాగము ననుసరించి గ్రంథనిర్మాతల మార్గములును - వేత్వేరై తీర్థమునకు తీర్థము ప్రసాదమునకు ప్రసాదమునై ఎవరిదారి వారిదై కుక్కలు చించిన వస్త్రమైనది. ఈ దశ భాగవతమేశములుగాఁ గూడి యక్షగానములను ప్రదర్శించు నాఁటికే ఏర్పడినది. దీనికితో డాకాలమునఁ బ్రదర్శక సంఘములలో గూడ నైకమత్యము క్షీణించుటచే ఎవరిమట్టునకు వారు ధన్యోహ మ్మనుకొనుట గూడ కొంతకారణ మైనది.

3. మూడవది అసభ్యశృంగారము : గానములయందేమి కావ్యములయందేమి నాటకములందేమి సీతిజాత్యాచారాదుల కవిరుద్ధముగ లోకయాత్రా నిర్వహణ విధులను ప్రదర్శించుట ముఖ్యము. అట్లుగాక మన యక్షగానములలో పైని చెప్పిన భాగవతమేశములు తోలుబొమ్మలాటలుగా మాఱెడికొల్పిని - సరసహృదయానురంజము నైతికప్రవర్తనము - లోకయాత్రాదిగర్భనము - ఏటిలో కలిపి గాంధోళిగాని గడబిడలతో - కేవలము పామరజనుల రంజనమునకై యక్షగాన గ్రంథకర్తలును తత్ప్రదర్శకసమాజములును - దాని నాదరించి చూచి తనియుచున్న సభ్యప్రపంచమును - మునిగి ముప్పించు మను న్యాయమునకు

పాల్పడుట సంభవించినది. కేవలము మహాపవిత్రము లని పేర్కొనఁబడిన శృంగార వీరహాస్యాది రసము లిట్టి అసభ్యతకు పాల్పడ నారంభించిన కాలము మొదలుకొనియే మన యక్షగానములకును పతనదశ యారంభమై-చివఱ కీనాఁటికి యక్షగానముల ప్రచారము నామమాత్రావశిష్టమై-ప్రాచీనకళావిభవమును సంస్మరించుటకై న దగిన యాధారములు లేక-సారస్వత చర్చలందు, ప్రామాణ్య స్థానము వీనికి లేకున్న లేకపోవుఁగాక-ప్రవేశముగూడ దొరకనంతటి దుస్థితికి వచ్చి నశించిపోవుచున్నవి. ఎంత ఘోరము!!

ఇక నీవ్యాసము నింతతో ముగించుటకు ముందు నింతవఱకును ఆంధ్ర వాఙ్మయమునందు ప్రచారబాహుళ్యము నొందిన కొన్ని యక్షగానముల పేరులను ఆ యక్షగానములను రచించిన కవుల పేరులను తెలుపఁగల పట్టికను ఈ క్రింద నిచ్చుచున్నాము. ఇందులో స్థాలీపులాకన్యాయము సనుసరించి ప్రధానగ్రంథములే అకారాదిగా చూపఁబడినవి.

(1) అహల్యా సంక్రందనీయము-కా. ఉదయాచలము (2) ఉషాపరిణయము - అనంతకవి (3) ఉషాపరిణయము-అనందదాసు (4) ఉషాపరిణయము-వేములపల్లె వారిది. వేంకట సుబ్బకవి (5) కుచేలోపాఖ్యానము-సుబ్బలింగాచారి (6) కుశలవనాటకము-అనంతదాసు (7) గరుడాచలము-ఓలయమంత్రి (8) గయానాటకము-కాశీపతి ఆచారి (9) గుత్తెనదీవి రామాయణము-రాఘవకవి (10) గోపాలవిలాసము-శ్రీనివాసాచార్యుడు (11) గోపాలవిలాసము-పాకనాటి గణపతిరెడ్డి (12) దేవయాని చరిత్రము-యాదవదాసు (13) ధర్మపురి రామాయణము-శేషాచలదాసు (14) ధర్మాంగద చరిత్రము-నరసింహకవి (15) ధర్మాంగద చరిత్రము-స. వేంకటదాసు (16) ధ్రువోపాఖ్యానము-బెహరా అప్పలనరసింహము (17) నందినాటకము-కోదండరామకవి (18) నలచరిత్రము-కోదండరామకవి (19) నిజలింగ చిక్కయ్య చరిత్ర-పిడుపర్తి నిమ్మయ్యకవి (20) నృసింహ చరిత్రము-రా. అప్పాజీకవి (21) పరతత్త్వసుధానిధి-సోమసుందర మొదలి (22) ప్రహ్లాదనాటకము-తిరునారాయణాచారి (23) పతివ్రతామాహాత్యము-కా. రాఘవాచారి (24) ప్రహ్లాదనాటకము-రామానుజసూరి (25) ప్రహ్లాదనాటకము-బొడ్డుచెర్ల సుబ్బకవి (26) ప్రహ్లాదనాటకము-లక్ష్మణదాసుకవి (27) ప్రహ్లాదభక్త విజయము - త్యాగరాజు

(కృతులు రచించిన త్యాగరాజే) (28) పోట్లదుర్తి జలక్రీడలు - రామరాజు
 (29) బాణాసుర విజయము - వీరనారాయణకవి (30) భాగవతము - వేంకటాచల
 దాసు (31) భల్లాణ చరిత్ర - జక్కన్న సాంబయ్యగార్లు (32) మార్కండేయ
 విలాసము - కాళిదాసు (33) మృత్యుంజయ విలాసము - గోగులపాటి కూర్మనాథ
 కవి (34) యతిరాజు విలాసము - సుందరనాయనారు శేషాచలదాసకవి (35) రామ
 నాటకము - అనంతదాసకవి (36) రామనాటకము - శతగోపాచార్యుడు
 (37) రామాయణము - శేషగిరిదాసు (38) రామానుజ విజయము - నరసింహాచారి
 (39) రంగనాథ విలాసము - లింగము వేంకట్రాయమంత్రి (40) రుక్మిణీకల్యా
 ణము - రాజా లక్ష్మణీ (41) రుక్మాంగద చరిత్రము - రాజలింగకవి (42) రుక్మాం
 గద చరిత్రము - కవిపేరు తెలియదు (43) రుక్మాంగద చరిత్రము - పాపారాయ
 నుధి (44) లేపాక్షిరామాయణము - వేంకటరాయమహాకవి (45) లేపాక్షి కృష్ణ
 నాటకము - వేంకటరాయకవి (46) పసురాజు విలాసము - క్రొత్తమాగుల శేషా
 చార్యులు (47) వల్లవీపల్లవము - శింగచార్యులు (48) వామనచరిత్ర - మృత్యుం
 జయకవి (49) వేంకటేశ్వర విలాసము - సూర్యకవి (50) శశిరేఖాపరిణయము -
 రంగచార్యులు (51) శశాంక విలాసము - కవిపేరు లేదు (52) శర్వశి
 విజయము - కవిపేరు లేదు (53) శర్మిష్ఠావిలాసము - వేంకటదాసు (54) శూర్ప
 ణఖాభంగము - కవిపేరు లేదు (55) సముద్రమథనము - కృ. శేషాచలదాసు
 (56) సారంగధర - కోదండరామకవి (57) సానందోపాఖ్యానము - కవిపేరులేదు
 (58) సారంగధర చరిత్రము - కవిపేరు లేదు (59) సీతాకల్యాణము - రామన్న
 కవి (60) సీతాపహరణము - కవిపేరులేదు (61) సీతాకల్యాణము - చిత్రకూటం
 వేంకటశేషయ్యదాసు (62) సుగ్రీవ విజయము - రుద్రకవి (63) సుధాస్వా
 దనము - వేంకటదాసు (64) హనుమంత విజయము - కవిపేరు లేదు (65) హాలా
 హల పానము - కవిపేరు లేదు (66) హాసక విలాసము - పరమానందకవి
 (67) హనుమద్విజయము - కవిపేరు తెలియదు.

—పంచాగ్నుల ఆదినారాయణకృష్ణ*

దేశభాషాస్థానము

“Neither English nor any foreign Language (tongue) appears to have the slightest chance of becoming the vernacular speech of any portion of the inhabitants of Southern India. The indigenous Dravidian languages which have maintained their ground for more than two thousand years against Sanskrit, the language of a numerous powerful and sacerdotal race may be expected to resist successfully the encroachments of every other tongue.”

—Bishop Caldwell

[దక్షిణహిందూదేశము నందలి జనులలో నే భాగపువారికి నింగ్లీషు గాని మఱి యేదైన బరభాష గాని దేశభాష యగుట కవకాశము కాన్పింపదు. మఱా చార్యులుగ నధికారవంతులుగ నుండిన యార్యుల సంస్కృతము తోడనే రెండు వేల సంవత్సరముల నుండి పోరాడుచు స్వపదభ్రష్టములు కాని ద్రావిడభాషలు మరియొక విదేశభాషకు జోటిచ్చి తా మదృశ్యము లగునని తలంపరాదు.]

మనదేశము (తెలుగుదేశము)నం దిప్పుడు మూడుభాషలు పోరాడు చున్నవి. అవి సంస్కృతము, తెలుగు, ఇంగ్లీషు. సంస్కృతము మనబుద్ధి కందరాని పూర్వకాలమున నార్యులు వ్యవహరించిన భాష. ఇంగ్లీషు విదేశీయులైన మనప్రభువుల భాష. తెలుగు మనభాష. కేవలము సంస్కృతము చదువుకొనిన యాతనివద్దకు వెళ్ళి “ఏభాషయందు మన మెక్కువ యభిమానము చూపవలయును ? ఏది వృద్ధి యగుటకు మనము పాటుపడవలెను ?” అని యడుగుడు.

“నాయనా నామాట లెందుకు పనికొస్తాయి ? సంస్కృతం దేశభాష. దాన్ని చూచేవాడే లేడు. ఈ నడమంత్రపు భాషలన్నీ యిప్పు డొచ్చాయి.

ఇవ్వన్ని పొట్టకూటిభాషలుగాని వాట్ని చదువుతే ఒక మోక్షమున్నదా ఒక ముక్తి వున్నదా!” అని చెప్పును. ఇంగ్లీషు పండితు నడుగుడు. “I love my mother tongue more than anything else and I believe in the statement that vernacular should be made the medium of thought in our country.” అని ఇంగ్లీషులోనే చెప్పును. మరియుక ఘనుడు “Why do you trouble yourself with the insignificant vernaculars which are going to disappear within a quarter of a century?”

అని యీసడించును. శాస్త్రులవారి కంటికి దెలు గొక భాషయే కాదు. తెలుగు వ్రాయుట, తెలుగు మాటలాడుట మఱచినవారు కడపటి ముద్దరు మహాను భావులు. ఈ మూడు తరగతుల మనుష్యులకే మన తెలుగువారిలో జదివికొనిన వారని పేరు. సంస్కృతమా? తెలుగా? ఇంగ్లీషా? మన కిప్పుడు ప్రధానము అనునది యొకయనల్ప ప్రశ్నగా నున్నది. “హిందూదేశమున కైకమత్యము కలుగవలయు నేని నేకభాషనే జను లుపయోగింపవలయును.” అన్ని దేశము లందు వ్యాపించినది. అందరును గౌరవించునది, అందరకును సమానమైనది సంస్కృతమే కావున నిదియే హిందూదేశమునకును సామాన్యభాషగా నుండ వలయు నని కొందఱు వాదించుచున్నారు. జనసంఖ్యలో జాలా భాగమునకు హిందీ తెలియును గాన హిందీయే సామాన్యభాషగా నుండవలయు నని కొంద రందురు. “అదికాదు, ఇదికాదు ఇంగ్లీషే మనకు సామాన్యభాషగా నుండవలయు” నని మఱికొందరనుచున్నారు. కాని యివి అన్నియును గేవల భావప్రపంచంబున మెలంగువారి యాహాలు. బిషపు విల్కిన్సు మొదలగు పాశ్చాత్యపండితులు కొంద రిట్లే తమ గదులయందలి పడకకుర్చీలలో, గూర్చుండి సర్వప్రపంచ సామాన్యభాషలను గూర్చి కలవరించిరి. హక్కుమూలరునకు గూడ నీమైకము సోకినట్లే తోచుచున్నది. కలలు నిజమగుదినములు వచ్చినప్పుడు మనదేశభాష లన్నింటికి బదులొక వింతభాష యాదేశముగా వచ్చునేమో యాహింపజాలను. వైదికభాషనుండి సంస్కృతము, సంస్కృతమునుండి గౌడభాషలు నుత్పన్నములైన విధమును మొదటి వ్యాసములో గన్పరిచితిని. ద్రావిడభాషలు మాఱు చెందిన విధము కూడ గొంత వివరించితిని. హిందూదేశమునందీభాష లుండక

తప్పవు. ఇవి స్వాభావికముగ నేర్పడినవి వీనిని దీసివేయ మనుష్యుడు నను
ర్థుడు కాడు. ఇది మూఢవిశ్వాస మందురా ? కాదు. తర్కసాధ్యంబు. ఒక వేళ
తాజ్జశాసనముచే హిందూదేశమున కంతటికి నొక్కభాషను దేసినై నఁ బ్రవర్తింపఁ
జేయుఁ జూచిన యెడల నా భాష కొన్ని తరములు గడచునప్పటికి వివిధము కాక
మానదు. స్వరభేదముచేత, వస్తుభేదము చేత ననేకములైన మార్పులు కలుగక
మానవు. అప్పుడు ముల్లాదీసి కొట్టిడిచిన చందమగను. ఏవో యమానుష
తంత్రములు పన్ని మహాశక్తితో నేకభాషను సుస్థిరముగా జేయగల రనుకొనుడు.
మనకవుల గానములు, పూర్వుల చరిత్రలు కోల్పోవుట యెంత యపాయకరము ?
ఈ యపాయము సంభవింపగూడ దని సంభవింపదని నమ్మవలసి యున్నది.

భారతమాత మహాక్షమావతి. అనేక నైదేశికుల దండయాత్రల కోర్చి
నది. పలు పరరాజుల సింహాసనములను మోసినది. కాని యాత్మగౌరవమును
మాత్రమెన్నడును కోల్పోయినది కాదు.

సిథియనులు, పారశీకులు, గ్రీకులు, హిందూసిథియనులు, హూణులు
మన హిందూదేశమున దండయాత్రలు సల్పిరి. మహ్మదీయులు. మఘలులు చిర
కాలము రాజ్యము చేసిరి. ఒకజాతివా రేదేశము నైన నాక్రమించుకొన్నప్పుడు
బలహీనులైన యా దేశవాసులపైఁ దమ భాషలను, మతమును విధించుటకు
బ్రయత్నించుట మనము చరిత్రయందు చూచుచున్నాము. అది మనుష్యునికి
స్వాభావికము. ఆర్యులనార్యులమీదను, మహమ్మదీయులు హిందువులమీదను
తమ భాషామతములను విధించుటకు జేసిన యత్నములు హిందూదేశచరిత్ర చది
వినవారందరు నెరుగుదురు. కాని ఈ ప్రయత్నములు మతముమీద సాగినట్లు మన
భాషమీద సాగలేదు. ఆర్యులు తమ మతమును మాత్ర మనార్యులలో గొంత
వరకుఁ జొప్పించిరి. భాషను జొప్పింప గలిగిరా ? లేదు, లేదు. “కావలసిన
యెడలఁ గొన్నిపదములు మాత్రము తీసికొందము. అవసరమైన యెడల నెత్తిని
బెట్టుకొని గౌరవితము. కాని నిన్ను మా స్థానములోని కేనాటికి రానీయము” అని
ద్రావిడభాషలు సంస్కృతము నెదిరించి యాపినవి. వరరుచి ప్రాకృత వ్యాక
రణ నిర్మాణమునందును, గుణాధ్యుని బృహత్కథారచన మందును దేశభాషల
కును సంస్కృతమునకును జరిగిన పోరాటమును గనుగొనవచ్చును. అనార్యులు
కొందఱింకను సంస్కృతభాషాసంపర్కములేని తమ మాతృభాషనే వాడుకొను
చున్నారు, తమిళభాషా వ్యాకరణము సంస్కృతమున కిప్పటికి నేమాత్రము
చోటిచ్చుచున్నది?

మహమ్మదీయులును దమ మతమును గొంతవఱకు నెలకొల్పిరి గా యేడెనిమిది వందల సంవత్సరములు ప్రభుత్వము చేసినను మన భాషాసత్వములు వినాశనము చేయఁ గలిగిరా ? లేదు. దానికి బదులుగ మన పల్లెటూళ్ళయందలి పీరుసాహేబులకు, జానుసాహేబులకుఁ దెలుఁగే మాతృభాష యగుచున్నది. ఐన దని కూడఁ జెప్పవచ్చును.

ఎఱుకల, కోయ, సవర, లంబాడి మొదలగు నడవిజాతులవారు నాగరి కతను బొంది జనులలోఁ గలిసిమెలిసి యుండుకాలమున వారిభాష లాయా ప్రాంతముల యందలి ప్రధానభాషతో గలిసి పోవును గాని యిదివరకే నాగరి కతను బొంది దాదాపు రెండుకోట్లమంది జను లేకదేశస్థులై వ్యవహరించుచున్న మన తెలుగు భాసవంటి భాసలు మాత్రము దేనితోను గలసిపోజాలవు. సుస్థిర ములుగా నాఁటికొనిన దేశభాషలకు బరభాష లాదేశములు కానేరవు. ఇంగ్లీషున కింత రాజాదరణము కలిగియుండినను మనదేశమునం దిది స్వల్పసంఖ్యాకు లైన జనులలో మాత్రమే వ్యాపించియున్నది. 1811 వ సంవత్సరపు జనాభా ప్రకారము తెలుగుదేశములో 200 మంది కొక్క డింగ్లీషు తెలిసిన వాడున్నాడు. ఈ కొద్దిమందిలో నాల్గవ తరగతి వరకు జదివి చాలించిన వారు మొదలు యం. ఏ. పరీక్షయఁ దారితేటిన వారు పర్యంతము నందరు చేరి యున్నారు. ఈ కొల దిమందిలో నైన నీ యింగ్లీషెంతవఱకు ఫలప్రదమైనది ? అని చూచినచో నిరా సయే కలుగుచున్నది. ఉద్యోగము, గౌరవము, కీర్తి వీనికొఱకు గాక దేశపాఠా ర్థము, విద్యనభ్యసించువారు గాని విద్యను వినియోగించువారు గాని మనదేశము నందు నల్పురైదుగురైన గలరో లేరో యనుమానమే.

రాజకీయ వ్యవహారములు తెలుసుకొనుటకు ప్రభువుల భాషను నేర్చుట మనకు మహమ్మదీయుల కాలమునుండి యలవాటైన పనిగనే యున్నది. కాని జీవిత మంత మేధావంతులు పరభాషతోఁ గడపుట దేశమునకు శ్రేయస్కరము కాదు. జీవితమంత పరభాషయందే గడపిన కొందఱు మహానుభావులకు దేశభాష యన్నఁ దృణప్రాయముగ నున్నది. దానిపై ద్వేషముకూడ గొందఱకు గలుగు చున్నది. టెన్నపురి పచ్చయ్యప్ప కళాశాలలోఁ బ్రకృతిశాస్త్ర పండితులుగా నుండి గొప్పపేరు పొందిన లక్ష్మీనరసునాయుడుగారి వంటి శాస్త్రవేత్తల పరిజ్ఞానము మాతృదేశమున కజాగశ స్తనముగా నున్నదిగదా యని చింత కలుగుచున్నది.

జనులకు పరభాషలయందు శాస్త్రజ్ఞానము వర్ధిల్లనేరదు. అది ఫలవంతమును గాదు. సంస్కృతము వ్యవహారభాషగా నత్యున్నత దశయందుండిన కాలమున దర్శనాధికరణాది శాస్త్రములు బయలుదేరినవి. నూతన సిద్ధాంతములు పుట్టినవి. పూర్వ పక్షములు వెంబడించినవి. సంస్కృతము వాడుకనుండి తప్పిన తరువాత జనించిన నూతనశాస్త్ర మొక్కటి వ్రేలుమడిచి చూపుడు. ఇప్పటి పండితు లా శాస్త్రములను జదివి గర్వించి యొకరితో నొకరు కలహించుట తప్ప శాస్త్రచరిత్రమున కొక్క పుటయైన, గ్రొత్తగఁ జేర్చిన వారొకరేని, గలరా? ఇక ఇంగ్లీషువంటి పరభాషల యందు మనము స్వతంత్రించి శాస్త్రజ్ఞానమును విస్తరింపఁ జేయఁ గలమాయని విచారింపనేల? ముమ్మాటికిని, జేయఁజాలము. కావున విద్యమనకు దేశభాషయందే యుండవలయును. పాశ్చాత్యుల ప్రకృతిశాస్త్రముల జ్ఞానము జనులయందు దేశభాషల మూలముననే వ్యాపింపవలయును. దేశభాషదే ప్రధానస్థాన మని మనము గ్రహింపవలసి యున్నది. సంస్కృతమునకు బ్రధానస్థానము చాలాకాలము క్రిందటనే పోయినది. పాఠశాలలయం దిప్పు డింగ్లీషు ప్రధానముగా నున్నది. ప్రధానస్థానము నాక్రమించవలసినది దేశభాష యేకాని యింగ్లీషు కాదు. అయితే యుండవలసిన గ్రంథములన్ని దేశభాషయందేర్పడిన తరువాత దానికి, బ్రధానస్థాన మీయవలయునా? లేక యిచ్చిన తరువాత నేర్పడునా యని విచారింపవలసి యున్నది. ఇతర దేశభాషాచరిత్రల నవలోకించినచో భాషలన్ని మొదట బ్రధానస్థానము వహించియుండ పిమ్మట సమగ్రములైనట్లు తెలియఁగలదు. జపాను భాష యివిధమునఁగాదా వర్ధిల్లినది. ప్రభువు లీధర్మసూక్ష్మమును గ్రహించి మన దేశభాషను బ్రధానముగఁ జేయు దనుక మనము చేతులు ముడిచికొని యూరకుండరాదు భాష కే విధమైన యపాయములు వచ్చుచున్నను వెంటనే వానిని నివారించు చుండవలయును. గరుడాచల నాటకము, కుసలాయికములలో నున్నట్టి యపశ్రంశపు గూతలు గల కొన్ని గ్రంథములు విద్యార్థులు పారాయణము చేయవలసిన గతి సంభవించినది. ఇంగ్లీషు వ్రాయుట, యింగ్లీషు మాటలాడుటయే గౌరవచిహ్నమైనది. ఇట్టి మహాపాయములు మనభాషకు సంభవించినవే యని యధైర్యము చెందనక్కర లేదు. తగిన ప్రయత్నములు చేసినచో నీ ముప్పులు తొలఁగిపోగలవు.

ఉద్గ్రంథములు, శాస్త్రములు, తెలుగులో రచింపవలసియున్నది. కొలఁది ధినముల క్రిందటనే సుమతిశతకమును సంస్కృతముతోనికి మార్చిన యతనిని

నేను స్వయమగ నెలుగుదును. ఇట్టి నిష్ప్రయోజక కార్యములు మాని మంచి గ్రంథములు తెలుగులోనే వ్రాయగడంగవలయును. ఈ మధ్యమునఁ దెలుగుదేశమును గుఱించిన యొక పుస్తకమును గుంటూరిలో నొక రింగ్లీషు భాష యందు వ్రాసిరఁట! వీరి భాషాభిమానము, దేశాభిమానము స్తుతిపాత్రములు ! తెలుగువారందఱు చదువవలసిన యా గ్రంథమును దెలుగులో వ్రాయకుండ స్వల్పప్రయోజనమును బురస్కరించుకొని యింగ్లీషులో నేల వ్రాయవలయునో తెలియకున్నది. ఆంధోద్యమమును గూర్చి తెలుగువారి యెదుట నింగ్లీషులోఁ గొందఱు పన్నాసము లిచ్చుచున్నారఁట ! ఈ దురభ్యాసములు మనవారియం దింకఁ తెన్నిదినము లుండునో తెలియదు. ఒకప్పుడు తెలుగు వ్యాకరణములు సంస్కృతమందును దెలుగుకవుల చరిత్రము లింగ్లీషునందును వ్రాయుచుండిరి. ఆ కాలము పోవుచున్న దని దృఢవిశ్వాసము కలిగియున్నాను. అంధకారము విరియుచున్నది. తూర్పురేఖలు కాన్పించుచున్నవి. దిజ్జిండలము నందు వెలుగు పొడకట్టుచున్నది. ఆశాబింబ ముదయించుచున్నది.

— అక్కిరాజు ఉమాకాంతం *

శృంఖలా తృణీకరణము

మేము రచించి ప్రచురించిన శ్రవణానంద, పాణిగృహీతలపై విమర్శన మను నెపముతో “పాణిగృహీతా శ్రవణానంద శృంఖల” అను నొక పెద్ద పొత్తము కేవల చూషణప్రధాన మగు వెక్కిరింపులతో వెలువడినది. దానిని బ్రాజ్ఞులగు ప్రతికాధిపతు లింతకు మున్నే నిరసించి ప్రచురించియున్నారు. విమర్శనకర్తృత్వ సదృశులగు కొందఱు దాని నభినందించి యున్నారు. ఆయా యంశములను బీరికలోఁ జర్చింపఁదలఁచి ప్రధానాంశమున కుపక్రమించు చున్నారము. శంకలెట్టి వైనను సమాధానము నపేక్షింపక మానవు. చదు వరులలో ననేకులు పరప్రత్యయనేయబుద్ధు లుండుటచే గ్రంథకర్తలు ప్రతి పక్షుల పూర్వపక్షములకుఁ దోఁచిన సమాధానములను ప్రచురించుట తప్పనిపని. విమర్శన సమంజసమను నంశము స్వయముగనే గుఱితింపఁ గలవారికి గ్రంథ కర్తృ స్వహస్త లిఖితము లపేక్షణీయములు గాకున్నను, దక్కుంగల వారికి నివి యపేక్షణీయములు కాకపోవు. కొందఱు మొత్తముమీఁద విమర్శనము బాగుగా లేదని మాత్రమే చెప్పఁగలుగుదురు గాని తగినంత యాధారమును జూపఁజాలరు. అట్టివారల కొఱకై యీ పరిశ్రమము చేయఁబూను మమ్ము విజ్ఞలోకము మన్నించుగాక—

విమర్శనము యుక్తియుక్తమా? కాదా? అను విషయము మాత్రమే చర్చించుట ముఖ్య మగుటచే మే మిందుఁ దక్కు విషయము లనఁగా విమర్శ కుని స్వరూపస్వభావపాండిత్యా ద్యప్రస్తుత విషయముల నెత్తికొనక విడిచితిమి. ఇంతియఁక యతని గ్రంథపంక్తులనుగూడ నిందుదాహరింపక మా సొంత మాటలతో నతని పూర్వపక్ష స్వరూపమును దెల్పుచు మా యెఱింగినంతలో సమాధానములను లిఖించుచుందుము. సాధ్యమైనంతలో సంగ్రహింపఁదలఁచి మేమీ లోభ్యమున కొడిగట్టితిమి. ఇకఁ బ్రకృత మవధరింపుఁడు.

“పాణిగృహీతా శ్రవణానంద శృంఖల” ఈ నామము తప్పు. రచనా కాలములగు బట్టినచో శ్రవణానందము మొదట నుంచవలసియుండును. అట్లుంచి

నచో “శ్రవణానంద పాణిగృహీతా” అని యగును. అప్పుడు విమర్శకుని మనోరథ సిద్ధికి భంగము కలుగును. విమర్శకుడు తా నిడిన పేరునకుఁ జెప్పిన యర్థమే మని? పాణిగృహీతా=లంజెలయొక్క, శ్రవణం=చెవులకు, ఆనందము=సంతోషము (ఇచ్చునది) అని పేరు. తలక్రిందైనప్పు డిట్టి యర్థమున కవకాశమెట్టు లుండెడిది? విశేషార్థము రాదు గాని, ఆ రెండు గ్రంథములను గూర్చిన విమర్శన మను నర్థము వచ్చెడిని. కావున నీపే రట్లు మార్పుకొనవలయును.

“శ్రవణానంద మను పేరు న్యాయమా?” న్యాయమే. శ్లేష యమక చక్రవర్తియగు శ్రీవేంకటాద్వరి “శ్రవణానంద” మను పేరితో నొక సంస్కృత నాటకమును రచించెను. “ఎవరి చెవులకు?” అని వెక్కిరింప నక్కఱలేదు. అవయము లవయవినినా భూతములుగ నుండవు గావున నుత్థితాకాంతావళమున నవయవి యాక్షిప్తమగును ఆ యవయవి కవితాస్వాదనార్హముగా నుండవలసి వచ్చును. ఐనచో విమర్శకుని వ్రాతచొప్పున అనామకు లగు మూర్ఖు లాక్షిప్తులెట్లగుదురు? పైగా విమర్శకుడుగారు లంజియ చెవుల కానంద మిడు నని వేతొకచో వ్రాసినారు. వాండ్రు గూడఁ గవితారసాస్వాదనకుఁ దగు యోగ్యతగలవాండ్రున్నచో వాండ్రనుగూడ గ్రహించుటలో మా యభ్యంతరము లవమును లేదు. మే మిడిన నామముమాత్రము సహృదయమాత్రాకర్షకము గాని విమర్శకాభిప్రాయము ననుసరింపదు. ఇంతవఱ కెందులకు? లోకులు సామాన్యముగా మంచి వస్తువును గూర్చి చర్చించునపుడు “మనోహరముగా నున్నది, హృదయంగమముగా నున్నది” అని వాడుచుండుట యెల్ల రెఱిగినదే. అట్టి పట్టునెల్ల ‘నెవరి హృదయములకు?’ అని యాకాంక్ష తప్పనిదే. అనుగుణ మగు నవయవి యాక్షిప్తము కావలసినదే. సర్వసులభ మగు నీ విషయమున కింతకన్న వ్రాసి పెంచుట యయుక్తము. సహృదయుల శ్రవణముల కానందము నొసఁగునది యను నర్థము తప్ప వేతొండు కల్పన యిటుఁ బ్రాజ్ఞులు చేయరు. అట్టి సహృదయుల లేఖలెన్నెన్నియో కలవు గాని విస్తర భీతిచే నుపేక్షించి

క. ఒక శ్రవణానందమ్మున

నొక పద్యమునందుఁ గల్గు నొకపాదమునం

దొక యక్కరమున కొసఁగిన

సకల మ్మగు రత్నగర్భ బాలనె తూపన్.

అను పద్యమును మాత్ర ముదాహరించుచున్నారము. ఈ పద్యమును బ్రహ్మశ్రీ రామడుగుల సీతారామశాస్త్రిలవారు నిర్వాజముగా మాకడ కంపియున్నారు. మున్ను కృష్ణాపత్రికలో నీ పద్యమును, మ రా. శ్రీగోపేటి కనకరాజు పంతులు గారు (గవర్నమెంటు ట్రాన్స్లేటరు) వ్రాసిన యభిప్రాయమునుం గూడఁ బ్రచు రించియుంటిమి. ఇట్టి ప్రాజ్ఞుల చెవుల కానంద మిడిన గ్రంథములను అనామకుల యొక్కయు లంజలయొక్కయుఁ జెవుల కానంద మిడునవిగా లిఖించిన విమర్శ కుని బ్రాజ్ఞలోకము క్షమించుఁ గాక ! ఇదిగాక విమర్శకుని త్రోవనుబట్టి విమృష్ట గ్రంథములు లంజలకుఁ గూడ నానంద మిడఁ జాలవు. విమర్శకుఁ డొకచో “ఇవి విటులను బ్రువ్వఁదిట్టుటచే విటుల కానంద మిడనేరవు” అని వ్రాసి యున్నాఁడు. ఇదే యుక్తి నుపచరించినచో నీ గ్రంథములు విటులకన్నను లంజ లనే యెక్కువగా దూషించుచున్నవి, ఈ యంశము కబ్బములే వాక్రుచ్చెడిని. కావున వాండ్రచెవునకు మాత్ర మెట్టు లానంద మిచ్చెడిని? అట్లగుటచేఁ బూర్వ పక్షివాత తప్పు, తప్పు, తప్పు.

“పాణిగృహీత యను పేరు సమంజసమే యగునా ?”

ఈ పేరు జుగుప్సాకర మనియు, నేమో యనియు విమర్శకుని వాదము.

దీని వ్యుత్పత్తిం బట్టి చూతము. “పాణిగృహీతోఽస్యాః” “పాణిగృహీతీ” అని సుధాకారకుఁడు వ్రాసెను. ఈ యర్థమునే “పాణిం గృహీష్వ పాణినా” అను వాల్మీకి వాక్యము ధ్వనింపఁజేయుచున్నది. విధివిహిత మగు పాణిగ్రహణము జరిగిన స్త్రీ పాణిగృహీతి అని చెప్పఁబడును. కావుననే “పాణిగృహీతీ భార్యాయాం” అని వార్తకము పుట్టినది. దీని ననుసరించియే “పత్నీ పాణి గృహీతీ స్యాత్” అని యమరము ప్రవర్తించినది. ఈ పత్నీశబ్దము వలన “ప్రత్యుర్నోయజ్ఞసంయోగే” అను సూత్రము స్మృతికిఁ దగులును. దానిచే యజ్ఞయాగాదులయందు భర్తతో సహాధికారముగల స్త్రీ “పాణిగృహీతి” యని పించుకొనునని తేలును. అట్టిదికాక కేవల పాణిగ్రహణమును బొందిన స్త్రీ అనఁగా గేవల కామనిర్వహణ ప్రయోజనమునకుఁగా స్వీకరింపఁబడినస్త్రీ పాణిగృహీత అని చెప్పఁబడును. కావుననే భట్టోజీ దీక్షతులుగారు “పాణిగృహీతాఽన్యః” అని వ్రాసిరి. ఈ దీక్షతులవారి పంక్తి నేమి, పై నుదాహరించిన వార్తకముల

నేమి మా విమర్శకుఁడు సూత్రములనియే వ్రాసెను, దానివలన న య్యనముని పాండిత్యము లోక మెఱుగుఁగాక!

ప్రకృత మనుసరింతము, పాణిగృహీతా పదము టాబంతము. అనఁగా ఆకారాంతము. పాణిగృహీతీ పదము జీ బంతము. అనఁగా ఈకారాంత మనుకొనుఁడు. ఈ రెండు పదములకును నించుమించుగ వ్యుత్పత్తి యొకటియే. రెండవ దానిలో విధివిహితము అను నంశము మాత్ర ముండదు. ఈ యంశమును మనమందుంచుకొనియే, మేము మా కబ్బములో

ఉ. పాణిగృహీతి యందురు ని

వాహిత యైన సతిన్ దనంతఁ చాఁ

బాణిగ్రహించి యుంచికొను

బానిసతొత్తును శాబ్దికాగ్రణుల్

పాణిగృహీత యందురు.

—పాణిగృహీత

అని వ్యాఖ్యానము చేసియుంటిమి. అది యటు లుండుఁగాక. జుగుప్స యనునది పచ్చిబూతుమాటలు వినుటవలనఁ గలుగఁ దగినది. పైపద్యమట్టిది యని యే ప్రాజ్ఞులును పలుకరు. విధివిహితముగాఁ గాక కేవలకామార్థము స్వీకరింపఁబడిన స్త్రీ అను మాత్రముననే జుగుప్స కలుగునని వాదించువారు గూడ లోకమున నుందురా? ఉందురు గాక !

“కృతాభిషేకా మహిషీ భోగిన్యోఽన్య నృపస్త్రియః”

గృహీతీ, గృహీతలకుంబోలె మహిషీ భోగినులకును గొండొక విచారించి నచో జుగుప్సాకరత్వము జ్ఞానలవదుర్విదగ్ధులు కల్పింపవచ్చును. మహిషీ పట్టాభిషేక సమయమున రాజుగారి సింహాసనమున కర్హురాలు. భోగిని అట్టిది కాదు; భోగమాత్ర ప్రయోజనముగా నేర్పడినది. పాణిగృహీతా పదమీ భోగినీపదము నకుం బర్యాయము కావచ్చును గాని భోగినీపదమునకుంబలె సులభముగా దానికి సర్థమును స్ఫురింపదు. గూఢమగు నా పదమే జుగుప్సాకర మగుచో సులభమగు భోగినీ పదము మిగుల జుగుప్సాకరము గాదా ! అగునేని—

“భోగినీ సంగతికి రాజు వోవుచుండి”

—ఆముక్తమాల్యద

ఇత్యాది ప్రయోగము లెల్ల నింద్యములే కావలయును గదా ! భోగము, రతి, సుర

తము ఇత్యాది పదమువలన జుగుప్స యుదయించునని వ్రాసిన లాక్షణికులు మాయెఱిగినంతలో లేరు. భోగిని అనునర్థ మిచ్చు మాత్రముననే 'పాణిగృహీతా' పదము నింద్య మగుచో, భోగినీపర్యాయము లగు వారకాంత లోనగు పదము లును నట్టివియే కావలసి వచ్చును. వారల గుఱించి మహాకవులెల్లఁ బురవర్ణనము లలోఁ బ్రతికావ్యమునందును వర్ణించియున్నారు. అదికూడఁ దప్పేకావలయును. వారల నట్లుంతము. ఇది ప్రకృతము నూతనముగా బయలువెడలుచున్న యొక విధమగు సిద్ధాంతము ననుసరించి యాక్షేపణ యనుకొందము. అయినచో నాక్షేపణ కవకాశముండవచ్చును గాని ఈ విమర్శకుఁడుగారు "వారకాంత" అను పేరుతో నాటకమును రచించిన ట్టి విమర్శనము నందే 97వ పుటలో వ్రాసికొని యున్నారు. గూడార్థము గల పాణిగృహీతా పదమును జూచి ఏవపడు విమర్శకు నకు 'వారకాంతా' పదము సమంజస మెట్లయ్యెడిని? దీనింగూర్చి విశేషించి చర్చించినఁ బ్రయోజన ముండదు. విమర్శకునిం గూర్చి సుదర్శినీ పత్రికఁ జదువఁగోరెదము. గ్రంథపరమైనప్పుడు పాణిగృహీతా పదమున కర్థమేమి?

పాణిగృహీత నుద్దేశించి రచించిన గ్రంథ మని యర్థము. విమర్శకుఁడు గారీ సందర్భమున మఱియును సాహసించి యున్నారు. గ్రంథమునకు 'లంజె' అని పేరు పెట్టిన ట్లభిప్రాయపడిరి. కావంబరి, ఆము క్తమాల్యద లోనగు నామ ములు నిట్టివే యని ప్రాజ్ఞలోక మెఱుఁగుదురు గాక! ఈ యర్థము వైయాకర ణుల వలన విస్పష్టముగా దెలిసికొనవచ్చును. విమర్శకుఁ డెట్టివాడైనను దన గ్రంథముపై నిచ్చిన యాక్షేపణల కుత్తర మిచ్చుట గ్రంథకర్తకుఁ దప్పనిపని యని మున్ను చెప్పియుంటిమి. గ్రంథనామవిమర్శనమున కిచ్చిన ప్రత్యుత్తరము వలననే విమర్శకుని పాండితి కొంత తెలిసియుండును. ఏమైనను పైవిచారము శాస్త్రముతో సంబంధించియుండుటచే సర్వసులభముగా బోధపడఁదగినది కాదు. ఈ క్రింది యంశమును దిలకింపుఁడు.

“గృహమునకై పగ మీఱంగఁ జేరి యాత్మగతమునన్.”

ఇందు గృహమునకున్ + ఐ అని పదచ్ఛేదము చేసికొనకున్నచో యతి చెఱును. ఆత్మశబ్ద ప్రయోగము వలననే పదచ్ఛేదము స్ఫుట మగుచుండగా దానిం గణిం

పక “గృహమునకై” అనునది చతుర్థ్యంత మని నిర్ధారణ చేసికొని ఎంతో వెక్కిరింపును వినియోగించెను. ఇట్లే—

తే. గీ. తనదు చిత్తమునేనియుఁ దగినసౌగసు

గలుగు చెలిమిన్న కడకంపఁ గదలిరాదు

అట్టిచోఁ గేవలాన్యుల ననుప నగునె

దౌత్యమునకన్న సతిపొందు తప్పిదంబె! —పాణిగృహీత

ఈ పద్యములో ‘దౌత్యమునకన్న’ అను నాల్గవచరణమునకు సందర్భమే లేదని త్రోసివేసెను పద్యము కఠినమై లిలో నున్నచో నన్వయింపక వెక్కిరించవచ్చు ననుకొంద మన్న నట్లు లేదు గదా. ఆయినచో వెక్కిరింపున కవకాశమేమి? సమన్వయించి చూపినచోఁ జదువరులే నిష్ణయించుకొందురు గాన నట్లు చేసెదము.

శ్లో. నవంసక మితి జ్ఞాత్వా ప్రియాయై ప్రేషితం మనః
తత్తు తత్తైవ రమతే హతాః పాణినా పయం.

ఈశ్లోకము ననుసరించి మేము పైపద్యమును రచించితిమి. తన మనస్సే దూత కృత్యమున కనర్హ మని చెప్పవలసి వచ్చుచుండఁగా నితరు లెట్లు పనికి వత్తురు అని శంకించుకొని మరల నట్టి యనుమానము యుక్తము కాదనియు యోగ్యుఁ డగు దూత నాయికాసంపర్కమునకై యత్నింపఁడనియు సమాధానము రాఁగల దని కొండొక యూహించుకొని తుట్టతుది యర్థాంతరన్యాసము వలన దూతకృత్య మయుక్త మనియు దాని కంగీకరించువానికి నాయికాసంభోగాభిలష మంత తప్పిదముగాఁ దోచకపోవచ్చు ననియు నాయకుఁడు నిర్ణయించినాఁడు. ఈ యంశము రసమంజర్యాదులలో వివరింపఁబడిన యధమనాయకులను మనమం దుంచుకొని వర్ణింపఁబడినది. దీనింగూర్చి వర్ణించుట కూడఁ దప్పని విమర్శకుఁ డుగా రందురేమో ! అట్లనఁ గూడదు.

శ్లో. నిశ్శేషచ్యుత చందనం స్తనతటం నిర్మృష్ట రాగోఽధరః

అను శ్లోకము నంగీకరింపని లక్షణగ్రంథకర్తలు వేరు. పై శ్లోకము నాయకుని యధమత్యమును దెల్పుట కేర్పడినది యని తజ్ఞు లెఱుఁగుదురు.

శ్లో. దూతి ! త్వయా కృత మహో నిభిలం మదుక్తం.

అను పుష్పబాణ విలాసగత శ్లోకము గూడ నాయకాధమత్వమునకే యుదాహరణము. ఆయా శ్లోకము లయోగ్యము లని యిప్పటివఱకును నెవ్వరుగాని వ్రాయలేదు. కాని యొక విశేషము మాత్ర ముండును. అధమనాయకానాయకుల కన్న నుత్తమనాయకానాయకులు గరించుస్థానయోగ్యు లని చెప్పక తప్పదు. ఈ యంశముత్తమాధమవిశేషణములే చెప్పుచున్నవి. అయినచో సర్వత్ర యుత్తమాశ్రయముగనే కవిత్వము చెప్పుట యుక్తమేమో. యుక్త మగుట కేసంశయమును లేదు. కాని ప్రతికవియు నొకటే త్రోవను బోవలసి వచ్చును. ఒకరు పోయిన త్రోవనే పోవుటచేఁ దాను స్వతంత్రించి రచించిన కల్పనలు గూడఁ దత్తత్సతోచితములగు కతన సంతకుముందు వోయినవారును బోయియుందురు గానఁ దనకుఁ జౌర్యము నాపాదింప వలసినవి కావలసివచ్చును. ఆయా హేతువులచే భిన్నభిన్న విషయములుగాఁ గవులు కావ్యములు రచించుటకై లాక్షణికులు కొన్ని త్రోవలు చూపియున్నారు. వానిం బట్టి తాథేచ్ఛముగఁ గవులు ప్రవర్తింపవచ్చును. ఒక కవి కొన్ని యట్టివియు మఱికొన్ని యట్టివియుఁ గావ్యములు వ్రాయవచ్చును. అట్లే కానిచోఁ గాళిదాసు రసాభాసమున కుదాహరణ మనఁదగు విక్రమోర్వశీయకథ నెత్తికొని నాటక మేల వ్రాయును. ఊర్వశి దివ్య యైన నగుఁగాక ! ఇంద్రుని యుంపుడుకత్తెలలో నొక్కతె కదా ! అట్టిది పురూరవునియం దనురక్త యై వలచినదే యందము. రవాభాస మెట్లు వారింపనగును.

శ్లో. యోషితో బహుసక్తి శ్చేత్.

అను సంశయమున కుదాహరణము కాక యెట్లుండును? తుట్టతుద కూర్వశి మిష వెట్టి తన్ను వంచించిచ తఱిఁ బురూరవుఁడు పడిన పాటులెల్ల రసాభాసమున కుదాహరణములే యగును గదా.

శ్లో. ఏకత్రైవానురాగ శ్చేత్.

తెలుఁగులో మనుచరిత్రము కూడఁ బై లక్షణములు గల యదియే కాన రసాభాస కావ్యమే ఈ రసాభాసవిషయ మటు లంతము. ఉత్తమత్వము వేశ్యకన్న సంసారిణియం దెక్కుడుగ నొప్పక తప్పదు, అట్టిచోఁ గాళిదాసు వేశ్య నుద్దేశించి కావ్యమేల వ్రాసెనో కదా ! పెద్దన్న కూడ నదియే త్రోవ నేల పోవలసి పచ్చెనో ! దీనిఁబట్టి కవులు స్వీయా, పరకీయా, సామాన్యా అని లాక్షణికు లేర్పఱచిన మూగురు నాయకలను దమ కల్పములయందు నిరాఘాటముగా

వర్ణింపవచ్చు నని సిద్ధాంతిత మగుచున్నది. మఱియు నీ నాయికల యొక్కయు, పీఠలకు సదృశ లగు నాయకుల యొక్కయు, బ్రభేదముల నెల్ల, గవులు తమ తమ కబ్బములయందు, గైకొనవచ్చును. కావున నాయికాధమత్వద్యోతక మగు పై పద్యమును రచించుట యుక్తమే. మేము పీఠికలో—

మ. అగుఁ గావ్య మ్మిది యైననుం బ్రహసనప్రాయమ్ము ప్రారంభమా
దిగ దీనన్ బలుచోటులం దొదవు నెంతేనిన్ రసాభాస రో
మగువన్ నాయిక సేత దుర్విటుల నిర్మర్యాదవాక్యమ్ము తొ
ప్పుగ దానిన్ వెలయించుఁ బండితులు తప్పుల్ తీతు రేమో కదా!

అను పద్యములో సూత్రప్రాయముగాఁ బై విషయములనెల్ల సూచించియుంటిమి. పద్యరచనాకాలమునకు మాకుఁ గల భయము పండితాక్షేపణలకుఁ బాత్రుల మగుదుమేమో అనునంత వఱకే. ఇటీవల నాభయము పోయినది. సర్వమును దెలిసిన పండితులు గాని వారి లక్షణములు గాని వారి లక్ష్యములు గాని పనికి రాని కాలము వచ్చినది. ఎవరి యిచ్చవచ్చినట్లు వారు శాసనము లేర్పఱుప యత్నించుచున్నారు. కావునఁ బై పద్యములో 'పామరులు తప్పుల్ తీతురేమో కదా!' అని సవరించుట యుక్తముగాఁ గానవచ్చుచున్నది. అయినచోఁ గవులు పండితప్రీతికిఁ గాక పామరప్రీతికే లోఁగి కబ్బములు వ్రాయవలసినట్లు స్ఫుట మగును. అట్లు ద్రువపడెనేని క్రమమైన కవికి మూకీభాషముకన్న నుత్తమమగు పని గానరాదు. కావుననే—

ఉ. కైత యొకండు గా దిపుడు కాలము సర్వము మాత్ర వ్యర్థపుం
జాతురి హెచ్చె స్వల్ప మగు సాహితీతోఁ బెద పెద్ద పొత్తముల్
చూతురు తప్పు దిద్దుదురు శూరత చచ్చెఁ గవీంద్రులందు నీ !
మూతులు గట్టివై చికొనఁ బోలెదె సత్కవు లైనవారికిన్.

అని యీ విమృష్టగ్రంథముల పీఠికలలో నొకట వ్రాసియుంటిమి. పై నొనర్చిన చర్చలోఁ గొంత శాఖాచంక్రమణము ప్రకృతపద్యమునకు సంబంధింపకున్నను నిందే వేఱొకచో విమర్శకుఁడుగారు వ్రాసినయాక్షేపణను బ్రత్యాఖ్యాన మొన ర్చుటకుఁ బనికివచ్చునని విజ్ఞు లాహింతుగాక. గృహమునకై అనుదాని విచార ణము వలనను, ప్రకృత విమర్శకుఁడుగారి పరిశీలకతాజ్ఞానము స్ఫుటమగు

చున్నది. గాన మీరు శంకించు శంకల కుత్తర మీవలసి యుండునో యుపేక్షింప వలసి యుండునో ప్రాజ్ఞులు విచారించురు గాక.

సీ.సంధ్యావందనమునకు బావగారు,

.....జపతపముల కెల్ల సవతితల్లి.....

తే. గీ కవిత యిట్టిది యని చెప్పగాఁ దరంబె. —శ్రవణానందము
పై పదములో కవిత్యము సంధ్యావందనమునే చేయనీయని యప్పుడు జపతప
ములను జేయనీయ దని వేటుగఁ జెప్పుట నిష్ప్రయోజనము, అని విమర్శకుఁడు
వ్రాసియున్నాఁడు - సంధ్యావందన మనఁగా మన విమర్శకుల యభిప్రాయమును
బట్టి—

తే. గీ. కడువడిగఁ జిన్ననాఁడైన వడుగునాఁడు

తడఁబడుచు జెప్పికొన్నట్టి తప్పు సందె

ముక్క లొక్కొక్క నిమిసాన ముణియవచ్చు

బళిర ! యనవచ్చు లొకికబ్రాహ్మణులను. —తెల్లనాఁడు.

అని శ్రీదాసు శ్రీరామకవిగా రాక్షేపించిన విధమైనదిగాఁ దేలుచున్నది. సహస్ర
గాయత్రీజపితలు, దశసహస్రగాయత్రీజపితలు లోనగువారిం గూర్చి మీరి హృద
యము ప్రవర్తింపనే లేదు. విమర్శకుఁడుగా రభిప్రాయపడిన సంధ్యావందనము
కవులు చేయుదు రను నర్థమును “బావగారు” అను రూపణము వలననే ధ్వని
వేత్తలు తెలిసికొనఁ గలరు. బావగారి యెదుట మఱదలు సంకోచించుచు జరించు
నని గదా ! దాని యర్థము. ఐనచో సర్వభూన్యత్వ మెట్లు సాధింపఁబడును? అది
సాధింపఁబడనిచో కవులు సంధ్యావందనము చేయ రనుట ఇత్యాది విమర్శక
సాహస ప్రయుక్త సిద్ధాంతము లెట్లు బ్రతికెడిని? ఎట్లోబ్రతుకుఁగాక, జపతప
ములను గూర్చిన పృథగ్గ్రహణము పాదపూరణ మాత్ర ప్రయోజనమే యగునో
కాదో విచారితము.

శ్లో. సంధ్యావందన! భద్రమస్తు భవతే భోస్నాన తుభ్యం నమో

భో దేవాః పితర శ్చ తర్పణవిధౌ నాఽహం త్నమః త్నమ్యతామ్.

అని లీలాశుకశ్లోకమున సంధ్యావందనమును వదలుకొనుట తెల్పిన పదప దేవ
పితృతర్పణ త్యాగమును గూర్చిన ప్రసంగము తన్నట్టుచున్నది. విమర్శకాభిప్ర
యము చొప్పున నిదియును దప్పే కాబోలును ! ఇటు వ్రాయవలసినది బోలెఁ

డున్నను జూపిన శ్లోకము ననుసరించి చేయఁదగు వ్యాఖ్యానమును విజ్ఞులే చేయఁ గలరని యుపేక్షించుచున్నారము. మఱియు వ్యాస వాల్మీక్యాదులు సంధ్యావందనమే చేయలేదా ? తి. వెం. కవులు మానిరేమో ? ఇత్యాద్యప్రస్తుతప్రసంగమును మా విమర్శకుఁడు లిఖించెను. మా రచనలో సంధ్యావందనమునకు సర్వశూన్యత్వమును గయికొనువారే యుండరు. అట్టిచోఁ బైశంకల కవకాశమే లేదు. “నచ శంకానచోత్తరమ్.” లీలాశుకుని శైలిలో సంధ్యావందనమునకుఁ బరిత్యాగమే కానవచ్చుచున్నది. ఇది యితఁడు సన్న్యసించిన పితృ జెప్పినదని యందు రేమో ? ఐనచో స్నానమునకుఁ గూడఁ ద్యాగము విధింపవలసి యుండదు. ఇది గాక విరజా హోమకాలమునఁ ద్యజించిన సంధ్యావందనాదికమునకుఁ బునస్త్యాగ ప్రవచన మనుపన్న మగును. - దేవపితృతర్పణములు సన్నాసి కవిధి విహితము లైనచో నవి చేయలేక పోతి నని పరితాపపడుట యుక్తము గాని పరిత్యజింపవలసిన దానిని పరిత్యజించుటలోఁ దప్పేమి యుండును ? కావున నీది కవి తార్థవమగ్నతాదశయం దొండె భగవద్గుణానుభవమగ్నతాదశయందొండె సుభయసమ్మేళన ప్రసంగ మగ్నతావస్థ యం దొండె రచించిన శ్లోక మనక తప్పదు. పై శ్లోకము

శ్లో. గోవిం దేతి సదా స్నానం గోవిం దేతి సదా జపః

గోవిం దేతి సదా ధ్యానం సదా గోవిందకీర్తనమ్.

అను శ్లోకమునకు స్మారక మగుచున్నది. వ్యాసవాల్మీక్యాదులు గూడ నొక్కొక్కచో సంధ్యావందనమును రచింపనే లేదని యూహింపవలసియున్నది. వేల కొలఁది వత్సరములు తపస్సనూధితో మునిఁగియున్న ఋషులకుఁ బ్రతిదినమును సంధ్యావందనాచరణమును సమర్థింపఁదగు ప్రాజ్ఞులెచ్చట నుందురు ? ఋషులకు, దపస్సనూధి యెట్టిదో నిజమైన కవులకుఁ గవితాసమాధియు నట్టిదియే. ఈ వ్యాసనమునందుఁ జిక్కిరి కొందఱు సాంసారిక సుఖములను వర్జించినవారు గూడఁ గలరు.

శ్లో. శబ్దేందుశేఖరః పుత్రో మంజూషా తవ పుత్రికా.

పై శ్లోకము శ్రీ మహామహాపాధ్యాయ నాగేశభట్ట విరచితము. గ్రంథనిర్మాణ దీక్షలో పయస్సెల్ల వినియు క్తమైన పిమ్మట నొకచో సంతానార్థినియు మహాపతి

ప్రతయు నగు భార్య కతఁ డట్లు సమాధానము చెప్పెనని తజ్ఞులు చెప్పు చున్నారు.

“అహరహ స్సంధ్యా ముపాసీత”

అను విధివాక్య ముల్లంఘించుట యెట్టిదియో .

“ఋతౌ భార్యా ముపేయాత్”

అను విధివాక్య ముల్లంఘించుటయు నట్టిదియే. ప్రసంగవశమున నింతవఱకు వ్రాసితిమే కాని మా రచన సర్వశూన్యత్వబోధకము గాదు. కేవలకర్మతులవలె, గవులు సంధ్యావందనాదులపట్ల బద్ధదీక్ష కలవారు కారనునది సర్వసమ్మతము. సంధ్యావందన సమయమున నేదేని వర్జనం గుఱించి మనము ప్రసరించినచో నిజమైన కవికి సంధ్యావందనము తోఁచ దనుటలో నతిశయోక్తి లవమును లేదు. ఇందులకుఁ జూపిన యుదాహరణములే చాలును. మఱియుం గావలసినచోఁ గాళిదాసాదుల చరిత్ర లుదాహరణముగాఁ గైకొనవచ్చును. కవిత సర్వశ్రేయ స్సాధకము గావున వారి కితరకర్మశ్రద్ధతో నంతగాఁ బనియుండదు.

శ్లో. కావ్యం యశసేఽర్థ కృతే
వ్యవహారవిదే శివేతరక్షతయే
సద్యఃపరనిర్వృతయే

కాంతాసమ్మిత తయోపదేశయుజే.

—కావ్యప్రకాశిక.

విమర్శకుఁ డాక్షేపించిన శ్రవణానందములోని సీసపద్యము పై శ్లోకార్థము ననుసరించి రచించినదే యని విజ్ఞు లెఱుఁగుదురుగాక. మా పద్యము నిట నుదాహరించి కొంత వ్రాయవలసియున్నను విస్తరభీతిచే నట్లు చేయఁజాల కున్నారము. అందలి

“ముక్తికాంతాసంగమునకుఁ దారుపుఁగ తై
సద్యశోవ్యాప్తికిఁ జాటు డప్పు”

ఇత్యాది చరణముల యందలి యర్థమును బట్టి విచారించినచోఁ గవులు సంధ్యా వందనాదికర్మములచే దరింప నక్కఱలే దనియుఁ గవిత వలననే వారు తరింపవచ్చు ననియు స్ఫుటముగాఁ దేలెడివి. ఆయా యంశము లెట్లులున్నను, గవులకు సంధ్యావందనమునం దించుక శ్రద్ధాబోధమునే మా రచన చెప్పును

గాని సర్వశూన్యత్వమును బోధించుటలేదు. విమర్శకుని ప్రసంగము తప్పు. తప్పు, తప్పు.

తే, గీ. అరయఁగా లేక మిము వెలయాం ద్రటండ్రు

గాని యీ యర్థ మది నేటికాలమందు

ద్రవ్య మిడి పెండ్లియాడిన ధన్యతములు

భార్యలకు నెల్లఁ జెల్లఁగా వచ్చుఁ గాదె!

—పాణిగ్రహీత

అలంకారికులారా ! “ఈ గ్రంథమున దుర్బీతి యంతయు నీసందర్భముననే యున్న”దట. విచారించితిరా! కావ్యార్థమేమి? విక్రీతకన్యాపరిణయము దూష్య మనియే కదా! గ్రహింపవలెను? తక్కిన ధర్మములు భిన్నములైనను విక్రయణ ముభయత్ర తుల్యమగుటచే నింతకుమున్ను వేశ్యలయందు యోగరూఢముగా నున్న “వెలయాలి” పదము ప్రకృతము విక్రీతకన్యలయందు గూడ సంక మింపవచ్చు ననునది యాపత్తి కాని నిజముగా సంకమించిన దని చెప్పుట కాదుగదా.

“జీవితం వ్యంగ్య వై భవం”

కావున నిట వాచ్య మేమి? వ్యంగ్య మేమి? వేశ్యలు తమ కన్నియల ద్రవ్యార్థము విక్రయించుటయే. వాండ్ర కాకృతి ననుసరించి వెలయాండ్రు అను నామము వచ్చినది. మనము గూడ నట్లు విక్రయింతుమేని మన కన్యలకుఁ గూడ నానామము చెల్లవలసివచ్చుననునది వాచ్యార్థము. వ్యంగ్యమో? కన్యా విక్రేత దూష్యుడు. పరిగ్రహీత దూష్యుడు. విక్రీతకన్య దూష్యురాలు.

యథా అన్నవిక్రేతాదూష్యః తదన్నం చ దుష్టం

తదోక్తా చ దూష్యః విస్తరస్తు తదోధకేభ్యశ్చాస్త్రైభ్యోఽవ గంతవ్యః. కన్యావిక్రయణ నిషేధాపాదకమగు నీ పద్యమే దుర్బీతిబోధక మగునేని తదోధక ధర్మశాస్త్రములెల్ల నట్టివియే కావలసివచ్చును. సాదృశ్య మన భేద ఘటితము. తద్భిన్నత్వే సతి తద్గతభూయో ధర్మవత్త్వం సాదృశ్యం. కవి వివక్షిత ధర్మ పురస్కారముగా సాదృశ్యమును విచారింపవలసి యుండును. విక్రయణ మిక్కడ సమానధర్మము. తక్కు ప్రవర్తనాదికము భిన్నతా పాదకము. “చంద్రవన్ముఖం” అనుచోఁ జంద్రనిష్ఠయావద్ధర్మములును

మొగమన దెన్నఁటికినిరావు. అట్లే వెలయాలికిఁ గల వ్యుత్పత్తి మాత్రమే యిట వివక్షిత మగుచున్నది గాని తక్కిన వ్యభిచారాదికము వివక్షిత మగుట లేదు. విస్తరింపవలసియున్నను విజ్ఞులు కలరు గదా వారే విస్తరింతు రని ముగింపఁబడుచున్నది. ఇందులకు భాగవతాగ్రగణ్యఁ డగు శ్రీ పోతరాజుగారి పద్యమొకటి యుదాహరింపఁబడుచున్నది.

ఉ. బాలరసాలసాలనవపల్లవకోమలకావ్యకన్యకన్

గూళల కిచ్చి యప్పడుపుఁగూడు భుజించుటకన్న సత్కవుల్

హాలికు లైన నేమి.....

—భాగ. ౧ స్కం.

ద్రవ్యాపేక్షచేఁ దమ కావ్యకన్యకల నొరులకు విక్రయించుకొను కవులు పడుపుఁ గూడు భుజించువా రని పోతన్నగారు వ్రాసిరి. కావ్యమునకుఁ గరచరణాద్యవ యవములు లేవు, అది శ్రీ కాదు. కొన్ని ధర్మములం బట్టి కవులు శ్రీగా రూపిం చుచున్నారు. దేని ధర్మము నిందు నిరూపించుచున్నారో దానిని విక్రయించు వారు పడుపుఁగూడు భుజించువారుగాఁ బరిగణించు వ్యవహార మున్న యప్పుడీ పోతరాజుగారి యాహ బ్రదుకును. ఐనచోఁ బోతరాజుగారు కూడ మా యభి ప్రాయమునే పొంది రనుటకు సందియము లేదు. కావున విమర్శకాభిప్రాయము చొప్పున దుర్నితి పోతరాజుగారి పద్యమునకును దగులవలయును. శాంతం, పాపం.

శ్లో. నశబ్ద బ్రహ్మాత్మం పరిమళ మనాఘ్రాయచ జనః

కలీనాం గంభీరే వచసి గుణదోషౌ రచయితు. —మురారిరత్నహాకవిః

పురుషుని విధవ యనపచ్చునా? అనఁగూడదా?

అనపచ్చును విధవాత్వము శ్రీనిష్ఠధర్మ మైనను శిష్టవ్యవహారమువలన నీ ప్రయోగము సుసాధ్యమగుచున్నది, ఇందుల కి క్రిందిపంక్తులు సాధకములు గాఁగలవు.

శ్లో. కేనచి త్సార్వము క్తోఽపి నీవీబంధ శ్లథీకృతః

విచిత్ర భోగనాభోగ వర్ధమానోదరాదినా.

ఇతి ప్రయోగః, భ్రాంతే రుపచారాద్వా.

—వామనకృత కావ్యాలంకార సూత్రములు

నీవీబంధపదము స్త్రీకటివాసోబంధమునకుఁ జెల్లుచుగాని పురుషవస్త్రగ్రంథికిఁ జెల్లిదని శంకించుకొని మొదట భ్రాంతివలనఁ గవి యట్లు వాడియిండు నని చెప్పి పదవ స్వల్పవిషయమునందు మహాకవికి భ్రాంతి కల్పన మనుచిత మని యెంచి “ఉపచారాద్వా” అని గతిని సూచించియున్నాఁడు. ఇంత శాస్త్రము నుపయోగించి దీనిని సాధించుటకన్నఁ దప్పనుట సుఖపు కాదా అని కొందఱ అలసు లనవచ్చును కాని యది సరికాదు. అస్మదాదుల ప్రయోగము లట్లు త్రోసివేయ వలనుపడును గాని శిష్టవ్యవహార మట్లు త్రోసివేయుటకు వలనుగాదు. శాబ్దబోధోపకరణములలో “వ్యవహారత శ్చ” అని వ్రాసిన శాస్త్రజ్ఞులకు శిష్టులయం దెట్టి గౌరవమో విజ్ఞులెఱుంగనిది కాదు. దానిని సాధించురీతి యెఱుంగుగాక, మానుఁగాక. మూర్ఖుఁడు గూడ ‘విధవ’యనియే పలుకుటకుం గతమేమి? శిష్టవ్యవహారోపలబ్ధియే. ఇప్పుడన్యథాగా నా పదముకు మార్పుఁ డన్నను తోకులు మార్పరు. మార్పుటకుఁ ద్రోవయును గానరాదు. మఱియుఁ గొందఱు ‘విధవుఁడు’ అని యందు రనుకొందము. అట్లనుట యుక్తమా? ఎన్నఁటికిని యుక్తము కాదు. ‘ధవః ప్రియఃపతి ర్భర్తా’ ఇందలి నాల్గు శబ్దములలో ధవశబ్ద మెన్నఁడు గాని భార్యా పరముగా స్త్రీ లింగముగా నుండదు. ప్రియాది శబ్దము లుండఁగలవు. భర్తృశబ్దము స్త్రీలింగముగా మాఱినను భార్యావాచకము మాత్రము కానేరదు. దీనింగూర్చి వ్రాసిన గ్రంథము విస్తరించును గాన నది వదలుదము. ప్రకృత మనుసరింతము.

“విధవుఁడు” సుశబ్దము కావలసివచ్చుచో—విగతా, ధవా, యస్యసః అని విగ్రహము చెప్పనొప్పును గాని, దయిత వల్లభాది శబ్దముల వలె ధవశబ్దము స్త్రీలింగము లేదు. కావుననే విధవుఁడు అను వ్యవహారమును గలుగలేదని యెఱుంగునది. నిష్కృష్టాంశ మేమనఁగా విధవాశబ్దము విశేష్యనిఘ్న మగుటకు వీలులేదుగాన, నిత్యస్త్రీలింగముగాఁ బరిణమించినది. ఆ హేతువుచేఁ బురుషుని దిట్టవలసివచ్చినను నయ్యది యపయవార్థశూన్యముగా నదే లింగమున వ్యవహరింపఁబడుచున్నది. ఇందులకు—

శ్లో. లింగసంఖ్యా విభేదేఽపి విశేషణ విశేష్య యోః

విభక్తిః పున రేకాచే ద్విశేషణ విశేష్యతా.

అను నాశ్లోక్తి సాధకము కాఁగలదు. స్త్రీ నిష్ట విధవాత్వము పురుషునియందుపచరించు కతన నిది యౌపచారికప్రయోగ మని శిష్టవ్యవహారవేత్తలు నిర్ణయింపఁగలరు. ఇందులకు మొదటనే యాధారము చూపఁబడినది.

గీ. మనకు మేళములకు వచ్చు ధనము కన్న,

దగిన వారలతోడ సందర్శములు ము

టించుటే ముఖ్యమగు లాభము...

—శ్రవణానందము

విమర్శకుఁడట నన్వయము చెడినవని దిసంతులు గొట్టి తిరస్కరించెను. దిద్దుకొన్నునియెను. ఎందులకు దిద్దవలెనో కదా? మేళములకుఁ దటస్థించు ధనమెంతయో యుండదు గాన నద్దానికన్న నయ్యెడ కరుదెంచి తమ హావభావాదులం జూచి మోహించెడు విటు లొసంగెడు ధన మెన్ని రెట్లో హెచ్చుండుటం జేసి ఆ ధనరూపలాభము కన్న నట్టివారలతోడి సందర్శమనెడి ధనలాభమే ముఖ్యమగు లాభమని బాలునికేని స్ఫురించుచున్నది. ఇట్లుండఁగా వెక్కిరించి తిరస్కరించుట కవకాశమేమో విజ్ఞులే నిర్ణయింపఁగలరు. సుదర్శినీ ప్రతికాధిపతి వ్రాసిన చొప్పున “గ్రంథపుబొంత యంతయు” నిట్టి యనలోచితపు శంకలతోడనే కుట్టఁబడినది. ఈ శంకల కుత్తరము లేల లిఖింపవలయును; అథవా లిఖించిన ఫలమేమి? ప్రధానాంశమునకు వత్తము. ఈ విమర్శకుఁడు వ్యాకరణాది విషయములఁగూర్చి చర్చింపఁదగువాఁడో కాఁడో తజ్ఞు లెఱుఁగకపోరు. పాశుపతములో ననేకోదాహరణములుచూపియుపపాదించిన విషయములనే యిందు మరల నెత్తుకొనినఁ జేయునది యేమి? కావున నా విషయములను అన్వయములని యాక్షేపించి యీ కబ్బములు దుర్మీతిని బోధించుచున్నవని విమర్శకుఁడు వ్రాసిన దెంతసత్యమో విస్తరించి చర్చింతము. శ్రవణానందములో నేమి, పాణి గృహీతలో నేమి, వేద్యలం గూర్చియు, తన్నాయకులం గూర్చియు, వారివారి ప్రవర్తనలం గూర్చియు నిరాకరించి మందలించిన యుక్తులకుఁ బరిమితియే లేదు. ఇందుదాహరించి చూపుదమన్నఁ ప్రబంధమెల్ల సుదాహరింపవలసి వచ్చును గదా! అట్లగుటచే నా వెట్టిపనికిఁ బూనక ప్రాజ్ఞులగువారి నా గ్రంథములు సొంతముగాఁ జూచునట్లు ప్రార్థించుచున్నారము. మఱియు నిందలి కథలు రసాభాసములను వాదమున కింతకు మున్నే కొండొక యుత్తర మీఁ బడినది. కాన నద్దానింగూర్చి విస్తరింపవలసిన యావశ్యకతలేదు. ఇక నీతిబోధకములైనను అక్కడక్కడ దుర్మీతినిఁ గూడ బోధించు పద్యములు కలిగి యుండెనా? లేదా? యనుశంక కుత్తరమును వినుఁడు. కావ్య మనునప్పు డాయీ పాత్రల కనుగుణముగా వాక్య కల్పనచేసినదియే కాని యన్వయము కాదు. వారివారి మనోభావముల ననుసరించి రసోచితముగా రచించునప్పుడు పాత్రోచితముగు దుర్మీతి కొంత ప్రతికాప్యము

నందును నుండియే తీరును. శ్రీమద్రామాయణములో రావణుడు సీతతోఁ బ్రసంగించిన ప్రసంగము దుర్బీతి కాదని యెవ్వరేని చెప్పగలరా? అంతమాత్రమున నా కావ్యము దూష్యమను సాహసు లుందురా? ఉండరు. అయినచో నా దుర్బీతి ప్రజల మనస్సున నాటకుండ నెట్లు కాపాడ నగునో చెప్పవలసి యున్నది. ఉత్తమ పాత్రలు వచించు వాక్యములు సిద్ధాంతము లనియు నితర పాత్రములు వచించునవి యాపాతరమణీయములుగాఁ గన్పట్టినను నవి సిద్ధాంతములు కాఁజాలవుగానఁ ప్రాజ్ఞులు వానింబట్టి తమ వర్తనమును మార్చుకొన రనియు నెఱుఁగఁదగు. ఇట్లూరక వ్రాయుటకన్న మహాకవులు వచనరచనలం జూపి చర్చించినఁ గాంత యుక్తముగా నుండెడిని.

“వెలిఁబెట్టిరే బాడబులు పరాశరుఁబట్టి
దాశకన్యాకేళి తప్పుఁజేసి.”

— మనుచరిత్ర.

పై సీసపద్యము దుర్బీతి బోధకమా కాదా? మఱియు—

“.....వెన్నవలెం గఱంగు నలివేణులఁగొగిటఁ జేర్చుభాగ్యముల్”

“.....ఆనందోబ్రహ్మ యటన్న బ్రాహ్మదువు
నంతర్బుద్ధి నూహింపుమా.....”

ఈపద్యములన్నియు దుర్బీతి బోధకములే. ఇవియె యననేల యీ ఘట్టమున వరూధిని నోటనుండివచ్చు ప్రతియుక్తియు దుర్బీతిబోధకమే కావలెను. ఎందుచేత? వేశ్యాసమాగము ముత్తమ మనియుఁ గర్మనిష్ఠ త్యాజ్యమనియు బోధించుటచేత అగుచో గతియేమి? ఆ మాటలను బూర్వపక్ష మొసర్చి వచించిన ప్రవరాఖ్యుని మాటలు సిద్ధాంతము లగు నని కవి యభిప్రాయము గాని వరూధిని మాటలు సిద్ధాంతము లని కాదు. కావున నంతమాత్రమునఁ గావ్యము దుర్బీతి బోధకము గానేరదు. ప్రవరాఖ్యుని వచనములు చూడుఁడు.

శా. ఈపాండిత్యము నీకుఁదక్క మఱియెందేఁ గంటిమే కామశా

స్త్రోపాధ్యాయుని నా వచించెదవు మేలోహో త్రయీధర్మముల్

పాపంబుల్, రతి పుణ్యమంచు నిక నేలా తర్కముల్ ! మోక్షల

క్ష్మీపథ్యాగమసూత్రఫక్కి కివి వో మీసంప్రదాయార్థముల్.

ఈ యుపన్యాసమువలన నవగతమగు నీతియే శాస్త్రచోదితమగునీతియనియు దీనినే చదువరులు గ్రహింపఁగలరనియుఁ గవి యాశయము. పూర్వపక్షము

లేనిచో సిద్ధాంత ముదఁబఁపనేరదు గానఁ గవిసమీహితసిద్ధాంతసదృశ మగు పూర్వపక్ష ప్రసంగము పాత్రోచితముగ వర్ణించుట కవి ధర్మము. అట్లు వర్ణించు నప్పుడు గూడ నాలింకారిక సమయోల్లంఘనము చేయఁగూడదు. కాని యేకారణము వలననో సర్వజ్ఞు లగు కాళిదాసాదుల శ్లోకములు గూడఁ గర్వాచిత్కముగా దోషప్రకరణమున కుదాహరణము లగుచునట్లులు లక్షణగ్రంథములవలన దెలియనయ్యెడిని. దీనింబట్టి చూడ గుణ మున్నచోటనెల్ల నించుక దోష మున్నను సహ్య మని పెద్దలు చెప్పు సిద్ధాంతవచనము స్మృతికి వచ్చుచున్నది. అది యటు లుండుగాక ! అవస్థాంతరమును బొందియున్న యుత్తమనాయకా నాయకుల ప్రసంగములు గూడఁ గొండొకచోదుర్మీతి పదములుగ నుండును. త్రాగినవారి ప్రలాపములంబలె నట్టిపట్టుల నవ్వారివచనములును బరిత్యాజ్యములే. అనఁగాఁ బూర్వపక్ష కోటిప్రవిష్టములే గాని సిద్ధాంతపదవికి రాఁజాలవు. పరికింపుడు.

అన్యతము దుర్మీతి కాదనువా రుండరు గదా! అట్టి యన్యతము నొక పట్టునఁ గాళిదాసు దుష్యంతుని వంటి యుత్తమనాయకునిచేఁ బలికించెను.

శ్లో. క్వవయం క్వపరోక్షమన్మథో మృగశాబై స్సమమేధితో జనః
పరిహాస విజల్ప్రితం సఖే పరమార్థేన నృగహ్యతాం వచః.

ఈ శ్లోకము శాకుంతలములోనిది. దుష్యంతుఁడు తనకు శకుంతల యందును, శకుంతలకుఁ దనయందును గల యనురాగమును దన మిత్రునితో వచించి పదపడి యత డంతఃపురమునకు నిడి తెలియఁజేయు నను సందియము రాఁగాఁ బైరీతి నపలాపించెను. దీనిని దుర్మీతి యనువా రుందురా? సమయోచితముగా నతఁ డట్లపలాపించుట యుక్త మే యని కావ్యధ్వనివేత్తలు నిర్ణయింతురు. దుష్యంతుఁడు శకుంతలా విషయక వ్యామోహములో నుండి పలికిన పలుకుల కన్న పదంపడి శకుంతలను మఱచి శకుంతలచేఁ దెలుపఁబడి కూడ శాపవశమున నిజము స్మృతికిఁ దగులక యాపెం బరిగ్రహించుటకుఁ బరకీయాపరిగ్రహణదోషము వాటిల్లునేమో యని బొంకునప్పటి పలుకులు సీతిప్రదాయములుగను సిద్ధాంతస్థానోచితములుగను నుండు నని ప్రాజ్ఞులు నిర్ణయింతురు. ఇట్లే కావ్యము లందేమి నాటకములయందేమి చర్చించి సారమును దెలిసికొనవలసి యుండును. దిజ్ఞాత్రము వ్రాసితిమి గాని విస్తరించినచో నెంతయేని పెంచవలసివచ్చును.

పైని జెప్పినవిధముగాఁ గాక యేదోయొక పూర్వపక్షపు పచనమునుఁ బట్టుకొని నిషేధింపఁ బూనితిమేని ఆదికావ్యము మొదలు నేటి వఱకును గల కావ్యము లన్నియు దుర్నితిభూయిష్టములే యని చెప్పవలసివచ్చును.

“...తాటాకులలోన వ్రాసిరి పరాంగనఁ గూడినఁ బాప మంచు”

—తారాశశాంక.

పైపాదము నిప్పటివా రనేకులు గర్హించుచుండఁగా మేము వినియుండిమి. కవి యుద్దేశము చొప్పున నది సిద్ధాంతవాక్య మెన్నఁటికిని గాదని వారెఱిగి నట్లు తోచదు. దుష్ప్రవర్తనాభిముఖురాలగు స్త్రీ పచించు దుర్నితిబోధక వాక్యమును బట్టి చరించువా రుండరు. ఎంత వ్రాసినను నిది తేలునదికాదు. వేదపురాణ కావ్యములలోఁ గావ్యాభిగ్రహణమే కిష్టము. ఇందుఁ బదార్థము వేఱుగను సారము వేఱుగను నుండును. ఈ యంశమును గూర్చి లాక్షణికు లెంత యుద్వోషించినను, బ్రకృతకాల విమర్శకాభానుల కా గ్రంథనామములు గూడఁ దెలియనికతన యథేచ్ఛగా వ్రాసి కవులను దూషించుట కవకాశము గలుగుచున్నది.

“వ్యభిచారము తప్పని బోధించుటకుఁ గథానాయకునకు సుఖవ్యాధులు లోనగునవి తటస్థింపఁగా నప్పు డతఁ డెప్పుడు నీతి బోధించినట్లు రచించుట లాక్షణిక సమ్మత మగునా?”

మా విమర్శకుఁడుగారఁ పైఁజెప్పిన చొప్పునఁగాని నీతిని బోధించినను లాభములే దనుచున్నారు. అట్టి దుస్థితులు వ్రాయవలసిన యవసరము తటస్థించి నను వర్ణించుట యుక్తము కాదని లాక్షణికులు మొఱవెట్టుచున్నారు, ఇందేమి గతి? గతిమాట కేమి? లాక్షణిక సమయము నుదాహరించి చూపుటయే గతి.

“...కవినా ప్రబంధ ముషనిబద్ధతా సర్వాత్మనా రసపరతంత్రేణ భవితవ్యం తత్రేతివృత్తే యది రసానుగుణానాం స్థితిం పశ్యే త్తాం భంక్త్యాపి స్వతంత్రతయా రసానుగుణం కథాంతర ముత్పాదయేత్ నహి కవే రితివృత్త మాత్రనిర్వహణేన కించి త్రప్రయోజనం ఇతిహాసాదేవ తత్సిద్ధేః”

—ధ్వన్యాలోకము.

మఱియు మా ప్రబంధముల నటుండని త్తము. రామాయణాది ప్రబంధములనే పుచ్చుకొందము. నాయకానాయకులకు సంబంధించినంతవఱకు వర్ణ

నీయములైన కష్టసుఖములు, స్నానపానాదులు లోనగునవియును నందు వర్ణించియు దంతధావనకుము న్నవశ్యంబావి యగు కొండొక కృత్యమును గూర్చి వర్ణింపని కారణమేమో? విమర్శకుఁడు విచారింపవలసియుండును. ఏ నాయికానాయకులు గాని దానితో నవసరము పట్టసివా రుండరు కదా? ఔరా! కావ్యార్థ విజ్ఞానము. ఏది వర్ణ్యమో, ఏదికాదో, లక్షణజ్ఞసమయ మెట్టిదో తెలియకయే విమర్శనము వ్రాయుటయు దాని నెవరో యచ్చొత్తించుటయు, గలుగు నీకాలమహిమ నేమనవలయును! దీనిం గూర్చి విమృష్ట గ్రంథములలో నొకటియగు పాణిగృహీతలో—

చ మునుపు మహాకవీంద్రులు సమున్నత ఫక్తి నొనర్చు కల్పముల్
వినుతికి నెక్కి, గాని యవివేకుల కూతలు తాటియామలం
దుననె నశియించె నోటబకు తుంపురు లేనియు నిప్పు డచ్చు వ
చ్చిన కతనన్ జగాన విలసిల్లెడి మేటికృతుల్ నశించెడిన్.

అని వ్రాసియుంటిమి.

ఉ. కాంతలమాట నమ్ముకొని కంతునికిన్ గడు లోకువై తదీ
యాంతరభావముల్ తెలియ 'కై సరుబొజ్జ' యటంచు నుబ్బుచుం
డ్రెంత వివేకులైన మది సేవిషయంబు పరీక్ష సేయఁగా
నెంతయు 'బుడ్డ నమ్ముకొని యేటను బడ్డవిధమ్ము' గాదొకో!"

--శ్రవణా.

పై పద్యములోని 'బుడ్డ' అను పదము అసభ్యమని విమర్శకుని వాదము. అసభ్యమనఁగా అశ్లీలమని యాశయము. ఆ యశ్లీలము వ్రీడావ్యంజకము, అమంగలవ్యంజకము, జుగుప్సా వ్యంజకము అని మూడు దెఱఁగు లనియు, దానినిఁ గావ్యములయందు వాడఁగూడ దనియు లాక్షణికులు వ్రాసియున్నారు. కావున నిప్పట్ల విమర్శకుని యాక్షేపణము సమంజసమే కావలెను, కాని యా దోషమునకుఁ గొండొకచోఁ బ్రవృత్తిని లాక్షణికు లెల్ల నంగీకరించియున్నారు. దాని నిట నుదాహరించి చర్చింతము గాక.

“శాంత విదూషకాద్యుక్తా నదోషః శాంతో కై యథా”

శ్లో. ఉత్తానోచ్ఛాన మండూక పాటితోదరసన్నిభే,
కైదిని స్త్రీవణే సక్తి రకృమేః.

చ. స్తనములు మాంసపిండములు చక్కని బంగరుకుండ లంచు నా
ననము కఫాలయంబు తుహినద్యుతి తుల్యమటంచు మూత్రభా
జన జఘనస్థలంబు కరిచారుశిరస్సమ మంచుఁ గామినీ
జన మలినాంగముత్ సుకవిచాతురి వర్జన కెక్కె నిమ్మహిన్.

శ్లో.భోగినీనాం స్థూలోపస్థలీషు స్థగిత
కరతలస్పర్శలీలోద్యతానామ్”

అత్ర సహృదయాష్టాదిన్యాం వ్యాఖ్యాయా మేవ మ స్తి. స్థూలోపస్థలీషు వర్తుతో
చ్ఛూన మదసదనప్రదేశేషు జానపదేత్యాదినా అకృత్రిమార్థే జీవ స్థగిత.
మాచ్ఛాదితం. యత్కరతలం... ఇత్యాది.

అతి విస్తరమెందులకు? పై శ్లోకము లన్నియును మహాకవి భర్తృహరి
సుభాషితములోనివి. ఇందలి యశ్శీలము లెల్లఁ బై నుదాహరించిన “శాంతోక్తా”
అనుదానివలననే సంరక్షణీయములు. ఈ రహస్యము నెఱుఁగనివారి కా సుభాషిత
ములు కుభాషితములే. కవిత్వము పుట్టినది మొదలు నేటి వఱకును బ్రాజ్ఞులగు
వారేరును నిట్టిసందర్భములయం దిట్టి ప్రయోగముల నేవగించుకొనుట లేదు
సరికదా పైపెచ్చు తమ లక్షణగ్రంథములయం దుదాహరణములుగాఁ గూడఁ
గైకొనుచున్నారు.

శ్లో. ఆలోకనంచ సిగూహనంచ
యాసాః స్మర స్మృతవత్సరసం కృశ స్త్వమ్
తాసాం కిమంగ! పిసితానపురీషపాత్రం
గాత్రం విచిన్త్య సదృశాం న నిరాకులోసి.

—వాగ్భటాలంకార గ్రంథము.

పైశ్లోక ముపమేయ ప్రచురోపమాలంకారమున కుదాహరణముగా గ్రంథకర్త
స్వీకరించియున్నాఁడు. మఱియొకటి యీ సందర్భమున విచారింపవలెను ఈ
కవికి నశ్శీల మన నేమియో తెలియదనియు నక్కతన దీని నుదాహరించి
యుండు ననియు నాపాతరమణీయ మగు నొకవాదము రావచ్చును. కావున
దానిని విచారితము.

“.....ప్రీడా, జుగుప్సా, అమంగల ప్రతీతికరా యే శబ్దాస్తేఽపి
సభానుచి తత్త్వా గ్రామ్య ఏవ” ప్రీడా హేతు రథా. “సాధనం సుమహదస్య”

ఇత్యత్ర సాధన శబ్దః పుంశ్చిహ్నేఽపి శంక్యేత, జుగుప్సా వాచకో యథా, వాయుః ప్రసరతి” వాయుశబ్దోఽపానపవన శంకాకారీ, అమంగల ప్రతీతికరో యథా. ‘సంస్థితోఽయం, సంస్థితశబ్దోఽత్ర మృతార్థ శంకాకారీ.....’

వాగ్భటాలంకార గ్రంథము.

సహృదయులారా! సాధన, వాయు, సంస్థిత శబ్దములను గూడ నంగీకరింపనియంత పరిశీలనగల యీ యనుశాసకునకు “పురీషపాత్ర” శబ్దమునందలి దోష మెఱుగరాదను సాహసు లుండరు గదా! అట్టిచో నితఁ డద్దాని నలంకారోదాహరణముగా నిచ్చుటకుఁ గతమేమి? “శాంతో క్తా నదోషః” అను నపవాద శాస్త్రము ననుసరించియే నని యెఱుఁగునది. మఱియు సీరహస్యము నెఱుఁగక కొందఱు యతేచ్ఛముగా నశ్లీలప్రసంగములను గావించి వానినెల్ల భర్తృహర్యాదులు శాంతోక్తులయందు వాడిన ప్రయోగములవలన సాధింపఁజూచుచున్నారు. వారెల్ల సీరహస్యము నెఱుఁగవలయు నని కోరుచున్నారము. ఇందును గూర్చి “శలభాలభనము” నందు విశేషించి చర్చింతుము. పై నుదాహరించిన భర్తృహరి శ్లోకములలో (3)వ యంకెగల శ్లోకము శాంతోక్తి కాదని ప్రకరణమునుబట్టి కొందఱు వాదింపవచ్చును. అగుచో నది మాకు మఱియు నుపకారకమే గాని యైనను దత్త్వమునుదెలుపఁ బూనుపట్టున నట్టి స్వలాభములను జూడఁ గూడదు గాన నది కూడ శాంతోక్తిలోనిదే యని చెప్పుచున్నారము. అందులకు

శ్లో. సంసారే స్వప్నసారే పరిణతి తరళే ద్వేగశీ పండితానామ్.

అను మొదటి చరణమే బోధకమని ప్రాజ్ఞు లెఱుఁగుదురుగాక. మఱియు నాయా యీ శ్లోకముల నుదాహరించి తమ కృష్ణలీలాతరంగణిలోని యవాచ్య ప్రసంగములను సాధింపనెంచుచు “గుంజా గర్వభంజన” మను పేరితో మా మిత్రులు మ. రా. రా, బెల్లంకొండ రామారావు కవీంద్రులవారు చిన్నపొత్తము నొకదానిని బ్రచురించియున్నారు. పైవారీ రహస్యముల నెఱిఁగి సమర్థనమునకు దిగ పలయునని ప్రార్థింపఁబడుచున్నారు. అపవాద్యాపవాదక భావము నెఱుఁగక ఎవరు గాని శాస్త్రప్రసక్తిలోనికి నడుగిడఁ గూడదు.

“నహింస్యా తస్యాభూతాని”, “అగ్నిష్టోమీయం పశు మాలభేత” ఈ యుభయశ్రుతులకును నేకవాక్యత గల్పించుకొనినం గాని చక్కని సిద్ధాంతముదయింపదు.

“వచనా త్రప్పవృత్తి ర్వచనాన్నివృత్తిః” ఏ భూతమునుగాని హింసింపఁ గూడదు. ఎందుచేత ? ‘నహింస్యాత్’ అని వేద ముద్ఘోషించుచున్నది గనుక; మఱియు యజ్ఞమునందుఁ బశుహింస చేయవచ్చును. ఎందుచేత ? శ్రుతి చెప్పు చున్నది. గనుక తుదకు దేలిన సార మేమనఁగా →

“అపవాద వినిర్ముక్తస్థల ఏవోత్సర్గ శాస్త్రస్య ప్రప్రవృత్తిః” కావున ముందుగా నపవాదమునకుఁ జోటుచూపి పిదప నుత్సర్గము ప్రవర్తింపవలయును. అందువలననే “అగ్నిష్టోమీయ పశువ్యతిరిక్త సర్వభూత కర్మక హనన మిష్ట సానివత్వా భావవత్” అని పైశ్రుతులకు నిష్కృష్టార్థమును మీమాంసకులు నిర్వచించి యున్నారు. విస్తరము తజ్ఞుల వలననే యెఱుఁగఁదగు. ఇఁకఁ బ్రకృతమో శాంత విదూషకాద్యుక్తులయందుఁదక్క నశ్శీలము లితరత్ర వాడఁగూడదు, అని యర్థము జెప్పితిరవలయును. కావున విమర్శకుని యాక్షేపణము శాస్త్రజ్ఞానదూరమని యుపేక్షింపవలసినదే. మఱియుఁ బ్రకృతకమునకు సంబంధించకున్నను నపవాద శాస్త్రఘటిత విదూషకాద్యుక్తులకుఁ గూడ నుదాహరణములు చూపవలసి యున్నది. గ్రంథవిస్తరభీతిచే నందులకు దిగక తదుదాహరణము లచ్చటచ్చట నాటకముల యందును బ్రహ్మసనముల యందును జూడఁగోరెదము. ఈ విచారణము వలననే ప్రహ్మసనమునందలి శ్లోకములుగూడ శ్రీరామారావుగారి యశ్శీలములను సమర్థింపనేరవని యెఱుఁగఁదగు. వారి “గుంజా గర్వభంజన” మెల్ల నింత మాత్రముననే ప్రత్యాఖ్యాతమని చెప్పవలసియున్నను. “శలఖాలభనము” నందుంగూర్చి నిస్తరింపఁబడునని సహృదయు లరయుదురు గాక,

—తిరుపతి వేంకటకవులు*

—రి—

ఆంధ్రభాషా సంస్కరణము

శ్లో. “వాణ్యేకా సమలంకరోతి పురుషం.

యా సంస్కృతాధార్యతే.”

అను నార్యోక్తి ననుసరించియే మన పూర్వపు కవిబ్రహ్మ లనఁదగు నన్నయ తిక్కనాదులు వ్యాకరణాదులచేఁ జక్కగ సంస్కరింపఁ బడిన యాంధ్రభాష యందే తమ వాఙ్మయమును వృద్ధి నొందించి పరమపురుషార్థప్రదములగు భారతాది గ్రంథముల నాంధ్రీకరించి యాంధ్రభాషా యోషకు వర్ణనాతీతమగు నలంకారమును సంపాదించిరి. వారి గ్రంథములనే స్వతః ప్రమాణములుగ నుంచికొని యప్పటివఱకుం గల కవిపుంగవులు స్వప్రతిభానుసారముగ గ్రంథరచన మొనర్చుచు నాంధ్రభాష కేవిధమైన లోపము గలుగనీక మెలంగుచుండిరి, కాని యీ కాలమందు ప్రజలు బుద్ధిదౌర్బల్యముచే నన్ననేమి ఇంద్రియపరతంత్రులగుటచే నన్ననేమి విషయంబులం బలె భాషయందుం గూడఁ గొన్ని మార్పుల నొందింపఁ బ్రయత్నించుచు నాకార్యమునకు సాంఘికబల మార్జింపఁ బాటుఁబడుచుండి రను విషయ మందఱకు విశదమయినదే. నిజముగ భాషాభివృద్ధి యొనరింపఁదలఁచిన బుద్ధిమంతు లందఱు నిట్టిమార్పుల కియ్యకొనరనియే నా నమ్మకము. మద్యపానాసక్తుఁడు మద్యము నార్జించుకొనుటకు డబ్బులేనపుడు ‘ప్రపంచమునం గల వృక్షము లన్నియుఁ ద్రాచిచెట్లు నీతచెట్లు నయిన బాగుగ నుండుం జూహా’ యనుకొనునట్లు వ్యాకరణాది సంస్కారక గ్రంథములను, లక్ష్యలక్షణము లనఁదగు భారతాదిగ్రంథములను జక్కగఁ బరిశీలించి తద్గతామూల్య విషయములం గ్రహించునంతటి బుద్ధిబలము లేనపుడు ప్రపంచమున వినంబడు ప్రతి పదమును సాధువై గ్రంథరచనలకుఁ దోడ్పడిన బాగుగ నుండునని కోరుకొనవలయునుం గాని ప్రభుస్థానమువారు వారి వారి మాతృభాషలకుఁ దగినంత గౌరవము నిచ్చుచు, పదరత్నమహోదధు లనఁదగు నమూల్యగ్రంథముల నచ్చొత్తించి సర్వసులభములుగ నొనర్చుచు, పాఠశాలలయిం దుత్తమములగు భాషాగ్రంథములను బాలురకుఁ గఱప నాజ్ఞ నొసంగుచు నెన్నివితములనో మనకుఁ దోడ్పడుచుండ నిట్టి కోర్కులఁ గోరుట మిగుల శోచనీయము గదా !

ఇక భాషలో మార్పు కలుగవలయుననువారి యుద్దేశ మెద్దియో యోజిం తము.

మన మిప్పుడు సర్వసాధారణముగ మాటలాడి కొనుచున్న పీఠిభాషయందే గ్రంథములను వ్రాయవలయును గాని భారతాది గ్రంథములలోని భాష ఇప్పుడు వ్రాయబోవుగ్రంథములయందుండగూడదు. అటుల వ్రాయకున్నచో దాము వ్రాసిన గ్రంథము లేరికి నర్థము నీయక నిష్ప్రయోజనము లగును. గ్రాంథికభాష యనగా భారతాదిగ్రంథస్థమయిన నిర్దుష్టమగు భాష యీకాలమునఁ బండితుల మనుకొనువారికే సుబోధమ కాకున్నది. ఇక బామరుల కర్థజ్ఞానకము గాదని యేమి చెప్పవలయును. గ్రంథకర్తయొక్క యుద్దేశ మెప్పటికిని తన మనోభిప్రాయములను బ్రజలెల్లరు చక్కఁగ నెఱింగి తల్లాభము నొందుదురుగాత! అని గదా యుండును. అట్టిస్థితిలో బిశాచ నారకేశపాకములతో గ్రంథములను వ్రాసి సచోఁ గవికి స్వమనోరథసిద్ధి యెట్లు లగును. గావునఁ బంచమవర్ణమాదిగఁ బ్రథమవర్ణము వఱకుం గల సర్వజనులకు సుబోధమగునట్లు గ్రామ్యపదముల చేతనే గ్రంథముల వ్రాయవలయును. ఇటుల వ్రాసినచో భాషయును జక్కగ వృద్ధి నొందుటయే గాక, యెల్లరకును బాగుగ గ్రంథరచనాకౌశల మేర్పడును. అనుచు నాధునిక భాషాసంస్కర్తల యొక్క యభిప్రాయము. అందుకుఁ గావలసిన ముఖ్య నిబంధన లెవ్వియన :

(1) అర్థానుస్వారపరిత్యాగము, (2) రేఫ శకటరేఫ భేదపరిత్యాగము, (3) సాధ్యమయినంతవఱకుఁ బద్యకావ్యరచనను మానుకొనుట (4) పద్యకావ్యమును వ్రాసినను యతిప్రాసములు మాని స్వచ్ఛందవృత్తములతో వ్రాయుట, (5) సంధిపరిత్యాగము మున్నగునవి యనేక నిబంధనము లున్నవి. దీనిని సంగ్రహముగ జెప్పుచున్నచో నోటకి వచ్చిన ట్లెల్ల మాటలాడుటయుఁ జేతికి వచ్చిన ట్లెల్ల వ్రాయుటయు నని చెప్పవచ్చును.

ఈ యంశములయందు దెంత సరసతకలదో చూతము.

సర్వేశ్వరుఁడు మనకొసంగిన యేకాదశేంద్రియములు నసమానబలముఁ గల పొగరు గుఱ్ఱముల వంటివి. వాని కెన్నటికిని స్వచ్ఛందవృత్తి నీయక యాత్మ తన స్వాధీనమున నుంచికొని దేని నే నిబంధనలతో నడపవలయునో దాని నట్లు నడిపినం గాని యైహికాముష్మిక సుఖసంపద నొందనేరఁడు. అప్పుడుగాని

జితేంద్రియుఁడు కాఁడు. పిమ్మట నా మానవుని సర్వేంద్రియవ్యాపారములు సర్వ శ్లాఘ్యములై ణోకోత్తరములై వెలయుచుండు నను నంశ మన్ని తెగలవారికిని నిర్వివాదాంశమే. అట్టియెడ నొక కామపిశాచగ్రస్తుఁడగు మనుజుఁడు స్త్రీప్రపంచ మంతయు స్వభోగార్థమైయే సృజింపఁబడె నని యేంచి తన యింద్రియములకు స్వచ్ఛంద ప్రసర్తన నిచ్చినచో జాయామాతృభేదమేగతి నొందునో కులటా పతి ప్రతాభేద మే మగునో యూహింపుడు. అటులనే వ్యాకరణశుద్ధి యను సహజా లంకారముతో వెలయు భాషాయోషామణి యొసంగు పరమానంద మనుభవించు నంతటి బుద్ధిబలము లేక సోమరితన మను పిశాచముచే నావరింపఁబడి యే నీచ పదమైనను స్వోపయోగార్థమయియే యనుకొనుచు మనుజుఁడు తన వాగింద్రి యమును బ్రవర్తింపఁజేయునెడ శుద్ధ భాషాభేద మెచ్చట నుండునో తెలియదు. తన యింద్రియములను స్వేచ్ఛగా నడుపుకొను మానవునకుఁ గలుగు సౌఖ్య మెల్లరకుం దెల్లమే. కావున భాషాయోషను గూడఁ దగు కట్టుబాట్లతో నడపిననే నడుపువానికిఁ జక్కని గౌరవ మబ్బి యా భాషామయమునకు విద్య యని సార్థకనామము లభ్యమగును.

భాష యెప్పుడును వాచకము. అర్థము వాచ్యము. ఈరెండును నిర్దుష్టము లయినపుడే దానికి విద్యయను నామ మేర్పడి ప్రేక్షావదుపాదేయత్వము గలు గును. అపుడే కల్పలతవలె సర్వార్థము నొసంగును.

శ్లో. మాతేవ రక్షతి పితేవ హితే నియుక్తే
కాంతేవ చాభిరమయ త్యపనీయ భేదం
క్తిర్తించ దిక్షు విమలాం వితనోతి లక్ష్మీం
కిం కిం నసాధయతి కల్పలతేవ విద్యా.

యను శ్లోకమునకు సార్థక్యమును దెచ్చును. అట్టి భాషయే యనశ్వర మగుచు నాచంద్రతారకముగ నేలోపములేని పతివ్రతాతిలకము మాడ్కి నధిక కీర్తి నొందును. లేక యిచ్చవచ్చినట్లు విధినిషేధములు లేని గ్రామ్యపద భూయిష్టముగ వాడికొను భాష యాయాకాలములం బట్టియు, నాయా రాజులం బట్టియు, నాయామానిసులం బట్టియు నాయా దేశములం బట్టియు క్షణేక్షణే మార్పు నొందుచుఁ గులటవలె స్థైర్యము లేకయుండును. గాన మన మాతృభాషను బై రెండు స్థితులలో నేస్థితికిఁ దెచ్చుట యుచితయో యాలోచింపుఁడు. పెరడు

వంటిదానికి నావరణమును, అనగా నాల్గువైపులఁ జక్కని హద్దులు నిడినచో నది మన కంతర్భూమి యగుచు మంచి మంచి ఫలవృక్షములకుఁ బుష్పవృక్షములకు నాకరమయి మహాఫలసంధాయక మగును. కానిచో నూరివారి కందఱకును బహిర్భూమి యయి వారికింగూడఁ జూడ నసహ్యకర మగును. అటులనే హద్దు లేని ప్రతివిషయమును సీరసమగుచు నశించును.

గ్రామ్యభాష :

గ్రామ్యపదములనే యాధునిక గ్రంథములలో వాడవలయునను వారొకవేళ నాగ్రామ్యభాషకుఁగూడఁ గొన్ని నిబంధనల నేర్పరుపవలె ననియు, అట్టి నిబంధనలలో మొదటిది మన యాంధ్రదేశములో నుండు గొప్పపదవులలో నుండు వారు గొప్పకుటుంబములలో బుట్టినవారు మున్నగు వారు తమ లనియు వారు మాట్లాడు భాషయే అనింద్యగ్రామ్యమనియు, తదితరు లగు వారందరు నీచులనియు వారు మాట్లాడుభాష నింద్యగ్రామ్యమనియు, ఈరెండింటిలో ననింద్యగ్రామ్యము మాత్రము గ్రాంథికభాషగ నిపు డుపయోగింపవలె ననియుఁ గాని యథేచ్ఛగా భాష నుపయోగింపవలె ననుట మా యభిప్రాయము కాదనియు, అందువలన భాషకు నిబంధనాలోపము లేదనియుఁ బల్కుదురేమో. అటులున్నను ఎంతటి యధికారులేని యెంతటి రాజాధిరాజులేని, యెంతటి భాగ్యవంతులేని, యెంతటి యభిజాత్యము కలవారేని నిత్యకృత్యముగ మాట్లాడుకొనునట్టి వ్యావహారికభాషయే, యొకశతాబ్దము వఱకేని నొక్కతీరున నుండనేరదు. దానికిఁ గారణము, ప్రతి మానవుఁడును అనవసరముగ నొకరితో సంభాషణ నొనర్పఁడు. కార్యావసరమునుబట్టి శబ్దసాధుత్వమునం దించు కేనియు మది నుంచక, కట్టుబాటును జూడక స్వాభిప్రాయబోధనమందు మాత్రము శ్రద్ధాశుఁడై వ్యావహారికభాష నుపయోగించుచుండును. అట్లుగానిచో సంగీతోపాధ్యాయునికిఁ దన కొంప కాలినప్పటి స్థితియే ప్రతిమనుజునకుఁ దటస్థించును గావున వాఁడెంతటివాఁడేని నెవనితో నవసరమున్నపు డప్పటిభాష నుపయోగించును.

కావున వ్యావహారికభాషావిషయమయి జనులయొక్క యభిజాత్యానాభిజాత్యాదు లెంతమాత్రమును సాధుత్వాసాధుత్వాదులను స్థిరపరుపనేరవు. మన మనుకొను నుత్తముఁడెట్టివాడో నీచుఁడు నట్టివాఁడే కాన యొకరి కొకరు దీసిపోరు. మన యుత్తముఁడు వ్యవహారమునందు “వచ్చాడు” అని ప్రయోగించుచున్నాడు.

మన నీచుఁడు “వచ్చిండు” అని ప్రయోగించుచున్నాడు. ఈ రెంటిలో “వచ్చాడు” అనునది సాధు వనుటకేమి యాధారమో, “వచ్చిండు” అను నదియు సాధు వనుటకు నదియే యాధారము. మీదుమిక్కిలి భాషలో లేనట్టియు, ఏటవాలుగాఁ బలుకఁబడు నట్టియు, ఆకారమొకటి మన యుత్తముని ప్రయోగం గఁబునం గానఁబడియెడిని మననీచుని ప్రయోగమునందట్టి వ్యత్యాస మెంత మాత్రమును లేదు. కావున నేకపక్ష సాధకమగు మూలప్రమాణము లే నపుడెవరి వాఙ్మయము వారికే సాధు వగును. దేశమున కొక భాష, జిల్లాకొక భాష, తాలూకా కొక భాష, గ్రామమునకొక భాష, వీధికొక భాష, యింటి కొక భాష, తుదకు నొకకుటుంబములో నలుగురివి నాల్గుభాషలై యిది సాధు విది యసాధు వనుట కెంతమాత్ర ము యాధారము లేక భాషామూలచ్ఛేద మొనఁగూడును. అట్టి లోపమును వారించి భాషను వన్నెఁ దేవలయునన్నఁ బూర్వ మహాకవి ప్రయోగ ములను, వ్యాకరణాది లక్షణగ్రంథములను సహాయముగ నుంచికొని భాషను సంస్కరించుకొనుచు గ్రంథముల వ్రాసినంగాని పరిశుద్ధవాఙ్మయాభివృద్ధి యయి యేదేశభాష యాదేశంబున నేకరీతిగ వెలుగొందనేరదు.

ఇప్పటి వీధిభాషకు నిబంధన లేర్పరుపఁ బూనుట నీటిని గుడ్డలో మూట గట్టఁ బ్రయత్నించుట వంటిది. భూదేవి, యేకపత్నివ్రత దుఃఖశీల కాకపోవుటం జేసి యాయాకాలపు రాజుల యేలుబడిలోని రాజభాషాపదములు మనభాషలలో జేరకపోవు. దానికిఁ దార్కాణముగ మహమ్మదీయ పభుత్వము నాఁటి బాజీబంద్ తావీజ్, గుమాస్తా మున్నగు పదము లిప్పటి యాంధ్రభాషలో వ్యవహారంబుల నుపయోగింపఁబడుచున్నవి. సందు దొరికినపుడెల్లఁ గ్రొత్తవి దూరుచు నున్నవి. మారుచుండఁగా నిక భాషకు నిబంధన లెట్లేర్పడును. ఒకవేళ నిబంధనల నెట్లో కష్టపడి యేర్పరచినను మగుడ నీ భాషగూడ నిపుడు మన పూర్వపు గ్రాంథిక భాషవలె విధిబద్ధ యగుటంజేసి కొలదికాలమునకే గ్రంథముల నలంక రించునట్టి భాగ్యముంగోలుపోయి సర్వజనాదరణీయము గాక స్వరూపనాశ మొందక పోవునా ? ఏమి యీ యాధునిక భాషాసంస్కరణ సామర్థ్యము. మున్నొక భాషకుఁ గొన్ని సంస్కారములచే ముండనం బొసరించి, కొలఁది కాలమునకే, “అమ్మా యిప్పటి కాలమునకు నీవు పనికిరావు; కావున నిక మూలఁ గూర్చుండు” మని యా భాషకే ముండనం బొసరించి అడిగో పసుపు ఇదిగో ముసుగు అనుట యిట్టిది కదా ? ఇటులఁ బూర్వభాషాసాగరములం

బూడ్చుచు నుత్తకోత్తర భాషాకూపములఁ ద్రవ్వఁ బ్రయత్నించుచు భాషకు నభివృద్ధిని, శ్రావ్యతను సౌష్ఠవమును సంపాదించుట దుర్లభము.

భాషావిషయమై, పూర్వమునకు నిప్పటికిని విభక్తి ప్రత్యయములలో, అవ్యయములలో, శబ్దముయొక్క రూపములో, అర్థములో ఉచ్చారణలో అనేకములగు మార్పులు గలుగుటచేఁ బూర్వపు గ్రాంథికభాష యతి సుకుమారమటులగు నిప్పటి ఫిన్నపెద్దల కర్థముకాదనియు, ఆచండాల మాబాలగోపాలము జ్ఞానోపదేశమొనర్చుట భాషాదృఢిమానులకు ముఖ్యకర్తవ్యమనియు; ఆ జ్ఞానోపదేశము గ్రంథముల మూలముననే గావలయుగాన నట్టి గ్రంథముల పూర్వపు గ్రాంథిక భాషలో వ్రాసినచో మనయుద్దేశము నెరవేరదు కాన నాధునిక వ్యవహారభాషలో వ్రాయవలయు ననియుఁ గొందఁ జెందురు. అంతమాత్రముననే పూర్వపుభాషను మానుకొనుమచుట యుక్తి యుక్తముగాదు. లోకమునందెవఁడేని జ్ఞానము నొందవలయునన్నఁ గ్రమశిక్షణలతోఁ గొంతకాల ముండక స్వేచ్ఛా విహారియై పిమ్మట విద్యాభ్యాసమునకు సిద్ధపడునెడల నది వానితల కెక్కడను మాట సర్వానుభవసిద్ధము. ఇది గానకశ యందును, వాద్య మందును ప్రత్యక్ష సిద్ధము. పంచాబ్దంబుల బాలునకు తారతలైలితో వ్రాయఁబడిన యాంధ్రగ్రంథము దుర్బోధ మనమాట సత్యమే; ఎమ్. ఏ. తరగతికిఁ దగినతైలిలో వ్రాయఁబడిన హాణగ్రంథముకూడ దుర్బోధమే. ఈ రెండు గ్రంథములలోని యర్థజ్ఞానము వానికిఁ గావలయునన్న తైలియందు మాత్రము ప్రౌఢత్వమును దొలగించు చిన్నచిన్న తేలికపదములతో వ్యాకరణశుద్ధికి భంగము లేనటుల గ్రంథముల వ్రాసి తన్ములమున క్రమక్రమముగ బాలునికి జ్ఞానాభివృద్ధిని గలిగించినచోఁ బిమ్మట వానికిఁ జక్కని భాషాజ్ఞానము కలిగి భారతాది తైలిలో వ్రాయఁబడిన గ్రంథములు తమంతటతామే సుబోధము లగును. అటులనే హాణగ్రంథమును. కాని అదినుండియు నంతమువఱకు దిక్కుమాలిన గ్రామ్యభాషలో మెదిగిన బాలునియొక్క వాక్యవణేంద్రియము లెన్నటికేనిఁ బ్రౌఢతైలిలో వ్రాయఁబడినట్టియు, నిర్దుష్టపద సందర్భముతో వింశిల్లనట్టియు నుద్గ్రంథములలోని సారస్వమును గ్రహింపఁగలవా? అపుడా గ్రంథము లాదరణపాత్రము లగునా? పరిశుద్ధభాష నిలుచునా? ఆమాత్రము శ్రమ బాలునకియకున్న భాషామృతము నెటుల నాస్వాదింపఁ గలడు.

శ్లో. మహారాజ సుతా వాపి నసూతే వేదనాం వినా.

పరమ సౌకుమార్యముగల రా కొమిరెయేని ప్రసవవేదన లేక, సుతాననేందు చంద్రికానందము నొందునా? —పోనిండు— ఎంత హైన్యమునకేని యొప్పికొని నిత్యకృత్యభాషలోనే గ్రంథముల వ్రాయఁ బ్రయత్నింత మనుకొనుఁడు. ప్రతి మనుజునకును దై నందినవ్యవహారమునకుఁ బ్రాయశః ఇన్నూరుమాటలు వచ్చి యున్న వాని యావజ్జీవమును లోకయాత్ర జరుపుకొనవచ్చును. ఆ రెండువందల మాటలలో దేశకాలభేదముచే, నొక్కొక్కదానికి రెండేసి మూడేసి పద్యాయ పదము లేర్పడియున్నవి. ఉదాహరణముగాఁ గొన్నింటిని జూపెదఁ జిత్తగింపుడు.

మనదేశంబున నాష్టరసమునకు పులు సనియుఁ బూర్వదేశంబునఁ పుల్ల యనియు; కటురసమునకు కార మనియు. కఱ్ఱయనియు; పశువునకు గొడ్డ నియు, సొమ్మనియు; పశుబంధనరజ్జువునకు పలుపనియు, కన్నెయనియు, ఆయా దేశమునున్న యాభిజాత్యాదులు కలవారే వాడుకొనుచున్న పదములు గ్రంథముల నలంకరించినచో విపరీతార్థదాయకములయి తా మధిష్టించిన గ్రంథముల కగౌరవ మును కలిగించును. ఆధునికసంస్కర్తలు పరిష్కరించిన యుత్తములలో వేయి మంది కొకరుదిక్క మిగిలిన వారందఱును పస్తాఁడు, చేస్తాఁడు అని మాటలాడు వారే. ఆ మాట లసాధువులనుటకు నన్నయాది విరచిత వ్యాకరణాది లక్షణ గ్రంథములు మాకాధారము లున్నవి. సాధువులనుటకు మాత్రము సంస్కర్తల కాధారములు లేవు. అటులే, నీచు లనఁబడువారు వాడుచున్న “వానివాతఁబోసి నాడు” మున్నగు పదములు సాధువు లనుటకు మాకాధారము లున్నవి కాని, యసాధువు లనుటకు సంస్కర్తల కాధారములు లేవు. కావునఁ బూర్వోక్తము లగు మూల ప్రమాణములయిన భారతావిగ్రంథముల నాధారముగ నుంచుకొని సంధ్యాది నియమములతో వ్రాసినయప్పుడే గ్రంథమునకు గౌరవము కలుగును. సంధియనునది స్వభావసిద్ధ మయి పదములకు శ్రావ్యతను గలిగించి చక్కగ నర్థమును దెలుపునుగాని, యపార్థబోధకము కాదు; ఎవఁడేని మాట్లాడునపుడుఁ ‘వాడు ఇపుడు ఎక్కడికిఁ బోయినాడు’ అని యెంత బుద్ధిమాలిన వాఁడును బలుకఁ బోఁడు. ‘వాఁడిపు డెక్కడికిఁ బోయినాడు’ అనియే మాట్లాడును. ఈ సంధి నియమము లేనిచోఁ బద్యకావ్యము మొదలంట జెడును. ఈ విషయ మేమా త్రమేనిఁ బద్య రచనాకౌశలము గలవారికిఁ దెలియకపోదు.

అర్థానుస్వారము :

ఇక నర్థానుస్వార విషయములు యాలోచింతము. ఈ యర్థానుస్వార ముచ్చారణకు రాదుగాన నిది పదములలో నుండఁగూడదని కదా సంస్కర్తల యొక్క యాశయము. ఉచ్చారణకు రాని యక్షరములు మన భాషలోనే కాక యితరభాషలయందుఁగూడ నున్నపుడు వానికారణ మరసి మనము కూడ మన భాషను నిర్మూలము చేసికొనకుండుట మనపనిగాని, అట్టి యక్షరము లనవసర మని త్రోసియుంచుట మనకుఁ గర్తవ్యమగునా? హాణభాషలో **Rendezvous** అను పదములో నెన్ని యక్షరములున్నవో, వానిలో నెన్నియుచ్చారణమునకు వచ్చుచున్నవో గమనింపుడు. ఇటులనే **Adieu, Debt, Doubt, Knowledge** ఇత్యాదిపదములలోఁగూడఁగల యన్నియక్షరములకు నుచ్చారణ లేదు. దాని కెద్దియో కారణ ముండకపోదు. అర్థానుస్వారము వల్ల మనకుగల ప్రయోజనములు రెండు. ఒకటి ఆ పదముయొక్క స్వరూపమంతయు విపులముగఁ దెలియుట; రెండు ప్రాస్వము మీది యరసున్న నిండుసున్న యగునని సూత్ర ముండుటచేఁ బద్యకావ్యమున కెంతయో సాహాయ్య మొనరించును, మఱియు నర్థ బిందువు ఉచ్చారణకు రాదని చెప్పుట సరికాదు. దానికిఁ బిమ్మట యక్షరమును నాసికముగ నుచ్చరింపబడవలె నను పూర్వుల యభిప్రాయ మెఱుఁగక యా యుచ్చారణను మానితిమి గాన నిప్పటి కది కష్టమని తోచుచున్నది. ఒక యర సున్న యనుమాట యేల, ఏవిషయమునను గొన్నిరోజులు మానుకొన్నచో మగుడ నవలంబించుట కష్టతరము కాదా?

శకట రేఫము :

ఆంధ్రభాష నితరభాషనుండి వేరుదేయు ప్రబలసాధనము శకటరేఫమే. అట్టి యలఘరేఫమును వీడినయెడల పదముయొక్క జాతి మన కెటులఁ దెలియును. రెంటియందును ఉచ్చారణ సామ్యమున్నను, పూర్వులు యతిప్రాసల యందు మైత్రిని విడనాడవలయు నని 'రయోస్తు నిత్యం స్యా' త్తను సూత్రము వ్రాసిరి. శ ష చ జ ల కుచ్చారణలోఁ బోలిక యంతమాత్రము లేక పోయినను వానికి యతి చెల్లునని చెప్పుచు రేఫములకుఁ జెల్లకూడదని వ్రాసిన నన్నయగారి యొక్క యుద్దేశమునందెద్దియో పెద్దపట్టుదల లేకుండునా? కావున బుద్ధిమంతు లట్టి భేదమును బాటించియే తీరవలయును.

శృంగారము :

పూర్వమున స్వతః కవిపుంగవులై నాగరికతకుఁ బుట్టినిండై భోగజిత మహేంద్రులై వెలుగొందిన రాజపుంగవుల యాస్థానంబుల నలంకరించిన మహా కవులందరును శృంగార రసప్రధానములుగానే గ్రంథముల నొనర్చి తమ ధరా పురందరుల కంకితము సేసి వారి యాస్థానములందు సర్వజనానంద మొనరించుచు రాజులకుఁ జదివి వినిపించి నిర్దుష్టములని మెప్పించి తమ గ్రంథములకు దమ రాజులకుఁ దమకు సనశ్వరమగు యశంబును గడియించి వన్నెకెక్కిరి. శృంగారము లేని నాయకకుంబలె కచకుచాదకముఁ మానివై చిన ప్రతిమకుంబలె శృంగారమును దొలగించినచోఁ గవితాకన్యకుఁ గూడ శృంగభంగ మొనర్చుటయే కాక సర్వ జనాదరణీయతఁ గూడఁ దొలగించిన వార మగుచుము. సన్యాసియగు వ్యాసుండును భక్తివైరాగ్యప్రధాన మగు భాగవత మొనర్చి దానికి సర్వజనాదరణీయత నార్జించుటకై కదా దశమస్కంధమంతయు శృంగారామృతప్రవాహముచే ముంచివై చెను. శృంగార శబ్ద వ్యుత్పత్తితోనే “శృంగంప్రాధాన్య సాన్యోశ్చ” అని అమరము, శృంగశబ్దమునకుఁ బ్రాధాన్య మని యర్థము. కావున శృంగం=ప్రాధాన్యం, బుచ్చతి=ప్రాప్నోతీనేతి, శృంగారః=అనఁగా బ్రధానరస మని భావము. అట్టిరసము లేనిచోఁ గావ్యముగతి యేమగునో సరసులే యెఱుంగుదురు. మఱియు శృంగార మెంతవరకు యుక్తమో తొల్లింటి సత్కవీశ్వరులెరింగియే యున్నారు. “కావ్యాలాపఃశ్చ వర్జయే” తని కొన్నింటిని యసత్కావ్యము లని యిదివఱకే నిషేధించిరి. కావునఁ బ్రౌఢగంభీరములయి, పరిశుద్ధములై, సాలంకారములై నుణులవలె వెలుగొందుచు అర్హశృంగారాది రసములచే నొప్పెడు గద్యపద్యములచే నింకను భాషాయోషకు వన్నెఁదెచ్చి వాఙ్మయమును గాపాడెదరని నమ్ముచున్నాఁడను.

—కాశీ కృష్ణాచార్యులు*

—o—

గ్రామ్యభాష కాదు వ్యావహారిక భాష

“గ్రామ్యభాష” అన్న పేరు గ్రామ్యభాషలకు అనగా మాలలూ మొదలైనవాండ్ల మాటలకు తగినది కాని పండితులు నిత్యమూ వ్యావహారిస్తూ వున్న భాషకు తగదుగదా! గ్రామ్యభాష అన్న పేరు వ్యాకరణ విరుద్ధమైన భాషకు పెట్టిన పేరు. అంటే ఇప్పుడు పండితులు చదువుకొనే వ్యాకరణము ఇప్పటిభాష పుట్టక మునుపు వ్రాసినది అవుటచేత ఈ భాషకు చెందినది కాదని చెప్పడమైనది. వైదికభాషకు వ్రాసిన వ్యాకరణము సంస్కృతభాషకు పనికిరాదు. వైదికభాషకున్న సంస్కృతభాషకున్న వ్రాసిన వ్యాకరణాలు ప్రాకృతభాషలకు సంబంధించవు. భాషను పరీక్షించి వ్రాయవలసినది అవుటచేత వ్యాకరణము భాషతో కూడా మారవలెను గదా! వ్యావహారికభాషకు వ్యాకరణము లేనందువల్ల వేగము మారుతుంది, వ్యాకరణము ఉంటే మారదు అనలేము. ప్రతిభాషా ఒకప్పుడు వ్యావహారికభాషగా ప్రజలు వాడినదేను. వ్యాకరణము వ్రాసినంత మాత్రముచేత భాష మారకుండ నిలువదు. సంస్కృతము, లాటిను, హీబ్రూ, పారశీ మొదలైన గొప్ప భాషలు వ్యాకరణములు కలవైనా మారడమే అందులకు నిదర్శనము. ఇప్పటి వ్యావహారికభాషలో గ్రంథములు వ్రాస్తే ఇకముందు పుట్టే వారికి ఈ భాష దెలియకుండా మారినప్పుడు ఏమికాను అని శంకించనక్కరలేదు. మనలో పండితులు పూర్వము వ్రాసిన గ్రంథములును ఇప్పుడు కష్టపడి చదువుకొని వాటి అర్థము నోటను చెప్పికాని, చీకలు వ్రాసికాని తెలియని వారికి ఏలాగున చెప్పుతున్నారో అలాగే ఇకను పుట్టబోయేవారికి ఇప్పటి గ్రంథాలు అప్పటి పండితులు బోధపరుస్తారు. ప్రాచీన గ్రంథములూ, ప్రాచీన భాషలూ నేర్చుకొన్న పండితులు నాగరకులలో తప్పకుండా కొందరు ఉంటారు. అట్టి వారి పాండిత్యము చాల గౌరవనీయమే గాని అట్టి పాండిత్యము అందరికీ సాధ్యము కాదు. సర్వసామాన్యముగా ఉండవలసిన విద్య కలిగిన తరువాతగాని అట్టి విశేషవిద్య రాదు. ఈ కాలములో నాగరకత గల దేశము లన్నిటిలోను సర్వసామాన్యముగా నాగరకుల వ్యావహారికభాషను ప్రజలకు నేర్పి ఆ భాషలోనే తెలివి తేటలు పుట్టించే పుస్తకములు వ్రాసి చదివిస్తున్నారు.

వేదములూ, స్మృతులూ, పురాణములూ, కావ్యములూ అందరూ చదువుతున్నారా? అదరూ చదవగలరా? చదివినా అర్థము అందరికీ తెలుస్తుందా? వాటి అర్థము తమకు వచ్చిన భాషలో చెప్పితే ఎవరికైనా తెలుస్తుంది గదా! ఇంగ్లీషులో ఈ గ్రంథములు చాలామట్టుకు వ్రాసి ఉండడంచేత ఇంగ్లీషు మాటలు వచ్చిన వారికి అది తెలుసుకోవలసినట్లే ఆ కోరిక నేరవేరడము సులభము అవుతున్నది కదా! ఆలాగుననే భారతాది పురాణగ్రంథముల పాఠతెలుగు గాని ప్రబంధముల చిక్కుతెలుగు కాని తెలియనివారికి బోధపడేటట్లు చేయవలసినట్లే నలుగురూ మాట్లాడుకొనే భాషలో వ్రాసి చెప్పవలసి ఉంటుంది.

బజారులో పురాణము చదివి అర్థముచెప్పే పండితులున్నూ, బడులలో పిల్లలకు ప్రబంధాలు బోధపరచే పండితులున్నూ చేస్తూఉన్నది అంతేకదా! చక్కగా చదువు మెరుగుపెట్టిన నాలుకయి పలుకగా ఏమీ గ్రామ్యత తోచకుండా వినేవారి చెవులకు ఎక్కిన నాజూకుమాటలు కాగితము మీద ఎక్కించి కంటికి కనపర్చి తిరిగి నోటను పలికిస్తే ఏమీ గ్రామ్యత కలుగుతుందో నిజముగా నాకు ఊహించ శక్యము కాదు. ఆ మాటలు స్వతహా గ్రామ్యములే అయితే గ్రామ్యము ఉచ్చరించిన దోషము పండితులనోటికి కాని, గ్రామ్యము విన్నదోషము విన్నవారి చెవికి గాని లేక గ్రామ్యము వ్రాసినదోషము చేతికిన్నీ, గ్రామ్యము చూచినదోషము కంటికినీ ఎందుకు కలగవలెను?

ఎవరో ఎప్పుడో ఆన్నారట ఏవో మాటలు గ్రామ్యములు అని. గతాను గతికో లోకం అన్నట్లు ఒకరిని చూచి : 'ఓడు 'గ్రామ్యము, గ్రామ్యము' అని నవ్వుతూ, కేకలువేస్తూ, చప్పట్లుకొట్టి చింటలు తొక్కడమే భాషాభిమానముగా ఎందరో తప్పుకొంటున్నారు గాని గ్రామ్య మంటే ఏమిటి? అవి గ్రామ్యములు అని ఎందుకు అనవలెను! ఒకప్పుడు గ్రామ్యములు అనుకొన్నవి మరి ఒకప్పుడు అగ్రామ్యములు కావా? ఏమాటలు ఎప్పుడు ఎవరు గ్రామ్యము లన్నారు? వారు ఆలాగు అనడానికి అధికార మేమున్నది? ఇతరులు వారిమాట నిరాక్షేపముగా మన్నించినారా? లేక మెడ్డివేసినారా?' అలా చర్చచేసి ఎవరైనా ఆలోచించినారా?

గ్రామ్యము వాడకూడ దని వ్యారణములో ఉన్నది. సరే, గాని ఏరూపములు గ్రామ్యములు? వ్యాకరణాలు అన్నీ ఒక్కలాగున ఉన్నవా? కేతన ఆంధ్రభాషాభూషణములో కొన్నిరూపములు గ్రామ్యము లన్నాడు చూడండి:

పంచాకు మయ్య తోపించాకుమయ్య వా
 టీ దెచ్చువారు మమ్మా దలంచి
 యేగ గొంటూ రమ్మ ఏదాలు వాదాలు
 సూ సేటివారు సే సేటివారు
 వాడి విరాళితో బాడిగలో కుమీ
 ఈడెకదా మమ్మ యినుతి సేసె
 పంపేరు తెంపేరు పాడేరు సూసేరు
 ఇందాము కందాము పొందు మిత్తి
 అటకు దవ్వు వెగడు నషువలె నిషువలె
 నాట నీడ నేడ నచ్చ నిచ్చ
 మోయ గాయ వేయ మోకు దార్బామడు
గ్రామ్య మయ్యే

కేతనకు పూర్వమందు ఆంధ్రభాషకు లక్షణము లేదట. ఉంటే అతనికి తెలియదు కాబోలు. కేతనకాలములో ఈ పదములు గ్రామ్యము లనినీ, పెద్దలు వాడ లేదనినీ ఒప్పుకొందామా ! అతనికి పూర్వుడు నన్నయ్యభట్టు కాలములో వీటిలో కొన్ని ఎంతమాత్రమూ గ్రామ్యములు కాదని చెప్పడానికి వేరే నిదర్శనము అక్కర లేదు. నన్నయ్య వ్రాసిన భారతముచాలు. 'ఏడ' అనే రూపము 'నే నేనేడ నింద్రాదు లేడ వారలకు' అని నలచరిత్రలో ఉన్నది. తిక్కన కూడా ఇది ప్రయోగించినట్టు తోస్తుంది. 'దవ్వు' అనేది ఒక్క నన్నయే కాదు. త్రికవులున్నా వాడినడే (చూ. ఆదిపర్వము 1. 116, విరాటపర్వము 1. 150.). కేతన గ్రామ్యము లన్నవి కొన్ని తక్కిన కవులు వాడుకచేసినప్పుడు కేతనమాట ఎంత మట్టుకు ప్రమాణము ? పెద్దన మనుచరిత్రలో (111-84) 'దవ్వు' వాడుక చేసినాడే ! దశావతారచరిత్ర వ్రాసిన ధరణిదేవుల రామమంత్రి 'నవ్వేరు' అనే క్రియారూపము ప్రయోగించినప్పుడు, అకవి కేతన ప్యాకరణమును పాటించి నట్టా-మోయ (న్) కాయ (న్), వేయ(న్), —ఈ క్రియారూపములు పూర్వ కవుల కాలములో గ్రామ్యములైతే, అయివుండవచ్చును. ఆ కాలములో మోవ (న్). కావ (న్), వైవ (న్), అని, చుకారాంతము లైన మోచు, కాచు, వైచు, అనే ధాతువులకు తుమున్నంతరూపములు అయితే, ఆధునికులు చాలామంది ఇవన్నీ, ఇటువంటివి తక్కినవి చాలా క్రియలున్నూ యకారాంతములుగా

వాడుతూ వున్నారు. గనక ఈ కాలములో ఆవి గ్రామ్యములు కావు. వేదము వేంకటరాయశాస్త్రిగారే ఆవి వాడుక చేసినారు. రావుబహద్దరు వీరేశలింగము పంతులుగారి కవుల చరిత్రలో 56 గురు కవులు పూర్వపు వ్యాకరణాలకు విరుద్ధమైన రూపము లుపయోగించినారని వ్రాసి ఉన్నారు. కేతన మతమును ఖండిస్తూ కూచిమంచి తిమ్మన్న “చనియె, గనియె, గొనియె” సనుటకు “జనె, గనె, గొనె, నటంచు, జెప్ప, గూడదనుచు, బలికె నూత్నదండి, పరికింప నవియును । గలవు కృతులను” అని వ్రాసి, కేతనకూడదన్నవి భారతములోను, భీమఖండములోను, జైమిని భారతములోను, కాశీఖండములోను, రామాభ్యుదయములోను, ఆముక్తమాల్యదలోను ఉన్నవని ఉదాహరించినాడు. “తాడు” వంటి మాటలు లేఫ లేకుండా ‘తాడు’ అని చాలా మంది ప్రయోగించి ఉన్నారు. ఇప్పుడు వేంకటరాయ శాస్త్రిగారు “తాడు” సాధువు అన్నాడు.

కొందరికి అప్పకవి చెప్పిన మాటలు వేదవాక్యాలవంటివి. అతడు గ్రామ్యమంటే యేమని చెప్పినాడు ? “చులకగా గ్రామ్యజనములు పలుకునట్టి తెనుగు మాటలు గ్రామ్యము లనగబడియె । వర్ణలోపంబు నొంది కావ్యముల జొరవు” అని వ్రాసినాడు. వర్ణలోపము పొందినమాత్రాన పదములు గ్రామ్యములైతే, భారతాది పూర్వ గ్రంథములలో వర్ణలోపము పొందిన రూపాంతరములు అన్నీ గ్రామ్యము లని చెప్పవలసి వస్తుంది. “దున్నక” అనడానికి బదులు ‘దునక’ అని ఉన్నది. ‘ఇచ్చుదువె’ ‘ఇత్తువె’ ఇత్తె; ‘ఇండులు’ ‘ఇండ్లు’; ‘వలయును’ ‘వలె(ను)’; ‘పూనె’ ‘ఉనె’ మొదలైనవి వేనవేలు ఉన్నవి. గనుక వర్ణలోపము ఒక్కటే గ్రామ్యత్వానికి కారణము కాదు. ‘చులకగా గ్రామ్యజనులు పలికే మాటలు’ మాత్రమే గ్రామ్యము లని చెప్పవలసి ఉంటుంది. వస్తాడా, తెస్తాడా, చూస్తాడా అనే రూపములు గ్రామ్యము లని అప్పకవి స్పష్టముగా వ్రాసినా, ఇప్పటి పెద్దలు ఈ రూపములు వాడుతున్నారు గనక గ్రామ్యములు కాకూడదు. కేతన మొదలైన లాక్షణికులు ఏర్పరచిన విధులకు తక్కిన కవులు బద్ధులు కానట్లే అప్పకవి చేసిన విధులకు లోకులందరూ బద్ధులు కాకపోతే, దోషమేమి ? “అక్షర విలోపమై యుండునట్టి పలుకు గ్రామ్యముగ నొప్పునదె యపభ్రంశంబు ననగబడును” అని అప్పకవి చెప్పినా, పగడము (ప్రవాళము), దొని (ధ్వని) అరసము (హర్షము), నిచ్చ (నిత్య), లచ్చి (లక్ష్మి) మొదలైన అపభ్రంశములు

వేసవేలు పెద్దలు వాడడమునేత సాధువులై నవికావా? అపభ్రంశ భాషే ప్రాకృత భాషలలో ఒకటి అయి, గ్రంథములే ఆ భాషలో వ్రాసిఉన్నప్పుడు, దానికి మరి దోష మెక్కడిది? “నామ మపభ్రంశం బని సామాన్యముగాఁ దలంపఁ జన దది భాషాభామాశిశుత్వభాషితమై మెలఁగుటచే సుశబ్ద మగు నెల్లెడలన్” అని అప్పకవే అన్నాడు. సంస్కృతము వ్రాస్తూ ‘లచ్చి’ అని వ్రాస్తే తప్పు. ప్రాకృతభాషలో వ్రాసినప్పుడు ‘లక్ష్మి’ అనకూడదు. ‘లచ్చి’ అనే వ్రాయవలెను. ఆలాగునే పాత తెనుగున వ్రాసినప్పుడు మోవన్, తిగువప్, వైవన్; మోపించు, తివియించు, వైపించు; అనిన్ని కొత్త తెనుగున వ్రాసినప్పుడు మోయ, తీయ. వేయ: మోయించు; తీయించు, వేయించు; అనిన్ని వాడుకచేయడము ఎందుకు సాధువు కాదు. కేతన ప్రాచీనభాషకు చెప్పిన లక్షణము ప్రకారము నవీనభాష వ్రాయవలెనా? పాతవీ కొత్తవీ కలిపి వ్రాసేవారి భాష సంస్కృతములో ప్రాకృతము కలిపి వ్రాసినట్లు ఉండదా? నిజము చెప్పవలసిఉంటే, ఈ కలగలుపే అసాధువు కావలెను. ఏదయినా పెద్దలు నోటను పలికేదయితే, పిన్నలు అదేవిని నేర్చుకుంటారు గనుక పాత పుస్తకాలలో ఏలాగున్నా. ఇప్పటి పెద్దలు వాడేదే సాధువు. భాషాలక్షణము చెప్పినవారందరూ “ఫలాని దేశములో జనులు అడు నదియే” ఫలానిభాష అని చెప్పినారు.

సలక్షణమైన కావ్యములలో “చెవులు, కనులు, బుగ్గలు, పండ్లు..... బొడ్డు, ముడ్డి, కాళ్ళు” అని ప్రయోగించకూడదనిన్ని, వాటికి బదులుగా “వీనులు, కనుదోయి, చెక్కులు, పలువరసలు...పొక్కిలి, పిఱుదు, అడుగులు” అని పూర్వపు పెద్దలు కావ్యములలో వాడుక చేసినారు గనుక ఇప్పుడు కూడా కావ్యములు వ్రాసేవారు మొదట చెప్పినవి వాడకూడ దని అప్పకవి చెప్పినాడు. అయితే ‘ముడ్డి’ తప్ప తక్కినవి అన్నీ కవులు వాడుతూనే ఉన్నారు. “భూషణములు సెవులకు బుధతోషణము” అని భాగవతమం దున్నది. ఏకవచనము ప్రయోగింపవలసినప్పుడు ‘వీను’ అని పనికిరాదు గదా. కండ్లు అనవలసినప్పుడల్లా ‘కనుదోయి’ అని ఎవరు వ్రాసినారు? “ఇంతలు గన్నులుండ” అని పెద్దన్న వ్రాయలేదా? భారతము అదిపర్వము III-27 వ పద్యములో గిరి కను వర్ణిస్తూ ‘కలికి క్రొల్లన్నుల తెలుపును...” అని నన్నయయే వాడిఉన్నాడు. “ఒక్కొక్క కన్నును జెలియును...” అని సభాపర్వము 1-14వ ప పద్యములో

ఉన్నది. విజ్ఞానేశ్వరీయము, ఆచార కాండము : 2 వ పద్యములో 'నయనముల్ శ్రోత్రముల్ బొడ్డును...' అని కేతన వాడినాడు. పోతన "ప్రియుడ గు బొడ్డు తమ్మి తొలిబిడ్డకు" అని ద్వి. స్క. 240 వ పద్యములో అన్నాడు. శ్రీ వర్ణన లోనే అప్పకవి చెప్పిన నియమము పాటించవలెను అనలేము. (అందులోనైనా యీ విధి అందరూ మన్నించలేదులెండి). మీద చెప్పిన నిషిద్ధపదములలో 'కాళ్ళు' అనేమాట రణము వర్ణిస్తూ తిక్కన ప్రయోగించినాడు అని అప్పకవే చెప్పడము శ్రీ వర్ణనతో సంబంధించినది కాదే. నిషేధము ఉన్నా, తిక్కన ప్రయోగమును బట్టి 'కాళ్ళు' సాధువై నదికదా? అట్లే తక్కినవన్నీ. అట్టి నియమాలు కావ్యాలలోనే చెల్లకపోతే, చిన్నపిల్లలు వ్రాసే కథలలో పాటించడము ?

పెద్దలు నోటబలికేడి ప్రమాణము కాదు, పాత వ్యాకరణాలే ప్రమాణ మంటే ఆ వ్యాకరణాలన్నీ ఎవరు చదవగలరు? వాటిలో ఒకటిగాని, అన్నీ కలిపి గాని, భాష అంతా బోధపర్చవు గదా? కొన్ని సంస్కృతములో వ్రాసినవి సంస్కృతము తెలిస్తేగాని తెలియవు. తెలుగులో వ్రాసినవైనా మంత్రాలుతాగు ఉంటవి : చదవడానికైనా సాధ్యము కాదు; అర్థము మాట అటుండనీయండి. ఒకదానిలో సాధువు కాదన్నది యింకొకదానిలో సాధు వని ఉంటుంది. ఒకరి మతము ఒకరిది కాదు. ప్రథమాచార్యుడు ఒప్పుకొన్నది ద్వితీయాచార్యుడు ఒప్పుకోడు. సూత్రాలలో చెప్పినది కారికలలో ఖండిస్తారు. ఆంధ్రకౌముది చదువుకొని సాధువు అనేవాటిని ఆంధ్రశబ్దచింతామణి చదువుకొని అసాధువు అనవలెను. అహోబలపండితీయము చదువుకొని ఉన్నమతి పోగొట్టుకోవలెను. మారయ కేతన బొంకినాడని కూచిమంచి తిమ్మన అన్నాడు. చలిగొండల నృసింహులు 'వెల్గ' అంటే అగసాల రుద్రప్ప 'మొల్క' అన్నాడు : అని, ఈ ఇద్దరు అన్నదీ తప్పే అని కాకునూరి అప్పకవి అంటే, అప్పకవి వ్రాసినది తప్పు అని సుంకరి రంగన్న వ్రాసినాడు. బాలవ్యాకరణములో లోపాలు కొన్ని ప్రౌఢవ్యాకరణములో చేర్చినారు. ఇంకా 'కవి సంశయవిచ్ఛేదా లట' 'స్వర లక్షణసారా లట' ఎన్నో ఉన్నవి, లక్షోపలక్షలట ! అప్పకవి అన్నాడు. "కం. ఒకదానికంటే మఱిపే, తొకటి విశేషంబు, జెప్పుచుండు కతమునన్, సకల గ్రంథములను జదువక దెలియునె లక్షణ ప్రపంచంబెల్లన్."

ఇవన్నీ ఉన్నా, 'నిరంతుశాః కవయః' అని కవులు వారి చిత్తము వచ్చినట్టూ, షర్ణలోపాలు, షర్ణాగమాలు, ఆదేశాలు, అపభ్రంశాలు, పద్యాలలో గణాలు, ప్రాసలు, యతులు, యమకాలు, కుదరడానికోసము, ఏవిపడితే అవి మార్చి వ్రాసినారు. వాటి అన్నిటికీ సూత్రాలు చేసి, అయినదీ కానిదీ ముడిపెట్టి సమరస చేయడానికి ప్రయత్నించి అయినది కానిది అనీ, కానిది అయినది అనీ, లాక్షణికులు లక్షణాలు చేసినారు. ఓ భగవంతుడా! ఏమిగతి? పుట్టినది మొదలు చచ్చినదాకా నాలుక ఊరుకోదే! ఏదో వాగుతూనే వుంటుందే. ఈ పుస్తకాలు అన్నీ చదువుకోనిదే మాటాడకూడదా? ఒకరికి ఒక చిన్న ఉత్తరము వ్రాసి వచ్చినమాటలతో మనస్సులో ఉన్న అభిప్రాయము చెప్పకోకూడదా? ఎవరికైనా ఏదైనా ఒక చిత్రమైన సంగతి తెలిస్తే, ఆంధ్రపత్రికకు వ్రాసి నలుగురికి వెల్లడి చేయగూడదా? అయ్యో! కర్మమా! దేవుడిచ్చిన నాలుక పెద్దలు అందరూ ఆడించినట్టే నేనూ ఆడిస్తూవుంటే తప్పు అంటారేమిటి? పెద్దలందరూ ఒక్కలాటి అన్నమే తింటూ శాస్త్రంలో చెప్పినట్లు అడవిలో అకృష్ట పద్యాలు ఏరితెస్తేగాని అర్థమైన ఆహారం కాదంటే! ఎక్కడికిపోయి లేకియేరి తెచ్చుకోగలరు అందరున్ను? పండితులకు మరి వేరేపని ఉండదుగనక... వ్యాకరణాలు చదువుకొని ఇంకొక జన్మలోనయినా సలక్షణముగా మాటాడడము వ్రాయడము నేర్చుకోగలరేమో గాని, పదహారో ఏడువచ్చినది మొదలు ఏదో కాయకష్టపడి పొట్టకూడు తెచ్చుకొంటే గాని జరుగుబాటు లేనివాళ్ళు ఏలాగు నేర్చుకోగలరు? సలక్షణభాషలో పండితులు పద్యాలు వ్రాసికొని పురుషార్థాలు సాధించుకొంటూ, పామరులతో పాటు తామున్నూ లోకవ్యవహారము కోసము వ్యావహారిక భాషే వ్రాతలలో కూడా వాడుకోడము పూర్వకాలమునుంచీ ఆచారముగా ఉన్నట్లు చాలా నిదర్శనములున్నవి.

మైచ్చభాష అయినా, అప్పకవి చెప్పినట్లు విడువకూడదు; అదే దేశభాష అయినప్పుడు విడిస్తే, వ్యవహారహాని కలుగుతుంది; పూర్వులు ఎవరూ విడిచి పెట్టలేదు. లోకవ్యవహారము అంతా దేశభాషలోనే జరుపుతూ వచ్చినారు. శిలా శాసనములలోనూ, తామ్రశాసనములలోను, ఆచంద్రతారాచక్రముగా చెల్లవలె నని ఉద్దేశించి చేసిన ధర్మకార్యాలూ, దేవాలయ ప్రతిష్ఠలూ, మొదలైనవి వర్ణించి, దేశభాషలో పెద్దలు సిత్యమూ నోటను వాడుకునే మాటలతో వ్రాసి చెక్కినారు; అవి కొన్ని ఇప్పటికిన్నీ ఉన్నవి. నెల్లూరుజిల్లాలో దొరకిన శాసన

ములు అచ్చువేసిన పుస్తకములు మూడు ఉన్నవి. అవి ఒక్క-మారు పేజీలు తిరగవేస్తూ చూచినా, ఇప్పటి బడులలో పిల్లలు వ్రాస్తే తప్పు అని పండితులు దిద్దుతూ, 'తప్పులే పిల్లలలాగున తామూ నోటను-పలుకుతూ ఉండే "గ్రామ్యాలు" పూర్వకాలములో మహారాజాధిరాజులు మహాదానాలు చేసి దేవాలయ స్తంభాలమీద శాశ్వతంగా వెల్లడికాగలందులను చెక్కించిన శాసనాల లోనే ఎన్ని ఉన్నవో తెలుస్తుంది. మొట్టమొదట సింహాచల దేవాలయము మీద ఉన్న కృష్ణదేవరాయల శాసనమున్ను నెల్లూరు శాసనములలో రెండు శాసనములలోనుంచి కొన్ని వాక్యాలు ఎత్తివ్రాసి చూపించి, తర్వాత, పరిశీలించవలెనని ఉద్దేశం కలవారికి సాయంగాను, పుస్తకములలో పుటసంఖ్యా, శాసనము ప్రకటించిన తారీఖు ఉదాహరిస్తూ, ఆ శాసనములో కనబడే వ్యావహారికభాషా పదముల పట్టిక ఒకటి ఈ దిగువన చేర్చినాను; చిత్తగించండి :

సింహాచలమం దున్న దేవాలయము మీది శాసనములనుండి :

శ్రీమన్మహారాజాధిరాజ రాజపరమేశ్వర మూరురాయరగండ యవన రాజ్యస్థాపనాచార్య శ్రీ వీరప్రతాప కృష్ణదేవమహారాయులు విజయనగరాన సింహాసనారూఢుడై పూర్వదిగ్విజయయాత్రకు విచ్చేసి, ఉద్దగిరి కొండపీటి కొండపల్లి రాజమహేంద్రవరం మొదలైన దుర్గాలు సాధించి సింహాద్రికి విచ్చేసి స్వస్తి విజయాభ్యుదయ శాలివాహన శక వర్షంబులు 1438 అను నేంటి ధాతు సం॥ర చైత్ర బ॥ 12 వారాన శ్రీ సింహాద్రినాథుని దర్శించి తమ తల్లి నాగా దేవమ్మగారికిన్ని తమ తండ్రి నరసారాయనింగారికిన్ని పుణ్యముగాను, దేవునికి సమర్పించిన కంఠమాల 1 కి ముత్యాలు 91 వజ్రమాణిక్యాల కడియాల జోడు 1॥ శంఖచక్రాల పతగం 1 పైడిపళ్ళెం 1 తుంకాలుగ 44700 కానికమాడలు 2000 తమ దేవులు చిన్నాదేవమ్మగారిచేత సమర్పించిన పతగం 1 వరహాలుగ 500 తిరుమలదేవమ్మగారి చేత సమర్పించిన పతగం 1 వరహాలుగ 5 యంత మట్టుగ సమర్పించిన ధర్మశాసనం॥

నెల్లూరుజిల్లా శిలాతామ్రశాసనములు అనే పుస్తకమునుండి :

పేజీలు 436-437 : స్వస్తిశ్రీ । శా । వా. 1713 విరోధికృతునామ సంవత్సర జ్యేష్ఠ శుద్ధ 15 లు కలిగిరి వెంకటాచలంగాదు ముత్యాలపాటి పొలంలో

కాశీరామేశ్వరపు భాటలో కోనేరు తొవ్వించి వూరిలో సత్రం కట్టించి ధర్మం నడిపిస్తూ వచ్చినారు, తదనంతరం వారి రెండో సహోదరుడయిన కలిగిరి రామయ్యగారు అదేప్రకారం ధర్మం జరిగిస్తు వచ్చిన తర్వాత మూడో సహోదరుడయిన కలిగిరి శేషయ్యగారున్న ఆ ధర్మం పరిపాలన చేస్తూ వచ్చి ఆయన దినములలో నున్నవార్కి పిమ్మటనున్న సదరహి వెంకటాచలయ్యగారి మనుమడైన కలిగిరి సుందరయ్య కొన్ని దినములు సవరు ప్రకారం ధర్మం నడిపిస్తూ వచ్చి దుర్ముఖి సంవత్సర మాఖ శుద్ధ 5 లో ధర్మసత్రం పెంకుటిల్లు కట్టించి శార్వరి సం॥ ఆషాఢ బ॥ 2 గురువారం శ్రీ॥మం॥ గృహ ప్రవేశం అయ్యిది.

పేజీలు 497, 499, 500 : స్వస్తిశ్రీ శక వర్షంబులు 1752 అగు నేంటి సాధారణ సంవత్సర ఫాల్గుణ శుద్ధ 11 గునాండు.....చుండి పట్న మందును...కొంమన సోమయాజులు చేసిన ధర్మాలు కందునూరను ఉత్తరానను చెఱువు వెనకను జా కట్టమును ఇన్ని వనమున్ను ఆ ఉత్తరపుం గొమ్మనం గట్టించిన కొలను చుండి తూర్పునను కట్టించిన చెఱువున్ను ఇన్ని అక్కడం బెట్టిన అశ్వధాలున్ను చుండిప్రోల సముద్రము చెఱువు ఉత్తరపుం గొమ్మను విశ్వేశ్వరలింగ ప్రతిష్ఠాను ఆగుడిన్ని కొమ్మన సోమయాజులు తమ పుత్రుండు హరిహరనాథునికినీ బుణ్యముగాను చుండిలో ఉత్తరపుం వంక దారలోను త్రవ్వించిన మంచినీళ్లు బావి ఆ సోమయాజుల పుత్రుండు రామచంద్రుండు చేయించినవి చుండిని మాకనమ్మగుడి శిఖరము ఆ ఊరం గొండ ఉత్తరానను కట్టించిన చెఱువున్ను ఆ అశ్వతాలున్ను ఆయన తమ్ముండు నారపరాజుంగారు వెట్టించిన (వి) చుండికోట! ఆకోట పడుమటకు పాలన అవికొండాను మ న్యముకొండాను కట్టించిన చెఱువున్ను అను ఇన్ని ఆవనమున్ను॥

నిజమయిన సంప్రదాయము

—గిడుగు వేంకటరామమూర్తి*

—o—

పద్య రచన

ఏ దేశములోనైనా పద్యరచనకు పూర్వము పాటలు పుట్టి ఉన్నట్లు కనబడుతున్నది. సవర మొదలైన అనాగరిక భాషలలో పాటలే కాని పద్యరచన ఇంకా పుట్టలేదు. పాట పాడుటకే ఉద్దేశించినది గనుక, దానికి రాగము, తాళము ముఖ్యమైన లక్షణములు. పద్యమునకు ప్రధానమైనది నడక. ఏదైనా ఒక రాగ వరుసలో పద్యమైనా పాడవచ్చును; గద్య అయినా పాడవచ్చును. అంతమాత్రాన పాటకు అవసరమైన రాగము పద్యమునకున్న అవసరమైన దని చెప్పటకు వీలులేదు. పాటకు కావలసిన తాళమునకున్న పద్యమునకు కావలసిన నడకకున్న సంబంధమున్నది. ఈ రెండింటికి హత్యాస మేమంటే, పాటపాడినప్పుడు తాళము సువ్యక్తంగా ఉంటుంది. పద్యము చదివినప్పుడు ఆ తాళలక్షణము గుప్తముగా ఉంటుంది. ఉత్సాహ, సుగంధి, తోటకము, భుజంగప్రయాతము, మత్తకోకిల, తరళ, రగడలు మొదలైనవి చదివినప్పుడు పాటలలో ఉండే తాళము వీటిలో కూడా ఎట్లు ఉంటుందో స్పష్టముగా కనబడుతుంది. ఉత్పలమాల, చంపకమాల మొదలైన వృత్తాలలో పాటలకు కావలసిన 'తాళము' గుప్తముగా ఉండడము చేతను, వీటిలో 'లయ' అంటూ ఒకటి ఉన్నదా అనే సంశయం కలుగుతుంది. గాని, విమర్శించి చూస్తే లయ ఉన్నట్లు స్పష్టమవుతుంది. ఉత్పలమాల, చంపకమాల చరణాలలో ఏదైనా ఒకటి విభజించి చూస్తే అది చతురస్రగతి. త్రిశ్రజాతి, త్రిపుటతాళమునకు సరిగా నడచు ననుటకు సందేహములేదు.

త్రిశ్రజాతి

దెబ్బఉసి

దెబ్బఉసి

విందులు సేయుచు మెలగు | వేకువఁగోమల | గంధవాహముల్

ఈ విధముగానే, నడక చక్కగా ఉన్న ప్రతి పద్యము గురించి సంగీత విషయములో చెప్పిన తాళములలో ఏదో ఒకదానికి సంబంధించిన నడక పద్యములో ఉన్నదని నిరూపించవచ్చును. అయితే ఛందశాస్త్రములో పద్యచరణమునకు చేసే గణవిభజనము, దాని నడకను బట్టి లేకపోవడము చేత, లక్షణము చూచుకొని కొందరు పద్యమునకు ప్రధానమైన నడక చెడగొట్టి, అవలక్షణమైన పద్యాలు రచిస్తున్నారు.

“ఒంటెకును సుందరత, గేదె కొడలి శుభ్ర
త, ముసిడికిఁ దీపి, కపికిఁ జిత్తస్థిరత, వె
లుతురునకు బర్వు, కవికిఁ గలుములు, కులట
కును గృతజ్ఞత యాకాశకునుమ మటులె.”

—ప్రచండచా. పు. 41

ఇది తేటగీతి పద్యమట ! దీని నడక ముళ్ళపొదలు దాటుతూ పోయే సొట్టవాని
నడక వలె ఉన్నది.

పద్యములనడక, లక్ష్యములో నిరూపించకపోయినా, లాపసాకులు తాము
లక్ష్యములుగా చూపించిన పద్యాలలో నైనా ఆవర్ణముగా కనబరచి ఉంటే, బాల
కవులకు అప్పకవి మొదలైన లక్షణగ్రంథములు సహాయముగా ఉండును. కాని
ఈ గ్రంథములలో పద్యములనడక చూపించవలె నన్న ఉద్దేశమే కనబడలేదు.
వృషభగతిరగడ గురించి లక్షణం చెప్పతూ లక్ష్యముగా ఇచ్చిన పద్యం
చూడండి :

ఇరువది యెనిమిదిలఘువులు పది
యేనిట విశ్రాంతియు గూర్చిన
నిరవగు వృషభగతి పద్మాధిప
యిది విను మాదరమున ముదమున

దీనినిబట్టి ఈ రగడ యెట్లు నడచునో చెప్పటకు వీలులేదు గదా. వసుచరిత్రలో
ఈ రగడ ఎంత శ్రావ్యముగ నడుస్తున్నదో చూడండి :

“బాల బాల రసాల మిది పిక
పాళి పాలిట యమరసాలము.”

ఈ రగడే అప్పకవి చెప్పిన లక్షణము చెడగొట్టకుండానే, ఎన్ని విధములను
ఇంపుగా నడిపించవచ్చునో చూడండి :

1. చెవిని బడినది చెలియపలుకని చిలుక పలుకు, కులుకు పడియెను.
2. చిలుక పలుకులు వినబడగా చెలిపలుకని భ్రమ పడెను గదా.
3. చిలుకల్ పలుకన్ వినినంతన్ చెలిపలుకనియే భ్రమ నొందెన్.

4. ఒక చిలుకపలుకు విని తలచెన్ ఒప్పుగా చెలిపలుకె యనుచున్.

5. చిలుకపలుకులు విన్నయంతనే చెలియ పలికె ననుచు తలచితిన్.

వీటితో ఒక్కొక్కటి ఒక్కొక్క విధముగా నడుస్తున్నది గనుక అన్నీ వృష భగతి రగడలే అనుటవల్ల ప్రయోజనము లేదు.

“పెక్కులగు గుఱ్ఱములు జొక్కపు రథంబులును

పెక్కులగునేనుగలు గ్రిక్కిరిసి రాగా”

ఈ లయగ్రాహి చరణము అప్పకవి మొదలైన లాక్షణికులు చెప్పినట్లు గణవిభజనము చేసి, ఇందులో భజనన భజనన భయ గణములు గలవని చెప్పినయెడల అది పద్యముయొక్క నడకను తెలియజేసే గణవిభజనము కానేరదు. ఏడు ‘భల’ ములున్న తుది యొక్క ‘గగ’ మున్ను గలవని గణవిభజనము చేసినయెడల, అది పద్యలక్షణమును నిరూపించ గలడు.

మూడేసి అక్షరములు ఒక్కొక్క గణముగా చేసి, అట్టి గణములు ఏవేవి గలవో చెప్పటవల్ల సరియైన లక్షణము ఏర్పడదు. ఈ మూడక్షరముల గణములతో ఏర్పడిన లక్షణసంప్రదాయము నిరర్థకము.

ఉత్సాహము, ద్వీపద, తరువోజ, సీసము, గీతాలు, అక్కరలు మొదలయిన జాత్యుపజాతులకు చెప్పిన సూర్యగణములు, ఇంద్రగణములు మూడక్షరముల గణములకంటె పద్యలక్షణము నిరూపించుటకు ఎక్కువగా ఉపచరించ గలవు గాని, ఇందులో ఇంద్రగణములు అన్నీ ఒక్కరీతిగా నడచేవి కావు. వీటిలో మూడు— భ. ర. త. గణములు మూడక్షరముల గణములు; మూడు— నల, నగ, సల గణములు నాలుగక్షరముల గణములు. మూడక్షరముల గణములలోని భగణమున్ను, నాలుగక్షరముల గణములలోని నలమున్ను నాలుగు మాత్రల గణములు; మూడక్షరముల గణములలోని రగణ తగణములున్ను, నాలుగక్షరముల గణములలోని నగ, సలములున్ను, అయిదుమాత్రల గణములు.

పైని పేర్కొన్న జాత్యుపజాతులలో నాలుగుమాత్రల గణములయినా సరే, అయిదుమాత్రల గణములైనా సరే. ఈ ఆరు ఇంద్రగణములున్న కవులు యతేష్టముగా వాడి ఉన్నందున, ఆ గణములలో గల మాత్రల భేదమును లాక్షణికులు పోషించలేదు; గాని నాలుగు మాత్రల ఇంద్రగణములతో చెప్పిన సీస

పద్యమునకున్న అయిదుమాత్రల ఇంద్రగణములతో చెప్పిన సీసపద్యమునకున్న ఎంత వ్యత్యాసము కనబడుతున్నదో చూడండి :

1. మందార మకరంద మాధుర్యమును గ్రోలు
మధుపంబు వోవునే మదనములకు

2. మల్లియవిరులను మధువును గ్రోలెడు
మధుపము వోవునే మదనములకు.

ఇంత వ్యత్యాస మున్నది గనుకనే, కన్నడ భంధస్సులో సీసపాదమునకు కావలసిన మొదటి ఆరు గణములున్న 'పురుహూతగణములై'—అనగా అయిదు మాత్రల గణములై ఉండవలె నన్న నియమ మున్నది. అంతేకాదు, మాత్రల సంఖ్య బట్టి గణముల విభాగము కన్నడలాక్షణికులు చేసుకొన్నారు.

మూడుమాత్రల గణములు రెండు : నగణ (|||). హగణ (||) ములు

నాలుగుమాత్రల గణములు నాలుగు : నలము (||||), భగణము (|||), సగణము (||), గగము (|)

అయిదుమాత్రల గణములు ఆరు : నలలము (|||||), భలము (|||), తగణము (|||), సలము (|||), రగణము (||), నగము (|||).

వీటిలో మూడుమాత్రల గణములందు లగము (|) గాని, నాలుగు మాత్రల గణములలో జగణము (||) గాని, అయిదుమాత్రల గణములలో యగణము (|||) గాని, జగణలఘువు (|||) గాని చేరలేదు. తెలుగులాక్షణికులు చెప్పిన సూర్యేంద్రగణములలోనున్న వీటిని విడిచిపెట్టినారు. ఎందుచేతనంటే వీటి నడక విలోమముగా మృదంగవాద్యములో 'ఎదురుదెబ్బ' వలె ఉంటుంది. అయితే, ఈ గణాలకు ప్రయోజనము లేకపోలేదు.

1. సుకాంతి : "ఇదేయనిన్, మదన్వీతున్, సుకాంతునిన్ వధించెదన్."

2. పంచచామరము; 'పరాత్పరున్ రమాపతిన్ భజించెదన్ మనంబునన్'

3. జలోద్ధతగతి ; "సరోజనయనా జలోద్ధతగతిన్".

4. భుజంగప్రయాతము: 'స్మరింతున్ నుతింతున్ సదానిన్ భజింతున్.'

కొన్ని పద్యాలలో ఈ అనులోమ విలోమ గతులుగల గణాలు కలిపినా, నడక చెడదు; ఇంపుగానే ఇంటుంది.

1. వీనులలర వినంబడున్.
2. నారదాది మౌనివరుల్.
3. రామరామ హరేరామ రామరామ హరేహరే.
4. విరులసరములను విరిబోడులపై.
5. మరింత గట్టిగ మన్నుడు డేసెను.

అయితే ద్విపద, తేటగీతి, ఆటవెలది, సీసము, అక్కరలు మొదలయిన పద్యాలలో — అనగా సూర్యేంద్రగణములు గల పద్యాలలో — ఈ విలోమగతి గుణములు అనులోమగతి గుణములతో అతిఉండవు గనుక వీటికి ఆ పద్యాలలో ప్రవేశము లేదు.

పై చెప్పినరీతిగా పద్యలక్షణము నడకనుబట్టి గణము లేర్పరచి చెప్పినదే అయినా, మరియొక విషయమును గుర్తించి జ్ఞప్తియందుంచుకొంటేనే తప్ప బాలకవులు మంచినడక గల పద్యాలు రచించలేరు. గణములు లక్షణంతో చెప్పినట్లే ఉన్నా పదముల కూర్పు గణములకు అతి ఉండని యెడల పద్యము నడక చెడిపోతుంది. ఏలాగంటే,

“కర మొప్పుఁ బంచలఘు గణచతుష్టయముచే
విరమంబు రెంటిపై ద్విరదగతి పేరిచే”

అని ద్విరదగతి రగడకు చెప్పిన లక్షణము దాని నడకను సూచిస్తూ చెప్పిన లక్షణమే, అయినా, మరియొక విషయము చెప్పకపోవుటచేత ఈ లక్షణము మీర కుదానే పద్యము నడక చెడగొట్టి రచించుటకు అవకాశమున్నది.

1. “రామచంద్రుని గొలుతున్ రమానాథు గొల్తును”
2. “రాముని గొలెచెదను మురహారుని గొలిచెద నని”

వీటిలో నడక ఎందుకు చెడిన దంటే, విలోమగతి గల గణములు ఈ రగడకు పనికిరావు. అయిదేసి మాత్రల గణములు నాలుగు ప్రతిపంక్తికి ఉండ వలెను గదా. మొదటి చరణము గణవిభజనము చేసి చూడగా, ‘రమానా’ అనే యగణము, ‘థుగొల్తును’ అనే జగణలఘువు ఉత్తరార్థమందున్నవి. ఇవి విలోమగతి గల గణములు. పూర్వార్థమందు ‘రామచం’ అనే రగణము, ‘ద్రుగొల్తున్’ అనే నగణ గురువు అనులోమగణములుగానే ఉన్నా, ఇందులో రెండవది

‘ద్రుగొలుతున్’ నడకలో ‘ద్రుగొల్తును’ అనే జగణలఘువువలెనే నడచి విలోమగతి గణ మవుతున్నది. విలోమ గణములలో, మొదటి మాత్ర ఉచ్చారణలో ఊత’ (బలము) లేనిది, అనగా ఇంగ్లీషు భాషలో చెప్పినట్లు Accent లేనిది అవుతున్నది. (Accent అనే మాటకు సరియైన తెలుగుమాట దొరకనందున ‘ఊత’ అని వాడుతున్నాము,) మాటలలో చిట్టచివర నున్న లఘువు ఊత లేనిది ; మొట్టమొదట నున్నలఘువు — దానివెంటనే గురువర్ణము రాకున్న యెడల ఊత గలదిగా ఉంటుంది.

పైని చెప్పిన విలోమగతి గణములలో ఈ ఊత ఎట్లున్నదో చూడండి. ఊత గల వర్ణములపైని నిలుపుగీత పెట్టి ఈ దిగువ చూపిస్తున్నాము :

| | | | |
రామచంద్రుగొలుతున్ రమానాథుగొల్తును

ఈ విధముగానే ఊతగల వర్ణములు, ఊతలేని వర్ణములు (ఏగుర్తు లేనివి), రెండవ చరణములో ఎట్లున్నవో చూడండి :

| | | | |
రాముని గొలిచెదను మురహరుని గొలిచెద నని

ఊత ఉండవలసిన చోట లేకపోవుటచేతను, ఉండరానిచోట ఉండుటచేతను, పాదము నడక చెడినది.

చక్కగా నడిచే చరణములందు ఊత ఎక్కడెక్కడ ఉంటుందో చూడండి:

| | | | | | |
1. చదువ ధనమొదవునని మదిఁ దలఁచి చదువుకొని

| | | | | | |
2. మృగమవము తిలకమును నగుమొగము చెలువమును

| | | | | | |
3. దశరథకుమారునకు దనుజసంహారునకు

ప్రతి గణములోను మొదటి లఘువు ఊత గలదిగాను కడపటి లఘువు ఊత లేనిది గాను ఉండవలెను. రెండవ లఘువుపై ఊత ఉండకూడదు. మొదటి రెండులఘువులకు మూడుగురువర్ణ మున్నప్పుడు రెండవ లఘువు కనబడదు.

ఉ. పలుకుదురు పల్కుదురు

మూడవ లఘువుపై ఊత ఉండవచ్చును. లేక పోవచ్చును. మూడవ లఘువుపైని ఊత ఉన్నప్పుడు నాలుగవ లఘువుపైని ఊత ఉండదు ; నాలుగవ లఘువుపైని ఊత ఉన్నప్పుడు మూడవ లఘువుపైని ఊత ఉండదు.

ఉ. మదిదలచి చదువుకొని.

ప్రతి గణములోను ప్రధానమైన ఊత ఒకటి ఉండి తీరవలెను. మరి ఒక ఊత కూడా అప్రధానమైనది ఉండవచ్చును. ప్రధానమైన ఊత మొదటి లఘువుపై నున్నప్పుడు అప్రధానమైన ఊత మూడవ లఘువుపైని కాని, నాలుగవ లఘువుపైని గాని ఉండవచ్చును.

॥ | ॥ ॥ | ॥

మృగమదము తిలకమును నగుమృగము చెలువమును

(రెండు నిలువుగీతలు ప్రధానమైన ఊతను, ఒక్కగీత అప్రధానమైన గీతను సూచించును)

మొదటి లఘువు ప్రధానమైన ఊత కలది కానప్పుడు, ప్రధానమైన ఊత మూడవ లఘువుపై నుండవలసినదే కాని నాలుగవ లఘువుపై నుండరాదు; ఉంటే నడక చెడుతుంది చూడండి.

॥ | ॥ ॥ | ॥

మందారములను గు మకరందములను గొను

మూడవ లఘువుపైని ప్రధానమైన ఊత ఉంటే. నడక చక్కగా ఉంటుంది. చూడండి :

॥ | ॥ ॥ | ॥

మందారముల నిలచి మకరందముల గుడిచి

॥ | ॥ ॥

“తిలకమును” “ముల నిలచి”, “ములను గల”

మొదలయిన గణములలో ఛందస్సు నియమము కోసము కావలసిన యెడల—
అప్రధానమైన ఊత నిలిపి

॥ | | ॥ | ॥

“తిలకమును”, “ముల నిలిచి”, “ములను గల” అని చదువవచ్చును.

ఈవిధముగా పద్యముల నడకను బట్టి ఏర్పడిన గణములలో ఊత పాటిం
చకపోయిన యెడల పద్యములనడక చెడిపోవును. మూడక్షరము లొక గణమన్న
సంప్రదాయము స్థిరముగా నాటుకొని ఉండడం వల్ల పద్య చరణమునకు నడకను
బట్టి గణవిభజనము చేయవలె నన్న ఉద్దేశమే పుట్టడము లేదు.

పద్యముల నడకను బట్టి ఏర్పడ గల గణము లేవో, ఏయే గణములు
ఎట్టి నడకను సాగించునో, ఆ గణములలో ఊత ఎట్లుండవలెనో గుర్తించిన
యెడల ఛందశ్శాస్త్రములలో పేర్కొన్న పద్యములే కాక ఇంపుగా నడచే పద్య
జాతులు ఎవరి కిష్టమయినట్లు వారు కొత్త కొత్తవి కల్పించి రచించుకోగలరు.

సుమారు నలభై సంవత్సరముల క్రిందట కొక్కొండ వెంకటరత్నము
పంతులుగారు “వెండి”, “బంగారము” మొదలయిన పద్యములు చెప్పినారు.
వాటిలో నడక చక్కగా ఉన్నదని చెప్పలేము; గాని పైని సూచించినట్లు ‘ఒంటె
కును సుందరత’వంటి పద్యములలో గుంటుపడిన నడకకంటె మేలుగానే ఉన్న
దని చెప్పవచ్చును. వారి నెవ్వరూ అనుకరించలేదు. చిలకమర్తి లక్ష్మీనరసిం
హము పంతులుగారు పూర్వసంప్రదాయమును మీరి ఎత్తుగీతి లేని సీసపద్యములు
రచించినారు గాని వానైనా ఎవ్వరూ అనుకరించలేదు.

గురుజాడ అప్పారావు పంతులుగారు రచించిన ముత్యాల సరములు చూచి
మొదట కొందరు పరిహసించినా— ఇప్పుడనేకులు వారిని అనుకరించి రచిస్తు
న్నారు. అయితే, అది వారు క్రొత్తగా కల్పించినది కాదు. “అమ్మా! గుమ్మడేడే”
అనే పాట చాలా కాలమై దేశములో వ్యాప్తి చెంది ఉన్నది. అందులోని చరణాలు
ముత్యాలసరముల వరుసనే నడచును.

గుమ్మడేడే గోపిదేవీ !

గుమ్మడేడే కన్నతల్లీ !

గుమ్మడిని బొడజూపగదవే, అమ్మగోపమ్మా !

మేలకొలుపు పాటలలో కూడా ఈ వరుసను నడిచే పాటలున్నవి :

కమఃసంభవు డాదిగా గల
అమరు లొచ్చిరి మిమ్ము గొలువగ
కామహితశరతేజ గౌరీ
రమణ మేల్కొనవే.

ఈ మూడుచరణాలపద్యమువంటిది మరియొకటి కలిపిన పద్యమునకు కన్నడ భందస్సులో 'భామినీషట్పది' అని పేరు.

పైని ఉదాహరించిన పద్యములలోని గణములు మాత్రాగణములు. మూడు మాత్రలగణములతో నాలుగుమాత్రల గణములు చేర్చగా ఏర్పడ్డ ఏడుమాత్రల గణములు మొదటి చరణములో రెండు, రెండవ చరణములో రెండు, మూడవ చరణములో మూడున్ను పైని ఒక్క గురువున్ను ఉన్నవి.

3 + 4. 3 + 4

3 + 4, 3 + 4

3 + 4, 3 + 4, 3 + 4, + 2'

అప్పురావు పంతులుగాదు రచించిన పద్యములో కొన్ని సరిగా ఇటువంటివే.
(చూ. లవణరాజుకల.)

నిండుకొలువున లవణు డను రా
జుండె జాలికు డొకడు దరి జని
దండినృప ! ఒక దండిగారడి కలదు కను మనియె

మరికొన్నింటిలో మూడవపాదములోని రెండవభాగము మరికొంచెము పెద్దదై నాలుగవ చరణముగా సాగినది :

వింటి మీ పోకిళ్ళు వింటిని
కంట నిద్దుర కానకుంటిని
చిన్నమనసును చిన్నబుచ్చుట
ఎస్మికని యోచించిరో .

ఇందులో మూడవచరణము, నాల్గవ చరణము కలిసి ముత్తకోకిల చరణము వలె నడుచును.

మరికొన్నింటిలో ఈ నాల్గవచరణము తక్కిన మూడు చరణములవలెనే ఏడుమాత్రల గణములు రెండు గలదిగా ఉన్నది :

వెలుగునీటను గ్రుంకె చుక్కలు
చదల చీకటి కదల బారెను
ఎక్కడనొ ఒక చెట్టమాటున
ఒక్క కోకిల పలుకసాచెను

ఇది వృషభగతిరగడ అవుతున్నది.

పైని సూచించిన పద్యజాతులు అప్పారావుగారు కొత్తగా పుట్టించినవికాక పోయినా వీటిలో ఖండకావ్యముల. ఇంపుగా రచించి వీటిని ప్రచారములోనికి తీసుకొని వచ్చినవారిలో వీరే మొదటివా రయినారు. కొత్తదెంత మంచిదయినా సరే అనుసరించడానికి ఇష్టపడినవారు ఎక్కువగా గల సంఘములో అప్పారావు పంతులుగారు ధైర్యముతో తమ ముత్యాలసరములను ప్రదర్శించి అనేకుల మెప్పుపొందుట గొప్పగా చెప్పవచ్చును.

ఈ విధముగానే లాక్షణికులు ఇదివరకు చెప్పక విడిచిన కొత్త జాతిపద్యమును చక్కగ నడకలను సాగిస్తూ రచించుటకు అవకాశ మున్నది. భావోద్రేకములకు అనుగుణముగా నడక మార్చుతూ పద్యములు రచించుటకు కూడా అవకాశమున్నది.

యతిప్రాస నియమములు :

తెలుగు పద్యాలను లాక్షణికులు విధించిన స్వర వ్యంజన మైత్రి వళినియమములు, ప్రాసనియమములు పద్యలాక్షణమును పోషించుటకు అవసరములైన నియమములు కావు. వీరు చెప్పిన యతిప్రాసలు కేవలము శబ్దాలంకారముల వంటివి. ఇష్టమున్నవారు పాటించవచ్చును. ఇష్టము లేనివారు విడిచిపెట్ట వచ్చును. “ఇవి శబ్దస్వరూపము నిర్ణయించుట కత్యంతోపయోగకరము” అని మ. యంతి రామయ్య పంతులువారు కవిజనాశ్రయ పీఠికలో వ్రాసినారు. ఈ నియమములు లేకపోయినా, సంస్కృతభాషా శబ్దస్వరూపము వేదముల కాలమునుండి నేటివరకును ఎక్కువ చక్కగా నిర్ణయించవచ్చును గదా. అంటే అందుకు ఇతర సాధనములున్న వని వారు చెప్పుచున్నను, సూర్యరాయాంధ్ర నిఘంటువు

లున్ను, ఆచ్ఛమొదలయిన ఇతరసాధనములున్ను వస్తున్నవి గనుక, వడి ప్రాసముల సాయము మరి కావలసి ఉంచవని సమాధానము చెప్పిన యెడల వారేమందురో !

“అంధ్రవాఙ్మయాభివృద్ధి కి నియమములు బాధకములుగా ఉండిఉండక పోయిన” వని రామయ్యపంతులవారి అభిప్రాయము. గాని, స్పృయ, తిక్కన మొదలయిన మహాకవులు సయితము వడి ప్రాసములకోసము పొల్లుమాటలు వాడుక చేసినట్లు వందలకొలది ఉదాహరణములు చూపించవచ్చును.

వడి స్థలము

సంస్కృత శ్లోకమునకు విశ్రాంతి (అనగా పదము తెగిపోవుట) ప్రధాన మైనది. ఇది శ్లోకముల నడకకు కొంతవరకు పోషకము. తెలుగు పద్యములకు విశ్రాంతి నియమము లేదు : విశ్రాంతికి మారుగా అక్షరమైత్రి కావలెనన్న నియమమున్నది. దీనివల్ల పద్యమునకు ప్రధానమైన నడక మరింత ఇంపుగా నుండునని చెప్పుటకు ఆధారమేమీ కనబడదు.

సంస్కృతలాక్షణికులు వృత్తములలో ఎక్కడెక్కడ విశ్రాంతి ఉండవలెనని చెప్పినారో ఆ వృత్తములకు సరియైన తెలుగు పద్యాలలో ఆయా స్థలములందే వడినియమము (అనగా అక్షరమైత్రి) సాధారణముగా ఉన్నది: గాని అనేక పద్యములలో స్థలము మారినది. అందుకు నిదర్శనముగా ఈ క్రింద వివరించిన భేదములు చూడండి :

1. ఖజంగ ప్రయాతము : సంస్కృతములో 6 అక్షరముల తర్వాత; తెలుగులో 7 అక్షరముల తర్వాత. బ్ర. శ్రీ వేదము వేంకటరాయశాస్త్రిల వారు—సంస్కృతపండితులు గనుక కాబోలు—సంస్కృత నియమమే పాటించినారు.

2. పంచచామరము : సంస్కృతములో 8 అక్షరముల తర్వాత; తెలుగులో 9 అక్షరముల తర్వాత.

3. శిఖరిణి : సంస్కృతములో 6 అక్షరముల తర్వాత. తెలుగులో 12 అక్షరముల తర్వాత.

4. వృద్ధి : సంస్కృతములో 8 అక్షరముల తర్వాత, ఈ మర్యాద సనుసరించిన తెలుగుకవి పెద్దన. అప్పకవి, అనంతుడు, విన్నకోట పెద్దన్న, కవిజనాశ్రయ కర్త 11 అక్షరముల తర్వాత వడి నియమించినారు, ఈ నియమమును పాటించినవారు నన్నయ, రామరాజభూషణుడు మొదలయినవారు. తాతంభట్టు 13 అక్షరముల తర్వాత వడి నియమించినాడు.

5. జతోద్ధతగతి : సంస్కృతములో 6 అక్షరముల తర్వాత; తెలుగులో 7 అక్షరముల తర్వాత.

6. ప్రమితాక్షరము : సంస్కృతములో 6 అక్షరముల తర్వాత; తెలుగులో 8 అక్షరముల తర్వాత.

7. మాక్తికమాల : సంస్కృతములో 5 అక్షరముల తర్వాత; తెలుగులో 6 అక్షరముల తర్వాత.

తెలుగు లాక్షణికులు విధించిన నియమము కొందరు కవులు అనుసరిస్తున్నారు; మరికొందరు కవులు దానిని పాటించక తమ కిష్టమయిన నియమము పెట్టుకొంటున్నారు.

కవిరాజ నిరాజితములో ప్రతిచరణమందున్న 8, 14, 20 సంఖ్యలందున్న అక్షరములు మొదటి అక్షరముతో మైత్రి కలిగి ఉండవలె నన్న నియమము అప్పకవి మొదలయిన లాక్షణికులు విధించినారు. ఈ నియమమును కంకంటి పాపన మొదలయిన కవులు కొందరు అనుసరించినారు గాని నన్నయ్య, పెద్దన, జక్కన మొదలయినవారు కొందరు చరణమధ్యమందు అనగా 14వ అక్షరమందు ఒక్కచోటనే ఈ వడినియమము పాటించినారు.

మధ్యాక్కర : మధ్యాక్కర తెక్కువగా రచించిన కవి ఒక్క నన్నయే. అతడు ప్రతిచరణమందున్న నాల్గవ గణము తర్వాత వడి నిల్పినాడు, యుద్ధమల్లుని శాసనములోని మధ్యాక్కరలందున్న వడినియమము ఇట్లే ఉన్నది. ఎర్రాప్రెగడ మూడవ గణము తర్వాత వడి పాటించినాడు. అప్పకవి మొదలయిన లాక్షణికులు అందరున్ను ఎర్రాప్రెగడ పాటించిన వడి నియమమే విధించినారు గాని, నన్నయ పాటించిన వడి నియమము పాటించలేదు.

ఇట్లే క్రొంచపదము, త్రిభంగి వృత్తముల గురించి లాక్షణికులు ఎట్లు వివిధముగా లక్షణమును చెప్పినారో అనంతుని చందమునకు వ్రాసిన ఉపోద్ఘాతము (పు 66-70)లో ఉన్నది చూడండి. ఇక్కడ స్థలము చాలనడున ఎత్తి వ్రాయలేదు.

ఈ విధముగా కవులు కొద్దిగానైనా ఈ వడిప్రాస నియమములు తమ కిష్టమైనట్లు మార్చుకొంటూ వచ్చినారు. కవుల పద్యములు చూచి లాక్షణికులు లక్షణము చెప్పవలసినదే కాని నియమములను విధించుటకు లాక్షణికులకు అధికారము లేదు గనుక. కవులు తమ చతురతను బట్టి తమ కిష్టమైన రీతిగా పద్యములు నడిపించి, శబ్దాలంకారతుల్యమైన ఈ వడి ప్రాసములు యథోచితముగా వాడుకొంటూ తమ భావములను రసవంతముగా వ్యక్తపరచి కవిత సాగింతురుగాక !

ఇంగ్లీషువారి పద్యరచన విషయములో సైతము లాక్షణికుల నిర్బంధము వల్ల కవులు కొంతకాలము పాడినదే పాటగా పూర్వము చెప్పిన సమోనాలనే అనుసరిస్తూ వచ్చినారు, స్వాతంత్ర్యము వహించి, పద్యరచనలో కొత్తదారి కొంతవరకైనా తొక్కుటకు మొదలుపెట్టిన వాడు 14వ శతాబ్దముం దుండిన చాసరు కవి. ఇతడు రచించిన పద్యములందు కొన్ని చరణాలలో గల గణముల కూర్పు ఎట్లున్నదో చెప్పుజ కష్టము. కొన్నిటిలో గణవిభజన సరిపడలేదు - అని 16-18 శతాబ్దములో అనుకొనేవారట ! తర్వాత విమర్శకులు అతని పద్య లక్షణము చెప్పగలిగినారు. రెండక్షరముల గణముల వంటివే (గల, లగ ముల వంటిదే) ఉండవలె నన్న ప్రాచీనసంప్రదాయమునకు విరుద్ధముగా గణములవంటి మూడక్షరముల గణములు సైతము ఇతడు వాడినాడు.

పూర్వసంప్రదాయమునకు విరుద్ధముగా గణములు పొందించి పద్యాలు రచించుటకు ఎక్కువగా సాహసించినవాడు 16వ శతాబ్దారంభముం దుండిన స్కెల్టన్ కవి. నూతన పద్యరచనకు మార్గము చూపించిన వారిలో ప్రధానులు ఏయిట్ అనే కవిన్ని అతని శిష్యుడయిన సర్రే కవిన్ని. వీరిలో సర్రే క్రొత్త క్రొత్త జాతిపద్యాలు రచించడమే కాక అంత్య ప్రాస (రైమ్) నియమమును విడిచిపెట్టుటకు - అనగా బ్లాంక్ వెర్సు రచించుటకు సాహసించినాడు: చరణము

లోని విరామ (పాజ్) స్థలము పూర్వసంప్రదాయము చొప్పున ఉండవలసినట్లు ఒక్కచోటనే అన్ని చరణములందున్న ఉంచక తన కుచితమని తోచినట్లు మార్పుతూ అట్లు మార్పుటవల్ల సడకలో ఎట్లు మార్పులు గలుగుతవో చూపించినాడు. గణముల కూర్పులోను, విరామస్థలము మార్పుటలోను, అంత్య ప్రాస నియమములు విడిచిపెట్టుటలోను, ఇంకా ఇట్టి అనేక విషయములలోను పూర్వ సంప్రదాయములకు విరుద్ధముగా పద్యరచన సాగించి దొడ్డపేరు పొందిన మహాకవి షేక్స్పియర్. ఈ విషయములలో అతనిని ఆక్షేపిస్తూ వ్రాసిన విమర్శకుల వ్రాతలు అతడు లక్ష్యపెట్టలేదు. మిల్టన్ కవి పురాణవిషయములను ఎత్తుకొని వందలకొలది చరణములు గల మహాకావ్యమును బ్లాంక్ వెర్సులో రచించినప్పుడు వుడ్ ఫెడ్ అనే లాక్షణికుడు ఆక్షేపిస్తూ విమర్శించినాడు. ఈ విధముగా కవులు కొత్తదారులు తొక్కి పద్యకావ్యములు రచిస్తూ ఉంటే పూర్వాచార పరాయణులైన లాక్షణికులు ఆక్షేపిస్తూ ఉండడము ఇంగ్లండుదేశములో సైతము జరుగుతూ ఉండేది. అయితే స్వాతంత్ర్యాభిమానము గల షేక్స్పియర్, మిల్టన్, పోప్, టెనిసన్, స్విన్ బర్న్ మొదలయిన మహాకవులు లాక్షణికుల ఆక్షేపణలను పాటించలేదు. జోషువాస్టీల్ అనే పండితుడు పద్యచరణము గణ విభజన చేయవలసినప్పుడు సంప్రదాయమునకు విరుద్ధముగా సంగీతములోని తాళప్రక్రియ బట్టి చేయవలె నన్న మతము గలవాడు. 19వ శతాబ్ది మొదలు కొత్తకొత్త జాతిపద్యములు పాటల వరుసల పద్యములు, షామరులకోసము, పిల్లలకోసము ఉద్దేశించి రచించిన పద్యములు వందలు వేలకొలదిగా పుట్టుతూ వచ్చినవి. ఇవి అన్నీ కొత్తగా పుట్టినవి గనుక వీటికి పూర్వసంప్రదాయ నియమములు పట్టించనక్కరలేదని ఎవరిచిత్తమునకు వచ్చినట్లు వారు రచిస్తూ వచ్చినారు. కవులు తమ స్వతంత్ర నిలబెట్టుకొని కొత్త రచనలకు పూనుకొన్నారు గనుకనే ఇప్పుడు అనేకవిధములయిన కొత్తజాతి పద్యరచనలు సాపుగా సాగుతున్నవి. ఆవిధముగనే మన తెలుగు భాషలో సైతము కొత్తజాతి పద్యములు సాపుతేరవలె నంటే అభ్యాసము చేయవలెను. అభ్యాసము చేయుటకు ఆరంభించగానే విమర్శకుల ఆక్షేపణలకు, పరిహాసములకు భయపడి మాని వేసిన యెడల ప్రయోజనము లేదు; పద్యరచన అభివృద్ధి చెందదు.

ఇంతవరకును పద్యరచనకు ఉపయోగిస్తూ వచ్చిన భాష కేవలము కృతకభాష—ఒకనాటిది కాదు; ఒక మండలముది కాదు, నన్నయకాలము

నుండి నేటివరకును కావ్యములో కనబడుతున్నది; కొంత కవుల భ్రమ ప్రమాదములవల్ల చెడినది; కొంత ఛంపస్సుకోసము రూపు చెడినది ఇటువంటి సంకరభాషతో పద్యములు రచించుటకు అలవాటు పడినవారికి వ్యావహారిక భాషలో పద్యాలు రచించడము అసాధ్యముగా కనబడుతున్నది. ఇదివరకు ప్రచారములో ఉన్న పద్యజాతులు వ్యావహారికభాషకు అనుకూలమైనవి కావని కొందరి అభిప్రాయము. ఇందులో సత్యము లేకపోలేదు. అయినా ఇంతమాత్రాన వ్యావహారికభాష పద్యరచనకు విడిచిపెట్టుకోవలసిన అగత్యము లేదు. పైని చూపించినట్లు కొత్తజాతి పద్యములు అనేకముగా కల్పించుకొని అవి వ్యావహారికభాషకు అనుకూలముగా నడిపించుకోవచ్చును. ఈ కొత్తపద్య జాతులకు పూర్వలక్షణ సంప్రదాయములు పట్టించనక్కరలేదు. భాషను బట్టి పద్యాలుంటవి గాని, పద్యాలను బట్టి భాష ఉండదు. ఒంటినిబట్టి ఉడుపు లుండవలెను గాని, ఉడుపులను బట్టి ఒళ్ళు మార్చుకోలేరుగదా. ఏ పద్యాలు శ్రావ్యముగా ఉండి విన్నవారి చిత్తములను ఆకర్షించి నలుగురినోళ్ళను తాండవమాడుతూ సంఘమందు ప్రచారములోనికి వస్తవో ఆ పద్యములే మేలయినవి. వాటి వరుసనే నలుగురును పద్యాలు రచిస్తూ ఉంటారు. ఈ విషయములను గుర్తించి బాలకవులు తమ స్వాతంత్ర్యమును కాపాడుకొని, కొత్తరచనలకు పూనుకొని బహుజనతంజకు లయిన మహాకవులగుదురుగాక!

ఛందోబద్ధ మయినంత మాత్రాన వట్టిమాటలు 'కవిత' అనిపించుకోవు. కవితకు రసము ప్రాణమంటారు లాక్షణికులు. కవితకు విషయము ఇదీ, అదీ అని నియమించకూడదు. విశ్వమంతా కవితకు విహారభూమి. రసయోగముచేత ఇనుము బంగారమైనట్లు కవియొక్క ప్రతిభచేత ఏదైనా రసమయమవుతుంది. కవులు ఈ లోకమును స్వర్గముగా మార్చగలరు. కవులు లోకగురువులు, ఒక్కొక్క యుగములో ఒక్కొక్క దేశములో ఒక్కొక్క విషయమై ఉద్బోధముచేసి సంఘమును ఉద్ధరిస్తారు. ఈ యుగములో తెలుగుదేశమును ఏవిధముగా ఉద్ధరించవలసి ఉన్నదో లోకజ్ఞులయిన కవులు ఆలోచించి అందుకు అనుకూలముగా తమ కవితాశక్తి ప్రయోగించవలసి ఉన్నది. ఈ శక్తి అభ్యాసము వల్లనే వృద్ధిపొంది విస్తరిస్తుంది.

—గిడుగు వేంకట సీతాపతి*

కవిత్వాభిరుచులు : ప్రాతవీ : క్రొత్తవీ.

కావ్యమంటే కవికర్మ అని పెద్దలు నిర్వచించారు. ఇక్కడ కర్మ అంటే ఆహార విహారాది కాయకం కాదు. రమ్యమైన అక్షరవ్యాపార మని విచక్షించుకోవాలి. వేదాలలోని ఋషులు కవులే. వారి ఋషులన్నీ కావ్యాలే. కాళిదాసాదులు కవులే, కాదంబర్యాదులు కావ్యాలే. నన్నపాఠ్యుడు కవే, మహాభారతము కావ్యమే. మంత్రాలన్నా, శ్లోకాలన్నా, కీర్తనలన్నా అన్నీ ప్రధాన సూత్రాన్ని బట్టి కావ్య కుటుంబానికే చెందుతవి. మాధుర్యం ప్రధానమైనా ద్రాక్షా ఖర్జూరాలు, గుడ శర్కరలు, మధుఫలరసాదులు వేరువేరుగా నున్నట్లు. అయితే యీ కవికుటుంబములో తపోధురీణులు, బ్రహ్మవాదులు, పురాణప్రవక్తలు, హోదానురక్తులు కలరు. వీరంతా ఏత్రోవల బోనునా, అందరికీ సామాన్యబంధం ఒకటి కనిపిస్తుంది. అనంతమైన యీ సృష్టిలో ఏ అందమో అద్భుతమో పొడకట్టింది. అది వారి అంతఃకరణలో హత్తింది. దానిని అన్వేషించడంలో పరివర్తన మెంతో జరిగింది. చివరకు అభీష్టార్థం సిద్ధించింది. ఆ తన్మయా వస్థలో నిక్షేప విక్షేపాలకు అవకాశం ఉండదు. అందుచేతనే ఆ యానందానుభూతి బయటెక్కింది. వాఙ్మఖాన వస్తే కావ్యమయింది, చేష్టారూపంగా వెలువడితే నృత్యమయింది.

కవి అనే శబ్దం సిద్ధుడైన వాచావిధాతకూ, చిత్రమయిన విహంగపోతానికి చెల్లుతుంది. తూరుపు రేకలు తెల్లవారేటప్పుడు చూడ సుందరంగా ఉంటవి. ఆ రామణీయకంతో పులకరిస్తుంది శకుంత సంతానం. ఆనందంలోపల నిలిచేది కాదు, ఒక్కపెట్టున కంతం పెకలించుకొని బయటపడుతుంది. అది మనోహరమైన మంజుల స్వరాలతో కమ్మని పాటగా వినబడుతుంది. లోకమంతా మేలుకుంటున్నది. ఈ ఉషస్సునే వైదికులు కూడా ఋక్సూక్తులతో గానం చేశారు. వానిని విన్నప్పుడు ప్రసన్నమైన ఆనందం కలుగుతున్నది. భావస్థిరమై ఉన్న జాడ్య జాగ్రదవస్థా భేదం ప్రబోధిత మవుతుంది. సంధ్యా వందనం చేసే ద్విజకులానికి, సంధ్యాగీతం పాడే ద్విజసంతానానికి ఏమైనా సంబంధం ఉండేనా? ప్రకృతి అనుకృతు అనుకోవచ్చునా?

వైదికులు మంత్రదర్శనం చేశారు. వాల్మీకి రామవృత్తం వెలయించాడు. కాళిదాసు శాకుంతలం లాల్పించాడు. తిరుపతి కవులు శ్రవణానందం రచించారు. ఇదంతా వాగ్వాపారమే! అయినా రూపకల్పనా భేదాలు కనిపిస్తున్నవి. దీనికి కారణం ఆయా కవుల ఉపాధియోగమే! ఉపాధి జాతి గుణక్రియా సంజ్ఞాదికంగా విభక్తమై ఉన్నది. అయితే అసలు ఆనంద సౌందర్యాలు రెండూ అనుపాధికాలు గానే ఉంటవని మనము మరువగూడదు. అది అవ్యక్తం కూడా. ఈ విచారణ అంతా వ్యక్తాన్ని గురించి మాత్రమే.

ఉపాధినిబట్టి సాధన సామగ్రి మారుతుంది. శీతలారణ్యాల్లో జీవించిన మహర్షులు బ్రహ్మాండ ప్రకృతిని పరిశీలించారు. కుటుంబ కలాపంలో పడ్డ వాల్మీకికి సీతారాముల దాంపత్యమే రుచించింది. కామార్తిని ఆకళింపగలిగిన మహాకవికి మేఘదౌత్యం నచ్చింది. ఇట్లే ఆలోచిస్తే సమన్వయం దొరకకపోదు. ఆశ్రమాలు మహానగరాలుగా మారలేదా? పర్ణశాలలు సుపర్ణసౌధాలుగా పరిణమింపలేదా? కృష్ణాజినాలు మూలపురుషులు ధరిస్తే పీతాంబరాలు వారి మనుషులు ధరించారు. నిరాహారులు నీవాహన్నం తిన్నారని నాగరకులు కలమాన్నం భుజింపకమానిరా? ఇందు గౌరవలాఘవాలున్నవా? విధినిషేదాలు కలవా? లేవు. ఇదంతా ఉపాధిపరిణామమే కాని ఆమూలాగ్రవిప్లవం కాదు.

ఈ న్యాయాన్ని ఆంధ్ర కవులకూ, తెలుగు సాహిత్యానికి లగించి చూతము. ఆంధ్రజాతి ఆతిథురాతనమైన దని గ్రంథ నిదర్శనాలే ఉన్నవి. ఉపనిషత్తుల నాటికే ఉన్నారు. కాని అప్పుడు వారు పుళిందసహవాసులై అనాగరకులుగా ఉండిరట! అయితే మగధ సామ్రాజ్యం నాటికి మహిచక్రం తిప్పగల సమర్థులై నారు. వైదికకర్మ మార్గ మటుండగా బౌద్ధమతం అభిమానించారు. సంస్కృతమైన పాణిని భాష అటుండగా ప్రాకృతమైన ప్రజావాక్కునే పాటించారు. నే నీ గొడవ తడవడం ఎందుకంటే అదినుంచీ వారు పరతంత్రులు కాక స్వతంత్ర స్వభావం కలవా రని తేల్చడానికి. కదనరంగంలో కత్తులవలెనే కవితాఫలకం మీద వారి ఘంటాలు మెరిసినవి.

ప్రస్తుతానికి చత్తము. ఆకాలపువాడే హాయిడు: అత డాంధుడు. చక్రవర్తియై రాచరికం జరిపిపట్టే సహృదయుడై సాహిత్యవ్యవసాయం కూడా నెరపాడు. అందులో తియ్యని వాకిండ్లముందు మిథునానురాగ మాధుర్యం పొదివి

చూపించాడు. హాలుని గాథలో పడుచులోకం కనిపిస్తుంది. వారి యనురాగ భోగాలతోటే వాతావరణమంతా పరిమళిస్తుంది. ప్రియుల ముద్దుముచ్చట్లు, సరస సంకేతాలు, ప్రణయాపచారాలు, విరహోపచారాలు—వీటిదే ప్రధాన ప్రసక్తి. చాతుర్యస్వాదిమలే తొణికిసలాడుతుంటవి. పతివ్రతాధర్మాలు, కులాచార సంప్రదాయాలు మొదలైన గతానుగతికాలు స్ఫురించవు. ఇదే శృంగారం. దీని బీజాలు వెదపెట్టిన వారు మొట్టమొదట ఆంధ్రులే నేమో? ఏలయన అంతకు ప్రాచీనమైన సంస్కృత వాఙ్మయంలో యావద్విశిష్టంగా ఇట్టి శృంగారం ఎక్కువ కానరాదు. ఊర్వశీవృత్తం వదిలితే ఋగ్వేదంలో ఉన్న యమీయమ సంవాదం. మిథునానురాగానికి, ప్రాయశః శృంగారరసానికి ప్రాతిపదిక అని వేత్తలపతం. ఆ సంవాదం మిథునానురాగస్ఫోరకంగా ఉన్నమాట నిజం. ఆవేకి ఆతీపి అందులో స్ఫురిస్తున్నవి. కాని యమీయములు సహోదరు లవడం చేత ఏతదనుబంధపరిణామమే కావ్యశృంగార మని చెప్పడానికి వీలు కాకున్నది. కాబట్టి హాలుడు విలక్షించిన మిథునానురాగమే. 'శృంగార ఏవ రసః' అను అనంతసిద్ధాంతానికి విత్తన మనడం సమంజస మని నా మనవి. ఇది చాలా ముఖ్యమైనది; ఎందుచేతనంటే తరువాతి కావ్యరచన అంతా యీ సూత్రాన్ని పట్టే, ప్రధానంగా నడిచింది. ఇది మనందరికీ స్పష్టమే !

ఇక ఆంధ్రకవులు - వీరిలో నూటికి తొంబదిమంది రామణీయకవాదులు. వీరి దీ రీతి సంప్రదాయం; అందువల్లనే పంచమవేదం తెనుగులో తీర్చినా, పాండురంగ, మాహాత్మ్యాన్ని ప్రబంధించినా సజాతీయమైన స్వాదుపథంనుంచి దూరం పోలేకపోయినారు. సంస్కృతంలో భారతం ఇతిహాసమైనా తెనుగులో కావ్యరూపంతో కలకలలాడింది. తీర్థ మాహాత్మ్యంలో సహితం తమ్ముడికి తల దువ్వేసోదరీ చాతుర్య సౌందర్యాలే పరిణమించినవి. గీర్వాణంలో ఉన్న నైషధం శృంగారించుకోకుండా తెలుగులోకి వచ్చిందికాదు. చెప్పదలచిందేమంటే, సాహిత్యం ఎవరిదై నా పాకం తెలుగునాటిదని. అయినా ఏకవి అభిరుచి ఆకూతాలు ఆ కవిని నడిపినవి. ఏకాలపురంగు ఆ కాలపు కవుల భావాంబరాలకు బాగా తగిలింది. ఏ సంఘంలో మెదిగిన కవికి ఆ సాంఘిక నాగరకాభ్యాసాలు అవిభక్తంగా అంటినవి. అద్దాలలో వలె ఇవన్నీ వారి కరణకౌశలాల్లో కనబడుతున్నవి కూడా ! నన్నయ అవిరళజపహోమతత్పరుడు. అతడు తనరచన 'పండితచేతో నిర్వృతి' చెయ్యవలెనని ఆశించాడు; సకల సూరిసభారమ్యంగా ఉండవలె నని ఉద్యమిం

చాడు. తుదకు ఇతరులు అక్షరరమ్యతనైనా ఆవరింపకపోరని విశ్వసించాడు. సోమయాజి యైనప్పటికీ తిక్కన్నకు విద్యత్సభల గొడవ కాసంత కూడా పట్టలేదు. శతసహస్రాక మైన ఆంధ్రావళికి ఆనంద మయ్యేటట్లు భారతం పూర్తి చేస్తానన్నాడు. ఎవరేమంటే నాకే మన్నాడు శ్రీనాథకవి సార్వభౌముడు. కావ్య కన్యలను అమ్ముకొని పడుపుకూడు తినడం కంటే కవులు కానని కంతల్లో కందమూలాలు త్రవ్వకోసడం లెస్స అన్నాడు పోతన్న. కర్పూర తాంబూలాలు, తూగుటయ్యాలలు లేనిదే కవిత్వమే రాదన్నాడు కవితాపితామహుడు. ఈలాగే యీ జాబితా నింకా పెంచవచ్చు. వీరంతా యీ చెప్పడానికి వారి స్వభావాభిరుచులే కాక తత్తత్కాల ప్రభావాచారాలు కూడా కారణాలని నా విదేయ ప్రతిపాదన.

బ్రతికిచెడ్డ ఆంధ్రులకు తిరిగి 11-వ శతాబ్దంలో స్థాయి కుదిరింది. దేశానికి, ప్రభుత్వానికి స్థిరమైన సీమాస్థాపనం జరిగింది. ప్రజలను, ప్రజానాగరికతను ప్రేమించే రాజులు సింహాసనాలెక్కారు. విద్యావినోదాలు, పండితసభలు ప్రతిష్ఠాలోకి వచ్చినవి. మగధ సామ్రాజ్యం మోసిన ఆంధ్రజాతి అగాధవిస్మృతిలో పడిపోయిన విషాదమట్టం సెలవేసింది. ఈలోపం ఎలా వచ్చిందని శోధన జరిగింది. స్వభాషను ఉపేక్షించడమే ఈ చేటుకు మూలమయిందని తేల్చుకున్నారు. వాకిండ్లు తెరిస్తేనే కాని తెలుగుదీపం బయట ప్రకాశించదని నిశ్చయించారు. అక్షరరమ్యాలయిందాకా జాతి అందచందాలకు, ప్రతిభా, ప్రతిష్ఠలకు నిలకడ కుదురదని సిద్ధాంతం చేశారు. ఆచండాలాంతంగా ఒక ఆవేశం తాండవమాడింది. రాజరాజు కావలెనన్నాడు. వాగనుశాసనుడు సరే నన్నాడు. ఆయన సామాన్యుడు కాడు, బృహస్పతికి పాఠాలు చెప్పగల బుద్ధిశాలి. నానారుచిరార్థ సూక్తులకు నిధి. 'హరిః ఓమ్మ'ని గోదావరి ఒడ్డున మంటం పట్టాడు. వెంటనే ఎదురుగాలి తిరిగింది. ఆక్షేపణ మేఘాలు ఉరిమినవి ; ఏమంటే మహాభారతం ఐదోవేదం. తెలుగులోకి తెస్తే దాని పావిత్ర్యం భష్టమౌతుంది. అదిగాక సంస్కృతం పాణిన్యపదిష్టమైన భాష. తెలుగు వ్యాకరణం లేని నుడికారం. కాబట్టి ఈవిషవాన్ని అరికట్టవలె అన్నారు పండితులు. నన్నయ జంకలేదు. పట్టిన పట్టు విడువలేదు. భాష బంగారంవంటిది. అభరణాలు తీర్చడం పనివాడి నేర్పునుబట్టి ఉంటుందన్నారు. అపూర్వంగా అద్భుతంగా, అనన్యంగా, అర్థోన్ము

క్రంగా ఆంధ్రంలో భారతం పొందించి అందించాడు, ఆ మహానుభావుడు ఆంధ్రుల కుపాస్యుడు. అమృతప్రదాత !

నన్నయ రాజాస్థానంలో ప్రధాన పండితుడు. తిక్కన్న రాజాస్థానంలో ప్రధానమంత్రి. ఒకరు రాజాదరణ పొందారు. ఇంకొకరు రాజ్యాధికారం నిర్వహించారు. ఇద్దరికీ దృష్టిభేదం ఉండదా ? స్వానుభవం వేదాంతాల వాసనకంటే బలమైనది భట్టారకుని నైతికాపాండిత్యాన్ని శబ్దప్రతిష్ఠాపనతోటి, రీతిని రమణించడం తోటి నిలిచిపోయినవి. సోమయాజి ప్రజ్ఞాబలాలు భాషకు సర్వతోముఖ మహత్వం కల్పించిందాకా ఆగలేదు. అందువల్లనే ఆయన వాక్కులో ఏరాగాని కాశ్రుతి దొరుకుతుంది. వేదాంతం చెప్పేటప్పుడు వేత్త-రాయభారం నడిపితే నేర్పరి-రణరంగంలో దిగితే వీరశిఖామణి-తగవులు సవరిస్తే తీర్పరి. ఈలాగ ఏరేఖకారంగు. ఏవస్తువు కాపాకం కుదిరించే కౌశలం కావసినంత గోచరిస్తుంది ఈయనదగ్గర. తిక్కన రచనతో మనభాష నిజంగా తెనుగు మీరిపోయింది.

ప్రజాచైతన్యం మహాప్రవాహం వంటిది. ఏయేటి కామేడు కొత్తనీరు తగులుతుంది-ప్రాతజీవనాన్ని కదిలిస్తుంది. నన్నయభట్టారకుడు పుణ్యాహవాచనం చేసిన తరువాత ఆంధ్రదేశచక్రం గిట్టున తిరిగింది. గ్రహాన్ని ఉచ్చ కెక్కినవి. కాకతీయసామ్రాజ్యం విస్తరించింది. మగతనం మింట మెరిసినది. ఐశ్వర్యం అతిశయించింది. సంఘంలో నాజూకు నాయకం బలిసింది. ఆంధ్రనగరి లోకార్షక మైంది. ఈ కాలంలో శ్రీనాథుడు కేశఖండనోత్సవంతోపాటు కవితా వసంతోత్సవంలో ప్రవేశించాడు. నూనూగుమీసాల నాడే హాలుని గాథాపుత్రకలకు తెనుగు పుట్టిండ్లలో జోలలు పాడాడు. పైలాపచ్చీను వచ్చింది; అయక పాకంలో వున్న సంస్కృతనైషధాన్ని నవనీతపాకంగ ఆంధ్రఖండంలోకి దింపాడు. పన్నాటి పాటతో పరవళడై నాడు. ఇటుతిరిగి విద్యత్సభల కెక్కాడు. డిండిమభట్టుడక్క పగులగొట్టించాడు. దీనారటంకాలతో తీర్థమాడాడు. కవి సార్వభౌముడై కుళ్ళాయి పెట్టాడు. అపరంజింకంచాలలో అరగించాడు. ఈ మహాకవికి జీవితం ఆకాలపు తోకచుక్క అందామా ? లేక సమకాలిక ప్రతిబింబమందామా ? గంధార్వంగనలను చూడబోవలె, కస్తూరిదాసం చెయ్యమని రాజుల నడిగిన కవిరాజు లున్నారా ? మనము విన్నామా ? శ్రీనాథుడెట్లు సాహసించెను ? దీనికి ప్రత్యుత్తరం ఆకాలపు ఆంధ్రుల చరిత్రలోనే ఉన్నది.

అది రెడ్డిరాజుల ప్రభుత్వం. వారు మొట్టమొదట క్షేత్రదేవత నారాధించి సుఖపడ్డ కష్టజీవులు. ఐనా దేశం అరాజకమయ్యేయెత్తు వచ్చినప్పుడు నాగలి పగ్గాలు అవల పారేసి శత్రుసూత్రాలు పుచ్చుకొన్నారు. సింహాసనం లెక్కాదు. రాజ్యతంత్రం నడిపారు. ఆ ప్రభావంతోనే ఆ విశ్రాంతిసుఖంలోనే సాహిత్య సమ్మోహనాస్త్రం వీరిమీద పడ్డది, వాత్సా్యయనుడు చిత్రించిన నాగరికుడు వీరి నాకర్పించాడు. ధన్యజీవితానికి నాగరికుడే లక్ష్యంగా భావించారు. ఆ లక్షణాలు అనుష్ఠానంలో పెట్టడానికి ప్రయత్నించారు. ఆ విషయం విస్తరించడానికి కాలం చాలదు. చారుదత్త అగ్నిమిత్రులకు ఆంధ్రుల్లో కుమారగిరిరెడ్డి, రఘునాథ భూపాలరకు ఆ నాగరిక లక్షణాలు అంది చావులు పట్టుతవి. ప్రభువులు నాగరిక సంప్రదాయాల్లోపడితే ప్రజలు మాత్రం ఊరుకుంటారా? సుగంధద్రవ్యాలకోసం బాండాదారాలే కట్టవలసి వచ్చింది. దేశమంతా పసంతోత్సవాలతో భల్లర తెల్లవార సాగింది. ఈ ఆత్మీకీడావిలాసంలో, అమితరాజోపభోగాల్లో, అపరిమిత ఉల్లాసాల లసంలో, ఆంధ్రులు జ్ఞాత లూగారు. ఆ దినాలలో దాక్షారామం తీర్థోపవాసాల కోసం పోదురా? అప్పరసహవానం కోసం పోదురా? కాబట్టి శ్రీనాథుడి జీవితంలో అనాటి చైతన్య చిహ్నాలు ఉపలక్షిస్తే అది సాహసం కాదు ; సహజమే అవుతుంది.

ఈ వాతావరణమే విద్యానగరం విజృంభణంనాటికి మణిత చిక్క పడ్డది. సామ్రాజ్యం దూరాతిదూరంగా విస్తరించింది. జయస్తంభాలు దిగ్విగతాల లేచినవి. విజయనగరం వీధుల్లో గుట్టలవలె గులాబీలు రాసులు పోసేవారు. అంగళ్ళలో నవరత్నాలు బస్తాలు క్రుమ్మరించి అమ్మేవారు. పడుచులు దాగుడు మూత లాడేటంత విశాలంగా కృతకాద్రమందిరాలు నిర్మించారు. ప్రాభవోన్మాదంతో తల దిమ్ముకొన్న ఆ రోజులలో పెద్దన్న ఉయ్యాల తాంబూలాలు కావాలన్నాడంటే ఆశ్చర్యం లేదు, సశరీర స్వర్గసుఖంలో తలమునగ లవుతున్న కన్నెలు కుశలత ఏవ్రతాల్లో ఉన్నదని ప్రశ్నించడం ప్రగల్భంకాదు. ముక్కోపంతో చెమ్మిచేసుకున్న బ్రాహ్మణ్ణి పిండిపెట్టక వదలిపెట్టకమే గొప్ప. కాళ్ళమీద నాయకుణ్ణి పడవన్నిన నాయకలను బాహుటంగా ఏకపులు వర్ణించినారు. ? అది రసధంగం కాదని ఏనాటి సహృదయులు సమ్మతించారు ? అనాటి ఉల్లాస ప్రపత్తికి రసికమర్యాదకూ ఇవన్నీ ఛాయలని నా విశ్వాసము.

ఈ గంధానిలం ఆంధ్రు లెక్కడికి పోతే అక్కడికి ప్రాకింది. వీరు సాహిత్యప్రపంచంలో అక్షరరమ్యసంప్రదాయాన్ని పారమ్యం ముట్టించారు. తరువాత నాదోపాసకులై తంజావూరులో తంబురపట్టారు. తోడ్తోన్యత్యం ముందంజ వేసింది. నాటకరంగాలు కట్టారు. రఘునాథరాయలీ మాధురీప్రకరణానికి సూత్ర ధారుడైనాడు. శోభనంపై శోభనం ఆవృత్తమైన విజయవిలాసం వెలిసింది. శృంగారలీలామయంగా రాధికాస్వాంతనం సిద్ధించింది.

ఉత్త వర్తమాన కవులు—ఆంధ్రుల రాజ్యాలు సిద్ధమోయినవి. ఓడ రేవులు పూడిపోయినవి. ఐశ్వర్యం అత్తిపువ్వైంది. ప్రజ్ఞాబలాలు కూడ ఎండా కాలపు చెరువులై నవి. అయినా వాసన వదలలేదు. పూచి కాచిన పండ్లతోటకదా? వృద్ధవృక్షాలకు అంట్లు రావా? నిశ్చేపమైన తీజాలు సరియైన తొలకరి వస్తే మొలకరింపవా? ఆంధ్రులు అసలు మతాంధులు కారు. అందులో సన్యాస ప్రవృత్తి వారికి బొత్తుగా గిట్టదు. నాగరక గృహస్థాశ్రమం వారికి అభీష్టాపత్తి. బోగభాగ్యాలు ఉపాదేయాలే కాని గర్వాలు కావు. అందు వల్లనే బైరాగులలో ఆంధ్రులు తక్కువ. దేశంలో కూడా వేదాంతులకన్నా వైయాకరణు లధికం. కావ్యాలంకారశాఖలో వారిది మీదిచెయ్యి. కాశీలో కూడా సాహిత్యపీఠానికి రాజా గంగాధరశాస్త్రికే పిలుపు వచ్చింది. కావ్యమీమాంస అంతా ఆపోసనపట్టి రస గంగాధారం సృష్టించడానికి పండితరాయలే చాలినవాడైనాడు. ఇకమన పూర్వు తిచ్చి పోయిన తెనుగుమాన్యం శృంగారవనం గాని వేదాంతమరం కాదు. ఇట్టి దేశంలో ఇలాటి మోహన వారసత్వంతో నవ్యకవులు బయల్దేలారు. నవ్యసాహిత్యం సాగుతున్నది.

వీరు ఆదిలో “పురాణమిత్యేవ న సాధుమన్యే” అన్నారు. దానితో కావ్యా వరణంలోంచి బ్రహ్మాది త్రిమూర్తులు నిష్క్రమించారు. చిల్లర దేవతలను చెప్ప నక్కరలేదు. రాచనగళ్లలోను రాణీ ధూతికల్లోనూ మాత్రమే రామణీయకం బందె పడలేదన్నారు. సౌందర్యోపాసనకు సంబోగానుభూతే సిద్ధికా దన్నారు. దీనితో నాయకనాయకులకుచూట్టూ గీచినహద్దులు చెరిగిపోయినవి. కవిస్వయముగా నాయకుడైనాడు. నిర్భయంగా అస్మచ్ఛబ్దంతో సంభాషించాడు, నాయకను ప్రాణ సఖిగా, హద్దయేశ్వరిగా, ప్రియసోదరిగా, పవిత్రజననిగా, ఆనందస్వామినిగా ఆరాధించడానికి ధిగాడు. ఈ సాధనలో ఇష్టదేవతలకోసం అన్యేషణ జరిగింది.

అఖండ ప్రేమతో అసంతోషంతో అక్షయంగా ప్రత్యక్షంగా ఉన్న ప్రకృతి నే పట్టుకొన్నాడు. హృదయతంత్రులు ఎటు మేళనమైతే అలా పాడుతున్నాడు.

సవ్యసాహిత్యంలో దేశాభిమానం పొంగులు పోతున్నది. తల్లిదేశంకంటె యిష్టదేవత లేదంటున్నారు నవ్యకవులు. కాని దీని విశృంఖల వ్యాప్తి మానవ స్వభావం చిత్రించడంలో అధికంగా ఉన్నది. అది ఎంతకాలం కరాళంగా కలుషింపగలదో అంత అమృతధవళంగా కూడ పవిత్రీకరింపగలదు. కొందరు కవులతో ఉత్సాహమే ప్రధాన రేఖ. మరికొందరిలో విషణ్ణభావం అధికం. మరి కొందరి వాక్కులలో ఆకలిచిచ్చువంటి ప్రచండదావానలం మరుగుతున్నది. ఇంక కొందరిలో ప్రసన్న ప్రణయమే కలదు. దీనికంతా వర్తమాన వాతావరణమే కారణం. బిన్న సాహిత్య శాస్త్రాల సాంగత్యాలు కూడా ఉపకారం అయినవి. మానవుడు బుద్ధివేతనేమి, సాధన చేతనేమి పురోగమనంలో వున్నాడనే ఆశయం ఒకటి నాటుకొన్నది. ఇదే అస్పృంధికి మూలాధారం.

—రాయ ప్రోలు సుబ్బారావు*

మార్గదర్శి గురజాడ అప్పారావుగారు

సభర్ములకు మహాపురుషులెప్పుడూ జ్ఞాపకం వస్తూనే వుంటారు. అయినా సంవత్సరాని కొక్కమాటు వారిని ప్రత్యేక శ్రద్ధాభక్తులతో స్మరించుకొడం వారి అడుగుజాడల్లో నడిచేవారికి మిక్కిలి శ్రేయస్కరం.

ఆది సభ్యులకు చిహ్నమున్నూ.

ఈ దృష్టితో, యివాళ, నేను గురజాడ అప్పారావు గారిని విశిష్టభక్తితో స్మరించుకొంటున్నాను.

బతికివుండినదినాల్లో వారిని ఆంధ్రప్రజానీకం గుర్తించలేకపోయింది; కాని, తరువాత మాత్రం, సంవత్సరంమీద సంవత్సరం గడచినకొద్దీ వారి విషయమై ఎక్కువగా తెలుసుకుంటోంది. వారి రచనలకోసం అరులు చాపుతోంది. అవి చదివి ఆనందముగ్ధం అవుతోంది. ఆవెంటనే 'యెలాంటి పెన్నిధిని గుర్తించలేక పోయామా?' ఆనిస్పీ పరితపిస్తోంది.

అసలే ఆంధ్రజాతికి ఆత్మగౌరవమూ, ఆత్మవిశ్వాసమూ ఇంకా గుర్తుకి రాలేదు. దీనికి సాంఘం, అప్పారావుగారు ఆ సందర్భపరిస్థితుల్లో బతుకవలసి వచ్చింది.

అప్పటికి కాదు, ఇప్పటికీకూడా, సారస్వతనిర్మాతలకు; ఆంధ్రప్రదేశ్ శంలో స్వతంత్రజీవనమార్గా లేర్పడనే లేదా మరి.

మనవాళ్ళు; ఇప్పుడిప్పుడు, కొందరు కొందరు రచయితల విశిష్టత గుర్తించి ఆదరించడం, నేర్చుకుంటున్నారు. ఆదరించడం అంటే, మెడలో ఒక పూలదండ వెయ్యడం, కొన్నిచోట్ల వొక ఖద్దరుదుప్పటి బుజాలమీద కప్పడం— ఇంటే. అంతేకాని, ఆ రచయితలు నొకరీచేసే పొట్టపోసుకుంటున్నారో, అదీ చేతకాక, పస్తే వుంటున్నారో యెవరూ యోచించడం లేదు.

కొందరి రచనలు ఆనందం కలిగిస్తున్నా యనుకొంటున్నారే గాని, ఆలాంటి పుస్తకాలతోనే సాహిత్యం ఉన్నదిపొందుతుందనీ, ఉన్నతసాహిత్యం

సంపాదించుకొన్న జాతే స్వేచ్ఛానందా లనుభవించ గలుగుతుందనిన్నీ కూడా వారు గుర్తించడం లేదు.

ఇప్పుడే, కవులక రత్నం వేరూ, జీవనవిధానం వేరూ అయివుండినపుడు, సాహిత్య విషయాలలో కూడా అడివి చేదించి కొత్త మార్గాలు నిర్మించుకోవలసిన అప్పారావుగారి కాలంలో, రచయితలను గుర్తించే పద్ధతే లేదని వేరే చెప్పడం యెందుకూ ?

అయితే సుగంధపుష్పాలు ఆస్వాదించేవారికోసం యెదురు చూడవు. కీకా రణ్యాలలో, ముళ్ళడొంకల్లో కూడా అవి పుడుతూనే వుంటాయి.

ఆది సృష్టిరహస్యం.

ప్రకృతం—

ఒక మనుష్య స్త్రీ, అప్పలకొండయ్యమ్మ, తన సొంతానికి ప్రమువేటు శక్రటరీగా వాడుకోగా, సరిగా ఆ సమయంలోనే వొక దేవతాస్త్రీ, సరస్వతీ దేవయ్యమ్మ, ఒహుళా-ధకోసం తీర్చి దిద్ది, అధునికాంధ్ర సాహిత్యసామ్రాజ్యంలో కిరీటమాంధాతను చేసింది.

ఇనే, సూక్ష్మంలో, అప్పారావుగారి జీవిత చరిత్ర.

విస్తరించి చూస్తే, అప్పారావుగారి దగ్గర, లౌకికప్రజ్ఞ అపారంగా వుండినట్టు కనబడుతుంది. వైదికసంపత్తి కూలంకషంగా వుండినట్టు గోచరిస్తుంది. ఆర్ష విభూతి అనన్య సాధారణంగా వుండినట్టున్నూ ద్యోతకం అవుతుంది.

ఈ మూడు శక్తుల సమ్మేళనం వల్లనే అప్పారావుగారు మహాకవులై, మనకు, అలౌకికానందం కలిగించ గలుగుతున్నారు.

ఆదికాలంలో, నన్నయభట్టారకునకు పట్టిన యోగ్యత యిది.

తరువాత కొద్దికాలానికే తిక్కయజ్ఞకున్నూ సంక్రమించిన విశిష్టత యిది; కాని, యిది మళ్ళీ ఆంధ్రజాతిలో జాజ్వల్యమానం కావడానికి ఇంతకాలం బట్టింది.

దేశం ఎంతగా పరులపాదాలకింద నలిగిపోవాలో అంతగానూ నలిగి పోయాకా, జాతి యెంతగా బానిస అయిపోవాలో అంతగానూ బానిస అయి

పోయాకా, భాష యెంతగా శృంఖలాబద్ధం అయిపోవాలో అంతగానూ శృంఖలా బద్ధం అయిపోయాకా, సాహిత్యం ఎంతగా దిగజారిపోవాలో అంతగానూ దిగ జారి పోయాకా, భవిష్యత్తు ఎంతగా అంధకార బంధురం అయిపోవాలో అంత గానూ అంధకారబంధురం అయిపోయాకా పుట్టుకువచ్చా డీ మహాకవి.

ఆశ్చర్యపడడాని కేమీ లేదు. ఏమంటే? నిజానికి ఇలాంటి పరిస్థితుల్లోనే తరుచు ఆదర్శపురుషు లావిర్భవిస్తూ వుంటారు,

అయితే, అలాటి నికృష్టస్థితిలో మహాకవి కయితేమాత్రం నర సేవ చెయ్య కుండా భుక్తి యెలా గడుస్తుంది? ఆ పురుషుడు చెయ్యిజారిపోకుండా, జాతి మాత్రం అతని మహత్తు ఎలా గుర్తించగలుగుతుంది?

అయితే అప్పారావుగారికి మాత్రం తమసత్తా బాగా తెలుసు—ఒకచోట—

“తూర్పు బలబల తెల్లవారెను

తోకచుక్కయు వేగుచుక్కయు

ఒడయు డౌ వేవెల్లు కొలువుకు

వెడలి మెరిసిరి మిన్నవీధిని”—అన్నారు వారు.

తోకచుక్క విచ్చిత్తికి సూచకం. వేగుచుక్క మహాదయానికి సూచకం. నిజమేకాని, యీ తోకచుక్క యేమిటి? ఇది చేసిన వినాశం యేమిటి? ఈ వేగుచుక్క యేమిటి, దీని తరువాత జరిగిన మహాదయం యేమిటి? అంటే—వశ్యవాక్కులు శ్రీ భమిడిపాటి కామేశ్వరరావుగారు, గిడుగు రామమూర్తి పంతులుగారే తోకచుక్క అనీ, గురజాడ అప్పారావుగారే వేగుచుక్క అనీ వ్యాఖ్యానం చేశాడు.

రామమూర్తి పంతులుగారు చేసింది కృతకభాషా విధ్వంసనమేగా? అప్పారావు గారు చేసింది కవికుమారుల కళ్ళకు వెలుగు కలిగించడమేగా?

అంచేతనే, మిత్రులు, ఇంద్రకంటి హనుమచ్ఛాస్త్రిలవారు, అప్పారావు గారిని ‘గురజాడ వాల్మీకి’ అని వ్యవహరించారు.

నేస్తం, భమిడిపాటి కామేశ్వరరావుగారు ‘స్వయం జ్యోతి’ అనీ, ‘ప్రథ మాంధ్ర రచనా బ్రహ్మ’ అనీ కీర్తించారు.

అయితే, యీ మిత్రులిద్దరూ ఆ మహాకవిని ప్రత్యక్షంగా చూసి యెరుగరు.

నాకు మాత్రం ఆ మహాభాగ్యం పట్టింది.

ఒక్కమాటే పట్టింది.

కాకినాడలో, ఆంధ్రసాహిత్య పరిషద్వార్షికోత్సవం జరిగింది. అప్పటి కా
నగరంలో ఇప్పటి టౌనుహాలు లేదు. అంచేత, ఆ సమావేశం మునిసిపల్
ఆఫీసులో జరిగింది.

తొలినాడు కిశాంబి రామావతారంగానూ, మలినాడు పితాపురం మహా
రాజులుంగానూ (?) అధ్యక్షత వహించి కార్యక్రమం నడిపించారు. ఆ కార్య
క్రమం ఏర్పరచినవారూ, పైని వుండి సర్వమూ పర్యవేక్షణ చేసినవారూ
మాత్రం జయంతి రామయ్యపంతులుగారు.

అధ్యక్షు లిద్దరూ రామయ్యపంతులుగారి ఇంగితం గుర్తించుకుంటూనే
కార్యక్రమం నడిపించారు.

మలినాటి పొద్దుటిపూట కొన్ని తీర్మానాలు జరిగాయి. ఆ సందర్భంలో
గిడుగు రామమూర్తిపంతులుగారు వ్యావహారికభాషావాదం ప్రతిపాదించగా,
గురజాడ అప్పారావుగారు బలపరిచారు.

అప్పటికా యిద్దరే వ్యావహారికభాషావాదులు.

మహాపండితులు తాతా సుబ్బారాయశాస్త్రిలవారూ, పేరీ కాశీనాథశాస్త్రిల
వారూ కూడా అప్పు డా సభలో వుండినారు.

అయితే, అప్పటికి వారు పూర్తిగా మారినట్టు జ్ఞాపకం లేదు; కాని వారు,
వ్యావహారికం యెదిరించిన పురాణపండా మల్లియ్యశాస్త్రిగారి (లిఖిత) గ్రాంథి
కోపన్యాసంలో అడుగడుగునా తప్పులు పట్టటంమాత్రం నాకు బాగా జ్ఞాపకం
వుంది.

ఉద్యోగ ధర్మం పురస్కరించుకునే కాక, పాండిత్యం పురస్కరించు
కునిన్నీ వారు అప్పారావుగారిని చాలా ఆదరంగా చూసేవారు. తెల్లటిపంచె,
నల్లటి పొడుగుకోటు, ఆ కోటుమీద ఆకుపచ్చని జలతారు శాలువ, శిరస్సున
తేజోమండలంలాగ నిండైన పాగా, పరిణతవయస్కతకు సూచకంగా తిల
తండుల న్యాయంగా వుండిన గుప్పెడేసి మీసాలు, పట్టిపల్లారుస్తున్న దీర్ఘవ్యాధికి
గుర్తుగా చప్పిదవడలు, కాని, దూసుకుపోయే చురుకైన చూపులు.

ఇదీ, ఆవొక్కమాటే నేను చూసిన ఆమహాకవి మూర్తిమంతం.

అప్పటి ఆ సమావేశం అంతటితోనూ ఒక్క అప్పారావుగారి ఆకృతే విలక్షణంగా వుండింది.. అందుకు తగ్గట్టు, ఇప్పటి ఆధిసాహిత్యం అంతటితోనూ ఒక్క అప్పారావుగారి రచనలే విలక్షణంగా వున్నాయి.

ఏవంచ—

ఉబ్బసంతో వొగర్చుకుంటూ, కుళ్ళూ దగ్గుకుంటూ అప్పారావుగారు తీర్మానం బలపరిచి 'నేను బలపరిచాను' అని రామమూర్తిపంతులుగారి చెవిలో నోరుపెట్టి ఇంగ్లీషులో గట్టిగా కూడా చెప్పాడు.

ఆభంగిమ చూసీ, ఆమాట విని, వ్యావహారికవాదులు వారిద్దరే కావడం గుర్తించి, ఆవాదమున్నూ వినివుండిన్నీ, అప్పు డక్కడ వుండిన గ్రాంథికవాది ప్రముఖులు ఎగతాళి చేశారు.

వారి ననుసరించి యువకరచయితలున్నూ చాలామంది నవ్వారు.

ఒకక్షణం దాటితే నేనూ వారిలో చేరిపోయేవాణ్ణి కాని, నలుగురితోబాటు నవ్వవలసి వుండిన్నీ, నవ్వబోయిన్నీ, చివరికి నవ్వలేకపోయాను. కారణం. నా గురువర్యులు వేదుల రామకృష్ణశాస్త్రిల వారి మందలింపు.

“వారిద్దరూ మహాపండితులు, వారిని న్యూనతపరచడం మనకి క్షేమం కాదు. వారివాదం వినడం— చేతనయితే యెదిరించటం— యిది మనం చెయ్యవలసింది” అన్నారు; శాస్త్రిలవారు, ఆకతాయి నయిపోకుండా నన్ను వారిస్తూ.

రామకృష్ణకవుల యిద్దరిలోనూ వెంకటరామశాస్త్రిగారిది సత్యం గ్రహించే తత్వం, రామకృష్ణశాస్త్రిలవారిది సత్యం ఆచరించే స్వభావం.

నేను గట్టిగా చెప్పగలను.

రామకృష్ణశాస్త్రిలవారు బతికేవుంటే వ్యావహారిక భాష స్వీకరించే వుందురు.

ఏతావతా :

నెల్లరుజిల్లా సాహిత్యచక్రవర్తి గునుపాటి యానాదిరెడ్డిగారు నా పక్కనే కూచుని వుండినారు. వేదం వెంకటరాయశాస్త్రిల వారికి శిష్యులూ, కుడి భుజమునూ.

రామకృష్ణశాస్త్రిల వారు చెప్పింది విని 'అదీమాట' అన్నారు రెడ్డిగారు.
తర్జునితో టోకాయుస్తూ,

ఏమయినా, పదికాకుల్లో వొక కోకిల, రాజవీధిని దర్జాగా వెడుతున్న
మచగజం - ఇదీ, ఆక్షణంలో అప్పారావుగారి స్థితి.

వారి మొగాన చికాకు అలుముకుని వుండింది; కాని చూపులు మాత్రం
'తొందరపడవద్దు' అని డెకారిస్తున్నట్టున్నాయి.

అది నిజమే అయింది.

అప్పట్లో అంద్రసాహిత్యపరిషత్తు ఏకైక సంస్థ.

సతీకౌత నిర్మాణం,

మిసమిసలాడి పోతోంది.

అందరూ ఎగజాకారు; కాని యిప్పుడు ?

గిడుగు రామమూర్తిపంతులుగారి తీవ్రప్రచారంతోనూ, అప్పారావుగారి
అమరరచనలతోనూ భాషాకాశం మీది కారుమబ్బులు విడిపోయాయి.

సత్యం అవగాహన అయింది.

శబ్దశక్తిన్నీ తెలిసివచ్చింది.

దాంతో, యువకరచయితలు ఆ యేకైకసంస్థని విడిచిపెట్టి చక్కా
వచ్చేవారు.

ఒక్కొక్కరుగానూ, గుంపులు గుంపులు గానూ వ్యావహారికంలో రచ
నలు మొదలు పెట్టారు.

అప్పటికే రచయితలయి వుండినవారిలో అనేకులు, నాలాగే, తరవాత
వ్యావహారికంలోకి వచ్చేవారు.

తరవాత తరవాత, అసలు, వ్యావహారికంలోనే బయలుదేరుతున్నారుగా ?
ఇంకో విశేషం యేమిటండే ?

ఇప్పటికీ, గ్రాంథికం విడిచి వ్యావహారికంలోకి వచ్చినవారూ, వస్తున్న
వారూ ఎందరో వున్నారు.

వారు 'మాటా-మంత్రీ' అన్న శీర్షికతో చాలామంచి వ్యాసాలు రాశారు. ఒక్క 'చాలా' అంటే చాలదు. చాలా చాలా మంచి వ్యాసాలవి. వాటిలో కొన్ని బొంబాయి ఆంధ్రపత్రికలోనూ, కొన్ని రాజమండ్రి ఆంధ్రకేసరిలోనూ ప్రకటన అయినాయి. వాటిలో "ఇద్దరురాజులు" ఆనేది యిప్పటికీ నాకళ్ళ యెదుట కనబడుతోంది. రెండోది, ఆకాశరామన్న ఉత్తరానికి ప్రత్యుత్తరం కూడా నా దృష్టిలో గొప్పదే. ఆ వుత్తరం పెద్దాపురంనుంచి వచ్చినట్టు తమ ప్రత్యుత్తరంలో అప్పారావుగారే ఉటంకించారు. రాసినవారెవరో వారు చెప్పలేదు; గాని గుర్తించినట్లే కనపడుతుంది. నాకుమాత్రం ఆ రాసినవారెవరో బాగా తెలుసు. రాసినవారే నాకు చెప్పారు. అయితే, అది రాయడాని క్కారణం వారికి గ్రాంథిక భాష మీది అభిమానమేగాని పాపం అప్పారావుగారి మీది ద్వేషం కాదు.

అప్పారావుగారి రచనల్లో మిక్కిలి చెప్పుకో తగ్గవి నాటకాలు. వాటిలో కన్యాశుల్కం జాతిరత్నం. బిల్వణీయం పూర్తి అయివుంటే అది, అంతకంటే పెద్ద జాతిరత్నం అయివుండేది ; కాని ఆంధ్రజాతికి, అలనాటి నాటకం చూసుకునే అదృష్టం పట్టలేదు. కన్యాశుల్కంలో ప్రతివాక్యానికీ కొన్నేసి పేజీల వ్యాఖ్యానం చెయ్యగల మనీషిని నేనెరుగుదును. వారు, శ్రీ భమిడిపాటి కామేశ్వరరావుగారు. కన్యాశుల్కం తఅంపుకి వస్తే-అధవా-ఆపేరు చెవినిపడితే వారి శరీరం ఆపాద మస్తకమూ పులకరిస్తుంది. అస్మదాదులం "కన్యాశుల్కం మాకు బాగా తెలుసు" అనుకుంటాంగాని, కామేశ్వరరావుగారు దానిమీద ప్రసంగం యెత్తుకుంటే "తెలియనివాడనై మెరిగితిన్" అమకోవలసిందే. నేను వరుసగా రెండేళ్ళూ ఆంధ్రపత్రిక సంవత్సరాది సంచికల్లో బిల్వణీయం రెండంకాలూ చదివిన తరువాతే కన్యాశుల్కం చదవడం ప్రారంభించాను. అయితే, కన్యాశుల్కం చదివినప్పుడల్లా ఎంత ఆనందం కలుగుతుందో ఆ అసంపూర్ణ బిల్వణీయం జ్ఞాపకం వచ్చి వెంటనే నాకంతదుఃఖం కలుగుతూ వుంటుంది. ఒక్క బిల్వణీయం చాలు, అప్పారావుగారెంతటి మహాకవిో తెలుసుకోవాలంటే. అయితే, వారెంతటి మహాకవి అంటే ? ఆ బిల్వణీయం మరెవరూ పూర్తిచేయలేనంతటి. దాని కథాక్రమమే యెవరూ గుర్తించలేనంతటి. మహాకవి.

ఏతావాతా : అప్పారావుగారు మహాకవి మాత్రమేకాదు, తరువాత రచయితలకందరికీ మార్గదర్శిని.

అయితే, ఒక్క సత్యం చెప్పక తప్పదు. అదేమిటంటే ? వచన రచయితలు మాత్రమే అప్పారావుగారి మార్గదర్శిత్వం స్వీకరించారు. పద్యరచయితలు ఆ దారి పట్టుకోలేకపోయారు.

—శ్రీపాద సుబ్రహ్మణ్యశాస్త్రి*

హెచ్చరిక

ఒకటి రెండు సంవత్సరాల నుంచి న్యూసు పేపర్లలో నేమి మీటింగులలో నేమి తెలుగుభాషను గురించి చర్చలున్నా వాచ ప్రతివాదములున్నా జరుగుతూ వున్నవి. నన్నయ్య, తిక్కన, యెర్రన్న, పెద్దన్న — ఇటువంటి పెద్దలు వ్యాకరణనిబద్ధంగా వుపయోగించిన భాషే తెలుగుభాష, అదే నేర్చుకోతగినది, ఆ భాషలోనే గ్రంథాలు వ్రాయదగును, తిక్కనభాష గ్రామ్యభాష, అవాచ్యము, వర్జనీయము, అప్రశస్తము - ఇట్లని కొందరు పండితులున్నా - సామాన్యంగా అందరికీ జోధపడని గీర్వాణానికి భాష అని పేరుపెట్టడం కేవలం హాస్యాస్పదం. కట్టుబాట్లతో చచ్చిపడివున్నది భాష కానేరదు, ప్రాణముతో పెరుగుతూ వున్నదే భాష, అదే గౌరవార్హము, అట్టిదే దేశాభివృద్ధికి ఆధారము - ఇట్లని కొందరు పండితులున్నా గుద్దులాడుకోవడమే గాక తగవుతీర్చుకోవడానికి కచేరీలకు యెక్కడందాకా కూడా వచ్చింది ! అజ్ఞానం హరించి అవివేకము శమించుగాక ?

ఉన్నమాటంటే ఉడుకుబోతుతనం వస్తుందటారు; అయినా ఒకప్పుడు అనక తప్పదు. ఇంతకూ ఆకాశవాణికి భయమేమిటి ? ఆమె అన్ని భాషలకుతల్లి. ఆంధ్రభారతి ఆంధ్రభారతి అని యిక్కడ అందరూ నన్ను మాటలతో పూజిస్తూ వున్నారే కాని క్రియలో రొప్పుపెట్టుతూ వున్నారు - అని ఆమె మొత్తుకుంటూ వున్నది. అడుగో వినబడుతూ వున్నది. ఆమె మొర వినండి !

ఆకాశవాణి మొర :

ఓ నా బిడ్డలారా ! నాకు అన్నిభాషలూ ఒకటే అయినప్పటికీ సంగీత సాహిత్యవిద్యలమీద నాకు వుండే ప్రీతిచేత ఆంధ్రభాషను యెక్కువ మక్కువతో ప్రేమించి ఆంధ్రభారతి అనే పేరుతో యిక్కడ నెక్కొని చిలకాలం నుంచి మనంగా అదరింపబడుతూ వుంటిని. వయసు గడిచినకొద్దీ నాకు వన్నె వచ్చి యౌవనం హెచ్చింది గాని నారూపలావణ్యాలు యెంతమాత్రం మారలేదు. కాని, యిటీవలపడమటి బిడ్డలతోటి సాంగత్యమువల్ల నా ముద్దులబిడ్డలబుద్ధి చెడి నాయెడల అనాదరణ యేర్పడి నా కళకాంతులకు కూడా మబ్బుపట్టడం ఆరంభించింది.

అయ్యయ్యో ! ఏదిక్కున విన్నా నా బిడ్డల పోట్లాటలే వినబడుతూ వున్నవి. నాకు యేమిదుర్గతి పట్టనున్నదో ఏమి దుస్థితి రానున్నదో గాని నా పెద్దబిడ్డలే వుపకారమని పేరు పెట్టి నాకు అపకారం చేస్తూ వున్నారు.

తండ్రులారా ! ఎందుకు ఈలాగు తన్నులాడుకుంటారు ? తూర్పుపడమరల భేదం తెలియకుండా యెందుకు గుద్దులాడుకుంటూ వున్నారు? అజంతభాష, హలంతభాష, పురుషభాష, స్త్రీభాష-ఈ భేదంతో వున్న భాషాతత్వం పడమటి బిడ్డలలో ఎంతటిపండితులకైనా తెలియకపోవడం ఆశ్చర్యం కాదు. వారి పుట్టుకలోనే దాని కారణం వున్నది. ఆ రహస్యం తెలియకుండా వారు బోధించే భాషాతత్వం అన్ని భాషలకూ సమానంగా చెల్లదని మీరు తెలుసుకోలేక వారి పోలికలను మీయందు ఆరోపించుకుని ఎందుకు బొందలో పడుతూ నన్ను పడదోస్తూ వున్నారు ? అయ్యయ్యో ! ఈ తత్వరహస్యం సంపూర్ణంగా తెలిస్తే మీకు భేదం గాని పోట్లాటగాని వుండదు గదా ! నేను యెంత మీతో మొరపెట్టుకుందును. నా మొర మీకు వినబడడం యేలాగు ? వినబడకపోతే విని తెలిపే మొనగాడెవడున్నాడు ? తెలిపించి నా చింత తీర్చే నాకుడెవడున్నాడు ? అయ్యో ! అంతా నాకు అయోమయంగా వున్నది.

అజంతభాష, హలంతభాష, పురుషభాష, స్త్రీభాష-వీటికి గల భేదము-భాషయొక్క ప్రాణము, శరీరము, బీజము, క్షేత్రము, స్వరప్రస్తారము, మాత్రాప్రస్తారము, గుణప్రస్తారము, నానాజాతి వృత్తప్రస్తారము వీటియొక్క తత్వరహస్యములు- భాషయొక్క మాధుర్యము, గానయోగ్యత. యివి దేని ననుసరించియుండెడి, యెట్టి భాషలు సంగీత సాహిత్యవిద్యల సంపూర్ణ ప్రస్తావనకు యోగ్యములో, స్త్రీ పురుషాక్షర సంజ్ఞలయొక్క సంయోగము, ఐక్యము. ప్రత్యేకరూపము-ఎట్టి భాషలో పదములు విడివిడిగా వుండునో ఎట్టిభాషలో జడగా అల్లుకొని పోవునో, ఏమి కారణమో- యెట్టిభాషలో ముందుకే సూటిగా అన్వయమో, ఎట్టిభాషలో ముందుకు వెనుకకు దుమికి దుమికి అన్వయమో, యే స్వాభావికధర్మవల్ల యిది యేర్పడుతుందో- ఈ మొదలైన తత్వరహస్యములు తెలిస్తే అన్ని భాషలకు ఒకటే వర్ణమాల యేర్పాటు చేస్తామని, అన్ని దేశాలకు ఒకటే భాష ఏర్పాటు చేస్తామని, భాషలను వుచ్చారణప్రకారమే వ్రాయవలసినదని- యిట్టి పిచ్చివాదములు వుండవు గదా ! నా బిడ్డలు భాషాభివృద్ధి పేరు చెప్పి అవి

లంబిస్తూ వున్న వృథాప్రయత్నములున్నూ వృథావ్యయమున్నూ తప్పిపోవును గదా ! ఏమి చేతును ? ఎంతని మొరపెట్టుకొందును ? నా చింత తీరే మార్గము యేమి వున్నది ? అయ్యో ! ఏమిగతి ?

ప్రతిభాషయందున్నూ వ్యవహరించడములో - అనగా వాడుకలో - కొన్ని మార్పులు కలగడం స్వాభావికమై వున్నది. ఈ మార్పులు బిడ్డలవల్ల, పామరులవల్ల, సామాన్యజనుల వల్ల, ఒకవిధంగాను - పెద్దలవల్ల, బుద్ధిమంతుల వల్ల, పండితులవల్ల, మరివొకవిధంగాను - కలిగింపబడడం కూడా స్వాభావికమే.

ఇంతేకాక మొట్టమొదట ఒకరితో వొకరు నోటిమూలంగా మాట్లాడుకొనడానికి యేర్పరచుకోబడిన పదములు వ్రాతమూలంగా చమవుకుని గ్రహించుకొనడానికి వుపయోగింపబడడం వల్ల మరికొన్ని మార్పులుకూడా భాషలో తటస్థిస్తూ వున్నవి. ఈ చెప్పబడ్డ అన్ని మార్పుల విషయంలో అజంతభాషలకున్నూ, హలంతభాషలకున్నూ, పురుషభాషలకున్నూ, స్త్రీభాషలకున్నూ వాటి స్వాభావికధర్మమును బట్టి చాలాభేదం యేర్పడుతూ వున్నది. దీని వివరం గ్రహించుకోకపోవడం వల్లనే గుద్దులాటలు, గుడ్డివాదములు, చెడ్డభేదములు సిద్ధిస్తూ వున్నవి. ఇది టూకీగా చెప్పదగిన విషయము, అందరికీ సులభముగా బోధపడే విషయమున్నూ కాదు.

ఏ భాషలోనైనా సరే పుట్టుకలో యేర్పడ్డట్టుగానే పదాలు స్వచ్ఛంగా సంపూర్ణంగా వుచ్చరిస్తూ మాట్లాడితే ఆలస్యం అయి వ్యవహారం కడతేరదు. కనుక వాడుకలో పదాలయందు స్వరలోపమున్నూ అక్షరలోపమున్నూ కలుగుతుంది. వ్రాసేటప్పుడు నిదానంగా వ్రాయవచ్చును గినుక యీలోపం అవసరం లేదు. మరిన్ని సామాన్యజనులు గాక బుద్ధిమంతులున్నూ పండితులున్నూ వ్రాసేటప్పుడు, కొత్తకొత్త శబ్దజాలం కల్పించి సమస్తమైనవారు నిదానంగా చదివినెమ్మదిగా నేర్చుకుని జ్ఞప్తియందుంచుకోవలసిన విషయములున్నూ గంభీరమైన విషయములున్నూ తెలుపుతూ గద్యములు, పద్యములు, పదములు మొదలయిన కవితలతో గ్రంథాలు రచియిస్తారు. ఈ ప్రకారంగా మాటభాష, వ్రాతభాష, గ్రాంథికభాష అని మూడు తెరగులు ఏర్పడుతున్నవి. సామాన్యంగా లోకంలో సంభాషణ, వుత్తరప్రత్యుత్తరాలు, వ్యవహారవిషయములు, మొదలైనవాటి

సంబంధంలో వుపయోగింపబడుతూ వున్నందున మాటభాషను వ్రాతభాషను కూడా వాడుకభాష అని చెప్పవచ్చును. గ్రాంథికభాషలో సంభాషణ గాని, వుత్తరప్రత్యుత్తరములు గాని వ్యవహారములు గాని జరుపరు. అయితే యీ సందర్భంలో అజంతభాషలకున్నూ హలంతభాషలకున్నూ వాటి స్వాభావిక ధర్మమును బట్టి కొండంతభేదం యేర్పడుతూ వున్నది. హలంతభాషలు, స్త్రీభాషలు—వీటి విషయంలో వొకటే కాలపు వాడుకభాషకు గ్రాంథికభాషకు వుచ్చారణలో యెంతభేదం వున్నా వ్రాతలో వుపయోగించే అక్షరసంజ్ఞలలో భేదం వుండదు. ఇది స్వాభావికధర్మమును బట్టే తటస్థించును. ఈ కారణం వల్ల హలంతభాషలో గ్రంథాలు చెవులతో విన్నప్పుడు అర్థం అవుతూ వున్నప్పటికీ కంటితో గ్రహించి చదవడం కష్టంగా యేర్పడుతుంది; కాబట్టి యావజ్జీవము, ఉచ్చారణ నేర్చుకుంటూ మార్చుకుంటూనే వుండవలెను. పైగా కాలానుగుణ్యంగా భాషాస్వరూపం కూడా మార్పుచెందుతూ వుంటుంది. గనుక సామాన్య సంభాషణలోనూ, సాధారణపు వ్రాతలోను, గ్రంథాలలోను వన్నె భేదం, వైఖరీభేదమే గాని భాష వొకటిగానే కనిపిస్తూ నానాటికి కలిగే మార్పులు కిందకి పైకికూడా వ్యాపిస్తూ వుండడంవల్ల భాష జీవించివున్నట్టుగా యేర్పడుతుంది. ఇంక అజంతభాషలు, పురుషభాషలు—వీటి విషయంలో ఎట్లా వుంటుందంటే—స్వరలోపాది కారణములవల్ల కలిగే మార్పులు చాలా అధిక మగుటచేత సామాన్యంగా ఉపయోగింపబడే మాటభాషకున్నూ సామాన్యంగా వుత్తరప్రత్యుత్తరములలోను వ్యవహారములోను వుపయోగింపబడే వ్రాతభాష కున్నూ గద్యపద్యాది కవిత్వాలయందు వుపయోగింపబడే గ్రాంథికభాషకున్నూ చాలా వ్యత్యాసం యేర్పడడమే గాక ఈ జాతిభాషలు వాటి స్వాభావికధర్మమును బట్టి వ్రాసినప్రకారమే వుచ్చరించి చదువబడవలసిన కారణంవల్లను, గురులఘు ప్రస్తారములతో పద్యాది కవిత్వములు గణబద్ధమై లేశమైనా మార్పు చెందడానికి వీలులేకుండా బిగిసివుండే కారణంవల్లను, మాటభాష, వ్రాతభాష, గ్రాంథికభాష అని మూడు స్వరూపములుగా యేర్పడుతూ వున్నవి. ఈ మూడింటియొక్క తారతమ్యమున్నూ విలువయున్నూ తెలుసుకోలేకనే హలంతభాష యందువలె వొకటే జీవభాష యేర్పరచవలెనని ప్రయత్నించడం, గ్రాంథికభాషను దూషించడం, వ్రాతభాషను ఆదరించకపోవడం, మాటభాషను గ్రామ్యముని నిందించడం—ఇదంతా కేవలం అజ్ఞానము సూచిస్తున్నది. అయ్యో! నా పెద్ద

బిడ్డలే నాకున్నా నా చిన్నబిడ్డలకున్నా అపకారులైనారు! ఏమి విపరీతకాలం వచ్చింది!

గ్రాంథికభాషను పూజించే నా దొడ్డబిడ్డలారా! గ్రామ్యభాషను నిరసిస్తారే! అది నా చిన్నబిడ్డలు పేదబిడ్డలు మాట్లాడేభాష కాదా? నా చిన్నబిడ్డల వచ్చిరాని పలుకులు నాకు ముద్దుగా వుండవా? ఎందుకు నిందిస్తారు? మీ చెవులకు కూడా ఆనందకడంగా వుండబట్టేగదా గ్రామ్యభాషలో ప్రసంగాలున్నా పదాలున్నా మీ గ్రంథాలలో అక్కడక్కడ వుపయోగించి హాస్యరసం అనుభవిస్తారు. మీకు గ్రామ్యభాషవల్ల హాస్యరసం వుపయించి ఆనందం కలిగినట్టే అల్పజాతుల బిడ్డలకు వాళ్ళ సుద్దులలో మీ భాష వుపయోగించిన సందర్భమందు హాస్యరసం వుపయిస్తుంది. వాళ్ళసుద్దులున్నా పదాలున్నా పాటలున్నా వాళ్ళ గ్రంథాలు. మీ కవిత్వాలు మీ గ్రంథాలు. వాళ్ళ గ్రంథాలు వినగూడదు, వ్రాయగూడదు, చదువగూడదు, అవి గ్రంథాలు కాస్తూ, మా గ్రంథాలే గ్రంథాలు అని యెందుకు పిచ్చివాదాలు చేస్తారు?

తెలుంగుభాష మాతృభాషగా గల జనులు 2,80,00,000. (రెండుకోట్ల ముప్పయి)లక్షలమంది వున్నారు గదా. వీరిలో మాటరాని వారికింద 80 లక్షల మందిని తీసివేయండి. తెలుంగు మాట్లాడే తక్కిన రెండుకోట్ల మందిలో యెందరు గ్రాంథికభాషలో వుత్తరప్రత్యుత్తరాలు, వ్యవహారాలు జరుపుకుంటారు? ఎందరు భారత భాగవతాదిగ్రంథాలు చదువుతారు? ఇది కొంచెం తలచుకొనండి. అప్పుడు అంతా మీకు స్పష్టంగా బోధపడుతుంది.

తెలుంగుభాష మాట్లాడే రెండుకోట్లమంది జనులలో గ్రాంథికభాష మాట్లాడే వారు వొక్కరుకూడా లేరని చెప్పవచ్చును. ఎవరైనా వుంటే వారు మహా మహా మహా పండితులే! పెండ్లాములతోను, బిడ్డలతోను, చాకలివాళ్ళతోను, మంగలివాళ్ళతోను భారతాదిగ్రంథములభాష మాట్లాడే మహానుభావుడు వుంటే ఆయనగారి గొప్ప మెచ్చుకోవచ్చును. తర్వాతిమాట—ఈ చెప్పిన రెండుకోట్లమందిలో భారతాది గ్రంథముల భాషల్లో వుత్తరప్రత్యుత్తరములున్నా వ్యవహారములున్నా జరుపుకునే మహానుభావు లెందరున్నారు? ఒకవేళ వున్నప్పటికీ వ్యవహారములు కొనసాగునా? నా దొడ్డబిడ్డలలో కొందరు బుద్ధి ముంతులు సందులు విడగొట్టి, జడలు చిక్కుదీసి, సులభశైలిలో గ్రాంథిక

భాష వుపయోగిస్తూ మాట్లాడగలరు, వ్రాయగలరు, నిజమే. ఆలాగు చేయ గలవారు వందలు గాని వేలు లేదు. వారి వ్రాతలు కూడా లక్షమందికంటె యెక్కువమందికి బోధపడజాలవు. తక్కిన 199 లక్షలమంది గతి ఏమి కావలసినది? గ్రాంథికభాష చదివితేను వింటేను అర్థం చేసుకోగలవారు లక్ష మందికంటె యెక్కువ లేరని మీకు స్పష్టంగా బోధపడవలెనంటే ఆయా జిల్లాలు తాలూకాలు గ్రామాలు వీధులు యిండ్లు గుడిసెలు - యీ ప్రకారంగా ఆంధ్ర దేశంలో చొక మూలనుండి చొకమూలకు మీ మనోదృష్టి విప్పి చూడండి ! మనసుతో చూడకుండా పూరికే నోటితో మాట్లాడకండి ! మనోదృష్టి వ్యాపి ప జేసి చూస్తే ఆంధ్రదేశంలో యెక్కడగాని మాట్లాడుకొనడానికిన్నీ సామాన్యపు వ్రాతలకున్నూ వ్యవహారానికున్నూ సందులు విడగొట్టిన సులభశైలి గల గ్రాంథికభాషకూడా వుపయోగించబడడం లేదనీ వుపయోగించడానికి సాధ్యం కాదనీ స్పష్టంగా బోధపడగలదు. సులభశైలి అయినా కఠినశైలి అయినా గ్రాంథికభాష - దొడ్డగ్రంథాలకే ప్రయోజనము, అనగా కట్టుబాట్లకు లోబడి మార్పులు చెందకుండా వుండే ప్రౌఢమయిన శబ్దజాలము మూలమున భక్తి, ముక్తి, నీతి, జ్ఞానము, ఆనందము మొదలయిన సామ్యకాలికవిషయములను తెలిపే గద్య పద్యకావ్యములను కల్పించడమే గ్రాంథికభాష యొక్క వుపయోగము. ఎంత సులభశైలిని వ్రాసినా ఒకటి రెండు లక్షలమందికి మాత్రమే గ్రంథముల వుపయోగము. తక్కిన 199 లక్షలమందిని ఏ గ్రంథాలు చదువు కొమ్మన్నారు? గ్రాంథికభాష బంగారమే. ఎన్నో వన్నెలు ఉండవచ్చును గాక! బంగారు బంగారే. గ్రాంథికభాషే భాష. తక్కినది భాష కాదు. భారతాది గ్రంథములు తప్ప తక్కినవి గ్రంథములు కావంటే, తెలుంగుభాష తెలుంగు గ్రంథాలు లేనట్టే భావించుకోవలసి వస్తుంది. భారతాదిగ్రంథములు అర్థంకాని నా 199 లక్షల బిడ్డలు గ్రంథాలు లేనివారు. చదువు రానివారు అవుతారు సరే గదా, వారు తెలుంగు మాట్లాడగలవా రైనప్పటికి మూగవాళ్ళే, మృగములే అని చెప్పవలెను, ఈ వాదం మీకు బాగా వున్నదా ?

భారతాదిగ్రంథములు చాలా దొడ్డగ్రంథములు ప్రశస్తయై, గ్రంథములు అని అందరూ చెప్పుకుంటారు. చక్కగా చెక్కి నున్నపుచేసి వన్నె పెట్టిన మాను తోను శిలతోను నిర్మించిన శాశ్వతసౌధములు రమ్యముగా వుండడం ఆశ్చర్యమా ? నవరత్నాలు చెక్కిన బంగారు ఆభరణాలను మెచ్చుకోనివారు

వుంటారా ? పట్టుబట్టలు జరీబట్టలు-ఇవి అందరికీ కన్నులపండువుగానే వుండును. అయితే సమస్తమైనవారు సౌధములే కట్టవలెను- మిద్దెలు మేడలు నిర్మించుకొనే కాపురముండవలెను. సామాన్యపు యిండ్లు కట్టగూడదు. పూరి యిండ్లు, గుడిసెలు బొత్తిగానే వుండగూడదు. అందరూ రత్నాభరణములు, బంగారు ఆభరణములు- వీటినే ధరించవలెను, అన్ని వస్తువులు, అన్ని పని ముట్లు బంగారముతోనే చేయవలెను. పెద్దలూ పేదలూ అందరూ పట్టుబట్టలు జరీబట్టలు- వీటినే ధరించవలెను. అన్ని వేళలందు వాటినే కట్టుకోవలెను, అన్ని సమయములయందు రూపనిర్బంధముతో నిర్మించిన దుస్తులే ధరించుకోవలెను. ఈలాగు యేర్పాటు చేస్తే లోకము జరుగుతుందా ? సౌఖ్యంగా వుంటుందా ? మరి యెందుకు గ్రాంథికభాషను వృద్ధి చేయడము అని పేరు పెట్టి దాని కటు బాట్లను కొద్దికొద్దిగా చెరిపి పాడుచేసి దాని అందమును మాధుర్యమును ధ్వంసం చేస్తారా ? గ్రాంథికభాషను సడలించి, పలుచన చేసి, సులభకనచేసి సామాన్య కార్యములకు వుపయోగపరచవలె నని యెందుకు వృధాప్రయత్నము చేస్తారు ? ఎందుకు పరిశుభ్రమైన వాడుకభాషను నిందిస్తారు ? బంగారుతో నీళ్ళకాగులు నిర్మిస్తారా ? గడ్డపారలు చేస్తారా ? చేస్తేకూడా అవి బాగా వుపయోగపడున్నా ? గ్రాంథికభాష దొడ్డభాష. పూజనీయమైన భాష. అది లోకవ్యవహారములయందు వుపయోగపడదు. రెండుకోట్లమంది ఆంధ్రజనులలో 199 లక్షల మందికి అది లభింపనే లభింపదు. కాబట్టి, నా దొడ్డబిడ్డలారా ! నా మొర కొంచెము చెవిని పెట్టండి. గ్రాంథికభాష యొక్క తత్వము తెలియక దానిలోకి పిచ్చిమార్పులు కూర్పులు తెచ్చిపెట్టి పరిశుద్ధముగా నున్న నాదివ్యసౌధములను పాడుచెయ్యకండి. అగ్రగణ్యులైన మహాకవులు అప్పుడప్పుడు కల్పించే, కూర్చే కొత్త అంద ములతో తృప్తిచెంది మీ బుద్ధి అంతా వాడుకభాషను ప్రసీద్ధిలోకి తెచ్చి, పరి శుద్ధపరిచి, వృద్ధిపరచుట యందు వుపయోగించండి.

వాడుకభాష అందరికీ కావలసినభాష. అందరు జనులు సామాన్యసంభాషణ యందు, వుత్తర ప్రత్యుత్తరాల యందు, లోకవ్యవహారాలయందు, ప్రతి దినం, ప్రతినిమిషం వుపయోగిస్తూవున్న భాష. వాడుకభాషను కాగితముమీద నిందించేవారు కూడా యింట యిటుబిడ్డలతో మాట్లాడేది వాడుకభాషే. మరెందుకు వాడుకభాష అంటే నిందింపవలెను ? ఏల సిగ్గుపడవలెను ? సామాన్య జనులు, పామరులు-నా బిడ్డలలో 199 లక్షలు వీరే- వీరి నిమిత్తము కల్పింప

బడే గ్రంథాలు వాడుకభాషలోనే వుండవలెను. ప్రస్తుతకాలములో అన్యసంజం
 ధమువల్ల లభిస్తూవుండే జ్ఞానము వాడుకభాషలోనే వెల్లడికావలెను. కొత్తకొత్త
 చరిత్రలు, శాస్త్రములు, కథలు, హాస్యములు, పాటలు, పదములు - ఇవన్నీ
 ప్రజలకు బిడ్డలకు బోధపడవలెనంటే సంకరము చేసి పాడుచేసిన గ్రాంథిక
 భాషలో గాక నిజమైన, పరిశుద్ధమైన, మనోహరమైన వాడుకభాషలోనే వుండ
 వలెను. 'ఈ వాడుకభాష అనే ప్రత్యేకభాష అవిచ్ఛిన్నముగా ఏర్పడి వుండడము
 అజంతభాషల యొక్క పురుషభాషల యొక్క గొప్ప భాగ్యము. వార్తాపత్రిక
 లను నా బిడ్డలు లక్షలకొలది చదివి అభివృద్ధికి రావలెనంటే వాటిని వాడుక
 భాషలోనే వ్రాయవలెను. కొంచెముగా గొప్పగా నడలించిన గ్రాంథికభాష
 కూడా జనసామాన్యమునకు బోధపడదు. కాబట్టి గ్రాంథికభాషను కనికరములేక
 వంకరటింకరలుగా తిప్పి తిప్పలు పెట్టి తప్పులు కూర్చి పిచ్చిపిచ్చి శబ్దజాల
 మును కల్పించి గ్రాంథికభాషను, వాడుకభాషను రెండినీ కూడ పాడుచేయకండి.
 నాదొడ్డబిడ్డలలో కొందరు పెద్దవ్రాతలని పేరు పెట్టి గ్రాంథిక భాషలలో పిచ్చి
 వ్రాతలను వ్రాసి నాకు విచారం కలిగిస్తువున్నప్పటికీ, కొందరు దొడ్డగ్రంథాలు
 కల్పించి నా గర్వము పెంపు చేస్తున్నారు. ఇది నాకు పరమానందమే. కాని,
 వీరు సమర్పించే పరమాన్నము నా బిడ్డలలో లక్షలమంది కూడా ఆరగించి
 అనుభవించడం లేదు. పరిశుద్ధమై రుచికరముగా వుండే అంబలే 199 లక్షల
 మంది బిడ్డలకు అరోగ్యకరమైన ఆహారము. ఇదీ అత్యావశ్యకము, దీనిని కూడా
 సంపాదించగలవారు నా దొడ్డబిడ్డలే. ముండటికాళంలో కొందరు బుద్ధిమంతులు
 వాడుకభాషలో కథలు, కీర్తనలు, పదములు, పాటలు, హాస్యములు మొద
 లైనవి కల్పించి వున్నారు. గంగావివాహము, కుసలాయకము, బొబ్బిలికథ,
 దేశింగురాజుకథ, క్షేత్రయ్య పదములు, సారంగపాణి పదములు, లంకా
 యాగము మొదలైనవి నా బిడ్డలకు ప్రాణములు. వాడుకభాషలో అనేక
 గ్రంథములు నోటి పాఠాలతోను తాటాకులపై స్తకాలతోను పైప్రాణాలతో నిలిచి
 యున్నవి. వీటిని రక్షించి చక్కగా ముద్రించి సర్వజనులకు సులభంగా దొరికే
 టట్లు చేయడం యెంతో పుణ్యకార్యం. ఈ కాలంలోకూడా కొందరు బుద్ధి
 మంతులు వాడుకభాషలో హాస్యములు, కథలు, శాస్త్రములు, ధర్మశాస్త్రములు
 మొదలైన గ్రంథాలు వ్రాసియున్నారు. ఇవి ప్రతి పల్లెటూరిలో పూజింప
 బడుతూ వున్నవి. కన్యాశుల్కము చదివి సంతోషించునవారుందూరా? సంస్కృత

గారి గ్రంథాలలో వాడుకభాషలో వ్రాసిన హాస్యములే కదా అందరూ చదివి ఆనందిస్తూ వున్నారు ? కాబట్టి దొడ్డనాయనలారా ! విద్వాంసులారా ! గ్రాంథిక భాషను సంకరము చేసి నా గర్వము కుంగించక, వాడుకభాషను లఘుమార్గములో వృద్ధిచేసి, పరిశుద్ధి చేసి, ఘనోహరమైన కల్పనలతో రమ్యము చేసి, జ్ఞానమును ఆనందమును పెంచే సర్వజనోపయోగములైన గ్రంథాలు వ్రాయండి, ముద్రించండి, ప్రచురించండి ! చిన్నబిడ్డలు 199 లక్షలమందికి అభివృద్ధి మార్గము యేర్పరచండి ! తల్లి ఆశీర్వాచనమును పొందండి ! శాశ్వతమైన కీర్తిని సంపాదించండి ! !

గీ. నోటితో పల్కి వినదగు నుడుగు లెట్లు
కాగితముపయి వ్రాయంగ గర్వములగు ?
తప్పు మీయందె కలదని చెప్పనేల
మంచిసీక్కు నిందింతురో మధువు మరగి ?

—రెంటారి వేంకటసుబ్బారావు*

ముత్యాల సరం

ప్రపంచంలో వాఙ్మయం మొదట జనిస్తుంది. తర్వాత విమర్శకులు వర్గీకరించి దానికి లక్షణం ఏర్పరుస్తారు. మహాకవులెవరినీ నియమాలు బంధించలేదు. ఆలాగని నియమాలు ఉల్లంఘించి మహాకవి పదవి నర్థించడము పరిహాసార్హం. ఒకకవి బుద్ధిపూర్వకంగా ఒక నియమం ఉల్లంఘించడమన్నది అందువల్ల ఒక సొగసు ఆవిష్కృత మవుతున్నప్పుడే చేస్తాడు. అందుకే అల్పులు నియమం పాటించకపోతే దానిని చేతకానితన మంటాము. సమర్థుడు తెలిసి ఉల్లంఘిస్తే దానిని ప్రౌఢప్రయోగ మంటాము. మహాకవులను పట్టి చూపించే గొప్ప గీటురాళ్ళే ఈ ప్రౌఢప్రయోగాలు.

ఈ ప్రౌఢత్వం ఒక్క వ్యాకరణ సూత్రాలను మాత్రమే చుట్టి ఉండదు. ఎల్లప్పుడు నూత్నవిశేషాలకోసమే నిరాఘాట విహారశీలులైన కవులు ఎడతెగని సృష్టిచేసుకుంటూ పోతున్నప్పుడు విమర్శకుడు స్థాయిగా కూర్చుండి వారి భావనలో, భాషలో, పద్ధతిలో, ఆచరణలో, సందేశాలలో మహిమలను సమగ్రంగా అధ్యయనం నింది మూర్ఖుల కళ్ళుకూడా తెరుస్తూ ఉంటాడు. అప్పుడతనిని వ్యాఖ్యాత అంటాము. అతడే కొన్ని సామాన్యసూత్రాలకు లొంగే ప్రధానప్రవాహాలకు వంతెనలు నిర్మిస్తూ ఉంటాడు, అప్పు డతనికి లాక్షణికు డని పేరు.

పూర్వం కాని, ఇప్పుడు కాని, ఎప్పుడు కాని, విమర్శకుడు మహాపండితైన ప్రజ్ఞాశీలి అని ఒప్పుకొనక తప్పదు. పండితమనస్సు సాధారణంగా 'రీతి'ని మన్నిస్తూ ఎప్పుడైనా ఎవడైనా కవి ఎందైనా కొంత తొణికిపోయినట్లు కనిపిస్తే చాలును, పట్టుకొని తీవ్రంగా కడలజేస్తుంది. ఈ పట్టింపు ప్రాచీనకాలంలో మరి ముఖ్యం. అందుకే అప్పటి విమర్శగ్రంథాలు కవి కంఠపాశాలు! కవినర్ప గారుడాలు!

ఆధునికకాలంలో కవితాచైతన్యం సర్వత్రా వ్యాపించింది. కవిని బంధులలో పెట్టి నలగగొట్టి వాటిలో అతడు సాముగరిడిలు చేస్తూ ఉంటే చూస్తూ ఆనందించే ప్రేక్షకులు కారు నేటి తనకులు. వీరు కవి కోరుకునే, అతని పుట్టు హక్కున స్వేచ్ఛను అంగీకరిస్తారు. కవిని కొత్తనియమాల నిర్మించుకోని

స్తారు. కాని వీరు విమర్శకు లైనప్పుడు ఈ నూత్ననిబంధనతో కవి ఎట్టి సౌందర్యాలు ప్రదర్శించాడో చూడడానికి కుతూహలం పొందుతారు. మేము పండితులమని గర్వం మాని కవికి అర్హమైన ఉన్నతస్థానం ఇవ్వదగిన ఔచార్యం చూపిస్తారు వీరు.

ఆధునికకవిత్వం నియమరహితమైన దనే శుష్కవాదం సహృదయులైన విమర్శకులది కాదు. ఎన్నో విశేషపరిస్థితుల కూడికవల్ల రూపం పొందుతున్న ఒకరకపు కవిత్వాన్ని - స్పటికానికి వలె ఎన్నో ఫలకాలు కల ఒకక్రొత్త ఉద్యమాన్ని - ఏదో ఒక ఫలకం మాత్రం చూచి తాము ఉండవలసిన దనుకొన్నట్లు ఉండనంతమాత్రంచేత, తమ ప్రామాణ్యాలకు లొంగనంత మాత్రచేత విమర్శకు - కాదు నిరసనకే, దూషణకే, పూనుకుంటున్న చిత్రమనుష్యులు కొందరున్నారు. వీరిలో చాలామందికి బోధపరచుకుందామన్న శ్రద్ధకాని, బోధపరచుకోవాలన్న జ్ఞానంకాని లేదు. వారికోసం కాదు నాయీవ్యాసం.

నవీనకవిత్వం బాధ్యత లేని భ్రంశకార్యతత్పరుల అగమ్యగోష్ఠి కాదనీ, శుద్ధాంతఃకరణతో, సత్యసంకల్పంతో అనేక సౌరస్వతాలలో కావ్యగుణం గవే వీంచి కొత్త విధంగా కవిత్వసాక్షాత్కారం పొంది కావ్యగానం చేస్తున్నవారి వింతకంఠ మనీ నమ్మినవారిని నా శ్రోతలుగా నిర్ణయించుకుంటున్నాను.

వారియొక్క సహృదయానికి, సానుభూతికి - ఆధునిక కవులు విరివిగా వాడిన 'ముత్యాలసరం' అనే ఒక భండస్సుపై నా యీ సమీక్షను ద్రష్టవ్యము కావిస్తున్నాను.

గుత్తునా ముత్యాలసరములు
కూర్చుకొని తేటైన మాటల,
క్రొత్త పాతల మేలు కాయక
క్రొమ్మెరుంగు చిమ్మగా.

అని 1910వ సంవత్సరములో శ్రీ గురజాడ అప్పారావు నవీనకవిత్వానికి ఆరంభగతి మ్రోగించాడు. అప్పు డత డేమనుకున్నాడో మళ్ళీ:

మెచ్చ నంటా నీవు, నీ విక
మెచ్చకుంటే మించిపాయెను;

కొయ్యబొమ్మలె మెచ్చుకళ్ళకు

కోమలుల సౌ రెక్కునా ?

అని నిరాసతంత్రి మీచించాడు. ఆ ఊపు ఊపున ఇరవైతొమ్మిది ముత్యాల సరాలు అతని సహజదోరణిని ఒక ఖండకావ్యముగా వెలువడ్డాయి. దానితో ఆధునిక కవిత్వానికి కవాటాలు తెరచుకున్నాయి.

“ముత్యాల సరం” అనే ఛందస్సు అప్పారావుగారి స్వతంత్ర సృష్టి కాక పోవచ్చును. అంతకు పూర్వమున్ను యక్షగానాలు ఈ విధంగా నడిచేరచన లెన్నింటినో చూపించవచ్చును. ‘వృషభగతి’ అనే రగడలో ముత్యాల సరానికి గల బాంధవ్యం గమనించవచ్చును. ఆ రగడలోని ‘కళిక-ఉత్కళిక’లను ఊహించ వచ్చును. కర్ణాటకల షట్పదులను పేర్కొనవచ్చును, అక్షరాలా ముత్యాలసరమే అయిన

గుమ్మ డేడే గోపి తల్లి,
గుమ్మ డేడే ముద్దుగుమ్మా,
గుమ్మ డేడే కన్నతల్లి,
గుమ్మ డేడమ్మా ?

అనే గేయాన్ని తెచ్చి ‘ముత్యాలసరం’ నవీనతను ప్రతిఘటించవచ్చును. ఏమయినా ‘ముత్యాలసరం’ అంటే మనకు గురజాడ అప్పారావుగారి పేరే జ్ఞాపకం వస్తుంది. ఏ సన్నుహూర్తంలోనో అత డాగేయం పలికి దానికి ‘ముత్యాలసరం’ అని నామకరణం చేశాడో, ఒక నూత్నావేశానికి వాహనంగా చేకొని ఒక స్వతంత్ర కవిత్వాన్ని విడుదల చేశాడు. గురజాడ అప్పారావుదే ఈ ఛందస్సు.

Swinburne గురించి వ్రాస్తూ—

“It is possible that if Philip Sidney had not written
‘Ring out your bells, let mourning shows be spread;
For love is dead ;

All love is dead infected
With plague of deep disdain ;
Worth, as naught worth, rejected.

And faith fain scorn doth gain.
From so ungrateful fancy,
From such a female frenzy,
From men that use men thus,
Good Lord, deliver us.

We might never have heard—
Then star nor sun shall waken :
Nor any change of light :
Nor sound of waters shaken,
Nor any sound or sight ;
Nor wintry leaves nor vernal,
Nor days nor things diurnal ;
Only the sleep eternal
In an eternal night.

But the music of The Garden of Proserpine is as definitely Swinburne's creation as is the Drama of Othello. Shakespeare's అన్నాడు John Drinkwater.

ఇట్లే

Arthur Hallam మృతికి విషాదిస్తూ Tennyson వ్రాసిన In Memorium తోని గీతాల ప్రాస పద్ధతి మామూలువలె a, b, a, b, కాక క్రొత్తగా a, b, b. a గా

Ring out, wild bells to the sky (a)
The flying cloud, the frosty light : (b)
The year is dying in the night : (b)
Ring out, wild bells, and let him die (a)

అని మార్చి కావ్యమంతా ఆట్టి గీతాలలో అతడు నిర్వహించాడు. కాని ఇట్లు చేయడానికి Tennyson మొదటివాడా కాదా అని తేల్చడం కొరకు అప్పటి పండితులు పాత వాఙ్మయమంతా గాలించి అందుండి a, b, b, a ప్రాసలో ఉన్న ఒక Stanza త్రవ్వి తీశారు. అయినా ఈ విషయం ఇట్లు నిర్ధారణ చేసు కున్న పిమ్మట ఆ చందస్సు Tennyson ది గానే అంగీకరించాడు. మంచి క్రాంత కాళిదాసుదీ, శార్దూలం శ్రీనాథుడిదీ కాదని మనమేలా గనగలం ?

ముత్యాలసరాన్ని మాత్రాబద్ధభందస్సులలో ఒకటిగా నేను పరిగణిస్తున్నాను. దీన్ని గణబద్ధం* చెయ్యడమంటే బందులో బిగించడమన్నమాటే. గణబద్ధాలు కృత్రిమభందస్సులనీ, నైసర్గిక గమనం లయవల్లనే నిరూప్యమవుతుందనీ, కావున మాత్రాభందస్సులు స్వాభావికములైనవనీ నేను విశ్వసిస్తున్నాను.

[భందస్సులు మూడు తెగలు. సాగదీయడానికి వీలులేనివి. కొంతవరకు సాగేవి. బాగా సాగగలవి. అంటే rigid, semi-elastic, and elastic metres. నా ఉద్దేశంలో వృత్తాలు (గణబద్ధ భందస్సులు) మొదటిరకానికీ, గీత సీసాదులు రెండవరకానికీ, మాత్రాభందస్సులు మూడవతరగతికీ చెందుతవి. అందువల్లనే మాత్రాభందస్సులు స్వాభావికము లని సూచించాను.]

గణాలే కాక యతిప్రాసలు కూడా వైకల్పికంగా ఉండాలికాని (ముఖ్యంగా గేయరచనలలో), వీటిని తప్పనిసరి చేసుకుంటే ధారాశమైన గమనం కుదురదు. విసువు కూడా సంభవిస్తుంది, వైవిధ్యం ప్రదర్శించడానికి అననుకూలత ఏర్పడుతుంది వ్యర్థపదాలు ప్రవేశిస్తాయి. అందువల్ల ఈ విషయాలలో ఆధునికకవులు కొన్ని స్వాతంత్ర్యాలు తీసుకున్నారు. వారు కోరినది వైశాల్యం. భందస్సుకు సరిహద్దులు మరికొంచెం విరివి చెయ్య మంటారు, ఆట్లేర్పడిన విశాలవాతావరణంలో వారి విహారం చూస్తూ కూడా విమర్శకులు వారి వాంఛను గర్హించగలరా? ఒంఛాలు సడలించడంవల్ల ఎన్నోరకాల లక్షణాలు ఏర్పడితే మాత్రం అన్నిటినీ గమనించవలసినదే సంతోషపూర్వకంగా—వాటివల్ల రమణీయార్థాలు ప్రతిపాదించబడుతున్నప్పుడు.

*అబ్బూరి రామకృష్ణరావుగారు ముత్యాలసరాన్ని గణబద్ధం చేశారు. వారిన్నది: ముత్యావసరం పాదానికి నాలుగు గణాలు: సూర్యగణం, ఇంద్రగణం సూర్యగణం, ఇంద్రగణం కాని ఇంద్రగణాలలో నాలుగుమాత్రలున్నవానినే స్వీకరించాలి. ఆనగా భగణమూ, నలము. ఇంద్రగణాలు కాకపోయినా సగణమూ, గగణమూ స్వీకరించాలి నాలుగుమాత్రలు కలవి కావున. అలాగే మూడు మాత్రలు గల లగణమును సూర్యగణం కాకపోయినా స్వీకరించాలి. లయ, తాళము ఇవి సంగీతానికి చెందినవనీ, ఆమాటకొస్తే వాగ్గేయకారకులు ఏ పద్యానికైనా రాగ తాళాలు వేసి పాడగలరనీ, మనం సాహిత్యదృష్టిని ఏమరకూడదనీ అన్నాడు. నువ్వొకవి— ఎంత rigid, uniform భందస్సునైనా వాడి ఎన్నివందల గీతాలైనా వ్రాసి, ఏమాత్రమూ విసువు తోపించడన్నారు. నిజమే. అల్పుల కెంత స్వేచ్ఛ ఇచ్చినా గొప్పరచన చెయ్యలేరు సమర్థులు ఎంతబంధించినా విజృంభించగలరు. కాని సమర్థులకే స్వేచ్ఛకూడా ఇస్తే ?

ముత్యాలసరాన్ని మాత్రాబద్ధ చ్చందస్సుగానే నిర్దేశించి పరిశీలన సాగిస్తున్నాను.

ఈ చందస్సులు నాలుగుపాదాలు. మొదటి మూడూ దీర్ఘపాదాలు. ఒక్కొక్కదానికి పదాలుగేసి మాత్రలు. నాల్గవది హ్రస్వపాదం. దీని స్వరూపంలో చాలా భేదాలున్నవి. ఏ ముత్యాలసరాలలో నైనా దీర్ఘపాదాలలో దేన్ని తీసుకొని పరీక్షించినా చాలును.

ఉదా : వి రి గి పె రి గి తి పె రి గి వి రి గి తి
1 1 1 1 1 1 1 1 1 1 1 1 = 11

క ష్ట సు ఖ ము ల పా ర మె రి గి తి
2 1 1 1 1 1 2 1 1 1 1 1 = 14

లయ మూడు మాత్రలూ, నాలుగుమాత్రలు, అనగా త్రిపుటతాళంలో నడుస్తుంది. ఈతాళం తప్పితే మాత్రలసంఖ్య సరిపోయినా పాదం నడువదు.

ఈ కనుసన్న లెవరికోసమో
ఈ మధుగీతు లెందుకొరకో
ఈ సందేశ మేసిమకో.

... ..

—మునిమాపు

(తల్లిబిడ్డల ప్రేమ అంచే)
ఇల్లాగు వుండా లటంటూ

... ..

ఏడాది కొకసారి వస్తా
డేడాది కొకసారి తెస్తా(డు)

... ..

రావయ్య ఓ పూలరాజా
రావయ్య ఓ అందకాడా.

—కోకిలమ్మ పెళ్ళి

రెండవవి నొక్కి- విరచి, చదివితే తొంగవచ్చును కాని 'మునిమాపు'లో గేయం మాత్రం అవ్యవస్థంగా ఉండిపోతున్నది.

ముత్యాలసరం అనగా త్రిపుటలో నడిచే (3+4) + (3+4) మొత్తం 14 మాత్రలుగల పాదాలు మూడున్నూ, నాల్గవది హ్రస్వపాదమూ గల గేయం. ఇక ఓనికే నాలుగుపాదాలకూ ప్రాసం, మొదటి మూడు పాదాలకూ ఎనిమిదింట యతీ నియమిస్తే పూర్వపు దుస్తుతో ఒక పోతభంధస్సు తయారవుతుంది* కాని యతిప్రాసల వాడకంలో మన కవులు ఇచ్చవచ్చినట్లు నడిచారు. ఇష్టము వచ్చినచోటనే ప్రాస వేశారు. ఇష్ట మున్నప్పుడే యతు లుంచారు. ప్రాసలకు బదులు యతులు వేశారు. కొన్నిచోట్లనే యతిప్రాసలు పాటించారు. ఒక్కొక్కప్పుడు పూర్తిగా వీటిని త్యజించారు. కాని ఎప్పుడూ వీరు గమనం మాత్రం ఏమరిపోలేదు.

ఇక చూడవలసినది నాల్గవదైన హ్రస్వపాదం. ఇది సాధారణంగా తొమ్మిది మాత్ర లుంటుంది. సంస్కృత సంప్రదాయాన్ని బట్టి** అంత్య లఘువును గురువుగా పాటించి ఎనిమిది మాత్రలుగా కూడా చెయ్యవచ్చును. ఏదైనా మూడు, నాలుగు మాత్రల దగ్గర విరగక తీరదు.

తొమ్మిది మాత్రలకు ఉదాహరణ :

తాటి వనమన నాగించంద్రుడు

తాను చెవి యొగ్గెన్

—లవణరాజు కల.

2 1 1 1 2 2=9

వారి యింటికి పోవలేదు

వదినతో మాటాడలేదు.

—దేవాలయము.

కాయ గాయదు పండుపండదు

వలపులోనే వడలి వడలి.

—ఒక నర్తకిము.

ఎనిమిది మాత్రలకు :

ఆంధ్రజననీ కంఠలంబిత

హారరోచులు ప్రిదిలె నిచ్చట

* ఇన్ని నియమాలతో పూడిపెద్ది వెంకటరమణయ్యగారు కొన్ని ముత్యాల సరాలు వ్రాశారు.

* వీటన్నిటికీ ఉదాహరణాలు అనవసరమని మానివేస్తున్నాను.

** అంత్య లఘువు గురువుగా దీర్ఘపాదాలతో కూడా వాడబడ్డది.

ఇట పురాతన నృపయశస్సులు
నురుగు కట్టినవి.

—ఆంధ్రుడా.

$$1\ 1\ 1\ 2\ 1\ 1 = 8.$$

ఇంతకంటే దీర్ఘమైనపాదం కూడా నాల్గవదిగా వాడబడింది. దీని పరిమితి 12 మాత్రలు.

చెట్టపళ్ళను విలువనెరుగక
పాదరక్షల మట్టితిన్.

$$2\ 1\ 2\ 1\ 1\ 2\ 1\ 2 = 12.$$

దీనిలో తుడి గురువును పుతముగా చేసి నాలుగు పాదాలకూ సమానదైర్ఘ్యం ఆపాదించవచ్చును. కాని 14 మాత్రలూ పూర్తిగా కల నాల్గవపాదంతో ముత్యాలసరాలు కూడా (అప్పారావుగారిలోనే) ఉన్నవి.

వెలుగు నీటను గ్రుంకె చుక్కలు,
చదలచీకటి కదలబారెను;
ఎక్కడనో ఒక చెట్టుమాటున
నొక్క కోకిల పలుకసాగెను.

—ముత్యాలసరములు.

తరువాతి కవులలో :

మధురశృంగారోదయ మీ
మంజులోషఃకాలఖండము :
సుధల జిందెడు నీకిసాలయ
సుందరోజ్వలతా విలాసము.

—ధన్యకైలాసము.

దీనికే యతిప్రాసలు అంత్యప్రాసా కూర్చిన అద్భుతమైన వృషభగతిరగడ వసు చరిత్ర లోనిది :

బాల బాలరసాల మిది పిక
పాలి పాలిటి యమరసాలము
గేలిఁ గేలిడి గ్రుచ్చగడు రా
గిల్లి, గిల్లికు తత్పవాళము.

నాలుగుకంటె హెచ్చు. పాదాలతో అక్కడక్కడ హ్రస్వపాదంతో నా 'బాటసారి' అనే గీతం నడుస్తుంది. అంతకుముందే కవికొండల వెంకటరావు గారు 'శివరాత్రి ప్రభ'లో ఈ పద్ధతిని ఒక విలక్షణభందస్సు చేసి గొప్ప గొప్ప విసురులు చూపించారు. అందులో హ్రస్వపాదవిన్యాసం గమనించదగ్గది.

“శివరాత్రి ప్రభ”లో శ్లాంజాల ఏర్పాటు ఉన్నది. 'బాటసారి'లో run-on verse యత్నించబడ్డది. వీటి ఆకృతులు స్పష్టంగా కనిపించడానికి రెండింటిని పూర్తిగా ఉదాహరిస్తున్నాను.

శివరాత్రి ప్రభ :

౧

కాలకంఠుని నాగసర్పము
కుబుస మూడ్చి పడగ బుస్సందిః
రెండు నాల్కలు
గంతు మీసా లట్లు దూసింది,
చెవులు మోసింది;
నాగసౌర మూదేది ఎవరోయి ?
రాగ మొలికించేది ఎవరోయి ?
కారునల్లని కాళరాత్రి.

౨

నౌసలు గొసరిన మూడో కన్ను
నివురు లూదిన కొలిమ దెగడి
నెగడి ద్రిప్పింది,
పొగలు గప్పింది;
కమ్మరయితే యినుము కరగ,
సోమరయితే చలిని కాగ,
నెవరు వచ్చేరోయి?
యెవరు మెచ్చేరోయి?
కారు నల్లని కాళరాత్రి.

3

అశ్టభాగపు మహంకాళీ

కర్థమది కాలేదో?

ఏమో?

పునుకులా గలగలలు వింటూ

కునుకు గన్నాదో?

నాథునీ వద్దనదు నాట్యము,

నాథునీ వద్దనదు :

అరరే! ఆడిపోతున్నాయి:

వాడిముమ్మనవాలు,

హుతభుక్,

అజకపాలం,

దొక్కు డుబుడక్

నాల్గుసేతులు నాడు లౌతున్నాయి :

అశ్శరభ! అశ్శరభ

పందెమూ వేసేది యెవరోయి?

కుందనము గాసేది యెవరోయి?

కారు నల్లని కాశరాత్రి.

4

చంద్రమకుటము,

జటాజూటము,

సాంద్రనీలపు చదలపాపట

సురిగిపోతున్నాయి,

చక్కనీ మువ్వన్నె చర్మము

అక్కశించిన పొట్టపైని

అంటి యుండి అంటుకున్నదోయి!

ఆకలా అని యనే దెవరు?
 సోకులా అని కనే దెవరు?
 కారు నల్లని కాశరాత్రి.
 మోకరింపులు గావు ;
 అది మరి
 బూకరింపుల నిలువు గాదు :
 ఆ కడకు బడు నొక్కయంజ
 ఈ కడకు బడు నొక్కయంజ
 ఏకముగ జేయుచును
 నడుమొక
 రేఖగా దా వంచి గొంచు ;
 సందియము లే కెంచువా రెవరు ?
 చిందు అని తోతెంచువా రెవరు !
 కారు నల్లని కాశరాత్రి

౬

అహంకారము లేదు తోకో
 మహర్నాటనము మొగము చాటదు,
 మహాదేవా ! యభయ మిడు మన
 అభినయానకు హస్తమే లేదూ !
 రభసమున దన ముందు వెనకల
 ప్రభల గలిపించు :
 ప్రభలలో ప్రభ నిలుప నెవరోయి ?
 ప్రభలలో ప్రభ గలుప నెవరోయి ?
 కారు నల్లని కాశరాత్రి.

పాటసారి :

కూటికోసం, కూలికోసం
 పట్టణంలో బ్రదుకుదామని
 తల్లిమాటలు చెవినిపెట్టక

బయలుదేరిన బాటసారికి
 మూడురోజులు ఒక్క తీరుగ
 నడుస్తున్నా దిక్కు తెలియక
 నడిసముద్రపు నావరీతిగ
 సంచరిస్తూ, సంచలిస్తూ,
 దిగులుపతుతూ, దీనుడౌతూ
 తిరుగుతుంటే—

చండచండం, తీవ్ర తీవ్రం
 జ్వరం కాస్తే,
 బయం వేస్తే,
 పలాపిస్తే—

మబ్బుపట్టి, గాలికొట్టి,
 వాన వస్తే, వరద వస్తే,
 చిమ్మచీకటి కమ్మకొస్తే
 దారి తప్పిన బాటసారికి
 ఎంతకష్టం

కళ్ళు వాకిట నిలిపి చూచే
 పల్లెటూళ్ళో తల్లి ఏమని
 పలవరిస్తోందో....?

చింతనిప్పులలాగు కన్నుల
 చెరిగిపోసే మంటలెత్తగ,
 గుండెసూదులు గుచ్చినట్లే
 శిరోవేదన అతిశయించగ,
 రాత్రి నల్లని రాత్రిపోలిక
 గుండె మీదనె కూరుచుండగ,
 తల్లి పిల్చే కల్ల దృశ్యం
 కళ్ళముందట గంతులేయగ,
 చెవులు సోకని పిలుపు లేవో
 తలచుకుంటూ, కలతకంటూ

తల్లడిల్లే,
కెళ్ళగిల్లే,

పల్లటిల్లే బాటసారికి
ఎంత కష్టం !

అతని బ్రతుకున కదే ఆఖరు—

గ్రుడ్డిచీకటిలోన గూబలు
ఘాకరించాయి.

వాన వెలిసీ మబ్బులో ఒక

మెరుపు మెరిసింది :

వేగుజామున తెలియజేస్తూ

కోడి కూసింది ;

విడిన మబ్బుల నడుమనుండి

వేగుజుక్కా వెక్కిరించింది.

బాటసారి కళేబరముతో

శీతవాయువు ఆడుకుంటోంది.

పల్లెటూళ్ళో తల్లి కేదో

పాడుకలలో పేగు కడిలింది.

నాలుగు కంటె ఎక్కువ పాదాలు 'కాసులు' అనే గీతంలో అప్పారావుగారు వాడి నారు. కాని ఆ గీతం స్వరూపరహితంగా ఉన్నది.

ప్రాస్యపాదంలో విశేషం చూపించినవారిలో వెలువలి వీరరాఘవస్వామిగారొక రున్నారు. 'ముసలమ్మగారి కార్తీకస్నానం' అనే హాస్యరచనలో వీరు తోక ముత్యాంశరం అనే ఒక కొత్తరకం వాడకం తెచ్చారు. కాని యిది గురుజాడ అప్పారావుగారిలో ప్రథమంగా సూచితమయియే ఉన్నది.

నడక లంచకు నడలు కరపగ

కన్నె పరతెంచెన్

రాజవీధిని

(... ..)

—కన్యక.

నెమ్మి గోరితివేని కన్నియ

నిమ్ము లేకుంటే

పొమ్ము (.....)

—కన్యక.

ఇంకా 1916 వ సంవత్సరపు ఉగాది సంచికలో 'అప్పారాయస్మృతి' అని వ్రాస్తూ వా. రంగాచార్యులుగారట,

అప్పరాయ కవీంద్రచంద్రం

డవని విడినాడా ?

కట్టా

అవని విడినాడా ?

అని ఉపయోగించారు.

వీరరాఘవస్వామిగారి తోకముత్యాల సరాలలో కొన్ని పోకడలు తమాషాగా పడ్డవి.

Serious poem గా వ్రాసిన ఒక రచనలో పురిపండా అప్పారాయస్వామిగారు కొంత గమన వైలక్షణ్యం చూపించారు.

నేలదున్నీ

మొక్కనాటి

కంచెవేసి

నీరుపోసి

తోట వేళాడు

ఆతడు

తోట పెంచాడు.

చివురు దొడిగీ

కొమ్మలేసి

ఆకులేసి

పొదలుగా ప్రాకినవి

మింటికి

చెట్లుగా సాగినవి

మొక్కలు.

చూచి మొక్కలు

ప్రక్క నిల్చొని

కనులలో ఆనంద మెంతో—

శిరము పంకించాడు

ఆతడు.

ప్రక్క కొమ్మల నెదో ఘాతము

కీచుమంటూ వెక్కిరించింది.

ఏమో రెక్కలార్చింది

... ..

తోటనిండా

పొదలనిండా

ప్రతీ కొమ్మకి

రకరకాల పూలు పూచాయి.

... ..

పిల్ల యేర్లూ కొండలూ

ఈ విశ్వమంతా

విస్మయం చెందాయి.

మేలూ మేలు మేలన్నాయి.

హిమకణముల జలకమాడీ

ఉషఃకాంతుల మేలమాడీ

నెచ్చెలులతో గాయకులతో

మహారాజుల వలెనే మురిశాయి.

పూవులు

దేవకన్నెల వలెనే మెరిశాయి.

చూచి పూవులు

ప్రక్క నిల్చొని

శిరము పంకించాడు

ఆతని

లేత పెదవుల

మెరుగు నవ్వులు
నాట్యమాడీ
పూల తోటకు
వెలుగు పెట్టాయి.
అతని వెనుక
గాలిలో నొక
వికటహాసం వెక్కిరించింది.

ఏదో

వెక్కిరించింది.
మరుదిసమ్మన ఎప్పటల్లే
వచ్చి చూచాడు

అతడు

తోటలోనికి వచ్చి చూచాడు.
పూవులన్నీ తాలిపోయీ
రేకులన్నీ చిడిగిపోయీ
నేలలో, పాదాల దగ్గర
ధూళిలో పొర్లాడుతున్నవి
గాలి వెబ్బకు తూలిపోతూ
ధూళిలో పొర్లాడుతున్నవి.
జాలిగా పొర్లాడుతున్నవి.

ఈ సందర్భంలోనే కవికొండల వెంకటరావుగారి 'కూలి యన్నల కుతుకము'ను కూడా పేర్కొనవచ్చును. రెండు పాదాల నడుమ ఒక హ్రస్వపాదం ఉంచి దానిని పల్లవిగా చేసి కీర్తన మాదిరిగా బసవరాజు అప్పారావుగారూ, అతని అనుయాయులు తురగా వెంకటరామయ్యగారూ వ్రాశారు.

అప్పారావుగారి గేయంలో కొంతభాగం—

ఒంటిగా నుయ్యాల లూగితివా

నా ముద్దుకృష్ణా

జంటగా నను బిల్వదగదోయీ !

కంటికంతా జలమయంబై
మింటివరకును నేకరాశై
జంట దొరకని మహాప్రళయపు
జింటిలో వటప్రతడోలిక
నొంటిగా.....

ఇట్టిదే వెంకట పార్వతీశ్వరుల దుందుభిద్వానము (పల్లవి : చాటవే దుందుభి
చాటవే); దుహ్వారి రామిరెడ్డిగారి అభిసారిక. (మొదలు :

గాలి యడుగుల నెవరికోసరము
ఓ మోహశీలా,
కదలి వచ్చితి వీ నిశీథమున)

“ఆగంతుక”, “జీవనద్వేషి” మున్నగునవి యిటువంటి తెగకే సంబంధించినవి.

ముత్యాలసరం పాదాలనే రెండింటినీ, నాల్గింటినీ పల్లవి చేసిన గేయాలకు
ఈ దిగువ రెండూ క్రమంగా ఉదాహరణాలు :

ఎందుకో పరువెత్తుచుంటిని
ముందుగతి తోచనే తోచదు

—ముందుగతి.

దున్నరా యీ భరతభూమిని
తొలకరించిన పుణ్యభూమిని
కరువు లేనీ స్వర్గరాజ్యపు
దొరవి నీ వయ్యెదవురా.

—దొరవు నీ వయ్యెదవురా.

కాని ముత్యాలసరం సమకూర్చే ఛందస్సంపత్తి ఇంతటితో ఆగలేదు. ఇప్పటి
వరకూ 14 మాత్రల పాదాన్ని ప్రమాణంగా తీసుకొని చూశాము. కాని దీనిని
7+7 గా విరిచి ఇంకా చిన్న చిన్న ఛందస్సులు చెయ్యవచ్చును. అనగా
అప్పుడు 7 మాత్రల పాదం ప్రమాణం అవుతుంది.

ఉదాహరణకు నా జయభేరి* ఛందస్సు తీసుకుంటున్నాను.

నేను సైతం
ప్రపంచాగ్నికి
సమిధ నొక్కటి ఆహుతిచ్చాను

ఇది త్రిపాతు. 7 మాత్రల పావాలు రెండున్నూ, ఒక దీర్ఘపాదం (దీనిలో 15 మాత్రలు గమనించాలి. ఆఖరి అధికమాత్రవల్ల ఒక విధమైన పూర్తి సమ కూడుతుంది. ఇట్టిదే కాని కొంచెం భేదం కల

యముని మహిషపు లోహఘంటలు

మబ్బుచాటున

ఖణేల్మన్నాయి.

—అవతారం

అన్న దానిలో మొదటిపాదం దీర్ఘం (14 మాత్రలు) గాను, మిగిలినవి రెండూ హ్రస్వాలుగానూ ఉన్నవి. దీనినే రెండు పాదాలలోనూ, నాలుగుపాదాలలోనూ వ్రాయవచ్చును.

యముని మహిషపు లోహఘంటలు

మబ్బుచాటున ఖణేల్మన్నాయి

యముని మహిషపు

లోహ ఘంటలు

మబ్బుచాటున

ఖణేల్మన్నాయి

జయభేరిలో ఒక పాదానికి 21 మాత్ర లున్నవి.

చండ్రగాడ్పులు, వానమబ్బులు, మంచుసోనలు అనగా 7+7+7. ఒకటిన్నర ముత్యాలసరం పాదం అన్నమాట. అభిరుచి తప్ప వీటి దైర్ఘ్యం నిర్ణయించే మరొక ప్రామాణ్యం లేదు కాని వీటిని నిర్మించుకొనడంలో ఆకృతిని, నడకనూ, అవి పోషించే భావాన్నీ జాచిత్యభంగానికి పాలుకాకుండా, పలు చగా పేలవంగా ఉండిపోకుండా చూచుకోవాలి.

3

చందస్సు గుర్రం చంటిది. గుర్రం ఎటు తీసుకుపోతే అటల్లా వెళ్లి పోయేవాడు ఆశ్వికుడు కానట్లే చందస్సు లాగుకుపోయినట్లు వ్రాసేవాడు సంవి ధానజ్ఞుడు కాడు. మరీ ఆ చందస్సును లొంగించుకొని దానిచేత చిత్రవిచిత్ర రీతులలో కదం త్రొక్కించిన వారినే ప్రశంసిస్తాము. ఆధునిక కవుల ముత్యాల

సరం రచనల గూర్చి ఇట్టి ప్రశంసకూ, సాహసమే అయినా దోషవిచారణకూ ఈ భాగం ప్రత్యేకిస్తున్నాను.

ఆధునికాంధ్ర కవిత్వానికి గురుపాదులు శ్రీ గురజాడ అప్పారావుగారని అందరి సమ్మతిమీదా తేలిన విషయం. ముత్యాలసరం వారి కానుక. తార్కికులూ, వై యాకరణులూ, కళ్ళు మూసుకున్నవాళ్ళూ, మడికట్టుకున్నవాళ్ళూ మొదలైన పరిమితక్షేత్ర సంచారాలను ధిక్కరించి గురజాడ అప్పారావుగారు మొట్టమొదట నవ్యకవితను అంధదేశంలో ప్రవేశ పెట్టారు. ఈ యాథార్థ్యాలన్నింటినీ ఒప్పు కొన్న పిమ్మట వారి ముత్యాలసరము ఛందస్సు అపరిపక్వమనీ వారి కవిత్వం అనగాధమనీ విధిలేక చెప్పవలసి వస్తుంది.

కన్యాశుల్కం వ్రాసిన గురజాడ అప్పారావుగారు మహాకవి కాడనిఎవ్వరూ ఆనలేరు. 'లవణరాజుకల'లో 'కన్యక'లో, 'లంగరెత్తుము'లో కవిత్వస్ఫులింగాలను మరిచిపోజాలము. కాన గురజాడ అప్పారావుగారు ముత్యాలసరాన్ని మెలకువతో నిర్వహించలేదనే చెప్పాలి. ఈయన తర్వాతి కవులలోనే వీరికంటె తీవ్రత, జాగరూకత కానవస్తున్నవని ఒప్పుకోవాలి. అలక్ష్యఫలితములూ, ప్రమాద పతితములూ అయిన అనేక వ్యాకరణదోషాలూ, (ఇవికావు ప్రౌఢ కవిత్వద్యోతకం) నిర్వహణ వైవిధ్యం లేకపోవడమే కాక ఎటూ కానిచోట విరువబడి పాడయిన పాదాలూ (ఉదా: 'కాసులు') అప్పారావుగారి ఛందోవ్యవస్థకు బలహీనత ఆపాదిస్తున్నవి. హెచ్చైన అవలక్షణాల వల్ల లక్షణానికే విరుపత తటస్థిస్తుంది.

ఇంతకూ గనిలోనుండి మొట్టమొదట తీయబడిన లోహం వంటిది వీరి ముత్యాలసరం. వస్తువును మాత్రమే స్వీకరించి దానిని చుట్టుముట్టిన వ్యర్థసామగ్రిని త్యజించడం మంచిది.

గురజాడ అప్పారావుగారు ఆంగ్లవాఙ్మయప్రభావం తెచ్చి ఏవిధంగా క్రొత్తకవిత్వానికి కాలువ నిర్మించారో ఆట్లే వంగసాహిత్యం నుండి మరొక పాదాన్ని మొదట రాయప్రోలు సుబ్బారావుగారూ, తరువాత ఆబూరి రామకృష్ణ రావుగారూ తీసికొనివచ్చి నవ్యకవిత్వాన్ని పరిపుష్టము కావించారు. వీరిలో రాయప్రోలు సుబ్బారావుగారు 'జడకుచ్చలు' అనే గీతసంపుటిలో మాత్రం ముత్యాల సరాలను ('తమ్ముడా', తిలకము' అనే వాటిని) ప్రకటించారు. సుబ్బారావుగారి

దేశభక్తికి ఇవి కొంతవరకు ప్రాతినిధ్యం వహిస్తాయి. ఈ రెండు గేయాలలో హ్రస్వపాదాలు 12 మాత్రలు కలవి. వీరు యతిప్రాసలు సరిగా పాటిస్తారు.

శ్రీలు పొంగిన జీవగడ్డయి
పాలు గారిన భాగ్యసీమయి
వ్రాలినది ఈ భరతదేశము
భక్తి పాడర తమ్ముడా ?

అన్న గీతంలో దీర్ఘపాదాలన్నింటికి యతిప్రాసలు సరిగ్గా పాటించబడ్డవి. సాధారణంగా ఈ కవి యతిప్రాసలను ధిక్కరించలేదు.*

విపినబంధురవృక్షవాటిక
ఉపనిషన్మధు వొలికె నిచ్చట.

'తిలకము'లో ఉద్రేకము పౌరాణిక, చారిత్రక వీరాంగనలను ఉదాత్తంగా భావించింది.

అబ్బూరి రామకృష్ణారావుగారి 'ఊహాగానము'లోనూ, 'మల్లికాంబ'లోనూ ముత్యాలసరాలు లేవు. కాని చాలాకాలం క్రిందట 'కృష్ణాపత్రిక'లో వారి 'వర్ణాగమము' అనే ముత్యాలసరాల ఖండకావ్యం పడ్డది. 'నదీసుందరి' అనే వారి నాటకంలో ముత్యాలసరాలున్నవి.

రామకృష్ణారావుగారు పదార్థగౌరవానికి సందర్భశుద్ధికి పేరు పడ్డారు. చ్యుత సంస్కృతిదోషం వీరి రచనలలో ఎక్కడా నాకు కనపడలేదు. ముత్యాల సరం అన్నమాటేమిటి, ఏచందమైనా వీరు చెప్పినట్లు వింటుంది. రాయప్రోలు సుబ్బారావుగారి కంటే వీరు better technician అని నా ఉద్దేశం. కవిత్వం మీద అభిప్రాయం చెప్పడానికి ఇది స్థలం కాదు.

ఇటుపైనుండి వచ్చిన ముత్యాలసరాలను గుట్టవేస్తే ఒక పర్వతమవుతుంది. కవులసంఖ్య కూడా అనల్పమే, అందరికవుల అన్ని ముత్యాలసరాల పరీక్ష అనవసరము. కొందరి ముత్యాలసరాలు మాత్రమే చర్చిస్తాను.

* అనంతర రచన 'దూత మత్తేభము'లో శ్రీ సుబ్బారావుగారు యతి ప్రాసలు పాటించలేదు. పు. ఆ.

స్వర్గము బసవరాజు అప్పారావుగారి గీతాల సంపుటిలో 'దగాయిత', 'వటపత్రశాయి', 'విహారము', 'రామకథాసుధ' అనే ముత్యాలసరా లున్నవి. 'వటపత్రశాయి'లోని వ్యవస్థ ఇదివరకే చూశాము. 'దగాయిత'లో గొప్ప ప్రత్యేకత ఏదీ లేదు. 'విహారము'లో నాల్గు ముత్యాలసరాలు. వీటి దీర్ఘపాదాలు పన్నెండింటికి ఒకే ప్రాస, 2, 3 గీతాల హ్రస్వపాదాలకు కూడా ఈ ప్రాసమే ఉన్నది. 1, 4 గీతాల హ్రస్వపాదాలు వాటి మూడవపాదంతో యతి పాటించినవి, 'రామకథాసుధ' శంకరుని రామకృష్ణామృతము నుండి తెనిగించబడి సమాస పాదాలతో శ్రావ్యంగా నడుస్తుంది. దీని మొదటి నాలుగు పాదాలు ఉదాహరిస్తున్నాను.

మార్గమందున మార్గమందున

వృక్షశాఖల రత్నవేదులు

వేదులందున వేదులందున

కిన్నరీ బృందముల గీతము.

గాయకుడైన బసవరాజు అప్పారావుగారు తన గేయాలను హాయిగా నడిపించడంలో వింతలేదు.

మాత్రాచందస్సు లనేకం ఉపయోగించబడిన వెంకిపాటలలో ఒక్క ముత్యాలసరం గేయమూ లేదు, కాని నండూరి సుబ్బారావుగారి క్రొత్తరచనగా 'వైతాళికుల'లో ఒక ఖండకావ్యం ప్రకటితమైనది. దాని మొదలు :

ఆవు నడిగి

అడవి నడిగి

... ..

కూరిచితిరా

గుమ్మపాలు

కమ్మ తేనె;

కర్షకకవి దువ్వూరి రామిరెడ్డిగారూ, కార్మికకవి కవికొండల వెంకటరావుగారూ చక్కని ముత్యాలసరాలు వ్రాశారు. వెంకిటరావుగారు 'శివరాత్రి ప్రభ'లో భావనలోనూ, గమనంలోనూ ఆవరించిన వైశాల్యం ఇంతట్లో ఎవ్వరూ అందు

కోలేరు. కాని క్వచిత్తుగా అందులో వారు అనుప్రసం కొరకు అర్థం సరి చూచుకోలేదు.

‘కోకిలమ్మ పెళ్ళి’ వ్రాసి విశ్వనాథ సత్యనారాయణగారు కథన కవిత్వంలో క్రొత్తలోతు చూపించారు. ‘కోకిలమ్మ పెళ్ళి’లో

అడవిలోనూ కడలిలోనూ
అర్ధరాతిరి వేళ అప్పుడు
తొగరు కన్నుల చుక్కకన్నెలు
తొంగి చూస్తారోయ్.
సుళ్ళు తిరిగే కడలి నడుమా
చూపు కందీ అందకుండా
తెప్పవేసుకు పాము పడుచులు
తేలిపోతారోయ్.

అన్నవి కవిత్వవంతములైన వర్ణనలు.

మోదుగులు పూశాయి పెదపులు

అనడం ఒక్కపాదంలోనే చెప్పవలసిన దెంతో చెప్పివేయడం.

చివురులూ కొమ్మలా చివరా
గుబురులూ గుబురులా చివరా
పూవులూ నాలుగూ వైపుల
బుగులు కొన్నాయి.

వీటిలో లగప్రయోగం వల్ల ప్రౌఢగమనం సిద్ధిస్తున్నది. ఇది దీని తగ్వాత చెప్పబడిన

చివురులో యీనెల్లె పసిరిక
పూవులో తేనెల్లె పలపల
చిలకతల్లికి కోకిలమ్మకు
వయసు వచ్చిందీ.

అనే సుందరమైన భావానికి వాతావరణం కల్పిస్తున్నది. లగప్రయోగాలు కోకిలమ్మ పెళ్ళిలో ఇంకా ఉన్నవి. వీటిలో బాగున్నది :

చిలకతల్లి సొగసువాకలు
చిలపలై వలవలై యందపు
మొలకలై తేనెలా చినుకులు
గలపరించాయి.

అన్నది.

బాగులేనివి ;

తల్లికి చిలకతల్లంటే
గోధుమవన్నెత్రాచల్లె

లయతప్పి నడవని పాదాలు కొన్ని ఇదివరకు చూపించాను. అట్టివే.

పోకిళ్ళమారైంది తల్లికి.
ఆపాట వింటూనే ఆడివీ
సన్నాయి పాడింది తెల్లని—

ఒకమాత్ర ఎక్కువై నడవదు ఈ క్రిందిపాదం :

గాలి పిల్లలు వెదుళ్ళలో రా
2 1 2 1 1 1 2 1 2 2=15.
పూసోనలు కురిసినై, తే
నేల పాటలు విరిసినై, అం
దాల త్రోవలు వెలిసినై, రాజు
నాలు పండినవి.

అన్నచోట 'రజనాలు' అని ఉచ్చరిస్తేనేకాని నడక కుదరదు.

ఉద్రేకం సూచిస్తూ ఛందోగమనం మార్చడం :

కోకిలమ్మా అదుగొ మళ్ళీ
కూసెనంటే కూసెనా నీ
వచ్చెనంటే వచ్చెనా నీ
బ్రతికెనంటే బ్రతికెనా నీ
ఒళ్ళు తెలియక అడవి వూటా
పొర్లి పోయిందీ.

చెన్ను తరగని మావి మోకా
చివురు తొడిగిందీ
అంతలోపల నడవి కందం
అతిశయించిందీ.

అన్నదానిలో వరుసని ఐదు దీర్ఘపాదాలు వాడడమూ దగ్గర దగ్గరగా హ్రస్వ పాదాలు కూర్చడమూ కనిపిస్తుంది.

కథనకవితలో 'గీతానందు'ని 'కాపు పెళ్ళి' కూడా పేర్కొనదగ్గది.

సంఖ్యలో అనేకములైన ముత్యాలసరాలు వ్రాసినవారు శివశంకరశాస్త్రి గారు. వీరికి సంస్కృత పక్షపాతం మెండు. అందువల్ల చూస్తూ నియమాలు ఎగరకొట్టలేదు. కావున వీరి ముత్యాలసరాలు ఒకే నడక ప్రదర్శిస్తవి. కాని సంస్కృత ప్రోద్బలం వల్లనే గంభీరంగా నడుస్తవి. శాస్త్రిగారి ముత్యాల సరాలు నడకనుబట్టి ఏ శిఖరిణీ, మాలినీ వృత్తాలో అనుకోవాలి.

వీరి 'దేవాలయం' అన్న ముత్యాలసరాలలో వ్రాయబడిన ఖండకావ్యం నాయకునికి ఆపునికి సంభాషణ. 'సందేశం' అనే ఖండకావ్యంలో సందేశభాగం ముత్యాలసరంలో ఉన్నది. వీరి పద్యనాటికలలో పాత్రల వేర్వేరు భాషలుగా వేరువేరు ఛందస్సులు ఉపయోగించినారు. వాటిలో ముత్యాలసరాలు కూడా ఉన్నవి. 'హృదయేశ్వరి'లో కొంతభాగం ముత్యాలసరాలు.

శివశంకరశాస్త్రిగారి ముత్యాలసరంలో సాధారణంగా

- a వివిధ సారస్వత నదీనద
- a విమల జలముల నోలలాడుచు
- b అనిశ మానందాధిగమమున
- b నలరుదము లక్ష్మీ!

అన్నదానిలో వలె ప్రాసకు బదులు రెండేసి రెండేసి పాదాలకు (a, a, b, b) యతి వాడబడి ఉంటుంది. ప్రాసలుకూడా వాడలేదని కాదు. తరచుగా వాడినది పై పద్ధతినీ.

తక్కువ ముత్యాలసరాలు వ్రాసినది కొడవటిగంటి వెంకటసుబ్బయ్య గారు. అనగా ఒక్కటే వ్రాశారు. కాని దాని నీక్కడ స్మరించకతీరదు. అది

‘సంధ్యారాగము’ అనే వారి గీతాల సంపుటిలో మొదటి ఖండకావ్యం ‘ఆతిథ్య’ మన్నది.

ఆగు మాగుము తెరువరీ ఆ
యాస భేదం బపపయింపుము
మా గృహాంగణ కుసుమ సముదయ
మధువు లియ్యవిగో.

అని అది ప్రారంభమవుతుంది.

‘సఖి’లో చింతా దీక్షితులుగారు ‘కవి-కన్యక’ అని ముత్యాలసరాలు వ్రాశారు. దానివల్ల ఆవిష్టలై ముద్దుకృష్ణ, కృష్ణశాస్త్రిగార్లు ‘దీక్షితులన్నగారు’ అని వ్రాశారు.

కృష్ణశాస్త్రిగారు కొలదిపాటి ముత్యాలసరాలు వ్రాశారు. అవైనా ‘కృష్ణ పక్షము’లోనే ఉన్నవి. అవి ‘వెర్రిపాట’, ‘మహాకవి గురజాడ అప్పారావు’, ‘చిన్నపూవే వాడెనా’, ‘చుక్కలు’ అన్నవి. అప్పటి కింకా పదశిల్పం వారిలో పరువము కాలేదు. ‘కృష్ణపక్షం’లో చాలా గీతాలు కృష్ణశాస్త్రిగారి బాల్యక్రీడలు; ముఖ్యంగా ముత్యాలసరాలు.

వీరి ముత్యాలసరంలో గురజాడ అప్పారావుగారి ఒరవడి స్పష్టం, ‘చుక్కలు’ అప్పారావుగారి ‘లంగరెత్తుము’ను ప్రతిధ్వనిస్తుంది.

చేతి కందెడు పూలకొరకై
చేయి చాపక చేరి కోరక
దూరముగ లే వంచు వానిని
దూరి వదలితిని.

—చుక్కలు.

అందజాలని పళ్ళకోసము
అర్రు జాపితి; నేల పాకిన
చెట్లపళ్ళను విలవ లెరుగక
పాదరక్షల మట్టితిన్,

—లంగరెత్తుము.

ఉగాది సంచికలోని (వా. రంగాచార్యులుగారి) ‘అప్పారాయ స్మృతి’ని చూచిన పిమ్మటనే కృష్ణశాస్త్రిగారు ‘మహాకవి గురజాడ అప్పారావు’ వ్రాశారా అనిపించు

తుంది. 'వెర్రిపాట' అన్యర్థనామధేయంగా ఉన్నది. 'చిన్నిపూవే వాడెచా' అన్నది శకలప్రాయము. ఇవికాక 'అన్వేషణము'లో ముత్యాలసరం ఉన్నదంటే ఉన్నది. ఏమైనా కృష్ణశాస్త్రిగారి శక్తిని ముత్యాలసరంలో కాదు చూడవలసింది.

'మునిమాపు'లో 'వలపు' అనే శీర్షికగల ముత్యాలసరాలు చక్కగా సలక్షణంగా ఉన్నవి.

వేదుల సత్యనారాయణశాస్త్రిగారి 'రాణా ప్రతాపసింహ' నాటకంలో 'జయము భారత భాగ్యలక్ష్మి' అనే గేయం ఉన్నది, నాకు తెలిసినంతవరకు వీరి ముత్యాల సరం రచన ఇంతే.*

'వెన్నెల' అనే పెద్ద కావ్యంలో పూడిపెద్ది వెంకటరమణయ్యగారు మన పూర్వ ప్రబంధాల్లో ఆశ్వాసాంతగద్యమువలె ఘట్టము ముగిసినచోట్లన్నింటిలో ముత్యాలసరాలు వేశారు. వాటిలో 'వల్లవీ పల్లవి' భారతిలో ప్రకటితమైనది.

స్వర్గీయ పెనుమర్తి వెంకటరత్నముగారు కొన్ని ముత్యాలసరాలు వ్రాశారు. వారిలో వికసనోన్ముఖమైన ఒక శక్తి అకాలమున నష్టమైపోయింది.

ఁ

శాస్త్రదృష్టిని చేయబడిన ఈ చందశ్చర్చలో ఒక్క విషయంమాత్రం ఏమరకూడదు. కావ్యం చిరస్థాయి కావడానికి అందలి రసాధిక్యం కారణమవుతుంది కాని దాని నిర్మాణసౌష్ఠ్యం కాదు. అయినా ఆకృతి వివక్ష చెయ్యడం వ్యర్థకృత్యము కాదు. కళాశీలి చందోరహస్యవేత్త కూడను. సుందరభావమైనా పాడుగా చెప్పబడిన యెడల రసభంగము కలిగిన దన్నమాటే. సంవిధానము (technique) వ్యాకరణ చందస్సులే కాక తదతీతమయిన ఒక విపులవ్యవస్థ,

* కాదు. ఒకమారు శాస్త్రిగారిని 'ముత్యాలసరా లేవై నా వ్రాశారా ? నా వ్యాసంలో ఉదాహరిస్తా' వని అడిగాను. సముద్రపుటొడ్డున నడుస్తున్నాము. శాస్త్రిగారు తాము వ్రాసిన వేవీ లేవు. గాని ఇప్పు డొకటి వ్రాస్తావని.

“ఒక్కడై నను మాటలాడదు
ఒక్కడై నను తేరి చూడదు
వ్రక్క నడకల ఎండ్రపీతలె
దిక్కు మనకింకిన్”

అన్నారు. శాస్త్రిగారు వ్రాసిన. నాకు తెలిసిన ముత్యాలసరం ఇదొకటి!

కవి తనలో అంతర్గతమైన రసాన్ని పాఠకునిలో బహిర్గతము చేయగలుగుతున్న కార్యమే సంవిధానము, దీనికి ఆఘాతం తగిలితే రసానికే విప్రపత్తి సంఘటిల్లి నట్లు కావున తుట్టతుదకు రీతి నదాలు రససముద్రంలోనికే చేరుకుంటాయి.

కవిత్వాన్నీ, సంవిధానాన్నీ తీసుకుని కూర్పులు చేస్తే నాలుగువిధము లైన జంటలు ఏర్పడుతవి. వీటిలో నాలుగోవిధమే సర్వోత్కృష్టమైనది,

1. —కవిత్వము |
—సంవిధానము |

అభావకవిత్వమే కాక అనేకదోషభూయిష్టమైన రచన.

2. —కవిత్వము + సంవిధానము
సలక్షణమైన కన్యక. కాని నిర్జీవ.

3. + కవిత్వము—సంవిధానము,

ఉదా : ప్రీతిపాత్రమైన పెండ్లాము సచ్చిన
యింటిపాడుసూచి యేడ్వలేక
చనడు పొలము విడచి పనిలేకయున్నను
పామరుండు కాపువాడు కంటె.

—‘గాథాసప్తశతి’ రాళ్ళపల్లి అనంత కృష్ణశర్మగారి అనువాదము.

4. + కవిత్వము + సంవిధానము.

ఉదా : Between the green bud and the red
Youth sat and sang by Time and shed
From eyes and tresses flowers and tears,
From heart and spirit hopes and fears.

—A. C. Swinburne's Songs before Sunrise

ఇందలి మూడోవిధానాన్ని తీసుకొని కొందరు రసవాదులు ‘భావ ముంటే చాలును, ఎట్లు చెప్పినా సరే’, అనవచ్చును. కాని వారు సర్వసమగ్రత కోరలేదని చెప్పాలి. ఏ విషయంలో కొరవడినా కవిత్వము ఉత్కృష్టము కానేరదు. కావున మహత్తర భావాలను మహత్తరవిధంగా ప్రతిపాదించినదే ఉత్కృష్ట కవిత్వం.

—శ్రీరంగం శ్రీనివాసరావు*

— — — — —

* ఉదయిని. సం. 1. సం. 2. ఫిబ్రవరి, 1935.

కృష్ణశాస్త్రిగారి 'ప్రవాసము; ఊర్వశి'

“కామారూపి ప్రకృతి కృపణా శ్చేతనాచేతనేషు — మేఘదూత.

“ఇది చేతనమనీ ఇది అచేతనమనీ కూడా తెలియని స్వభావదీనులు గదా కామార్తులు.” ఈమాట చెప్పితే కాని తోచిందికాదు కాళిదాస మహాకవికి. — ఈ తత్వదర్శితలో అంచులు దిద్దుకొంటే కాని తన సృష్టి అందము నిండలేదు. తన నాయకత క్రిందనే కావ్యము వెలయించుకోవలసి వస్తే యేలాగు చెప్పతాడో, ఇప్పుడు నాయకత యత్నునిది. భావుకత కవిది. ఇప్పుడు రెండూ కవివే. అప్పుడు ఈ యత్నునిలో మునిగిపోడు కవి; యత్నుని విడిచి పోడు; యత్నుడే కవి అయి పోతాడు. తన స్రష్టలో అంచులకు విస్తరిల్లి లీనమైపోతాడు. అత డప్పుడు కామార్తుడే కాదు; ‘కామార్తులు చేతనాచేతనముల ప్రకృతి కృపణులు కదా!’ అని చదువుకున్న కవికూడా కాకపోడు. ఒక నాయకునిలో కవి పోసిన ఊర్పుకాక కవి ఊర్పు స్వయముగా వెలువడుతుంది, కావ్యస్వరాలలో ‘నాయకునిలో తానే కదా పాడుకున్నాడు— కవి ఆతడే’ అంటే ఒప్పుకోడు కవి. ‘యత్నుడు’, ‘రాముడు’ అని గీతలు గీసివేసినాడు నాయకునికి. అది తాను కాదు. తన గీతలు వేలు; తాను ‘కవి’ తాను నాయకుడు కావలసివచ్చినా ‘కవి’ కానట్టి నాయకుడు కాదు. ‘రాముడు ధీరోదాత్తుడేకా ! ధీరోదాత్తు డుత్తమనాయకుడేకా’ అనరాదు; కవి ధీరోదాత్తుడే కాదు, అతడు, అవిరోధముగా, సర్వనాయకుడున్ను; తదతీతు డున్ను. కాకపోతే ‘నా నృషిః కురుతే కావ్యమ్’ (ఋషికానివాడు కావ్యము వ్రాయడు) ఆన్న సత్యము తప్పకుండా ‘కావ్యము’ ఏలాగు వ్రాసినాడు? రాముడు కవిచేతిలో ఒక యెడ కవియంతటివాడు కావచ్చు: కవి అతనిలో ముక్తముగా మాటాడుకోవచ్చు, కాని కవే నాయకుడై నప్పుడు మనము ‘రాముని’ గీసుకొని ‘కవి’ అని పిలుచుకోలేము. రాముని ఉద్వేగము చూచి మనము చివరకు రసమే, ఆనందమే, అనుభవిస్తున్నాము— రాముని మొగాన ఏడుపే. రాముడు ప్రవర్తిస్తున్నాడు; కవి పాడుకుంటున్నాడు. రాముని చూస్తున్నాము; కవిని వింటున్నాము. రామునిలోనూ కవినే విన్నాము, కాని అప్పుడు రాముని చూస్తున్నాము, ఇప్పుడు కవినే చూస్తున్నాము, కవినే వింటున్నాము. రాముని నిరూపించేటప్పుడు ఏలాగో తన్ను నిరూపించుకునేటప్పుడూ అలాగే, కవి రసాత్మకుడు; తాను ఆనందిస్తూ

మనలను ఆనందింపజేస్తాడు. కవే నాయకుడైతే పండుగే: కవి ఋషియట; అతని ఆత్మోన్నతి మనకు వివృత మవుతూంది. మఱి, భావకవి అంటే లోకానికి ఎంత ఆశో! ఆ ఆశ యెంత న్యాయమైనదో!

కవే నాయకుడు, కావ్యాలు 'ప్రవాసము: ఊర్వశి,' ఒక్క సంపుటములో రెండు కావ్యాలు. ఇవి ఒక్క అనుభవషడ్జమున వెలసినవే కూడా. అవస్థా భేదము తిరిగినా, రెంటునూ ప్రస్ఫుతమై ఉన్న మూల ప్రవృత్తిసూత్రము ఒక్కటే. 'ప్రవాసము' అడిచి సముద్రంలో ఊర్వశి ప్రవహించగలిగిందికూడా, ఒక్క 'జీవిత రహస్యమార్గములలో, మనస్సును తన కగ్గముచేసికొన్నభాగ్యము' వాని హృదయము.

“ఈనిశావసానమున ఏశుభాని

లమ్ము నిట్టూర్చెనో.....”

“ఇది విభాతమహోత్సవమేమో!”

అని 'ప్రవాస' నిశావసానమున, అట 'ఊర్వశి' విభాతమహోత్సవము పాటించు కున్నాడు కవి. 'ఆయగమ్యతమస్వినిగర్భకుహరాల వెడలిపోయిన ప్రేయసి, వేదనాసుఖమై' అయి, ఊర్వశిలో 'అపూర్వ కరుణార్ద్ర నీరవమూర్తి'గా వచ్చి పలకరించింది. 'ఇదే' ఉపాసితమైన ప్రేయసీత్వము కవి ప్రేయస్త్యములో అనుభావపు టనుసూయతి నెఱపుతూ ఉంది, 'మూడులోకాలసుఖ మొక్కముడి నిమిడ్చి విసర' జూచే భావోల్బణమైన సుఖోపాసనలో, అంతవఱకు విలపించి వచ్చిన 'అమవసకన్నీటిపాటల' భిన్నపథత్వము మాసిపోతుంది. ఇంత కలిసి కట్టినవి యీరెండు కావ్యాలూను; అస లివి రెండు కావ్యాలు అనేకంటే, రెండు కావ్యావశు లంటే ఎక్కువ నిజం. 'సఖి' పత్రికలో ప్రకటించిన 'కావ్యావళి,' పెక్కు పేరులు గల కావ్యాల దండ, ఇట ఈ రెండు కుదుళ్ళకూ పాయవడింది. రెండు రకాల అంచులలో కవి భాగించుకుని ఔచిత్యములో ప్రయోజనము అర్థించాడు.

ఆ కావ్యమాలలో చాలభాగము కృష్ణపక్షపు ముద్రను సంతరించుకొన్నవి కావడముచేత ఆ గ్రంథానికి 'కృష్ణపక్షము' అని పేరుపెట్టి, అక్కడ ఐక్యము సమర్థించడానికి కవి ఉద్దేశించినప్పుడు, 'ప్రవాసము' 'ఊర్వశి' అని జాబితాయే గ్రంథనామముగా ఇచ్చిన యిక్కడ, ఒక్కసంపుట మనేబుద్ధిచేత, కలిసికట్టు

తనము సాధించుకోవడము ఎందుకు - అని సంకోచము తొంగిచూడనేవచ్చు. కాని యీ ఐక్యము మనము సాధించుకోబోయినది కాదు. అదే మనకు సోకు తుంది. అది యిక్కడ గణించుకోవడములో ఒక అర్థసంధి ప్రయోజనము తార సిల్లుతుంది.

సాధారణముగా కవి ఆత్మను తెలియడానికి ఒక కావ్యము కాదు కవినే (ఆతని కావ్యాలన్నీ) చదువమన్నారు. కవి పూర్తిఆయేవఱకూ ఆతడు తెలియ డని కాదు, వివిధ కావ్యాలలో ప్రసరించిన మనోవృత్తి సూత్రము, సందేశ శ్రుతిపరముగా, వివృత మవుతుందని. మనకి రెండు కావ్యాలు కలిసివచ్చినవి. 'కృష్ణపక్షము' నుంచి యిది, కేంద్రమునకు సంబంధించినంతవఱకు భిన్నగతి త్రొక్కదు. కృష్ణపక్షములో కవి ఇంకా కొన్ని వస్తువులకేసి చూచాడు. ఇక్కడ ప్రేమసి కేసి మాత్రమే చూస్తున్నాడు. కాని ఆ చూడడములో - దర్శన ఫక్కిలో - మూలగతమైన మార్పు లేదు; - అప్పని జీవితానుభవపు యౌవనోదయముమాత్రము ఇప్పుడు కొంత చిక్కబడింది; నాటి కోవెలకొలము తనము నేడు హేమంత శృంఖలో చితమైన క్రొత్తయెలుగులకు తావలమయింది ! ఈ ఐక్యవిధి, ఈ కావ్యాల ఆనుషంగికపరిశీలనములో ఫలించినట్టిది. ఇవి సందులు విడగొట్టి నీటిలో ముంచి వదలివేస్తే తేలే ప్రతిశకలములోనూ కానవస్తుంది

ఈ గ్రంథమంతా ఒక్కటే భావమన్నాడట ఒక మహాకవి. దానిప్రకారము ఇందు మానసిక పరిక్రమణము తక్కువ అన్నమాట. ఒక్కభావమే అయితే, ఇంత విస్తరించి నిరూపించడానికి ఎంతటి భావన, ఎంతటి నేర్పు కావలెనో !

ఈ విమర్శము వద్ద మనము నిలచి పరికిస్తే తన ప్రవృత్తి వాటికలో ఒక్కచో అబుద్ధుడై చుట్టూ అనుభూతి పూచుకున్నట్టు, కవి మనచుట్టూ వికసిస్తాడు.

“మత్పురానేకపుణ్యజన్మములు పండి
జాహ్నువీస్వచ్ఛవును సుధాస్వాదుమూర్తి
వైన నీదివ్యసాన్నిధ్య మంటుకొంటి
పుడమికిన్ స్వర్గమున కొక్కముడి రచించి”

అన్న ప్రణయోపాసకుడే, నాయని సుబ్బారావుగారు, పిలిచే ప్రతిపిలుపుకీ విశ్వము తన ప్రేయసిని అనుభవించగలిగితే.

“ఊర్వశీ, ప్రేయసీ, నేడో యుష్మదీయ
చరణకరుణామధుకణమ్మై దొరకుకునేమో,
మూడులోకాలసుఖ మొక్కముడి నిమిడ్చి
విసరలేనో కాలాంతమే వెనుక ప్రాక.

అన్న ప్రణయ—సుభోపాసకుడు కృష్ణశాస్త్రి పిలిచే ప్రతిపిలుపుకీ (ప్రతిమాట లోనూ పిలుపు సురక్షితమే) విశ్వము కొంతమెజుచూపు చూస్తుంది. రాజ— ఋషిని వరింపవచ్చిన రాజ్యలక్ష్మి ఈతని చూచి మరలిపోతే, రాజ—భోగిని వరింపగల ఒక రాజ్యలక్ష్మిని ఈ కవి తాను. చేపట్టజూస్తాడు. తన జీవితానభవ మెంత అసక్తితో స్వీకరించాడో అంత అసక్తితో, అంత తత్పరతతో దానిని చిత్రించుకొని దాని కంకితము చేసుకొన్నాడు (అంకితము—ఊర్వశి ‘కే’కా) !

‘ఈ యలంకారప్రియను ప్రకృతిని వలతో
ఆ నిరంజనతత్వము నాశ్రయంతో !
ఏది కవిత కుపాస్య మోయి సఖుండ !
ఏది మదికి విచార్య మోయి సఖుండ !

అన్న రాయప్రోలు సుబ్బారావుగారి విచికిత్స యీ కవిని బాధించదు. కారణము ఆయనకు

‘కవిత భోగపథాన కాకర్ష పెట్టు,
మనసు భోగపరిత్యాగమునకు లాగు;

ఈయన కిరాయిడి లేదు. మనసు భోగపరిత్యాగమునకు లాగదు. టాగూరు మహా కవికి లేదు. అతనికి కవిత భోగపథాన కాకర్ష పెట్టదు. అతడు భోగమునకు వాలే ప్రకృతిని, తత్పరిత్యాగమునకు తోలే సంస్కృతిని కలియగట్టే రహస్య దర్శన పథాలు మ్రోగించుకొన్నాడు, జీవితములోనూ, దాని సత్వమును పాడే కవితలోనూను. ఈ ‘కవి జీవిత రహస్యమార్గములు’ వేటే.

తాను కను విప్పినదే ఆ ఒక వాచికలో నన్నట్లు, ఆవాసనల కగ్గమై అదే లోకముగా కీర్తించుకున్న మనస్సు,

'ఈ మిడిసిపాటు నీమోల నేల, తేనె
తేట చినుకేసి లేని యీ పాట కిప్పుడు?
ఇంత చివురిచ్చి యంత హేమంతశృంఖ
లాల బంధింతు మూగతనాల గొంతు !
స్వామి! నూత్నవసంత జీవప్రవాళ
పల్లవములరుచులె నా బ్రతుకుజీర
గోసి తీయదనములు వోసినపుడె
వెడలిపడలేద! యొక యడు గిడలేద.
మూడులోకాలబతువులమోత నడగి
యడగి చిదీకెనుగద అంధజడము తాను !
ఓయి గాయకసార్యభౌమా! యివేటి
తగని త్రుళ్ళింత వెలితినృత్యమ్ము లోయి !'

అని దృష్టిపైకి త్రిప్పి తన సమృద్ధబాష్పకణాలకు హృదయద్రవణముతో భక్తి
రంగు కిరణించింది. ఈ మనస్థితితో కాదు కవి 'ప్రేయసి' యెడ ఆనుభవాన్ని
లాలించుకున్నది. 'ఊర్వశి! ప్రేయసి! నేడొ యుష్మదీయ—' అన్న పద్యము
ఈ అవస్థలో ముంచితే, 'మత్పురానేకపుణ్యజన్మములు పండి' అన్న (నాయని
వారి) పద్యమువంటిదిగా పరివర్తిత మౌతుందేమో! అది ఆ త్రుళ్ళింత నృత్య
లలోనిది. ఇప్పు డవి తటస్థదృష్టికి పరామర్శ భాజనము లవుతున్నాయి. ఈ సంగ
సంగముల బిగువులో చూచుకోవలసిన ఈ కవి లక్షణపరిష్కారమును సంగము
లోనే విగించుకొన్నవారు. ఇట్టి పెరిపోకడలు చూచి, కవికి అనుభవశుద్ధి కాని,
చిత్తశుద్ధి కాని లేదంటారు. సంగముమోష ఆంత యెక్కువై ఆ బిగువు, నిజా
నికి పరిణతము కానీయలేదు.

'ఆటతో పాటతో నేర్చినట్లు దేవ
ఏనుకూడ నీవలె నటియింపనిమ్ము,
ఎడతెగనియాత్ర నెట్లా సాగించువరకు !
ఎట్లా నీ దర్శనమ్ము సాధించువరకు ?'

అని కవి చెప్పుకున్న సలుకులవలన,--అతడూ 'యాత్రికు'డే ! కాని అతడు
తన యాత్రపంథయైన 'సౌందర్య రసైక జీవి'త్వమును ఒక 'బరువులమోత'
నడగి యడిగి నిరూపించుకోవడముచేత యాత్రాపరత్వము మాటుపడుతూ

ఉంటుంది. కనుకనే విచ్చలవిడిగా వికసించి మధురించిపోయే కవి తరుచు ఒక ఉపరాగమునకు పొల్పుడుతూ వచ్చాడు.

మన కాతడు తరుచు 'యక్షుడే' అయి కన్పడుతాడు. తన 'నీ దర్శనము సాధించువరకు' పూనిన 'యాత్ర' మాట మఱిచిపోతాడు. 'యుగయుగంబుల కలల్ పాడనా'; 'సందేశాల బరపనా దిక్కుదిక్కులకు చుక్కలకు';

'నా హృదయమందు విశ్వవీణాగళము
భోరుభోరున నీనాడు మ్రోతవెట్టు'

అని కూడా కవి చెప్పుకున్నాడు. కాని యీ కలలు, సందేశాలు విశ్వమువేనా అని సంకోచము వెన్నంటి వస్తుంది. పోనీ, విశ్వమువే;—అతనిలో 'వీణాగళము'తో భోరుభోరున మ్రోతవెట్టు' కూడాను;—కాని, విశ్వమువాడైన కవిది కాదీ విశ్వము; యుగయుగాల విశ్వయాత్రికులకు వినవచ్చిన సందేశాలు ఇందులో గొంతువిచ్చి వినబడవు! ఇది యక్షునిది;—నాయకునిది, అతడు తన అనుభవపు బావ సామగ్రిని తనలో తరిబియతు చేసుకొని—కాక, తానే దానిలో తరిబియతు అయి, బయటికి జైత్రయాత్ర వెడలివస్తాడు, ఆ అనుభవ పరిచ్ఛిన్నతలోనే ముడిగి.

జైరను కవి అంటే కార్తైలు మహాపండితుడు ఇష్టపడలేదట,— సంస్కృతి తులసమ్మకు నీరు పోసినవాడు కాడని. ఆ కవినే గెధిమహాకవి (అతడూ బ్రహ్మాండ నాయకుడే) చాల మెచ్చుకున్నాడట! అది యెట్టిదై నా సరే, తపన అంటూ ఉన్నదంటే అది (జిజ్ఞాసాపరిణతిలో) సంస్కృతి వంకకే దారి తీస్తుంది, అని. తన అనుభవసారము తాను కవివలె నిరూపించుకొని సంస్కృతి అర్చలో తన 'కోటా' తాను తీర్చగలడు. కాని నాయకుడుగా (తన అనుభవము నెడల) ఈ కవికిగల ఆసక్తికి తోడు నాయకత యెడల అతనికి గం ఆసక్తి నాయకుని స్వయంపుష్టి తప్పిన కృతకతకంటా యీడ్చుకపోయిన తావులు తరుచు ఈ ఆసక్తి ప్రభావము కళావీధి కొనకంటా, శిల్పము మేరల కంటా, పరుగువారింది. కవికి తెలియకుండా వికసించిన కళాభోరణులు ఉన్నతవీధుల భద్రపడగలిగినవి కాని, అతని కంటబడిన ప్రతి సౌందర్యమూ నలుగుడు తిన్నది—తన లక్షణమునే అతడు, తెలిసినమట్టుకు, భోగిస్తాడు;

ఉపాసించడు. తాను సౌందర్యరసైకజీవి; తన జీవిత్యము నిలుపుకొనే టందుకు కూడా సౌందర్యరసా స్వాదమును ఖర్చుపెట్టుకుంటాడు.

మఱి తన సౌందర్యరసైక జీవిత్యమునకు తగిన ప్రయత్నము సంకల్పించి నాయకుని సహా, కవి స్వయముగా తయారుచేసి చూపుతాడు. సర్వాభి నయమూ కుదిరికతో నెఱపుకొంటూ.

'నా సఖీ' నా సఖీ,

నే సైపగా లేను,

అని ఆ కావ్యవల్లభమైన ఉద్వేగప్రకటనములో రసప్రౌఢికి, నాయకతానిరూఢికి తృప్తిపడి, దూరముగా రంగముమీద మసలి మరలిపోతాడు. షెల్లికవివంటి రచన, అవస్థపరిణతి విశేషాలను మెఱపించి వేసేది, ఈ 'చెప్పడము' మాత్రముతో సాదృశ్యపుటాభాసము మాత్రమే చూపుతుంది. ప్రవృత్తే, సంకల్పమే రసానికి, కావ్యకజ్జప్తికి ప్రధానమైన ద్రవ్యము కనుక, అధీరతయే, ఉద్వేగమే కవితకు తొలియోగ్యత అని మెచ్చేవారు. ఆ స్థానము భావుకతకు, సూక్ష్మార్థదర్శితకు చెందిన దని గమనించనివారు అవిధీరతలో హృదయ విస్తృతిలో పరిపుష్ట తన్నది వారికి మఱి మరుగు. మఱి ధీరులైన మహాత్ములంతా కవిగ్రామణులేనా అని కసరవచ్చే రసికులు 'మానమే కళ' అన్న సూక్తిని ఎంతదూరము తరుమగలరో! టాగూరివారి పిచ్చి, కవితకు పరమావధి 'పురుషుడు' అన్నది, ఆయన సంచిలోకే గెంటవలెను కాబోలు! అవస్థ పాడు కోవడమే కవిత అని ఏదిగువలకో పోయి పాడుకుంటే అభిరుచి పుచ్చుక తరుముతావు. ఇది మొదలు ఉపజ్ఞపదములో సాగుతుంది కవిత. ప్రశస్తి అనబడే వరద కవిత్వాల ప్రశస్తిసహా ఈ భావుకతలో జీవము దాచు కొంటుంది.

ఎల్లలలోసహా 'సౌందర్యము' చూరులు కొనజూచే ఈ కవి, తన సౌందర్య రసైకజీవిత్యము నొక భోగవేదికపై నిలుపుకుంటున్నాడు.

కనుకనే తరుచు విషాదము విషాద హృదయము నుండి తరుముకొని రాక, దానిని ఒక పూనికగల చెయ్యి కౌతుకముతో సంతనగా దిద్దుతుంది. ఆ చెయ్యి తనదనే కాక, ఆ విషాది తానే అని కవి హక్కు ప్రకటిస్తాడు. పోనీ,

విషాదమూ కవిదే, చెయ్యా కవిదే; కాని కవి, చెయ్యా విషాదమూ వారు కాక పోతూ ఉంటారు.

రసభావానుభవాదికమునందుకంటే శిల్పమునందు ఈ రచనాదీక్షితుని విహారము ఎక్కువ చేతనాన్నితమై విలసిల్లింది. కాని ఆ సామగ్రీసంపాదన క్రమములో 'కవి'త్వమును, 'నాయక'త్వమును మీతని శిల్పి అవతరిస్తాడు. చిత్రము తెరపులలో కూడా గీసిన ఆ గీతలు విశ్వజవనిక మీద నిలువవలసిన చిత్రముతో సామరస్య సంవాదిత్యాలు నిలుపుకున్నవి కావు. ఒక కొన్ని వస్తువుల యెడలా, పదాలయెడలా కవి అవ్యాజమైన మక్కువ అలవరించుకొన్నాడు. ఆ మక్కువ ఈ సౌందర్యరసైకజీవి విప్లవ శీలమును ఊతగాగొని స్వైరసంచారము నెఱపుకొంటుంది, దీనికి మొట్టమొదటి పుటలోని అంకితపు పాటయే ఉదాహరణమిస్తుంది. అందు తుదిభాగ మిది :

'ఈ యశ్రురులతో
ఇరులతో, రొదలతో
పొదలతో, ఈ హాస
మృదువాసనలతో
విసముతో, సిగ్గుతో
కొసరు తేనియలతో

ఈ పాటబ్రతుకు నీ కేపాటిదోయి, నా

నెచ్చెలీ !

నెచ్చెలీ !

ఇక్కడ మృదుల వాసనలు. కొసరు తేనియలు ఆ తక్కిన భావపు మెలపులతో (ఆరొదలతో) కలియక, ఈ వాట బ్రతుకు నీ కేపాటిదోయి' అన్న వినయ వాణి సౌందర్యాన్ని భంగపఱచక మానవు. తాము స్వయముగా సౌందర్యముకలవై ఆ పాటబ్రతుకులో [అవీ ఉన్నవి కాబట్టి కవి చూపినాడు అను; కాని అవి వినయపరముగా వంచబడలేదన్నది మిగిలేడింది. ఉన్నగుణాలు ఏకరువుపెట్టడము అనుచితమా అని సమర్థించబోతే, శిల్పానికి అంత తాత్పర్యము వహించిన ఈ కవి ప్రయత్నమందలి ఆశయమే అప్రాకృత మవుతుంది. అది కవినిరక్షింపబోయి మఱి హింసించినట్లు. ఆ శిల్పతత్పరత మరుగుపడడానికి

అపరిచితములైన పదాలయూ, వస్తువులయూ, మెత్తదనము, అందమువంటి సున్నితమైన గుణాలు బాధ్యములు. స్వర్ణకు మెత్తని పదమైతే ఈ రంగములో ప్రవేశము పొందడానికి గొప్ప యోగ్యతగల పుట్టుపు పుట్టినదన్నమాట. కాని చిత్ర మేమిటంటే, ఆ మృదుపదాలన్నీ కలిసి, మళ్ళీ, అర్థపరముగానే కాక వృత్తిపరముగా కూడా మార్దవభంగమే చేయ పాల్పడుతాయి, రీతిసౌష్ఠవములు చూపిన తావులు 'చెవి'కి సిదర్శనములై, ఈ కవి కొక పదవి సంపాదించి పెట్టనే పెట్టుతున్నవి. (అక్కడ ఆవేశము వదలుపెట్టింది!) కాని అది కవికి కూడా తెలిసిన గుణమైపోయింది!— ఇక భావప్లుతీ ఆవరింపుల వెలికంటా చేయి చాపి గూళ్ళు కొట్టబడినవి. ఇట్లు ఒక పరాధీనతయే, స్వయముగా రసప్లుతిలో ఉద్గమించగల భావవ్యక్తిని నిరోధించి మఱుగువణిచే వస్తుశిల్ప పదశిల్పాలకు మూలమవుతూ ఉంది. లావణ్యతరళమైన పౌరలో బూరపల్లి కాంతి చిమ్ముకోవలసిన భావము శిల్పము మడతలలో చిలపలుగా కప్పువడి తన సమర్థత విసరుకోలేకపోతూ ఉంది. ఉన్న రెక్కలు తడుపుకుని కూర్చులి, 'నే నెట్లు పక్షి నోచు?' అంటుంది, కవితోపాటు;

'కలుగునా నాకు నీ వియోగమ్ము సకియ?
వాలు నీకనురెప్పల జాలిచూపు
లల్ల దిగజారి దిగజారి, అమరనాథ
కంఠమాలాసుమదిళాలు గాగ, గగన
వాహినీ నీరజాశినీ పక్ష నీల
నాట్యములుగ, తారాతోరణములు గాగ,
నింగి నీడల మెట్లుగా, నీలిమొయిలు
జిలుగువిరుపులుగా, పులుగులుగ, నలరు
లుగ, నలలుగా, కలలుగాగ, సోగయచో ని
విసివికొని వింతవలపు వేడివేడి
తొందరల పలువుర నెంత తూలి నూలి,
ఎంత దిగజారి దిగజూరి, ఎంత వెదకి
వెదకి పడినవొ, పెంధూళి గదలలేక
వెలుగు లేక యెగురలేని వీని కనులె

శిలలు గాక; వదలని కౌగిలి బెనంగ

బెనరుగాక లజ్జాగాఢవేదనాగ్ని!

వదలునా యెట నెదురేగి వెదకు వలపు!

కలుగునా నాకు నీవియోగమ్ము, సకియ!

ఇట్టిచో భావ్యాస్పర్శి శిల్పపరికరముల నాశ్రయించి కవి విశ్వహృదయము నంట జూస్తే' అవి భావజవనత లేనివై కవిని మోసికొని నిలబడుతాయి, ఇక్కడ కుప్ప పోసిన సామగ్రి భావపరిపాకమునకు గాను పాకము పడవలెనంటే, ఒక సహజ ప్రతిభకో, అది వినియుక్తము కాగల యోగనిష్ఠకో తృప్తితమవుతుంది. (ఇక్కడ Synthesis అనే ఆంగ్లపదము మంచి మాష్టరు.) ధ్వనిస్వామి టాగూరు మహాకవి.

'...and her eyes that smile from the blue sky
drank their light from me'

అని స్వల్పములో అతిసున్నితముగా పలికించుకుంటాడు, ఈలాటి భావమే. ధ్వని కోసము గోపనమునకు పూనబడక భావము అంతరాంతముల వర్ణితమే కాప్రయత్నిస్తూండగా, తీక్షణముగా తగలవలసిన భావము వెంబగా మాత్రము నిలిచి, వస్తుతలము సోకినంతగా, భావతలము సోకక. 'ఈ కవి భావపరుడు అనే కంటే వస్తుపరుడు అనద కదా, అనే అనుమానము, తనవంక తాను, తెరతెరగా దొంతర పెటుతుంది.

ఇట్లు భావుకతవలని పరిణామములను భోగించవలెనని, ప్రదర్శించవలెనని వెన్నంటిన ఆసక్తి ఒక కృతకతకు పరిణతమై, సహజతపట్ల రేపిన సంగ్రామము ఒక్క కావ్యముతో కాదు. ఒక్కపదము వాడుకలో సహనైజగుణమువలె ఉపస్థితమైన సందర్భములు కావలెనంటే ప్రసన్నమవుతాయి. 'కృష్ణపక్షము' లోనీ అపరిణతములైన సహజకోమలగతులు కొన్ని యిందు సమగ్రతవంకకు తిరిగి, మెల్లీకవి గాంధర్వము, కీటుకవి పాకము చూపినవయ్యా, తరుచు స్విస్బర్న్ కవి కృతకతలోని కంటా పడిపోతూపచ్చాయి. స్విస్బర్న్ కవి అనుభవాలు అతని కవితాప్రారంభమునాటికి ఆవేశపు వేడి అణిగి అతని మనస్సులో ఆభిముఖ్యములు మాత్రము కట్టుకోవడముచేత, అతని రచనాప్రయత్నము శిల్పములో తీరించి పడును వారింది. కృష్ణశాస్త్రిగారు తన అనుభవము స్వయం

ముగా ప్రసవించే ఆవేశము కంటే ఎక్కువ పిండుకొనేటందుకు చేసిన ప్రయత్నము ఆకృతకృతతో తన పాలున్నదని పలుకవస్తుంది. మరికొన్ని గుణములు చేరితేనే కాదు, ఉన్నవి కొన్ని లేకపోతే యీ కవిత ప్రశస్తతరముగా విలసిల్లేది.

అవిమృష్టమైన సహజోద్గమము ఉత్తమనీచదోరణులు రెంటికీ ప్రభవమైతే, ఇట ప్రయత్నముతోడి చేసేత జయావహతను, జయభంగమును కూడా ఈనుతుంది. అందు, కవితరహస్యతత్వమును నూటుపెట్టుతూ, దాని నొకవేళ మూలతః మార్పునేకల ప్రాభవము నేమో ఘోషవెట్టే కృతకత ప్రచారముతో, తొలుత జయభ్రంశము తన పరామర్శము పాలు పొందవస్తుంది.

కాని భావపుటికి, రచనాసక్తికి ఒక సంగ్రామమే కాక ఒక సంశ్లేషము అతుకువడి, కళాచాతుర్యమును గణిస్తూ ఉంది.

విభావ సామగ్రిని, రంగమును, వర్ణించుకొనేటందుకు సహ మనస్సు చాచుకొనే 'హృదయేశ్వరి' నుండి, అణువుతో నిలిపితే సృష్టి ఉబికించుకునే 'ఫలశ్రుతి'కి గీసిన గీతమీద 'ప్రవాసము; ఊర్వశి' తాకుతుంది. కాని ఆ గీత పైనే కట్టుపడి ఉండదు. ఇందు 'హృదయేశ్వరి' చిత్తశుద్ధి, హృదయవ్యక్తి సహజముగా, విస్ఫుటముగా కాసరాకపోతే, అందులకంటే అదనమై భావముకోసం వెలుతురు పెట్టే ప్రయత్నము సహజము. 'ఫలశ్రుతి' యందలి పరిపక్వమైన దోరణి యందు కొన్ని యెడల మాత్రమే సుఖంకరమైన భావాలలో వ్యక్తమైతే, అట్టిది లేని మేరలుకూడా, తపనస్థానములో భావనావిలాసము, శిల్పసౌందర్య వికాసము నిలిచి, మనోరంజకత నిర్వహించుకున్నవి.

ఈ విధికి అంతకూ కళ్ళెము పట్టిన కారణము కవి తననుగురించి యిచ్చిన తథ్యమైన వర్ణనలో దొరకుతుంది.

(The poet's eye in a fine frenzy rolling, Doth glance heaven to earth, from earth to heaven.....

అన్నట్లు). ఆతడున్నత భావశాలి,

ఆగికోలేడు రేగునూహల నొకింత!

ఎట్టి నిశినే నడచిపోవు నెగనిపడును!

...

ఇంత చిరుగీతి యెద వేగిరించునేని
 పాడుకొనుచు, తాండవనృత్య మాడుకొనుచు;
 మస్తక మ్మోరగా వంచి మన్ను మిన్ను
 పేయికే లాడగా వ్రాసి వేసికొనును!
 అతండు

పాటపదములకై నిత్యపథికు డయ్యె—

ఈ యెగసి పడడము మనకు తరచు వినబడుతుంది. ఇది కవి ప్రవృత్తిని గురించిన ఒక పెద్ద సత్యము.

‘ఈ వియోగ నిరాశా క్ష
 ణ ఆణ ప్రతీక్ష చెదరి
 ఎగసి ఎగసి పగిలి పోదునో!’

అని ప్రేయసికోసమే కాక, పాటకోసము కూడా అంత వ్యగ్రత వహిస్తాడు.

ఈ కవితోడి ఆనుషంగిక పరిశీలనమునకు ముచ్చట కూర్చే కళాశాలి నాయని సుబ్బారావుగారికి

‘..... పద్యమ్ము ప్రేమ పొంగించుకొన్న
 నానవానందవాహినిలోని నలుసు.
 ‘.....ఆనందపరమార్థ మేలుచున్న
 నాదు హృదయాంతరాళమ్మునన్ ధ్వనించు
 అసలు పద్యమ్ము వచ్చిన దని సతమ్ము.’

ఇంచుకలో ఈతని ‘వ్యాపకత’ నుండి ‘అవిచ్ఛిన్నత’కు భేదము కట్టు కున్న కృష్ణశాస్త్రిగారు, పాట పదములకై నిత్యపథికుడు కాబట్టి, అతని కళా ప్రయోగము కవి నుండి పాట వరకుకంటె, పాట నుండి కవి వరకూ ప్రస రించింది. కనుకనే అతనిపాట వివిధభ్రమాలలో పల్లవించి,

‘ప్రతిపదమ్మున శీతలస్వాదుమధుతు
 షారముల పార్శ్వముల విరజల్లు చేగు,

అన్న స్వీయచరిత్ర తుదివాక్యము వట్టిమాట కాని మధురావకాశాలు పుష్పించింది.

'వినరా వీ విభావరీ
వేలాశాలల నీమృదు
వసనాంచలముల గుసగుసలో,

మసలు చరణమంజీరము
కొసరు జాలిపలుకరింతలో!

ఈ కుటీర ముఖద్వార
మిందే వ్రేలాడి సగము
వాడి, విరహతోరణమ్ము నై
వలవంత సడలి నేల జీ
రాడి యెన్నినాళ్ళు మనుదునో!'

... ..

నీమనోజ్ఞకాంచనకాం
చీమణి మంటాగళములు
ఏకాంతము కరగ మ్రోయగా
విన నరచే బ్రతుకు దాల్చి
యెడద మ్రోత కెంత యేడ్తునో!'

ఇట్టి పంక్తులు కవి సహజకళావికాసమును, శిల్పప్రయోగసామర్థ్యమును నిరూపిస్తున్నవి.

'The glistening bells of her anklets rang in my blood, and her misty veil fluttered in my breath,'

అన్న టాగూరు మధురభావము వేరొక గొంతుకలో ఇక్కడ వినబడు తూంది. ఈ కవి గొంతులో ఒక ప్రాపంచికమైన జీర తప్పనిది; ఎంత ఆత్మ పరమైన భావము తెచ్చినా, ఈ గొంతులో పడి అది నీ ఇంద్రియముల మీదు గానే పయనిస్తుంది. కనుకనే ఒక్కొక్కచో అంతటి సౌఖ్యము కూడా ఇస్తుంది. బాగున్నదను, బాగులేదను, కాని ఈతని పాట సీకు గ్రుద్దినట్లు తగులుతుంది : అది నీవు లఘువుగా తొలగద్రోసికోలేవు; కనుకనే అంత విసుగై నా పొందు కాని.

టాగూరు కవి ఆకాశముగుండా, ధ్వని జగత్తును మేలుకొలుపుతూ, మన 'గుండె నెత్తురుల'లో నుంచి ఆత్మలో విసరే భావగీతిక ఈతని జీర గొంతులో నగిషీలుపడి ఎట్టి పరిణామము పొందుతుందో ఒక్క ఉదాహరణము బాగా తెలుపుతుంది.

Do not go, my love, without asking my leave.

I have watched all night, and now my eyes are heavy with sleep.

I fear lest I lose you when I am sleeping,

Do not go, my love, without asking my leave.

I start up and stretch my hands to touch you,

I ask my self, "Is it a dream?"

Could I but entangle your feet with my heart and hold them fast to my breast,

Do not go, my love, without asking my leave.

—Tagore

'ఏను నిద్దురవోదునో, యేమో, కరుణ

సెలవు గైకొన కేగగా వలదు; ఇన్ని

నాళ్ళ యెడలేని యెడబాటు నా నిరీక్ష

ణమ్ము బరువులు బరువులై నయనయుగళ

మయ్యో, దిగలాగు నిద్దుర మరపులకును.

ప్రియతమా, యిక నిదురింతు పిలువబోకె

బాసిపోకు నిర్భాగ్యపు బ్రతుకు దాటి!

ప్రియతమా, పొరలి పొరలి మొయిళు లేవొ

మేలుకొననీవు రెప్పల వాలి యదిమి!

ఎటు లెగసి యెగసి పడుదు! ఎటుల బేల

కేల నిన్నంటి యదిమికో తూలిపోదు:

అబ్బ! నా బ్రతుకంట, నీయడుగుదోయి

నాప, ప్రియతమ శృంఖలమ్మై పెనంగ,

దిక్కుమాలిన యెడద బంధింపలేను!

ప్రియతమా, నిను వదలికోలేను. సెదర

కడలియై కాటుకై కనుగవ నడంచు!

ప్రియతమా, వీడి పోకోయి, వీడలేని

నామమత చిచ్చు కునుకునా, నన్నుబోలి.'

టాగూరు కవికావ్యములలో తా నొక కొంత భావాలోకమునకు చిహ్నమై నిలువవచ్చే "లిప్ప" ఇక్కడ 'ఎగసి యెగసి పడు'తుంది.

లిప్ప ఉపస్థితికే విమర్శకులు కొందఱు శాపోకవయిత్రిని గర్హించారట, అట కళాప్రకాశనము సాధ్యమనేదియే మఱి. కనుకనే —

కావి ఆమెయందు లిప్ప కళయై విహరించిఁది;

'నాడు శాపో విరహకంతనాశవేణు

వాలపించిన యరుణారుణాంధగీతి

యేడ్పు నిట్టూర్పు, కోపించు సివుడు, సంద్య

యటుల, కాలవిశాలవిహాయసమున.'

ఆగీతిని ఇంత ప్రత్యక్షముగా, హృదయంగమముగా, పట్టించుకోగల ప్రవృత్తి సాదృశ్యము శాపోతో పొందగలవాడు ఈ కవి.

లిప్ప, ఆత్మ రంగరించి కవితావేశము క్రోవులు పట్టిన బ్రౌనింగుసతి మనోజీవనము ఎట్టిదో, ఒక్క భావము మనకు చూపుతుంది. అది భారతాంతః కరణకు చుట్టమైనదై, ఆ అంతఃకరణను సాకుకొనే తెలుగుకవి వేదుల సత్య నారాయణశాస్త్రిగారి మృదూక్తిని చక్కగా నిరూపిత మయింది.

'ఈ నవవేణుదండ మిటు

లేటికి చెక్కెద వేల చిల్లులై

పో నొగిలించెదం చడలి

పోయితి; రి త్తపు టూర్పుగాడ్పులన్

గానముగాగ మార్చుటక

కా యని యిప్పుడు నే గ్రహించితిన్

... ..

మత సిద్ధాంతాలు ఫలించడానికి వీడి ఆద్యప్రవృత్తమో అదే-బ్రతుకుతో ఆత్మపడసిన అనుభవ కథయే, -కవితలో మూలద్రవ్యము కావున; లిప్స, స్వానుభవము ఆత్మవికాస సాధనముగా కవితావేశములో సంతరించుకోగలిగారు. ఇట్టి కొందరు కవులు. ఈ సిద్ధులలో షెల్లీ కవినికూడా ఉన్నతపదవులలో చెబుతారు. అతని 'ఎఫిసైఖిడియన్' అనే కావ్యముకంటె లిప్సాత్మకమైనవి యెన్నో ఉండవు. దాని ప్రోద్బలము 'ఊర్వశి'లో రక్తమై ప్రవహించి, కృష్ణ శాస్త్రిగారి వ్యక్తిత్వముతో తెలుగుభాష కొక విలువైన క్రొత్తకావ్యము ప్రసాదించింది. షెల్లీకవి ప్రోద్బలమునకు ఈ కవిని లోలుపుని గావించిన లిప్సాగుణము ఈ కవి రచనను చైతన్యమై నడపింది. ఇందువలన, షెల్లీనివలె ఈ కవిని తత్వమూర్ధవమునకు విసరకపోయినా, ఈతని భావనమున రచనమున ఒక తీక్షణత యేర్పడింది.

'స్థాణు వయ్యెనా పాషాణ జడభరమ్ము
గనెనా, కదలదు మెదలదు కంఠరవము,
నే డిదేమో క్షమాజననీ పురాణ
గర్భకుహరమ్ము విదలించి కారుచిచ్చు
ఔరుపు మంటమూలం గేదొ యేదొ ప్రాకె,
ఇపుడు ప్రళయమే.....'

భావములకు, వేదనలకు ఇట్టి మూర్త నిరూపణ మిచ్చే చక్కని కళాప్రసారము ఈ చైతన్యమునే చిందిస్తూ ఉంది. ఇటు పాటవము మురిసిపడే విశ్వనాథ సత్యనారాయణగారి పోకడ పోలిక చూపుతుంది.

'ఇది నీకై యిడినట్టి నాయుపద; ము
న్నేనాడొ మాసోగ్రముల్
పదనై ఆంధ్రవిరోధి కంఠదళన
ప్రారంభసంరంభ మే
చుదినాలన్ మఱి తోడి సైనికులమై
చూఱాడు ప్రేమంబులో
నిది లేశం బనియైన చెప్పుటకు తే
వే నాటి స్వాతంత్ర్యముల్.'

సహజోద్గమమున గొంతు విచ్చినాడంటే సత్యనారాయణగారు పేలపమైన పోకడ పడినా నిరోధించుకోడు. కాని, ఊణములో వాయువేగాన మింటి కెగసి శక్తిగుళికలు వिसరివేస్తాడు. అదే గొంతులో కృష్ణశాస్త్రిగారు ముక్తకంఠముతో పలికేది తక్కువ. ఆయన సంస్కృతి నెఱపుతూ నెఱపుతూ పటుత్వము వెలయించిన తావున వారిరువురి కలయిక ఇరుముఖాల త్రోవ చూపుతుంది. సత్యనారాయణగారు ఎక్కువ చెప్తుతాడు; కాని యెక్కువ చెప్పవలసి చెప్తుతాడు. కృష్ణశాస్త్రిగారి మాటలు అర్థమును మిగిలి కూడా సౌందర్య ప్రబంధములో వినబడుతాయి. కాని, చెప్పవలసినది ఆవిష్టమై చెప్పిన సందర్భాలు కవి ఆంతరిక మహత్త్వమును ఎలుగెత్తి చాటుతవి.

'ప్రవాసము'లో రచన కడు దిద్దుబాటుగా నడిచింది. కావ్యవస్తువు క్రమ వికాసము కాంచుతూ తగిన శిల్పము నాకర్షించుకుంటూ వచ్చింది.

'రేయి కడుపున చీకటి చాయవోలె,
తమపుడెడద దివాంధగీతము విధాన.
ఘూకరావాన వలవంత కేకరీతి
నావిషాదమ్ములో దాగినాడ నేనె!'

కవి ఒక్కభావము నెంత శ్రద్ధమై తడవుకొన్నాతో అంతశ్రద్ధమై దానిని గీసికొంటూ, తన ఆదర్శమైన పెల్లీకంటె ఒక్కడుగు ముందిడినాడు, అలంకార రచనలో

'ఏను మరణించుచున్నాను; ఇటు నశించు
నాకొరకు చెమ్మగిలు నయనమ్ము తేదు;
పసిడివేకువ పెండ్లిండ్ల బడిన యెవరు
కరగనేర్తురు జరరాంధకార మృతికి?
నామరణశయ్య పరచుకొన్నాను నేనె!
నేనె నాకు వీడ్కొలుపు విన్పించినాను!
నేనె నాపయి వాతినా, నేనె జాలి
నెద నెద గదించినాను, రోదించినాను!
బ్రతికియున్న మృత్యువునై ప్రవాసతిమిర

నీరవసమాధి గ్రుళ్ళి కుంగిపడుచు
 నిను పిలిచినాన, నామూల్గనీడ ముసిరి
 కుములునేమొ నీగానోత్సవముల ననుచు?
 ఇదియే నాచితి, పేర్చితి నేనె దీని,
 వదలిపోని నా యవసానవాంఛ గాగ;
 వడకని కరాలు రగులుచు దుడుకు చిచ్చు
 లాలనల నింత మసి గాగ కాలు త్రుటినె!
 అలయు వాతెర యూర్పు గాలులు కదల్చి
 రేపు నంతె నా కాష్టాల రేగుమంట
 మును బ్రతుకునట్ల నాదేహమును దహింపు !
 పడదులే ఆర్పగా నొక బాష్పమేని !'

ఈ కావ్యములో (భావగతి బైరను కవివల్ల పుడికి పుచ్చుకోబడ్డదై) రీతి
 'పద్ధతి' — ఎంత కుదిరికతో ఈ చేతి నాశ్రయించుతుందో వ్యక్తమవుతుంది.
 అవస్థాంతరములో ఇదే తలమున కానవచ్చే కావ్యములు.

'అమె కన్నులలో ఆనంతాంబరంపు
 నీలి నీడలు కలవు.....'

ఈ మొదలలునవి (విలాసచ్ఛాయలు ఒత్తిగించి) కవి ఈ రీతినా ఫక్కికి
 సిదర్శనాలు. పద్ధతికంటె ప్రాముఖ్యము దట్టించుకొని 'క్షిరార్ధ'లో భావనావిలా
 సము తఱువై ప్రాకింది.

'కాలమే పసిఫాప
 కనువిచ్చిన యుషస్సు
 కలగా కలవరించి
 వెలుగుగా పులికించి
 ఇరులకతు పొరసి నే
 తెరచి వాలిననాడె
 మిసిమి వన్నెల మేన
 మసి జాలిగా నయ్యె...
 తొలివియోగిని నేనె !

తొలి ప్రేయసిని నేనె !

ఆ నాటి కి నాటి కేను నీ దాననే !

....

వేయి వేలు యుగాలు

రేయినై పవలునై

అడరి కురిసిన యేడ్పు

అరి విరిసిన నవ్వు

బరువు కానుకగ, మన

భాగ్యబంధమ్ముగా

చేర్చికొని నాలోన.

మూర్ఛితిని నీ కొరకె !

తొలి వియోగిని నేనె !

తొలి ప్రేయసిని నేనె !

ఆనాటి కేనాటి కేను నీదాననే !

ఈ ఊర్యశి పాటలో ఈ భావనావిలాసము పరిణతి విశేషమున కాన వస్తుంది, అర్థావబోధము దూరమయిన రచనానదులుకూడా కొంత ఈ గుణము త్రొక్కించినవే.

లిప్ప, విలాసము, శిల్పము, — ఇవి యీ కవి కళాధోరణిలోని ప్రధాన ద్రవ్యము లనవచ్చు.

‘మూతవడనే లేని

ముక్కుటి దేవతల

కనుతారకలు కోర

కములై సుమము లయ్యెః

ఓసరిలి యొండొరుల

నొరసికొని విరుగబడి

దిశ లంట చీకటులు

నిశయే దివస మయ్యె !

ఇట్టి యెడల ఆ గుణములు, పాశు మార్పుకొంటూ పాకము చూపినవి. పాతకుని హృదయములో నిజమైన సహానుభూతి కదుపుకొంటున్నవి. చిత్త శుద్ధితో వెల్లివిరిసిన కావ్యార్థము స్వయముగా తనకు రమ్యమైన ఉపాధిని వ్రాసికొని వచ్చింది. కనుకనే 'అలంకారము' ఆర్థాత్మకతలో ఒక పటిష్ఠత, సమగ్రత తెగిపడింది. కవి తానున్నా ఇంపైన చందస్సులు కల్పించుకొని, ఆవేశము భావమునకు ప్రసాదించే సంగీతమునకు తగిన లయ కూర్చుకోవడములో అప్రమత్తుడై ప్రవర్తించిదాడు.

భావకవిత్వమును (గేయముగా) పాడుకొనే అవకాశమును తెలుగుభాషతో పెంపుచేసినవాడు కృష్ణశాస్త్రిగారు. గురజాడ అప్పారావు, బసవరాజు అప్పారావు, నండూరి సుబ్బారావు, చిలుకూరి నారాయణరావు, ప్రభృతులకు గతానుగతికుడు గాక స్వతంత్రమైన 'పాటపదము' ప్రచలితమూ, ముద్రితమూ చేసికొంటున్నాడు. లైర్ ఆనే జంత్రముమీద పాడుకోదగిన పాట ఒరవడిని వెలసిన కవితాఫక్కి నేటి పరిణతికి న్యాయ్యముగా తెలుగునుడియందు 'భావకవిత్వము' అనబరగినప్పటికీ, దాని గేయరసాత్మకత వివృతము చేయబడుతుంది ఇట్టి కవులయందు.

గేయచ్ఛందములలోనే కృష్ణశాస్త్రిగారి చేయి నేర్చుతిరిగింది. ఇచ్చటి లయనడక హఠాఠఃసంభవమైన కూడా ఈయనచేత అనిదుద్దగతులు అవలంబించింది. అనగా ఛందోభంగములు, యలిభంగములు మొదలైనవి సహా ఏదో ఒక లయకు సంతృప్తితో తావు విడిచి నిలువగలవు—కృష్ణపక్షమునందలి,

'ఏడ్యతేక యేడ్యదేక యేడ్చుచుంటి'

ఇట్లే :

'మింట వెలుగు చుక్కగన్న మిణుగురన్న'—

వట్టివాని నియమోల్లంఘనము భావము చాయాలేపమునకు తోడుపడేవిగా ఉండి కవి 'చేతి'నే చూపుతవి.

ఈయన పాట క్రొత్తవనము భావగతివరముగా కూడా అన్వయిస్తుంది. 'బ్రహ్మసమాజ ప్రార్థన గీతాలు' అనుషంగపరచి పరిశీలించినపుడు, ఈతని ప్రణయగాథలను చెందిన గీతాలలో,—

'కలువపూ బ్రతుకులో
కనుమోడ్చు వెన్నెలే
కాలానలం బైన
గతి యేమీ?.....'

ఇట్లు తత్వాలు పాడే ఒక తాటస్థ్యము కవి అనుభవాన్ని పరామర్శిస్తూ మనస్ఫూర్తి పరిణతి సూత్రమును సులభముగా గొరకించుతుంది.

కవి తన అనుభవము ధోరణితోనే, ఆ గుణములతోనే, భక్తి మార్గాలకు త్రొక్కుకపోతాడు; ఈ తాటస్థ్యమున్నూ ఒక కనువిప్పు కాని నిర్వేదము రాపిడి కాదు. కనుకనే ఎన్నిజన్మ లేడ్వవదిసి ఉన్నా, ఆ జన్మలు కావలెనని వరించ గలడు, ఈ కవి. 'మనసు బోగపరిత్యాగమునకు లాగడు, అన్నది, జీవితాశా పరముగా అన్వయించి, ఈతని మెడలో వేయదగును. 'మూడు లోకాల బిరు వులమోత నడగి యడగి చిదికిన అంధజడము తాను,'

'ఆటతో పాటతో నేర్చినట్లు దేవ
ఏను కూడ నీవలె నటియింపనిమ్ము,
ఎడతెగని యాత్ర నెట్లా సాగించువరకు!
ఎట్లా నీ దర్శనమ్ము సాధించువరకు!'

అని పల్లవించిన కోకిలగీతము వాస్తవికముగా ఫలించే స్వప్నమునకు తృప్తిత మవుతుంది.

శిశువువలె, ఋషివలె తనలో సృష్టితత్వములు ఆకళించుకొనకపోతే, వృద్ధునివలె, పండితునివలె అనుభవమును అధిగమించి ఈ సిద్ధికి కవి ప్రవృ త్తుడు కాగలడు అని ఈ కావ్యమాల ఆలపిస్తుంది. 'ప్రవాసము; ఊర్వశి' 'జీవితరహస్య మార్గమ్ము'లు తెలుచి కవి హృదయము బిగ్గగొంతుకతో "పాట పాడించి" నట్టివి!

—కొంపెల్ల జనార్దనరావు*

—o—

కథానిక : దాని పరిణామము

కథలంటే చిన్నవాళ్ళు చెవి కోసుకుంటారు. పెద్దవాళ్ళకు కూడా ప్రితి. అనగనగా ఒక రాజు అనో, పేదరాసి పెద్దమ్మ అనో ఈగ అనో, ప్రారంభించి, కడకు కథ కంచికి వెళ్ళింది అని మనము బాల్యములో బహుపర్యాయములు ఆనందముతో ఆలకించాము. పూర్వము కాంచీనగరము కళలన్నింటికి ఆటపట్టు అవడముచేత, అక్కడ అంగీకారము పడితే కథ గట్టు ఎక్కిందన్నమాట. వినోదార్థము గాని, విజ్ఞానాభివృద్ధికిగాని, పరిహాసపరిణతికి గాని, భావనాశక్తి ప్రకోపనకు గాని, ప్రపంచవృత్తము ప్రకటించడానికిగాని, పరమార్థచింతకుగాని కథావర్ణన కర్తవ్యమే. కథలో గంభీర విషయము ఎటువంటిదయినా కరతలా మలకము కావచ్చు. ప్రాచీనపద్ధతిలో కథాజాలము కావలసినంత ఉన్నది. అది నోటిమీదుగా విశేషము చలానుణి అయ్యేది. విద్వాంసులకు వినడానికి అభ్యంతరము అట్టే లేదు గాని, కాగితము మీదికి వచ్చేసరికి కథను ఖాతరుచేసేవారు కారు. ఏదయినా వృద్ధిలోకి రావలెనంటే ఆదరము అవసరము. పద్య రూపములో ఉన్న కథలకు ప్రాభవము ఉన్నది. గద్యములో ఉన్నవాటికి గౌరవము తక్కువ. గౌరవము లేకపోయినా ఉత్సాహవంతులు ఊరుకోలేక గద్యలోనే కథలు అల్లినారు. అయితే కావ్యభాషలాంటి వచనములోనే రచన సాగింది.

అన్యసాహిత్యముతో సన్నికర్షగాని, సంఘర్షణగాని సంఘటిల్లితేనేగాని దేశీయ సాహిత్యాలకు తెలివి హెచ్చిదు. ఆంగ్ల సాహిత్యంవల్ల ఆంధ్రసాహిత్యానికి అబ్బండమైన మెరుకువ వచ్చింది. గతశతాబ్దిలోనే కథారచనకు యత్నాలు యత్కించిత్ జరిగినవి. ఈ శతాబ్దిలో హెచ్చిపోయినవి.

కథకు కావ్యభాషవల్ల జీవకళ చెదరిపోతుంది. వాడుకభాష వాడుతేనే వర్చస్సు. భాషకులు భాషాచర్చ చేసి వ్యావహారికభాషకే వన్నె తెవలెనని ప్రయత్నము చేసేటప్పటికి ప్రళయము పుట్టింది! గ్రాంథికవాదులు కత్తులు నూరినారు. ఇప్పటికీ ఆ ఆందోళన అణిగిపోలేదు.

హిందీ భాషలో ఆధునిక కథ పుట్టిన రోజులలోనే ఆంధ్రములో కూడా కథ అవతరించింది. గురజాడ అప్పారావు పంతులుగారు వాడుకభాషలో చెప్పిన “దిద్దుబాటు” అనే కథవల్ల తెలుగులో వెలుగు బయలుదేరింది, అనుకున్నాము. 1912 సంవత్సర ప్రాంతాలలో “ఆంధ్రభారతి”, 1914 లో “త్రిలింగ” మాసపత్రిక, “సువర్ణరేఖ” కథలు ప్రకటించినవి. ‘మదరాసు కథలు’ అనే కథాసంపుటి కూడా ఆ రోజులలోనే అచ్చుపడ్డది. 1915లో నేను “ఆఖ్యాయిక” అనే సచిత్రమాసపత్రిక తెనాలినుంచి ప్రకటించడానికి ప్రయత్నించాను. నా మిత్రులు కొంతమంది కథారచనకు కంకణము కట్టినారు. అనేక ఆంగ్లేయ అమెరికా మాసపత్రికలు నేను నిరంతరము చూస్తూ ఉండడము చేత అపూర్వమూ, అందమూ చేతామనుకున్నాను “ఆఖ్యాయిక”ను. శివానుగ్రహము లేకపోవడము చేత యత్నము కొనసాగలేదు.

‘మురారి’ కథలు అనే శీర్షికతో కథాపరంపర సంకల్పించి, ఒకటో రెండో రచించాను. అప్పటికి నేను కృతకగ్రాంథిక భాషావాదినే, శంకరంగారు Sherlock Holmes రీతిగా పాత్ర సృష్టించి, విశ్వనాథం అనే పేరు పెట్టి Conan Doyle కథలు కొంతవరకు అనువదించారు. కొంతమంది కథకులు కథాక్షేత్రములోకి దిగినారు. కాని, సాహితీ సమితివారు గట్టిపట్టు పట్టేవరకూ కథకు కమనీయత కలుగలేదు

సమితి కథకులు భాషాచర్చలు పరిపూర్ణంగా చేసి చివరకు శిష్టభాషతో రచనలు రమ్యంగా ఉంటవని అంగీకరించారు. ఇంచుమించుగా వారంతా వ్యావహారిక భాష వాడడము మొదలుపెట్టారు. 1910 సంవత్సరము స్మరణీయము. సాహితీ పత్రిక ఆరంభించింది ఆ సంవత్సరమే, అప్పటినుంచి కథ కట్టు దిట్టలకు లోబడి, గౌరవము సంపాదించుకో సాగింది.

౨

ఇంగ్లీషులో Sketch, Tale, Narrative అనే సాహిత్యవిభాగాలను అన్నింటిని మన వారు నేడు స్థూలవృత్త్యా కథ అని వ్యవహరిస్తున్నారు. అగ్నిపురాణములో ఆఖ్యానము, ఆఖ్యాయిక, ఖండకథ, పరికథ, కథానిక అనే పరిభాష ప్రస్తుతముగా ఉన్నది. వస్తువునుబట్టి మానుషకథ, దివ్యకథ, దివ్య

మానుషకథ, అనే విభాగము కూడా విస్పష్టమే. ప్రకృతప్రసంగ విషయము Short Story. దీన్ని కథానిక అందాము.

కొన్ని కథానికలను గురించి కొంతమంది కథకులను గురించి కొద్దిగా ప్రసంగిస్తాను, స్థానీపులాక న్యాయమే శరణము.

చింతా దీక్షితులుగారు సిద్ధహస్తుడు. సూరీ, సీతీ, వెంకీ, వచీరావు, భైరవశాస్త్రివంటి మరవడానికి వీల్లేని మంచి పాత్రలు సృష్టించినారు. శ్యామల, చిన్న, చెంచురాణిముద్దు, శంపాలత, శరబాల, లీలాసుందరి, గోపీమోహిని, కిష్కిందలో కోతి మొదలైనవి వీరి ఉత్తమ కథానికలు. బాహ్యప్రకృతిసీ, బాల్యదేవులునూ, ప్రణయంలో బాధలనూ, భక్తిని, విరక్తిని వీరు బాగా పర్చిస్తారు. రచనలో నర్మరేఖ హేళన నడుమ నడుమ కనబడుతూ ఉంటవి. దీక్షితులుగారి శైలి తీర్చిదిద్దినట్టు ఉంటుంది.

నోరి నరసింహశాస్త్రిగారి నిపుణత భార్యాభర్తల సరాగాలను, ప్రణయమును, ప్రణయకలహాలను వర్ణించడంలో వన్నెతేరింది. గానభాగము, గులాబి పువ్వు, శ్యామసుందరుడు, భవిష్యత్తువంటి కథానికలు కళావైభవముతో కూడినవి. సందర్భానుసారంగా సంస్కృతాంధ్రవృత్తాలను జతచేయడంవల్ల స్వారస్యం హెచ్చుతుంది. రీతిలో ఓజస్సు ఒప్పి బుద్ధిబలం పూర్తిగా కనబడుతుంది.

కొడవటిగంటి వెంకటసుబ్బయ్యగారి 'సుకుమారి'లో స్వసుఖము చూచుకునే భార్య భర్తను బహువిధాల వేధించి చివరకు బయటపడిపోతుంది. 'ప్రతిఫలము'లో యువతిని కోరిన ఉద్యోగి ఉసురులు కోల్పోతాడు. ఉవిదలో కూడా, అందులో భయానకం ప్రజ్వలిస్తుంది. "ఏప్రియల్ ఫూల్" కథలో విద్యార్థిని పట్టుకోబోయిన ప్రధానాచార్యుడే ఫూలయిపోతాడు. సుబ్బయ్యగారి వాక్కు శుచి అయింది.

మునిమాణిక్యం నరసింహారావుగారి వాణి నాజూకుగా ఉంటుంది. వీరు రకరకాల కథలు వ్రాసి కడకు 'కాంతం' అనే పాత్రను సృష్టించారు. గృహ కృత్యాలు భార్యాభర్తల కీచులాటలు, కపటభక్తులనటనలు, అమాయకుల ఆమోదాలు హాస్యపూర్వకంగా వర్ణిస్తారు. వీరి "కాంతం కథలు" "నేనూ

మాకాంతం", "కాంతం—కై ఫియత్" అనే కథానికా సముచ్చయాలు కమ్మగా ఉంటవి.

వివాహకథానికలు రచించడంలో వర్ణన బాబూగారు కలం కదం తొక్కుతుంది. "ఆరిసెముక్కలు", 'దాంపత్యము', 'రుక్మిణీ కల్యాణము' మొదలైనవి ముద్దుముద్దుగా ఉంటవి ఈయన చిత్రకారుడు కావటంచేత. శ్రీనివాస శిరోమణిగారు సిద్ధవాక్కు. వీరి "ద్వారద్వయం" అనే కథానిక వెలువడ్డ తరువాత పెళ్ళిళ్ళమీద పెళ్ళిళ్ళు అయినవి. "ధర్మసంస్థాపనము" అచ్చయిన సంవత్సరానికి కలకత్తాలో ఖడ్గబహదూర్ సింగ్ ఆగర్ వాలాను హత్యచేశాడు ! వీరి 'పాహిమాం', 'భార్యా రూపవతీ శత్రుః', 'ఏకాకీ', అనేవి ఉత్తమ శ్రేణిలోవి. గోష్ఠిలో ఈ కథ రచనలో నశుమ నడుమ నగిషీ కనబడుతుంది. కడు కుశలి. చాటువాక్కులతో సభారంజనముచేసే శక్తి కలవాడు. కాబట్టి కథనంలోకూడా కనబడుతుంది ఆ గుణం.

మొక్కపాటి నరసింహశాస్త్రిగారి రచన ముద్దుగా ఉంటుంది. పరదేశ నివాసం చేసిన ప్రౌఢుడు కాబట్టి ప్రబంధవృత్తం బాగా వుంటుంది. వీరి కథానికల్లో, 'చిత్తరువు', 'శిల్పిద్వయం' 'లక్ష్మి' మొదలైనవి ఉదాత్తమైనవి. ఈయన కథనంలో గట్టివాడు, చింతాశీలములో చేవతేరినవాడు, హాస్యరేఖలో అందెవేసిన చెయ్యి.

అడివి బాపిరాజుగారు అనేక ప్రజ్ఞలు కలవాడు. చిత్రకారుడు కావటం చేత చెప్పినదాంట్లో వైచిత్ర్యం ఉంటుంది. పదకర్త కావటంవల్ల పలుకులో తీపి స్ఫురిస్తుంది. దివ్యమానుష కథా రచనలో ఈయన దిట్ట. 'శైలబాల,' సంధ్యా నృత్యము' 'వీణ' 'భోగీరలోయ,' 'హిమాలయరశ్మి' 'పాంచర'—ఒకటేమిటి, అన్ని కథానికలూ అందాలు చిందుతూ ఉంటవి.

శ్రీపాద సుబ్రహ్మణ్యశాస్త్రిగారు పల్లెలలో బ్రాహ్మణకుటుంబాలనూ, వితంతువుల వివిధవ్యథలను విశేషరీతుల వివరించారు. వీరికి సంస్కారదృష్టి జాప్తి. ఆంధ్రాభిమానము ఆఖండం. శాస్త్రిగారి సంభాషణ రచన చాలా మనోహరం.

విద్వాంసులు కథకులు కాలేదన్న లోటు వేలూరి శివరామశాస్త్రిగారివల్ల తీరింది. వివిధశాస్త్ర విజ్ఞానము, విశేషప్రౌఢి, విచిత్ర సన్నివేశాలు వీరికథనములో కనిపిస్తవి. ప్రతికథానికా భావపూర్ణమై పాత్రపోషణతో భావిస్తూ ఉంటుంది.

కవికొండల వెంకటరావుగారు గ్రామిణుల జీవితమూ, కర్మకారులు కష్ట సుఖాలు, సామాన్యకుటుంబాలలో నంపుటనలు చక్కగా వర్ణిస్తారు. పదేండ్లలో వందకథలు వ్రాసినారట! పూడిపెద్ది వెంకటరమణయ్యగారు రెండువందల కథలు రచించారట!! కాఫీ పుచ్చుకుని కలం పట్టుకుంటే భోజనవేశకు పూర్తి అయ్యేదట కథానిక,

గుడిపాటి వెంకటాచలంగారి కలం కాకలు తీరినది. బాహ్యప్రకృతిని, పాపాత్ముల భావక్లిష్టతను, అసతుల అంతరంగ సంక్షోభమును, పరకీయాప్రణయమును, వీరు బాగా వివరిస్తారు.

మల్లాది రామకృష్ణశాస్త్రిగారు రసికుడు, సంస్కృతప్రియుడు, వ్యుత్పన్నుడు కావడంవల్ల శైలిలో చమత్కారం ఉన్నది. రచనావిధానము రమణీయమై అనన్య సామాన్యంగా అగుపిస్తుంది. కథానికలలో కమనీయమైన కల్పితలోకము, కామినీగోష్ఠి: కామకలాప్రావీణ్యము గాటముగా ఉంటవి. 'తాతగారు' అనే ప్రగల్భపాత్రను వీరు సృష్టించారు.

వీరి పద్ధతినే వెళ్ళుతారు కొంతవరకు వెంపటి నాగభూషణంగారు. 'చిన్ని' అనే పాత్రను సృజించారు. లోకమంతా అతిలోకంగా కనబడుతుంది ఆయన రచనలో.

పురుషులలో శ్రీరాయసం వెంకటశివుడు, భావరాజు కృష్ణగారు, బుర్రా సుబ్రహ్మణ్యము. కొడవటిగంటి కుటుంబరావు, వేదుల సత్యనారాయణశాస్త్రి, విశ్వనాథ సత్యనారాయణ, మొదలి సత్యనారాయణశర్మ, కాళూరి గామారావు. 'కరుణకుమార' గిరి, ప్రతాపరెడ్డి, జానకిరాం. బొడ్డు బాపిరాజు, అత్తలి సూర్య నారాయణమూర్తి, తాతా కృష్ణమూర్తి, తీర్థులు, ఇంద్రగంటి హనుమచ్ఛాస్త్రి, కుమార రాఘవశాస్త్రి. ప్రభృతులూ, స్త్రీలలో శ్రీ కసుపర్తి వరలక్ష్మమ్మ క్రమధాటి జానకిదేవి, యల్లాప్రగడ సీతాకుమారి, పులవర్తి కమలాదేవి ప్రభృతులూ పేరుపడ్డారు.

ఇక్కడ నేను ఉద్ఘాటన చెయ్యని ఉదీయమానకథకులు ఉన్నారు.

ప్రస్తుతస్థితిలో కథానికాసాహిత్యములో కల్లోలము కనబడుతున్నది. భావ సాంకర్యము, రససాంకర్యము ప్రబలిపోయినవి. శిల్పము క్షీణతవైపు మొగ్గు చూపుతున్నది. కాంతాసమ్మితముగా ఉండేనే కమనీయత, నిరలంకృతితో కూడిన నిజమైన విషయమునా వార్త అనిపించుకొంటుంది. ఉక్తివిశేషము లేకుండా ఉన్నది ఉన్నట్లు సూటిగా చెప్పడమువల్ల సౌగంధ్యం పోతుంది.

వస్తువు ఏదయినా కావచ్చు, యథార్థసంఘటన అయినా, కేవల కల్పిత మయినా ఉభయసమ్మిశ్రణమయినా, తుల్యబలవిరోధాలు తూచి రసవంత మవు తుందని తేలితే రచనలలోకి స్వీకరించవచ్చు. లౌకికప్రపంచములో జరిగిన వాటికన్నా కథానికలో కల్పితఘట్టాలే రమణీయముగా ఉంటవి. అశ్లేలము హేయము జుగుప్సాకరము అయినవి పరిహరించడము ప్రశస్తము.

సమస్యలు—అంటే ధర్మసూక్ష్మాలు—వాదాలు, సిద్ధాంతాలు కూడా కథానికకు కారణభూతము కావచ్చు, అయితే అవి మిట్టపళ్ళవలె మీదికి నెట్టుకు రాకూడదు. ప్రతిభావమూ ఒక విధముగా ప్రచారార్థమే అయినప్పటికీ, పనితన ములో బయటపడరాదు. సంస్కారదృష్టి స్తవనీయమే, ప్రచారకదృష్టి ప్రశస్తమే. అయితే పత్రికావార్త వేరు, ప్రచారకకరపత్రము వేరు, కళావైభవో పేతమైన కథానిక వేరు.

గ్రంథం ఏదయినా ప్రత్యక్షంగా ఎవరికో చెప్పుతున్నట్లు భావించి రచించాలి. కథ ధాతువుకు చెప్పడము అని అర్థం. ఇక కథానిక నోటితో చెప్పుతూ ఎవరి చేతనైనా వ్రాయిస్తే వర్చస్సు వస్తుంది. కాకితముమీద కాలము నడపడమే ప్రధానంగా పరిగణించ గూడదు. కథానిక కంటికోసము కాదు. కర్ణము కోసము.

కథానిక పదిపుటలు ఉండవచ్చు, పదిపదులు వ్యాపించవచ్చు. అది మధ్యాంతములు అదృశ్యము కాకుండా ఉన్నంతసేపూ దీర్ఘమయినా లోపము లేదు. చిన్నవయినా, సింహావలోకనము లేక చెడిపోయినవి—అనేకము. తాత్పర్యార్థము మీద తలపు ఉంచడం ధర్మము.

అనుకరణములూ, అనువాదములూ అనుచితము కావు. అయితే ఆ మాట అనకపోతే గ్రంథచౌర్యముకింద గణించవలసివస్తుంది. దేశీయభాషలో కథానికలు తెలిగించి, పరదేశసాహిత్యాలలో ప్రముఖమైన వాటిని పరివర్తనము చెయ్యవచ్చు. పరభాషలో భావించి పంక్తి మాత్రము ఆంధ్రములో అంటే అందము లేదు.

వాక్యముమీద, వాక్యసందోహముమీద, వాక్యగమనముమీద, మాధుర్యము మీద మనస్సు ఉంచాలి. వాడేది వ్యావహారికభాష అయినప్పటికీ కవివాక్య భాగాలు గంభీరముగా ఉండాలి.

అక్కడక్కడా పసకోసము ప్రౌడవాక్కు (High Prose) అవలంబించాలి. లోకములో నాజూకయిన నవీనపదాలు, జాతీయాలు సంతరించాలి. వర్ణనలలో, కథనములో గట్టు తెంచుకుని విశృంఖలముగా వెళ్ళక వెనక ముందులు చూడాలి.

స్త్రీవిషయములో చిక్కులున్నవి. కామినీవర్ణనలో కశ్మము బిగించాలి. యువతీ యువకుల సమాగమాదులలో సముచితదృష్టి జారనియ్యరాదు. రసీకత లేకపోతే రాణింపు లేదు. మొపాసామీద మోజువల్ల, లారెన్నుమీద లాలసవల్ల, హక్ స్తీమీద అభిమానమువల్ల కథకులు కొందరు మార్దవమూ మంచీ మరిచి పోయినారు.

వస్తుగ్రహణములో ఇంకా వైవిధ్యము, వైచిత్ర్యము, వైదగ్ధ్యము కావాలి. అప్పుడు కథానికా సాహిత్యము కలకలలాడుతుంది.

సంవత్సరానికి ఒకసారి కథక సమ్మేళనం జరపాలి. అటువంటి సమావేశంలో కథాసాహిత్యవృద్ధిక్షీణతలను గురించి, వివిధ విషయాలను గురించి విమర్శించ వచ్చు. సమ్మేళనములో సమీచినమైన కథాజాలము గ్రంథరూపంగా అందరికీ అందజేయవచ్చు. ఇదిషరలో హైదరాబాదు నగరములో అఖిలాంధ్ర కథక సమ్మేళనము రెండు పర్యాయములు జరిగింది. ఇకముందు మధ్యాంధ్ర షేషంలో సమ్మేళనము సమకూర్చడం సముచితము.

—తల్లావర్ణుణ శివశంకరశాస్త్రి*

—: 6 :—

భావకవిత్వము

భావకవిత్వమంటే పలువురు పలుతెలుగులుగా అర్థం చేసుకొంటున్నారు. చివరకు ఏ కవికైనా నలుగురు మఱదండ్రు వుంటే ఆ మఱదండ్రు ఆ కవి కవిత్వాన్ని భావకవిత్వం అనడం దగ్గఱకు వచ్చింది. చలాగ్గా హేళన చేద్దామూ అంటే ఏ పదానికైనా వుంటాయి ఆ మాత్రపు విలువులూ, ఆ మాత్రం అపార్థాలూ. రసికుడు అంటే విరసోక్తిగా అర్థం చేసుకునే వాళ్ళెంతమంది లేరు? Good the Good అని ఇంగ్లీషులో అంటే ఆవెనక గాడిదగుడ్డు అని తెలుగులో వెక్కిరించే మహానుభావులు ఎంతమంది లేరు? కాబట్టి అలాంటి పరాసికా లన్నీ ముందు మఱచి పోవాలి మనోవాక్కాయశుద్ధిగా 'భావకవిత్వం' అనే దేమిదో తెలిసికోవాలనే మానిసి.

'సృష్టిసౌందర్యము' 'వీరధర్మము' లాంటి పదమే భావకవిత్వము అన్నా గానీ అని నా యుద్దేశ్యము, 'సృష్టిసౌందర్యము' అంటే సృష్టిచే ప్రతిపాదింపబడే అందము అన్నమాట. వీరధర్మము అంటే వీరుడు నిర్వర్తించే విధి అన్నమాట. అలాగే 'భావకవిత్వము' అన్నా అని అనుకోవాలి. భావము యొక్క కవితా స్వభావము భావకవిత్వము.

ఇది ఎట్లు అమలులోనికి వచ్చిందీ అంటే పాఠకుల ముఖథా నని నా యాహ. సృష్టిసౌందర్యము తీసికోండి, సృష్టిఎప్పుడు ఓలాగే దాని పని అది చేస్తూ వుంటుంది. కాని దానియొక్క అందం ఒకానొకడు గ్రహించినప్పుడు ఆ సృష్టిదృశ్యము బహు సుందరంగా వుంది అంటున్నాడు. అప్పుడు వానికా రహస్యము గోచరించింది అన్నమాట. అలాగునే కవు లెప్పుడూ వ్రాస్తూనే వున్నారు. భావా లెప్పుడూ అక్కడ వుంటూనే యున్నాయి. కాని యిప్పుడు కొందఱు పాఠకులు కేవలం పదముల కూర్పునందలి కవితా తత్వమునే కాక భావము నందలి కవిత్వమును జూటగొనుట ప్రారంభించి పైకి చెప్పడంచేత ఈ భావకవిత్వం అనే పదము వ్యవహారంలోనికి వచ్చిందని నే ననుకొంటాను.

భాష వేటు, భావము వేటు అని అనవచ్చును. ఏమా అంటే ఒక మాట వేస్తే భావము వెల్లడింపు ఆయ్యేటట్లు ఇంకో మాట వేస్తే అంత యూతము.

అంత నియతీ కుదురదు. కాని భావము కవిత్వము వేరైతే అని మీ ధనుక్తో వచ్చు.

ప్రతి ధర్మము తాను వ్యక్తిరూపందాల్చేటప్పుడు రెండు విధాలుగా వుండక తప్పదు, ఒకటి పంచేంద్రియాల్లో ఓదానికై నా గోచరించే బాహ్యస్వరూపమున్నూ, రెండోది ఆత్మకు తట్టే అంతరంగిక స్వరూపమున్నూ అయి వుంటవి. ఉదాహరణకు మళ్ళీ వెనకటిదానినే యోచించి చూతాము.

మానవ ధర్మముకు వ్యక్తిరూపం ఆపాదించి దృష్టించుకోబోతే ఆగపించే కన్ను ముక్కు వక్షస్థలము ఇత్యాదుల శరీరసౌందర్యమే కాకుండా ఎదో ఆత్మ స్వరూపం, ఆశరీరం అందంగా వుండి అందులో నివసిస్తూ జీవకళ వెలిగ్రక్కుతూ వున్నట్టు తోచదూ? చిటుతవాని బోసి నోరు, ముసిలివాని పొడ్డుడిన యిదీ రెండూ బాహిరమునకు బోసితనమే చూపిస్తూ వున్నాగాని చిటుతవాని యంతఃకరణము, గోచరించే అమాయకత్వము అనే ఆత్మగుణము ఆ బాహిరరూపంలో అందం ఒలికిస్తూ వుంది. రెండవచోట ఆది నిరర్థక మనిపిస్తూంది.

అదేరీతిగా కవిత్వం అనే ధర్మం పైకి శ్రవణయోగ్యం కావడంతోనే అది రెండు రూపాలు తాలుస్తూ వుంది. ఒకటి బాహ్యేంద్రియ గోచరమైన పలుకుబడి స్వరూపమున్నూ, రెండు అంతర్వాహినిగ హృదయము నర్థముగావించు భావ స్వరూపమున్నూ తాలుస్తూ వుంది.

కాబట్టి కొందఱు బాహ్యస్వరూపమును దిలకించి అందలి కవిత్వమునే చూడగొనువారలైరి. వారు శరీరసౌందర్యమునకు మాత్రమే యుప్పొంగు కించిత్ కళోపాసకులవలె పరిమితజ్ఞులై భావకవిత్వము ననుభవించుచున్నారు. కొందఱు బాహ్యస్వరూపము అయిన పలుకుబడికి వెనుకనున్న భావములోని కవిత్వమును గొల్లకొని ఆత్మసౌందర్యమున నుప్పొంగు సమగ్రకళోపాసకులవలె అపరిమిత జ్ఞులై భావకవిత్వము ననుభవించుచున్నారు.

రూపమునందు ఆత్మసౌందర్యము ఎట్లు శాశ్వతానందమును ఒడగూర్చు చున్నదో కవిత్వమునందు భావకవిత్వము అట్లు శాశ్వతానంద మిచ్చుచున్నది. బోసినోరు సర్వదా హాస్యాస్పదమే. అది విడదీసి బాహ్యరూపమాత్రముగా బరిగణించువారమేని అదే యొకచోట ఉపకర్తణమాత్రమై అమాయకత్వము అనే

దై వగుణము వెల్లడించునప్పుడు ఎక్కడలేని వాత్సల్యమునూ పుట్టిస్తోంది. అలాగే ఉచ్చారణకు విడివిడిగా అసాధువులనీ, అశాస్త్రీయములనీ శిష్టవ్యవహారములు కావనీ అనుకొనే ముక్కలు వాటివెనుక భావకవిత్వము అనే గుణమును కలిగి వుంటే అవి మనకు వేదవాక్కులుగా అయిపోతూ ఆ భావము మనస్థగితము గావిస్తున్నాయి.

కాబట్టి వితర్కింపూ, వితరణవాదమూ, జిజ్ఞాసా ఇవన్నీ తోతుగా ఆలోచించిచూస్తే భాషనుబట్టి, భావాన్నిబట్టి లేవు; ఆసలు వెల్లడించిన వాక్కులో, వెల్లడించిన భావములో కవిత్వము ఉన్నదా లేదా అనే మెట్టుమీద ఆధారపడి యున్నవి.

అందుకే కొందఱు భావము భాష విడిచి "నేటికాలపు కవిత్వం" అని, "నవ్యసాహిత్యము" అని, "అభినవ కవిత" అని యిలాంటి సమూహపదములు వాడుతున్నారు. ఆ సమూహపదముల యొక్క తత్వము ఎక్కడుంది? అసలు కనిత్యమందు ఉన్నది. అది వుంటే అన్నీ వుంటాయి.

కాబట్టి భావకవీ, భాషాకవీ అనే ముక్కలు విడిచిపెట్టి అసలు వ్రాయసగాడు 'కవియా?' అని వితర్కించండి, కవి అందరికీ గోచరిస్తాడు. కవిని గ్రహించలేని మనిషి మనిషేగాడు.

—కవికొండల వేంకటరావు*

గ్రామ్యమా? వాడుక భాషా?

వాడుకభాషనే కొందరు 'గ్రామ్యభాష' అంటున్నారు. గ్రామ్యభాష అనటం ఎంతవరకు సమంజసమో చూద్దాము. గ్రామీణులైన జనులు వాడుకునేది గ్రామ్యము. గ్రామ్య మనగా అసభ్య మని యర్థము. గ్రామీణులు మోటువారు. నాగరికత లేనివారు. అందుచేత వారు నగరస్థులు సభలలో వాడే అంత భావగౌరవం కలభాష వాడరు. దానివలన గ్రామ్యం అపరిగ్రాహ్యం కావచ్చును. మేము మాపత్రికలలో వాడే భాష గ్రామ్యభాష అని ఈమధ్య ఎవరో హైదరాబాదు సుజాతలో వ్రాశారు. సజీవమైనభాషా, ఆ భాష పొందే మార్పులూ ఆ భాష మాట్లాడేందుకు బొడ్డు అయిన ప్రదేశాల్లో సువ్యక్తంగా కనపడతవి. అక్కడ దాన్ని గురించి సానుభూతి వుంటుంది. అట్లాగే ఇంగ్లీషుభాష నేటికాలంలో అసలయిన వాడుక భాషకావాలి అంటే, లండన్ లో కనబడుతుంది. తెనుగుభాష కృష్ణా, గుంటూరు, విశాఖపట్నం జిల్లాలల్లో మాట్లాడేది అట్లాంటిది. ఇతరభాషలతో కలసివుండే ప్రదేశాల్లో ఈ భాష మార్పునందు అంత సానుభూతి వుండదు. బరంపురిం, హైదరాబాదు, చిత్తూరు-ఇటువంటి ఇతర భాషా సంపర్కం కలచోట్ల వాళ్ళకి గ్రాంథికభాష నిలబెట్టుకోడమే కష్టం, అందుచేత భాషపొందే మార్పులని కూడా యెక్కడ సంబాళించుకుంటారు? దాని మూలలంగా వాళ్ళకు దీనియందు సానుభూతి తక్కువగా వుంటుంది.

అయితే మీ చోట్లనే వాడుకభాషని నిరసించేవాళ్ళు వున్నారు గదయ్యా! అంటే వున్నారూ! మేము చెప్పింది సామాన్య విషయం. ఉత్సర్గం కాదు అంటాము.

గ్రామ్యశబ్దం విచారిస్తే ఈ గ్రామ్యశబ్దం వాడుకభాషయందు ఎందుకు ప్రయోగింపబడుతోందీ అంటే 'య స్త్వపభంశో గ్రామ్యః' అన్న నన్నయ్యగారి సూత్రంవల్ల. తెలుగుకి సంస్కృతం మాతృకగా చేసిన నన్నయగారు తెలుగు వ్యాకరణం వ్రాశేటప్పుడు సంస్కృతమర్యాదలు పాటించారా? కాదు. తెలుగు భాషాస్వభావం వారికి బాగా తెలిసి ఆమర్యాదలన్నా చేశారా? 'శాస్త్ర మపౌరుష మాద్యం' అన్న చన్నయ్యగారికి తమయందు ఋషితత్వం సిద్ధించిందేమో చూశాగా! అట్లాగయితే మనం ఆంధ్రశబ్దచింతామణి తెరుస్తూనే 'ఓం నమో నన్నయాధర్వణ చిన్నసూరిభ్యో మహాఋషిభ్యః' అనటం లేదేమి?

సంస్కృత లక్షణికులు 'కటిగల్లాది' శబ్దాలు గ్రామ్యము లన్నారు. కాని 'గచ్చతి' అన్నదానికి ఏ అపభ్రంశరూపమో 'గచ్చేతై' వంటిది తీసికొని అది గ్రామ్య మనలేదేమి ?

ఆ, కటిగల్లాది శబ్దాలు మన గ్రంథాల్లో బహుగా ప్రయోగించారే మరి ? అందాకా యెందుకు ? నరసభూపాలీయంలో 'కన్నులు', 'చన్నులు' గ్రామ్యాలు అన్నాడు. మది అవ్వి లేకుండా మనకు కావ్యం నడవదే, ఎట్లా ?

అసలు గ్రామ్యం అంటే మన పూర్వుల వుద్దేశం ఏమిటి ? మన మేమనుకుంటున్నాము? పూర్వుల వుద్దేశం అసభ్యమైన భాష అని. కొన్ని జజారుమాటలు నలుగురు పెద్దమనుష్యుల్లో సభలలో మాటాడరానివి వుంటయ్యి. అవీ, పూర్వుల సంస్కృతంలో కటిగల్లాదుల్లాంటివి. చన్నులు ఇప్పుడు అల్లాంటిది.

సభలలో మాట్లాడేది సభ్యం. ఈ వాడుకభాష, సభలలో, అది గ్రామ్యం అనేవారు కూడా మాట్లాడుతున్నారు. బ్రహ్మశ్రీ చెళ్ళపిళ్ళ వేంకటశాస్త్రిగారి ఉపన్యాసం రక్తిగా వుంటుంది అంటే యెందుకని ? వారు వాడుకభాష ప్రయోగిస్తారు. కాకుండా వాడుకభాషలోనే వున్నది. గ్రాంథికభాషలో కాకుండా సాచించుకోవాలి. గ్రాంథికభాషావాది అన్నకొద్దీ కాకుండా మౌఖిక తెలియని వాడని అర్థం.

ఈ కాకుండా గ్రాంథికభాషలో ఇమిడ్చేటందుకు తిక్కన్న పద్ధతి కష్టం భగవంతుడికి తెలుసు. అందుకనే భాగవతం అర్థం చెప్పటం కష్టం, భారతం చదవటం కష్టం అనీ అంటారు. భాగవతంలో వేదాంతార్థం పెగలదు. భారతంలో కాకుండా తెలియదు. అది తెలియకనే భారతంలో ఏమున్నదీ అంటారు. కొందరు.

కాకుండా అంటే భావద్యోతకానికి ఉచ్చారణలో చూపే ఒడవు. ఒక భాషా సామర్థ్యం ఆభాషలో కాకుండా నినిషట్టి తెలుస్తుంది. ఆ కాకుండా నిని గ్రాంథికభాష కన్న వాడుకభాష మిక్కిలిగా ప్రయోగిస్తుంది. వాడుక భాష అంటే ప్రత్యయాల మార్పుమాత్రమే అనుకోవచ్చు. నేటి కొందరు కవుల భాష, ప్రత్యయాలు

మారిస్తే, వాడుకకన్న అమితకనాకష్టం ఆవుతుంది.. ఏ శ్రీనాథుడి కవిత్వమో ప్రత్యయాలు మారిస్తే దానికి గ్రామ్యత్వం సిద్ధించదు,

సంస్కారం పొందిన హృదయం, వాక్కు గలవాడు వ్రాసినా మాట్లాడినా భాషకి కొంత గౌరవం వుంటుంది. గౌరవం గల శబ్దాలు వాడతాడు. సంస్కార రహితమైన హృదయమూ, వాక్కు కలవాళ్ళు గ్రాంథిక భాషలో వుండే ప్రత్యయాలు చివర కలిపినా, అది అట్లాగే వుంటుంది.

ఈ వాడుకభాష యెందుకు శబ్దా ! అని అడిగితే పండితులు చెప్పే కారణాలు ఏమిటంటే శబ్దాలు ఇష్టం వచ్చినట్లుగా మారుతున్నవి. ఆ మార్పుకు హద్దు లేదు. అందువల్ల గ్రాంథికభాష మారిపోతుంది అని. మార్పుకు హద్దు లేదూ అంటే హద్దు వున్నది. గోడని ఎవరూ గేడ' అనరు. 'చూడటం' 'చూట్టం' అవుతుంది. ఒక్కరితకు యాభై రూపాలు వ్రాసిన వ్యాకరణం ఈ మాత్రం చెయ్యలేదూ ?

కొందరు నన్ను అడిగారు. పవ్యాలూ వ్రాస్తావు నువ్వు. వాడుకభాషా వ్రాస్తున్నావు. నీ కది ఇష్టమా? ఇది యిష్టమా? అని. రెండూ యిష్టమేనన్నా ! దానికి వారు ఒప్పుకోరు. ఒప్పుకోక 'ఆ ! అది ఎట్లా !' అంటారు. వారన్నది నాకు తెలియటం లేదు.

బ్రహ్మశ్రీ అచంట సాంఖ్యాయన శర్మగారు మనదేశానికి భీష్మలవంటి వారు. వారు అన్నారుగదా, 'ఈ క్రొత్తభాషవల్ల భారతభాగవతాలు మూలపడతవి' అని. "ఈ భాషవల్లనే అట్లా జరిగేటట్టయితే అది ఇదివరకే జరగాలి. బొబ్బిలి పాటలు, కామమ్మ కథలు, రామదాసు కీర్తనలు, కొంతదాకా త్యాగయ్య కృతులూ ఇవన్నీ వాడుక భాషలోనే వ్రాయబడ్డవి. అవ్వీ అచ్చపడ్డవి. దానివల్ల భారత భాగవతాలకు వచ్చిన నష్టం లేదు" అన్నా.

భారత భాగవతాలు ఈ భాషలో వ్రాయవచ్చునా ? అని అడిగారు. నేను కాదు అన్నాను. వాడుకభాషకి అంత సామర్థ్యం లేదు. నేడు రామాయణం ఈ భాషలో వ్రాయాలని కాదు. ఈ భాషలో వ్రాసినా, ఆ భాషలో వ్రాస్తే,

ఏ అందం వచ్చిందో, ఆ అందం రాదు. ఆ రెంటి తారతమ్యానికి బొద్బిలికథని రంగారాయవిజయంతో పోల్చి చూస్తే తెలుస్తుంది.

ఈ భాష చదివితే పిల్లలు పాడై పోతారూ అన్నారు. ఈ యూనివర్సిటీ వారూ, గవర్నమెంటువారూ పెట్టే గ్రాంథిక నామక గ్రంథాలవల్ల పాడవుతారే గాని. శక్తి గల, జీవం గల నుడికారం ప్రయోగించిన వాడుకభాషా గ్రంథాలు చదివితే చెడిపోరు అంటాను.

భాషస్వభావం తెలుసుకోకుండా గ్రంథస్థ భాషలో వున్న ప్రత్యయాలకి మాత్రమే ఆ గౌరవం కల్పిస్తే, దానివలన భాషకి చాలా నష్టం వుంది. పిల్లలకి అటువంటిభాష నేర్పరాదు. అ భాష తగినంత జీవం గల భాష అయివుండాలి. సిద్ధిప మైతే గ్రాంథిక భాష అయినా పిల్లలకు నేర్చకూడదు. గ్రాంథికభాష అన్న పేరుతో తప్పురూపాలు కోటానుకోట్లుగా (ఇప్పటి స్కూళ్ళలో పెట్టే పుస్తకాల భాష) వాళ్ళకి నేర్పరాదు. సామాన్యంగా పిల్లలచేత నేడు స్కూళ్ళల్లో చదివించే నవలలూ అవ్వీని, కుగ్రవాడికి భాషలో వుండే శక్తిని తెలియ నియ్యటం లేదు. భాషశక్తి కారకంలోనూ, కాకువులోనూ, హృదయోద్వేగం ప్రకటించే మాటల్లోనూ వుంది. ఆ శక్తి తిక్కన రచనలో సమృద్ధిగా వుంది. కొందరి కవుల్లో అది కనపడనే కనపడిదు.

'వచ్చుచున్నది', 'వస్తున్నది', 'వస్తోంది' అన్న రూపాల దగ్గరకాదు తగాదా, బాహుళ్యంమీద, బాషాస్వభావంమీద. ఈ రూపాలన్నీ కూడా వాడికి తెలియవలసిందే. అవి వాడేచోట్లు వేరుగా వుంటవి పసిపిల్లలకి చెప్పే చిన్ని చిన్ని కథల్లో 'వస్తోంది' అని వాడవచ్చు, ఇంకేదైనా అయితే 'వస్తున్నది' అనవచ్చు, 'వచ్చుచున్నది' గ్రాంథికరూపం తెలిశేటందుకు.

మనభాషలోకి యితర దేశ్యాలు యథేష్టంగా ప్రయోగించవచ్చు. 'ఫీలు' కూడా భాషలోకి వచ్చింది. 'సప్లయ' మొదలై నవి శబ్దకర్తాకరంలోనే వున్నవి. 'వస్తాడు' అన్నది నింద్య గ్రామ్యం ఇది యెట్లా వుందంటే, దొరగారితో కలిసి, 'టీ' త్రాగవచ్చు కాని, పంచముణ్ణి దగ్గరకు రానీయరాదు. మహమ్మదీయుడికి శూద్ర మర్యాద వచ్చింది. దొరకి దొరమర్యాదే సిద్ధించింది. మాలవాడికి ?

అనింద్య గ్రామ్యమైనది 'కఱకంతుడు', ఎందుచేత? అనుశాసకుడికి పూర్వం వ్రాశాడు ఏకవో ఆ మాట. కవు లందరూ వ్రాసేవరకూ ఈ అనుశాసకుడు ఆగరాదూ! అనింద్యగ్రామ్యాలు అన్నీ తెలిశేవిగా! ఎవరో కొందరు పండితులు 'ఇది గ్రామ్యం, వద్దు' అంటే ప్రవాదునూన చీ, ఇది గ్రామ్యం' అనే-వారికన్న పదిరెట్లు ఎక్కువగా! 'అన్నాడు ధర్మనాజు' అన్నవాక్యం వుంటే 'అది గ్రామ్యంలే' అనటం 'బాబూ అది చాలా గ్రాంథికం! 'ఏకవాక్యంబునం దొకాకొక్కండుదక్క సర్వపదఃబులు క్రమనిరపేక్షంబుగం బ్రయోగింపఁజను' అన్నాడయ్యా చిన్నయ్య అంటే దాని కర్థం తెలియదు మళ్ళీ.

భాష ప్రవాహిని, మారుతూ వుంటుంది, కనుక మాతృభాషని పట్టుకోటానికి పీలులేదు, అని భాషావాదుల తర్కం. దీని కొక పండితుడు చక్కని అభ్యంతరం చెప్పారు. ఏమని అంటే, 'అవును, మారటం స్వభావం ప్రకృతిలో. ఆ దోషం తీసివేసేందుకే మేము దాన్ని యిట్లా వుండాలని నియమించాము, దాన్ని సూత్రబద్ధంగా చేశాము' అని, ఇది బాగుంది. కాని సూత్రబద్ధం చేయక మునుపు ఆ భాషయొక్క పరిణామానికి, దాని వైశాల్యానికి ఎడమిచ్చి చెయ్యాలా? వద్దా? కుర్రవాణ్ణి అల్లరిచిల్లరగా తిరగనీవద్దు. అయిదయిం తరవాత, వాడు అడుకోవద్దూ! ఇంట్లో అదేపనిగా కూర్చుంటే గుడ్డలెత్తి బోవకాళ్ళు వస్తవి. మరభాష కిదివరకే బోవకాళ్ళు వచ్చినై, కొంచెం కాలు సాగనివ్వాలి.

కొందరన్నారూ! మార్పు మార్పు అంటావు. మారుపే ప్రధానమా? ఇంకేం కారణాలు ఆక్కరలేదా? మార్పు కోసమే మార్పా? అని. మార్పుకాదు. వాడుక భాషలో చెప్పే కొన్ని భావాలు సరిగ్గా తెలియచెయ్యటానికి గ్రాంథికభాషకి సామర్థ్యం చాలదు, అని. పూర్వం నన్నయ్యగారు నిబంధించిన నిబంధన చాలనే భాష యింతగా మారిపోయిందని, కనుక ఆసామర్థ్యం ఎంతవరకు వుందో. అంత వరకు వదలిపెట్టవలెనని. అప్పుడు దానికి సూత్రాలు నిర్మించు, నీ సూత్రాలు దాట దెవ్వడూను.

అట్లా అయితే వాడుక భాషకే సామర్థ్యం చాలదు. వాడుకభాష వాడుకలో వున్న భావాలని మాత్రమే చెపుతుంది. గ్రాంథిక భాషలో మనకు వాడుకలో లేని భావాలు చెప్పవలసివస్తుంది. పైగా గ్రాంథికభాషకి అటువంటి భావాలతోనే యెక్కువ పని వుంటుంది అని అన్నాడు. అవును, ఆ భాషాసామర్థ్యం ఆ భాషది. ఈ భాషా సామర్థ్యం ఈ భాషది. రెండునూ కావలయుననే నా ఊహ.

నిజమైన మాటకి పద్యమూ, గద్యమూ రెండే మార్గాలు. మూడవది పాట. పాట ఏ భాషలోనైనా వుండవచ్చు, పద్యం గ్రాంథికభాషలో వుండాలి. గద్యం వాడుకభాషలో వుండాలి. పద్యం ఎందుకు గ్రాంథికభాషలో వుండాలి అంటే, చందోబద్ధమైన భాషకు పద్యమూ, పద్యానికి చందోబద్ధమైన భాషా సరిపోయినవి. ఇదివరకు మనవాళ్ళు సృష్టించి యేర్పరచిన వృత్త భేదాలు గ్రాంథిక భాషా స్వరూపానికి తగిపోతవి. వాడుకభాషలోనే పద్యాలు వ్రాయాలి అంటే, ఆ వృత్తాలు మారాలి. కాదు, వృత్తాకే ఆ వాడుకభాషలో వ్రాస్తాము అంటే ఆ వృత్తాల్నికీ ఆ భాష తగిపోయింది. మళ్ళీ అంత ప్రయత్నం చేసిన కవులు ఆ వృత్తాల్లో ఈ భాషని వంచితేకాని అంత సాఫీ తిరగదు. అది కాలగర్భంలో వున్న పని.

వచనంలో వాడుకభావాలు చెప్పటానికి వాడుకభాష కుదిరినట్లుగా గ్రాంథికభాష కుదరదు. వాడుకలో లేని భావాలకు గ్రాంథికభాష కుదరవచ్చు. మిక్కిలి వాడుకలో వుండే భావాలు ఆ భాషలో చెప్పటం పరమ అసహ్యం.

వాడుకభాష వ్రాస్తే కొందరు 'హాకర్థం కావటం లేదు. చదవటం యెట్లాగో తెలియటం లేదు' అంటారు. వారు మాట్లాడటంలో వున్న ఒడుపు తెలియక అట్లా అనటం. ఆ ఒడుపే భారతం నిండా వున్నది. వారు భారతం చదివికూడా అట్లాగే అంటారు అయితే.

కొందరు "దుయ్యబట్టటం" మొదలయినవి ప్రాంతీయాలు. అవి వాడితే "యెట్లాగబ్బా !" అంటారు. ప్రాంతీయాలు గ్రాంథికభాషలో కొల్లలుగా వాడతారుగా మరి. ప్రాంతీయశబ్దాలు అని లోనివేయటం గ్రాంథికభాష చేయదు. ఆ విషయంలో గ్రాంథికభాష భాషావైశాల్యం పరిగణించిందన్నమాట. అట్లా తప్పు పట్టుకుంటే వాడుకభాష తన వైశాల్యం సంకుచిత పరచుకుంటోంది అని

అర్థం ప్రాంతీయశబ్దాలు భాషాదేవి విస్తారమైన తనువు. అవి తీసేస్తే ఆవిడ గుఱ్ఱు అయిపోతుంది. కావలిస్తే ప్రాంతీయశబ్దాల పట్టికలు ఇవ్వవచ్చును.

వస్త్రోంది, వెళుతోంది-ఇటువంటి మాటలు వికారంగా వున్నవనీ అవి కుంటిసడక వ్యత్యస్తపు మాటలనీ అంటారు.

“వస్త్రోంది” అన్నమాట “వస్తున్నది” అని ఉండాలని వారి ఊహ. వాడుకభాషకు కూడా కొన్ని నిబంధన లేర్పరచి, దాన్ని సంస్కరిద్దామని వారి ఉద్దేశం.

ఇదివరకు నన్నయాదుల సంస్కారం వీరు ఒప్పుకోలేదు. ఎందుకనీ? దానికి సామర్థ్యం లేదని. అది వికృతంగా వున్నదనీ. మరి తాము చేయబోయే సంస్కారానికి ఆ దశ పట్టదూ కొంతవరకే నాయెను.

కొందరు కవులకు అదొకమోస్తరు ఒత్తు ఆక్షరాలు రాకుండా నీళ్ళవలె సాఫీగా నడుస్తున్న కవిత్వమే కవిత్వ మనిపించినట్లు, కొందరికి అందరికీ అర్థమవుతున్న శబ్దాలే యేరి అదొక మోస్తరు సాఫీగా వుండాలని వాడుకభాష.

ఎవడు వాడేభాష వాడు వ్రాస్తాడు. నేను మా ‘నందమూరులో’ చిన్నతనంలో నాకు వచ్చిన భాషా నేను చదువుకోగా నాకు వచ్చినభాష రెండూ నాలో కలిసి యేపరిణామం పొంది నానాటి వెంట వస్తుందో అది మాట్లాడతాను. అదే వ్రాస్తాను. ఎవరు ఎట్లా వ్రాసినా, ఎట్లా మాట్లాడినా వారి వ్రాతకి వారిమాటకి భిన్నత్వం వుంటుంది. ఆ వ్రాసేవారూ, ఆ మాట్లాడేవారూ వ్యక్తిత్వం కలవారైతే అది కనపడుతూ వుంటుంది. తను వ్రాస్తుంటే తన ఆత్మ అందులో కనబడుతూ వుంటుంది. ఆ ఆత్మనిబట్టి అతను వాడేశబ్దాలూ వుంటవి. మనకు నచ్చితే అందం. కాకపోతే బాగులేదు అంటాం. ఒకడికి పుల్ల కూర ఇష్టమైతే ఒకడికి ఇగురుకూర ఇష్టం.

ఇది నా చెవికి మహా అసహ్యంగా వినబడుతోంది అంటే, నా చెవికి చాలా శ్రావ్యంగా వున్నది.

అనేక మారుమూల శబ్దాల్లో క్రొత్తక్రొత్తరకంగా కూర్చిన సమాసాల్లో తెనాలి రామలింగకవికి సౌందర్యం కనపడ్డది. అతని ఆత్మలోంచి ఆ కవిత్వం

వచ్చింది. అటువంటి మార్గం పోయినకవి లేడు భాషలో మళ్ళీ. అతన్ని కాదనటానికి మనకా వాక్కు చాలదు.

ఒక కవి అన్నాడు 'నా ఆత్మ యిదిరమ్మం అని నిర్ణయించిన దానికి నువ్వెవరు కాదనేందుకు ?' అని.

ఒక్కొక్కని స్వభావం వేరయినకొద్దీ అతని శబ్దసముదాయం అవి చెప్పేరీతి భేదిస్తూ వుంటుంది. అతని స్వభావంవల్ల ఆశబ్దాలే ఒకకొత్త వంపు తిరుగుతవి. ఇతరులకు అంతా అది కొత్తగా వుంటుంది. అతని భావం తెలుసుకోవాలి అంటే, ఆ అతని మాటలవంపు వాని స్వభావం వల్ల ఆ మాటలకుచెప్పే మార్పు ఓపికతో తెలుసుకొంటేనే కానీ తెలియదు.

అది అందరికీ తెలిసేటట్టుగా వుండాలికానీ అందరూ అతన్ని తెలుసుకునేందుకు ప్రయత్నిస్తారా? అని అంటే అందరూ అతన్ని తెలుసుకునేందుకే ప్రయత్నించాలి.

కవి, వ్రాయసకాడు ప్రభువువంటివాడు. వాడి భాష మనము చదువుకోవాలి. ఆ సేతుశీతాచలం ఇంగ్లీషు చదవడంలే! ఎందుకు? దొరకదూ! కాని వాడి భావం మనకు తెలిసేటందుకు వాడూ ప్రయత్నం చేస్తాడు.

రమ్యతావిషయమే చెవివల్ల నిర్ణయించాలి అంటే దానికి చివర దొరకదు. "సహృదయ" శబ్దానికి లక్ష్యం నిర్ణయించాలిసినట్లు. నీ చెవికి అందం తెలియదూ అంటే నీ చెవికి తెలియదు. చివరకు పదిమంది అన్నమాటకు పైచేయి యిస్తే అది ఒక బోర్డులో వున్న మెంబర్లచేత చేతు లెత్తించినట్లే. భాషకి కూడా ప్రజాస్వామ్య పద్ధతి సూత్రాలు పట్టించి పాడుచెయ్యడం అవుతుంది.

మారుమూలశబ్దాలు అని యింకో తగాదా, ఇది యింగ్లీషులోంచి "ఆఫ్ సెలీటు" మాటలు అన్నదానిలోంచి తెచ్చుకున్న కొత్త విషయం. ఒక పండితుడు అన్నాడుగదా, 'ఒక కవి తానొకశబ్ద వాడుకలో నుండగా విననంత సేపు అది ప్రాతశబ్దమనీ వాడుకలో వినటంతోనే కొత్త నవనవలాడు శబ్దమవుతుందనీ' అన్నారు. ఆ వాడటం ఒక్కడు వాడినా అవుతుంది. ఆయితే ఒక చక్కని వాడుకలో ఉన్నమాట కొంతర్మ దోషంచేత తను వినకపోతే అంత చక్కనిమాట తన భాషలోనుంచి ప్రాతమాట అని మినహాయించుకోవటమే ?

అందుకనే శబ్దానికి వాడుతున్నారా, లేదా అని కాదు, అది సుందరమైన దవునా కాదా అని. ఈ బహుధా విచారాలన్నీ కట్టిపెడితే-

ఏ కవికి, ఏ వ్రాతగాడికి, ఎప్పుడు ఏది రమ్యంగా వుందని తోస్తే అది వ్రాస్తాడు. అది రమ్యం కాదా అని తోస్తే కాలం తోసేస్తుంది. ఒకప్పుడు రమ్యమైనదాన్ని రమ్యంగా లేదని కాలం అనుకుని వదిలివేస్తే అదే మళ్ళీ కొన్నాళ్ళకు దాన్ని పునరుద్ధరిస్తుంది. అట్లు జరగదూ ! ఈ అనంత కాలంలో, అనంత భాషల్లో, అనంత మార్గాల్లో కొన్ని మంచివి పోకా, కొన్ని చెడ్డవే నిఃవకా ఎట్టా వుంటుందో యెవ్వరు చెబుతారు ?

—విశ్వనాథ సత్యనారాయణ*

— — — — —

గేయరచనలు : ప్రాచీనులు

నారాయణ భగవంతమ్

శివ

నారాయణ భగవంతమ్

గోసాయిల మాట

గొడ్డటి దెబ్బ

సాదుల మాట

సర్పము కాటు

నారాయణ భగవంతమ్

శివ

నారాయణ భగవంతమ్.

భిక్షుకగీతం ఏదివిన్నా నాలుగేళ్ళనాడు నాగవరంలో నిద్రలేచేటప్పటికి తన చేతులలో ఉన్న తాంబూరా మీటుతూ ధ్రువాగీతిలో బావాజీ పాడిన ఈ పాట మనస్సులో ప్రత్యక్ష మవటం పరిపాటి ఐపోయింది. అంతకుముందు పాటలు, పదాలు విన్నాను. కానీ, నాకు ఆనాటినుంచే గేయసారస్వతం మీద గౌరవం, ఆదరాభిమానాలు, కృషిచేతామన్న అభిలాష పొడచూపినవి.

ఏ సాహిత్యంలోనైనా శ్రోతనుగాని, పఠితనుగాని రసప్రపంచయాత్ర చేయగలిగించేవి గేయరచనలే. రసికులను రంజింపజేయటానికి రమ్యమైన పద రచన ఉపయోగించినట్లు రసవంతమైనా పద్యం ఉపకరించదు. అవి లయతాళ బద్ధాలుగా ఉండి గానకళతో సన్నిహిత సంబంధం కలిగి ఉండటమే దీనికి ప్రబలకారణము. ఒక దేశంలోని మతవిపరిణామాలను, మనస్తత్వాలను ఆచార వ్యవహారాలను, అన్యోన్య అనురాగాలను, సౌందర్య సౌభాగ్యాలను ప్రతిబింబిస్తూ దేశ జాతీయ దర్పణాలుగా ప్రవర్తిల్లడమే వీటిలో ఉన్న ఉత్కృష్టత. పరదేశీయసాహిత్య ప్రభావంవల్ల, పాండితీప్రకర్షాభిలాషవల్ల, ప్రౌఢోక్తులవల్ల, పద్యసారస్వతము దేశీయతను, జాతీయతను విరివిగా వెల్ల

డించలేదు. ఆంధ్రభాషలో ఏదైనా వ్యక్తిత్వము, జాతీయత కలిగిన రసవంతమైన కవిత ఉన్నదా అంటే అది పద వాఙ్మయములోనే ఉన్నదని నా అభిప్రాయము.

శ్రీనాథునికి అంటగట్టబడ్డ అపవాదాన్ని ఆధారంచేసుకొని ప్రతివ్యక్తి పదకర్తలను కృతులను నిందించటానికి సాహసిస్తారు. విదేశీయ సాహిత్యంలో అభివృద్ధి నొందినట్లు పదవాఙ్మయం అందువల్లనే మన సాహిత్యంలో ప్రవర్థమానం కాలేదు. ఉన్నదాని మీద ఆదరము శూన్యముగా ఉన్నది. సంస్కృత భాషలో కృష్ణకర్ణామృతము, భజగోవిందశ్లోకాలు, అష్టపదులు అనుభవించే ఆదర్శపూజ్యత ఆంధ్రంతో ఒక గేయకృతికైనా లేదు. వంగభాషలో చండిదాసు విద్యాపతి, రామమణి, గోవిందదాసు మొదలైన పదకర్తలను మహాకవులుగా పరిగణిస్తారు. హిందీ భాషలోని నూరుపదావళీ కబీరు కీర్తనలకు ఆదర్శపూజ్యత. తుకారాం మీరాబాయి మొదలైన కృతికర్తల మహారాష్ట్ర అభంగాదులకు అత్యంతప్రతిష్ఠ. ప్రపంచవిఖ్యాతిని చూరగొన్న రవీంద్రుని రచనలలో ముప్పాతికవంతు పదాలే.

సంతోషం కలిగినప్పుడు ప్రథమ మానవుడు చిందులువేస్తూ కూనరాగా లాపనముతో సామాన్య పదకవిత్వము ప్రారంభిస్తాడుగాని, సంస్కృతిభూతమైన పద్యకవిత్వం మొదలు పెట్టడు. అందువల్లనే సాహిత్యవేత్తలు పద్యంకన్నా పదమే మొదట ఏ సారస్వతంలోనైనా ఉద్భవిస్తుందనటంలో ఏకీభవించారు. అదేవిధిగా మన భాషలోనూ ప్రథమంలో పదసాహిత్యము జన్మించి ఉంటుంది. ఆదిగ్రంథమైన భారతానికి పూర్వం పుట్టిన గేయకృతులన్నీ పాండితీప్రథ సాగే రోజులలో రూపుమాసిపోతూ జనసామాన్యగౌరవం పొందుతూ, భిక్షుకగీతాల్లోను, భక్తుల గేయాల్లోను, స్త్రీల సారస్వతములోను, సాములయ్యల గరిడీలలోను తమ ప్రాణము నిలుపుకొంటూ వచ్చిసవి. కాని పదభందస్సులైన 'తరువోజు' 'మధ్యాహ్నం'లు ప్రథమ కావ్యంతో పరిచయము కలిగించుకోగలిగినవి.

ఒక శతాబ్దకాలము మళ్ళా పదవాఙ్మయ చరిత్ర అజ్ఞాతంగా ఉన్నది. ఇంతలో వీర శైవమత విజృంభణము దక్షిణాపథాన్నంతా కలవరపరచినది. దాక్షిణాత్యభాష లన్నిటిలోను ముఖ్యంగా కన్నడ, తెలుగు సారస్వతాలల్లో దేశీయ కవిత్వము మొదలు అయింది. మతప్రాబల్యానికి సామాన్య భాషలో

కొంతకాలానికి. అప్పుడు నాచనసోముడు ఉత్తర హరివంశమే కాకుండా 'వసంతవిలాస'మనే గోష్ఠీ విషయక ఏకాశ్వాస ప్రబంధము రచన చేశాడు తెలుగు తోటలో ఉపబద్ధమౌతూ ఉన్న వ్రథమ గేయకుసుమము మనకు ఆ కావ్యంలో కనిపిస్తుంది. అది

'పీణాగానం వెన్నెలతేట
రాణమీరగా రమణుల పాట
పేరుదెప్పిన పినబ్రాహ్మణు వీట
జాణలు మెత్తురు జాజరపాట'

అనేది. జాజర అనేది ఏదైనా వాద్యవిశేషమా? లేక పదభేదమా?

కవిసౌర్యభాముడు శ్రీనాథుని జీవితకాలానికి పదభంధస్సులకు కావ్యా ర్హత ప్రస్తుటమైనది. ద్వీపదలో సోమనరచనలు అంతకుపూర్వమే ఉన్నా. అవి మత విషయక పురాణాలుకాని రసవత్కావ్యాలు కావు. ఈ యుగంలోనే శ్రీనాథుని పల్నాటి వీరచరిత్ర, గౌరన హరిశ్చంద్రోపాఖ్యానము, నవనాథచరిత్ర ద్వీపదలు.

శ్రీనాథుడు పదకవిత్యాన్ని

'ముదివిటులు వెధవలంజలు
పదకవితలు(?) మాటుబాపన వా
ల్చుదువని పండితపర్యలు
కదనాస్థిర వీరవరులు కడిదిపురమునన్'

అనే పద్యంలో పలుచగా చూచాడని అంటారు. హాస్యరస ప్రధానమైన మోటుచమత్కారాలు, మొరటుతిట్టు నెత్తినవేయించుకోవటానికి తెలుగు సార స్వతంలో తెరాలిరామలింగడు, శ్రీనాథుడు, ఏ అన్నెంపున్నెం ఎరక్కపోయినా, అసభ్యరసిక లోకానికి చిక్కుతారు. అతడు గేయరచనలను నిజంగా నిరసించి నట్లైతే ఆ దేశీయ భంధస్సులో పల్నాటి వీరచరిత్రను ఎందుకు వ్రాస్తాడు? శ్రీనాథునికి పదకవిత లండే ఎంతో ఇష్టం అనటానికి ప్రబలప్రమాణాలు ఇంకా ఉన్నాయి. భీమఖండంలో ద్రాక్షారామాన్ని చర్చిస్తూ

'కిర్తింతు నెద్దాని కీర్తి గంధర్వులు
గాంధర్వమున యక్షగాన సరణి'

అని జనసామాన్య గేయ ప్రబంధాకృతిని ఉల్లేఖిస్తాడు. ఇతని పోషకులైన రెడ్డి రాజన్యులకు మహేశ్వరునికి వసంతాభిషేకము చేయటము అలవాటు. ఆ సమయంలో శ్రీలు వల్లకి, చక్కి, కాహళము, వంశము, ఠక్క, హుడుక్కు, ఝల్లరి మొదలైన వాద్యవిశేషాలతో పదాలుపాడుతూ నర్తనం చేసేవారని భీమఖండంలోనే

‘వల్లకి చక్కి కాహళము
వంశము ఠక్క హుడుక్కు ఝల్లరుల్
ఝల్లరి యాదిగా గలుగు
శబ్దపరంపర తాళశబ్దమై
యుల్లసిలం బ్రబంధముల
నొప్పుగ నాడుదు రుగ్రవేదిమై
బల్లవపాణు లీశ్వరుని
పంటమహిళలు పూజసేయగన్. ?’

అని వర్ణిస్తాడు. అటువంటి శ్రీనాథుడేమిటి, పదసారస్వతాన్ని పరిహసించటము ఏమిటి !

దీగ్విజయార్థము బయలు దేరుదామనుకున్న కృష్ణరాయలకు అపరిమితో తేజము కలిగించిన ఆనాటి జానపదుని.

కొండవీడు మనదేరా !
కొండపల్లి మనదేరా !
కాదను వాడుంటే
కటకం దాకా మనదేరా !

అనే గేయం ఆంధ్రలోకానికి అపరిచితం కాదు. ప్రబంధయుగంలో ప్రత్యేక గేయరచనలు వెనకపడ్డా, పుష్పావచయాలలో పద చందస్సులు కనిపిస్తున్నాయి. ప్రబంధనాయకలకు పదసారస్వత మంటే పరమానందము కూడాను.

నాయకరాజుల పరిపాలనాకాలంలో మళ్లా పదకర్తలు తలఎత్తారు- పద్య కవులతో సమానగౌరవం లభించింది. ఎన్నోయక్షగానాలు ఉద్భవించినవి. రంగాజి, రామభద్రాచారి, కృష్ణాజి మొదలైన కవయిత్రులు పదరచనల్లో

పాల్గొన్నారు. విజయరాఘవ నాయకుడు, క్షేత్రయ, తదితర వాగ్గేయకారాగ్రణులను పోషించటమే కాకుండా ఎన్నో చోపదులు, ద్వీపదలు. యక్షగానములు రచించాడు. ఈతని కాలినడలనే అనుసరించి మహారాష్ట్రనాయకులలో ప్రముఖులైన శాహాజీ ప్రభువులు పదసారస్వతసేవ చేశారు.

ప్రబంధయుగంలో పదరచనలు చేయటానికి దడిచినట్లు పండితకవులు పోయిన రెండుశతాబ్దాలలో వెనుదీయలేదు. ఎలకూచి బాలసరస్వతి, కంకంటి పాపరాజు, కందుకూరి రుద్రయ్య, గోగులపాటి కూర్మనాథకవి, ఆలూరి కుప్పన మొదలైన పండితకవులు జంకులేకుండా ప్రజాసాహిత్యాభివృద్ధికి ప్రౌఢయక్షగాన కృతులు రచించి పేరుతెచ్చుకున్నారు.

ఇరవైయ్యో శతాబ్ది ప్రథమదశలో గేయరచనకు గౌరవం తగ్గింది. ఇప్పుడిప్పుడే ఆ ధనికుల అపారశ్రమ, అప్రతిమానప్రతిభవల్ల ప్రతిష్ఠ సుస్థిరమైనది.

మన ప్రాచీన గేయ వాఙ్మయాన్నంతా కొన్నిముఖ్య శాఖలుగా విభజనలు చేయవచ్చు.

అవి జానపదుల పదకవిత, మతవేదాంత భక్తి రచనలు, జ్యోతిష, శ్రీల సారస్వతము.

జానపదుల పదకవిత : కర్నకగీతాలు, దంపుళ్ళపాటలు, బండిపాటలు, పదవపదాలు, పల్లిజనప్రేమగీతాలు, జంగంపాటలు, వీలపదములు, చందమామ పదములు, నూరుపుళ్ళపాటలు, మొదలైనవన్నీ జానపద పదవాఙ్మయం క్రిందికే వస్తవి. స్వచ్ఛందభావము, నిరలంకారత, సమాజకవితాపటిమ, జాతీయత, రసపుష్టి వీటిలో ఉన్నంతగా నాగరిక కవితలో కనుపించదు.

ఏరుమీద ఆదారపడే కర్నకులకు ఏరువాక ఒక పరవడిదినం. అబాలగోపాలము ఆనందంలో పొంగిపోతారు. నూతన పరికరాలను సేకరించుకొని ఏరు ఎప్పుడు వస్తుందా ఎదవేద్దామని కాచుకొని స్వాతివానకు ముత్యపుచిప్పలలాగా నోరుతెరుచుకొని కూర్చున్నారైతే ఏరు రాగానే హృదయం పొంగి సహజ కవిత ఉద్భవిస్తుంది.

ఏమని :

'ఏరు వాకొచ్చింది ఏరువాకమ్మ
 ఏళ్లు నదులూ పొంగి వెంటడే వచ్చాయి
 నల్లమేఘాలలో నాట్యమాడింది
 కొండ గుట్టలమీద కులుకులాడింది
 ఇసుక నదిలో దూరి బుసలుకొట్టింది
 పాడుతూ కోయిలా పరువులెత్తింది
 ఆడుతూ నెమిలి అలసి పోయింది
 నవ్వుతూ మాఅయ్య బువ్వతిన్నాడు' అని.

జానపదులకు కవిత కష్టాలకూ వస్తుంది, సుఖాలకు వస్తుంది. ప్రపాన
 దుఃఖము అనుభవిస్తూ ఉన్న పల్లెపడుచు ఏరురావలసి వస్తే బావ వచ్చి లాలి
 స్తాడని తొలకరినుంచే వెర్రితలపులు తలచుకుంటూ పాట పాడుకుంటుంది.

'తొలకరి ఒక మబ్బు తొంగి చూచింది
 మబ్బులో ఒక మెరుపు మెరసిపోయింది
 పెరటిలో ఒక జల్లు కురిసి వెలిసింది
 జల్లులో నామనసు జారిపోయింది
 ఏ కొమ్మమీదనో ఎండలాకిన పిట్ట
 ఏటి త్రోవలు పట్టి ఎగిరిపోయింది
 ఏరువాకనాటి కేదాది దాటింది
 ఎదురుచూచి గుండె చెదిరిపోయింది
 పిట్ట పిట్టా ముద్దు పెట్టుకున్నాయి
 గోవులన్నీ ఇల్లు చేరుకున్నాయి
 ఏటిగాలికి చిలుక లెగిరి పోయాయి
 ఎందుకో నా ఆశ లెగిరిపోయాయి
 ఏటి ఒడ్డున నేను పాటపాడేవేళ
 నవ్వుతూ ఘా బావ పువ్వులేరేవేళ
 కొంటి కోయిలపైన కూతకూసేవేళ
 లేతమనసులు విచ్చి పూతపూసేవేళ
 బావొచ్చి నాతోటి బాస లాడాలి
 ముద్దొచ్చి నాతోటి మురిసిపోవాలి

ఏరువాకమ్మ మా కెదురు రావాలి
తలవంచి మము చూచి దీపించి పోవాలి ;

ఎంత ప్రకృతిసిద్ధ భావోన్నత్యము ! సౌకుమార్యత ! ఇటువంటి పల్లీజన
ప్రేమ "వెంకయ్య-చంద్రమ్మ" పాటలో ప్రదర్శిత మవుతుంది.

'తెలిచందమామలో తియ్యపానక ముంది
తెచ్చి పెడుదువు గాని రారో రెంకయ్య ! ?

అన్నప్పడు చంద్రమ్మ అమాయకత్వమూ,
'రావి చెట్టెక్కేవు రాగాలు తీసేవు
రాలి పోతవు గండుకొడుకో రెంకయ్య'?

అన్నప్పడు ఆమె హృదయరాటము బహిర్గత మౌతున్నది. ప్రియునితో
సరససల్లాపాలకు ఏకాంతప్రదేశం అఖిలవిస్తూ ఒక పల్లెపడుచు,

'సముద్రాలు దాటి పోతే
సక్కనైనా తోపు లుండై
సల్లగా ఆ చెట్టు నీడల
సరస చూడుదమా! మామా
తాలి పోవుదమా?'

అని అంటుంది. ప్రబంధ నాయికా నాయకులకు వంద పద్యాల వర్ణన
పట్టి వనం ఉంటేగాని సల్లాపాలు సాగవు. 'చల్ మోహనరంగ' పాటగూడా నవ
రసోపేతమైన ప్రణయగీత. పంచవాక్యములో ఆ పాట విని ఏ రసజ్ఞుడు
మగ్నుడై పోడు?

కరుణరసప్రధానా లైన కమ్మని పదాలు బిడ్డుకుల నోట్లో తాండవిస్తూ
ఉన్నాయి. ముష్టిమనిషి చంకన జోలెలో పసిపిల్లను వేసుకొని ఇంటింటిదగ్గరా

"జోడుకొండల నడుమ నినుగంటి తండ్రీ
ఏడువకు ఏడువకు వెర్రె అబ్బాయి
ఏడిసై ని న్నెవరు ఎత్తుకుంటారు
చెట్టె చుట్టాలు మరి రాళ్ళే దేవుళ్ళు"

అని పాడుకుంటూ తన జీవనాధారం చూసుకుంటుంది. ఆది పాడేటంత సేపూ మనకు వనాంతరాలలో వనితామణి సీత పసిపిల్లవాణ్ణి సమదాయించలేక పడేపాట్లు జ్ఞప్తికి వస్తాయి.

ఏదో ఒకపదం పాడుతూ పనిచేసుకోవటము పల్లెవాసులకు పరమానందం. దంపుతూ ఉంటే చూచాను.

“సువ్వని నేనొక్క పోచేసితేను
చుక్కల్లు పిక్కటిల్లు సూరన్న కదలు
అస్సని నేనొక్క పోచేసితేను
అస్సని నేనొక్క పోచేసితేను
ఆకసము తల్లడిలు ఆరాము గదలు”

అని పాడుతూ ఉంటారు.

పాములవాడు కాటుకు మందువేయబోతూ

‘దిగుదిగు నాగన్న, దివ్యసుందరనాగ!
నిండుపున్నమనాడు పండువెన్నెల గాచు
స్వల్పగ్రహణం నాడు చందమామను మ్రింగు
దిగుదిగునాగన్న దివ్యసుందర నాగ!
దిగకున్న మంత్రాన దింపించుతానురా
నాగ దిగురా నాగన్న దిగరా నాగా దిగర’

అని పదంపాడి ఏదో మూలిక వేసి సర్పదష్టుడైన సామాన్యజీవికి ప్రాణం పోసి పంపించేస్తాడు. ఇటువంటి జానపదసారస్వతాన్నంతా సేకరించి గ్రంథస్థం చేయుటము ఆంధ్రుల కర్తవ్యము.

మతవేదాంత భక్తి రచనలు లెక్కకు మీరి మన బాషలో ఇవి ఉన్నవి. మన దేశమత విపరిణామ చరిత్రకు పట్టుకొమ్మలు అవే. వీరశైవమత విజృంభణ కాలంలో

‘శివ శివ యన మేలు తుమ్మెదా—శివ

యంచేను విసమేలు తుమ్మెదా

శరణన్న మేలె ఓ తుమ్మెదా
 శ్రీకంతుడును పువ్వు తుమ్మెదా
 మూడులోకము లాయెనే తుమ్మెదా-
 పరమైకాంతమును జూడు తుమ్మెదా

అనే పదం పాడేవారు భక్తులు. ఈ తుమ్మెదపదంలో ఆన్యాపదేశము. వ్యంగ్యత మూర్తీభవించాయి. సాధారణంగా వేదాంతపదకర్తల రచనాధోరణి ఇదేవిధంగా ఉంటుంది.

ఆంధ్రజ్ఞానులలో ప్రత్యేక వ్యక్తిత్వం కలవాడు వేమన. తత్వోపదేశం జానుతెనుగుతో నూరిపోసి మధురకవులలో తనపేరుకు చిరస్థాయిత్వం కల్పించు కున్నాడు. ఆనాటి మతాచారాలతోను, వేదాంతమార్గంతోను విసుగు జెంది.

“జాతర జాతర జాతర సుమ్మీ
 జాతరతీతుడు వేమన సుమ్మీ
 వేదాతీతుడు వేమన సుమ్మీ
 వేమన చెప్పిన వేదము సుమ్మీ
 వేదశాస్త్రములు వాదులు సుమ్మీ
 వాదుల నోళ్ళకు బూదిడు సుమ్మీ
 కన్నవారు మరి చెప్పరు సుమ్మీ
 చెప్పిన నెవ్వరు చేయరు సుమ్మీ
 చేసినవారే సిద్ధులు సుమ్మీ
 సిద్ధులమాట ప్రసిద్ధము సుమ్మీ”

అనే గేయంలో ఉద్ఘోషించాడు. జాపనయ్య, నందమయ్య పీఠబ్రహ్మ యోగి, మొదలైన జనసామాన్య వేదాంతుల రచనలన్నీ ఎంతో తీపిగా ఉంటాయి. ఇంత వరకూ ఈ గీతాలకు బైరాగుల నోళ్ళలోనే నివాసం.

‘పంచదశి’ సారాన్ని అంత చిన్న ఉయ్యెలపదంలో పెట్టిన జాపనయ్య

‘ఓం నమశ్శివాయ ఆరక్షరముల తొట్టి
 ఆరంభమాయెనే ఉయ్యాలా॥
 రక్షకుడు చిన్మయా తొట్టిలోపల తాను
 ఊగుతూ ఉన్నాడు ఉయ్యాలా॥

అనే ఉయ్యెలపదం పూర్వసువానిలు పాడుతూ ఉంటే ఎందుకో మన ఒళ్ళు పులికరిస్తుంది. ఇటువంటిదే

తొలుత బ్రహ్మాండంబు
తొట్టి గావించి
నాలుగూ వేదములు
గొలుసు లమరించి ॥జో॥అమృతా॥

అనే వేదాంత ప్రతిపాదక పదము.

ఈ శ్రేణికి చేరిన తోట నరసింహదాసు-వేదాంతి రామదాసు శతకములో చందస్సులో క్రొత్తకల్పన చేశాడు చూడండి.

'మాయచీకటి కోనలో
కొన్నాళ్ళు
మార్గంబు గానరాక
యే యుపాయంబు గానక
జన్మముల
నెత్తితిని రామరామ !

ఆంధ్రభక్తులలో త్యాగయ్యచి అగ్రతాంబూలం. వాగ్గేయకారాగ్రణి వ్రాసిన చందస్సులో వ్రాయకుండా రెండువేల కృతులకు పైగా రచన చేశాడు. భక్తి రస ప్రధానమైన ఈతని కృతులకు సారస్వత గౌరవం లేకపోవుట శోచనీయము. అసలు కవిగా కూడా లెక్కలోకి రాడంటారు మనవాళ్ళు. త్యాగయ్య కవి ఐనదీ కానిదీ ఈ క్రింది ఖాషాంతరీకరణాలు పరిశీలిస్తే తెలుస్తుంది.

"O the breath of my life !
The fruit of my choice !
Though king of kings !
O, the light of my vision !
My rose's perfume !
The flowers of my worship !
I bow to thee.

Tell me, lord, this secret
 Does the babe go to the mother,
 or the mother fondly run to the crying babe?
 Does the calf follow licking her tender calf?
 Does the crop follow the cloud
 Or the cloud descend to tend the crop?
 Does the sweet heart follow the lover
 On the lover follow closely in her foot-steps?
 Tell me the secret, Lord,
 And show me thy face.

భాషాంతరీకరణము చదివిన ఇతర సాహిత్యవేత్తలు. త్యాగయ్యను మనము కవిగా పరిగణింపకపోతే రమ్యావలోకన చేయలేమని నిరసిస్తూ రన్నమాట మన వాళ్ళింకా గ్రహించలేదు. ఇతనిని అరవవారికి అరణమిచ్చామే, ఎల్లా తీసు కుందామా అని సంశయిస్తున్నారా ?

జ్యావళీలన్నీ శృంగారరస స్రవణమైన పదసారస్వతం క్రిందికి పస్తాయి.

'రేపు వత్తువుగాని తూరుపు తెల్లవారెపోరా ఈ వేళకు' అనే జ్యావ?

'చెరగుమాసె ఏమి సేతురా,
 దరిజేరగనైన వీలుకాదురా,

అనే జ్యావళీ సంభోగ శృంగారాన్ని సూచిస్తున్నా వాటి కూర్పులో గొప్పదనం, భావనలో ఔచితీ కనిపిస్తుంది.

పదసంయోజనంలోనూ, భావ వైఖరిలోనూ, విన్యాసక్రమంలోనూ తనతో ఏ పదకర్త పోలిలేకుండా పదకృతులు చేసిన క్షేత్రయలో నవీనులు అందుకో లేని రమ్యత కనిపిస్తుంది. శృంగార నాయకలు ఎన్నెన్ని రకాలో అన్ని రకాల పదాలు మువ్వ గోపాలుని మీద వచించాడు. ఏ పదము తీసినా ఆధునిక భావ చైతన్యము స్ఫురిస్తుంది.

ఉదాహరణ :

మగువ ఏకాంతమందిరము వెడలెన్.

వగకాడ, మూకంబివడ ! తెల్లవారె ననచు

॥మగువ॥

విడగారు గొజ్జంగి విరివండ ఒడతోను
కడుచిక్కుబడి పెనగు కంఠసగితోను
నిడుచకన్నులదేరు నిడుదమబ్బులతోను
తోడరి పదయుగమున చడబడెడు నడతోను

॥మగువ॥

సొగసి సొలయని యలపు సొలపు జూపులతోను
పగవగల మనసారవాసనలతోను
జిగిమించు కెమ్మోవి చిగురు కెంపులతోను
సగము కుచముల విదియవందురులతోను

॥మగువ॥

తరితీపు సేయు సమసురతిబడలికతోను
జరతపావడ చెరగు జారైటతోను
ఇరుగడల కైదండ లిచ్చు తరుణులతోను
పరమాత్మ, మువ్వగోపాల! తెల్లవారి ననుచు

॥మగువ॥

తావక విప్లవమేని ఈతనితో పుట్టినట్లుండే ? శ్రీల సారస్వతముతో ఇది ఉన్నది. ఇది లేదనటానికి వీలులేదు. సర్వశాస్త్రాలు, పురాణాలు, ఉపాఖ్యానాలు, ప్రాచీనులు ప్రత్యేకంగా శ్రీల కోసం పదాలుగా రచనచేశారు. కుసలాయకము, కుచ్చెల కథలు, సీతసురటి, గంగాగోరీ సంవాదము, లంకాయాగం, లక్ష్మణ దేవరసవ్యూహకోవిల రాయబారము, చిలుక రాయబారము-ఎన్నో పాటల పుస్తకాలు ముద్రితమై ఉన్నాయి. వీటిని గురించి వ్రాయడం ప్రత్యేకంగా పెట్టుకోవలసిన పని.

పదకర్తలకు ఉపకరించే చంపన్నులు తరువోజు, రగడలు, ద్వీపదలు, మంజరులు, ముత్యాలసూలు, మధ్యాక్షరాలు మొదలైన జాతీయచ్ఛందస్సులు. అంతమాత్రంతోదే కొన్ని కృతులు వృత్తాలుగా ఉండవనటానికి వీలులేదు.

‘చింతచెట్టు చిగురు చూడు

చిన్నదాని పోకు చూడు’

అనే పదాన్ని విభజిస్తే సుగంధివృత్త మౌతుంది. ఇవన్నీ ఇంచుమించు మాత్రాచ్ఛందస్సులు. గురుతాత ఆహ్వానపుగాన. చేపట్టిన నాటకుంకి వీటికి మళ్ళా ప్రాణప్రతిష్ఠ కలిగింది. ఆధునికులు సూతనచ్ఛందస్సులను సృష్టిచేసి

కావ్యరచన చేస్తున్నారనే అభిప్రాయం ప్రబలింది. కాని అది ఆపోహ. అన్నీ పూర్వకవి ప్రయుక్తలే, ముత్యాలసరమనే పేరు క్రొత్తదైనా ఆ ఛందస్సు పూర్వసాహిత్య ప్రసిద్ధమే, గోకులపాటి కూర్మనాథకవి మృత్యుంజయ యక్ష గానంలో హిమవన్న గాన్ని వర్ణిస్తూ ఇదే ఛందస్సు ఉపయోగించాడు చూడండి.

‘సాలతాల తమాలతిలక ర

సాలకుర వక కుందవిచికిల

మాలతీసుమ ఫలము లందున

జాలగా నమరున్.

కమ్మ కస్తురి కల్కి తావుల

గ్రమ్మ జవ్వాజి యను తుహిన జ

లమ్మ కప్పరమందు నెప్పుడు

నిమ్మలను మీరున్.

కృతియోగ్యానుసారంగా నూతన ఛందస్సులను ఆధునికులు కల్పించు కుంటే మాత్రము ఏమి మునిగిపోతుంది?

పూతన ఛందస్సాంప్రదాయానుసారంగా గేయకృతులను రచించినా ఈనాటి పదకర్రల మీద, వారి రచనల మీద ఆకారణంగా నిరసన భావము చూపిస్తున్నారు. అటువంటి వారికి ప్రాకృత కవిత్వపట్ల ఆనాటి సాంస్కృతికుల మనుకొనేవారు అసహనము చూపించినప్పుడు జయవల్లభుడు చెప్పిన సమాధానము ఒప్పజెప్పడము సమంజసము.

ప్రాకృత కావ్యం పఠితుం గుంఘితుం

తథాచ కుటజప్రసూనం కుపితాం చ

ప్రసాదయితుం అద్యాపి బహవో నజానంతి.

ప్రాకృతకావ్యం చదవటంగాని, వ్రాయటంగాని, కుటజప్రసూనమాలిక కూర్చడము, కుపితురాలైన ప్రియురాలిని ప్రసన్నును చేసుకోవటము మీకు తెలియవు.

ఆధునికులు :

“The nightingale thought

I have sung songs but never a one so gay

For the sings of what the world be
When the year have died away."

సవ్యసాహిత్యం పుట్టిపుట్టకముందే అర్వాచీనుల దృష్టి గేయచ్ఛందస్సుల మీదికి ప్రసరించింది. సాహిత్య ప్రపంచమీద విప్లవంచేసి నూతన కవితారీతులు ప్రవేశపెట్టదలచుకున్న అన్నిదేశాలలోని కవులూ తమతమ ప్రజాసారస్వతంలోని పదచ్ఛందస్సులలో కవిత్వం చెబుతారు. ఆంగ్ల సారస్వతంలో పోవు, దైగ్ధనుల కవితాపద్ధతుల మీద తిరుగుబాటు చేసి నూతన సాంప్రదాయ ములను, కవితావస్తువును కొనివచ్చిన రోమాంటిక్ కవులవిషయంలో అంతే జరిగింది. వారు మరుగు పడిపోయిన పూర్వ పదచ్ఛందస్సులను ఎన్నిదినో పునరుద్ధరించారు. మనవారు చేసిన పని అంతే. మరుగుపడి పోవడమంటే మహాకవులు వాటిని చేపట్టకపోవట మన్నమాట.

గేయకవితా ఛందస్సులను సవ్యకవిత్వం పుట్టకముందూ, పుట్టిరోజుల్లో యక్షగాన నాటకాల్లో విరివిగా వాడుకజేసేవారు. మిగిలిన అనేకంతో పాటు ఇవి కొంచెం ఎక్కువగా ఉండేవిగాని, వాటికి ప్రత్యేకస్థితి లేదు. ఆ యక్ష గానాలపేరు గానాలై నా, వాటిలో అన్ని గేయచ్ఛందస్సు లుండవు. క్షేత్రయ, త్యాగయ్య మొదలైన వాగ్గేయకారుల కృతులలో అన్నీ గేయచ్ఛందస్సులే అయినప్పటికీ వాటిలో కవితాగుణము తక్కువే అని ఒప్పుకొని తీరాలి. యక్ష గానాల విషయం గూడా ఇంతే! అవి కేవలమూ సంగీతదృష్టితో పల్లవి, అను పల్లవులు కల్పించి వ్రాసిన "కృతులు".

ఆ కారణంచేతనే వాటిలో సంగీతసాహిత్యాల ఎక్కువతక్కువలు కనిపిస్తవి. ఈ గేయచ్ఛందస్సులకు సంగీతసాహిత్యాల సమరసత్వము నవకవుల వల్ల ఏర్పడ్డదే, నేటికవులగేయం పాశ్చాత్యుల గేయలక్షణానికి అనుగుణ్యంగా ఉంటున్నది. "సంగీతసాహిత్యాల సంయోగంవల్ల ఏర్పడి, ఏకబావాశ్రయమై, ఆఖాపన కనుయ్య క్రమైన లయతో కూడిన ఆత్మకావ్యము గేయ మని దాని నిర్వచనము."

"As a union of Poetry and music, it (song)
may be defined as a brief lyrical poem...
...to which is added a melody for the
purpose of singing it."

స్థూలంగా గేయాలను పాశ్చాత్యులు రెండురకాల క్రింద విభజించారు. 1. కావ్య శిల్ప గీతాలు (Art Song), 2. జానపదగీతాలు (Folk Songs). సుఖ దుఃఖాది అనుభూతులు కలిగినప్పుడు సూటిగా పల్లిజనుల హృదయ కుహరాలను బ్రద్దలు చేసుకొని బయటపడేవి జానపదగీతాలు. సంస్కృతి రహితమైన జానపదులు వాటి కవులు. సహజమైన ఆవేశము. కొన్ని కట్టుబాట్లకు లోనై కవిశిల్పిచేతిలో చిత్రణము పొందేవి రెండోరకము. ప్రజాసాహిత్యం మీది ఆకాంక్షవల్ల నేటిరచయితలు గేయచ్ఛందస్సులను విరివిగా ప్రయత్నంచేసి రక రకాలుగా రచనలు సాగిస్తున్నారు. సింహావలోకనం చేస్తే చివరకు క్రింది విధముగా విభజన చేయవచ్చు ననిపిస్తుంది. కథాగమన గీతికలు (Narrative Songs), గీతినాటికలు (Song-Dramas), గోగీతికలు (Pastoral Songs), జాతీయగీతాలు (National Songs), జానపదగీతాలు (Folk-Songs), సాంఘికగేయాలు (Social-Songs), ఆత్మగీతాలు (Personal Songs), ప్రేమగీతాలు (Love-Songs), ఆధ్యాత్మిక భక్తిగీతాలు (Philosophical and devotional-Songs), బాలగేయాలు (Children's Songs), ప్రచారగీతాలు (Songs of propaganda), విప్లవ గీతాలు (Revolutionary Songs).

కథాగమన గీతాలు ఒకటో రెండో తప్పలేవు. ఉన్నవాటిలో కూడా కథా కాలం నాటి సాంఘికాది పరిస్థితులకు స్థానం తక్కువ. చారిత్రాత్మకమైన పాత్రల పేర్లు వున్నంతమాత్రాన అది చారిత్రాత్మక కథాగమన గీతిక కాదు. గేయాలలో కూడా తక్కిన ఇతర కావ్యాలలో మాదిరిగానే దేశకాలపరిస్థితులు ఆచార వ్యవహారాలు ప్రతిఫలించాలి. గీతినాటికా రచనకు ప్రయత్నించే కవులు మనలో అరుదు. దానికి ఎంతో వ్యుత్పత్తికావాలి. “నాటకాంతంహి సాహిత్యమ్” అని ప్రాచీనులు నాటక విషయంలో అన్నారు. “నతత్ శ్రుతం నతత్ శిల్పం, నసా విద్యా నసాకళా, నాసాయాగో నతత్ కర్మ యన్నాద్యేఽస్మిన్న దృశ్యతే” అని భరతుడు. కేవల నాటక విషయమే ఈ విధంగా ఉంటే దానిని భండోబద్ధము చేయటానికి ఇంకా ఎంత ప్రజ్ఞాకావాలో అలోచించండి. కేవలము ఆత్మానుభూతులను వచ్చినవి వచ్చినట్లుగా అభివర్ణించాలనే మతము పోయే టంతవరకూ కావ్య పద్ధతి (Poetic form)కి ముక్తిరాదు.

గ్రీసుదేశంలో మొదట కవులు తమ కష్టసుఖాలను తాము గోపాలకులై ఆనుభూతి గోపాలక ప్రపంచానికి సంభవించినట్లుగా భావించి కావ్యరచనలు చేశారు వాటినే గోగీతిక (Pastoral Songs) అనే వాళ్ళు. తరువాత తరువాత అవి అన్ని దేశాల సాహిత్యాలల్లోకి ప్రాకిపోయినవి. మన ఆధునికులూ అటు వంటి రచనలు కొన్ని చేశారు. కానీ వాటికి ఇంకా అంగ సారస్వతంలో ఉన్న గోగీతికలకు కలిగినంత ప్రత్యేకత రాలేదు. జాతీయ గీతికలు ఆధునిక సాహిత్యంలో బహుముఖముగా వికసించినవి. కానీ వాటిలో ఎక్కువ భాగము పాడుకోడానికి నిరుపయోగంగా కనిపిస్తున్నవి. విమలభావనతో, జాతీయజీవనాన్ని ఒలకబోసుకుంటూ హృదయవీధులలో విహరించే శక్తి వేళ్ళమీద లెక్కపెట్టదగ్గ ఏ కొన్నిటికో మాత్రమే ఉన్నది. వీటిలో కొన్ని సంకుచిత జాతీయభావాన్ని ప్రదర్శిస్తున్నవి. భారతదేశమంతా నాదనుకున్న జాతీయగీతికాకర్తలు తక్కువ. ఆంధ్రాభిమానం ఉండటం తప్పకాదు. కానీ అది భారతదేశాభిమానాన్ని ధిక్కరించేదిగా ఉండకూడదు. 'భారత (భీ) కామ; ఆంధ్రమాతకు జై' అన్న "శ్రీ" గీతాన్ని చదివినప్పుడు విశాల జాతీయ దృష్టి గల పరితకు ఏయే భావాలుత్పన్నమౌతవో ఆలోచించండి.

ఆత్మగీతాలు తరువాతవి. నేటి రచయితలలో ఇవి బహుళము. కవుల కష్టసుఖాదులు వీటికి వస్తువు. స్వానుభవాలు కాబట్టి, ఆవేశ పూరితమైన హృదయము, అప్రయత్నత (Inevitability) వీనిలో పరాంకోటికి చేరాయి.

ఆధునికుల ప్రేమగీతాలు చాల గొప్పవి. వారు శ్రీని జగదాంబ స్వరూపిణిగా దర్శించారు. ఆ కారణంచేత ఈ శ్రేణికి చెందిన గేయాల్లో అపవిత్రతగాని, అంగసౌష్ఠవ వర్ణనగాని కనిపించదు. ఒకవేళ పీరి దృష్టి అంగ ప్రత్యంగ వర్ణన మీదికి పోయినా అది శిల్పిదృష్టి. పరమేశ్వరిని చిత్రించే శిల్పి దేవిపీన వక్షోజాలను ఏ దివ్యదృక్కుతో, పవిత్రభావనతో విక్షించి చిత్రిస్తాడో, వీరూ అదేరీతి.

ప్రకృతిపురుషస్వరూపులైన జగదేకమాత, లోకేశ్వరు లిద్దరే ఆధునికుల భక్తికి అధిష్ఠానదేవతలు. నిర్గుణతత్వాన్ని నిరసించరుగాని సగుణముంటే సంతోషము అధికం. బహుమూర్తులను ఆరాధించినా బ్రహ్మపదార్థం ఒకటే నని పేరి

విశ్వాసం. ముముక్షుమార్గానికి భక్తులు అవలంబించే పంచభావాలలో దాన్య, వాత్సల్య, మధురాల మీద ముక్కువ. వెతికితే శాంతం కూడా అక్కడక్కడ కనిపించక పోదు. ద్వైతాద్వైతాది జిజ్ఞాసలలోకి దిగరు. ఇది నేటి ఆధ్యాత్మిక భక్తిగీతాలలోని విషయము. నాస్తికమతప్రభోధం చేసే గేయాలు కూడా ఒకటిరెండు వచ్చాయి. వాటికి సమాధానాలు కూడా గేయరూపాలే ధరించాయి.

చిన్నపిల్లల విజ్ఞానానందాల కోసం ప్రస్తుతము అన్ని దేశాలల్లో కవులు గేయాలు చెపుతున్నారు. నిజంగా కవిని పట్టిచూస్తే రచనలు బాల బాలికల ఆనుభవాలలోను, చేష్టలలోను ముఖ్యంగా వాళ్ళభాషలోను కవి సుపరిచితుడు కావాలి. వాళ్ళ చిలిపి చేష్టలను చూచి కవి తానుగూడా పిల్లవాడై ఆనందించి ఆప్రయత్నంగా వాళ్ళ నోటివెంట వచ్చేభావాలకు ఉప్పొంగి, వాళ్ళ ఆటపాటలు పరిశీలించి, వాళ్ళ మానసిక తత్త్వనిరూపణ చేసికొని గాని అతడు వాళ్ళకోసం పాటలు వ్రాయగూడదు. ఆ శక్తి లేనివాళ్ళు వ్రాస్తే రసికలోకానికి రక్తికడితే కట్టవచ్చుగాని, పిల్లలకు నిరుపయోగం. కవి పోయి చెప్పకుండానే వాళ్ళు తెలుసుకొని ఆనందించేటంత అందుబాటులో ఉండాలి. మనలో ఆ ప్రయత్నం చేసేకవులు ఇద్దరో ముగ్గురో తప్పలేరు. వ్రాయటము మట్టుకు చాలామంది వ్రాస్తున్నారు. ఈ రచనలు చాలాభాగం గంభీరభావాలతోను, జల్లికజిగిబిగువులతోను, చందో రహితంగాను ఉన్నవి. వస్తువును బాలబాలికలదృష్టితో వీక్షించక పోవడమువల్ల ఏర్పడే లోపం వీటిలో ఎక్కువ. బాలగేయాలకు ప్రత్యేకంగా లయ అత్యవసరము. నడక సాధ్యమైనంతవరకు సాఫీగా ఉండటము మంచిది. లేకపోతే పిల్లలు తికమకపడతారు. ఇటువంటివి పారంపర్యంగా వచ్చే పాటలు ఆంధ్రదేశంలో అన్ని మూలలా దొరుకుతవి వాటిలో మట్టు ఆదర్శ పాత్రమైనవి. అనుకరణ యోగ్యాలు. కొత్తమట్టు కనిపెట్ట వద్దనికాదు. అప్పుడు కూడా పాతమట్టును దృక్పథంలో పెట్టుకోవటము మంచిది. పిల్లలకు వ్రాసే గేయాల్లో అందుకోరాని సౌందర్యోపాసన, నాస్తికత ఇత్యాది హున్య సిద్ధాంతాల కన్నా అహింస, ధార్మికత, ప్రేమ, సత్యము, నిరాడంబరత్వము, భక్తి మొదలైన విశ్వశ్రేయ విషయాలు వస్తువులుగా తీసికొని కొద్దిపాటి వ్యంగ్యంతో చిత్రించి చూపడము మంచిది. ప్రకృతిలోని విచిత్రాలను చూపిస్తూ వాటితో పిల్లలకు విజ్ఞానాభివృద్ధి కలిగేటట్లు చేయటము ఈ శ్రేణికవులకు ఆశయమైతే

బాగుంటుంది. వయసుమీరిన బాలబాలికలకే ఈ గేయరచనాపద్ధతుల నేర్పి వారి చేతనే ఈ రచనల పెంపొందజేయటము సమంజసమే.

సాంఘిక గేయ రచయితలు కొద్దిమంది. వీరు ఛందోబంధాలను తెంచి వేయకుండా, దేశీయమైన సంఘమరాచాలను ఎత్తిచూపుతూ మానవహృదయంలో కరుణకు స్థానం కల్పిస్తున్నారు. ఈ గీతాలు విరివిగా రావలసిన అవశ్యకత ఎంతో ఉంది. ప్రస్తుత ప్రచారక గేయాల్లో కవితావస్తువు బొత్తుగా లేనేలేదు. దీనికి మూలకారణము వ్రాసినవాళ్ళు కవులు కాకపోవటమే. ఛందోవిషయంలో అనవధానత ఎక్కువ, ప్రచారకగేయాలు ఎంత ఛందోబద్ధంగా ఉంటే సంగీతోత్పత్తి అంతగా కలిగి, ప్రచారోద్దేశ్యము అంత గాఢంగా ప్రజాహృదయంలో నాటుకు పోవటానికి అవకాశం కలుగుతుంది. ఇటువంటి రచనలనుకూడా కవులు చేపట్టి రసవంతంగా చేస్తారని నమ్ముతున్నాను.

ఆధునిక పెన్లకగీతాలు శైలి వస్తువు రెంటిలోనూ అన్యసారస్వత వాసన పరమగిస్తున్నవి. వీటిలో కొన్నిటికి అనుకరణలమీద అనుకరణలు బయలుదేరాయి. “అన్నమయ కోశాస్న” అంటిపెట్టుకొన్న ఈ శ్రేణికవులకు భావి, ప్రస్తుత ప్రపంచ పరిస్థితులమీద దృష్టి తక్కువేమో. కేవల ఆదర్శాలే గాని, నిశ్చితాభిప్రాయాలు ఉన్నట్లు కనబడవు. సర్వమానవ సౌభ్రాతృత్వము, విశ్వశ్రేయస్సు కోరే ఈ కవుల రచనలు చాలాభాగం అందరికీ అందుబాటులో ఉండవలసినది పోగా సాహితీ విమర్శకులకు కూడ కొన్నిచోట్ల అవగతం కాకుండా ఉంటున్నవి. ఈ రచయితలలోని ఉత్సాహము, ఉద్రేకము, విప్లవతత్వము మెచ్చుకో దగ్గవి. వారి రచనలను గ్రహించడానికి ఇంకా కాలం పడుతుందని కొందరి సమాధానము, అలా అయితే వారు లేదలచుకున్న విప్లవంగూడా దానితో పాటు వెనక్కు పోతుందనే విషయంగూడా గ్రహించాలిసి ఉంటుంది.

వ్యక్తిగతంగా కాకుండా నేటి గేయసాహిత్యాన్ని పరిశీలిస్తే మంచి, చెడ్డలు రెండూ గోచరిస్తవి. ఆధునికుల అపార శ్రమవల్ల ఈ రచనలకు మిగిలిన కవితా విభాగాలతో పాటు సమాన గౌరవము, ఆదరాభిమానాలు సిద్ధించినవి. సంఖ్యలో అతిశయించినవి. అత్మానుభూతులను హృదయానికి నాటేటట్లు చెప్పటంలో పరాకాష్ఠ నందుకున్నవి. ఆవేశప్రాధాన్యతలో అందెవేసినవి. దేశానికి ఎంతో మేలు కలిగింది. సిద్ధహస్తుల విషయంలో అప్రయత్నత, ఆవేశము, కవితాదీక్ష, విమల

భావన, జీవితవిమర్శ, పరిశీలన, సుస్పష్ట రూపకల్పన హృదయాకర్షణశక్తి, రసోజ్జ్వలభావము, ఉన్నతాశయములు, న్యచ్చమైన సాంప్రదాయ సిద్ధి కలిగియు. వీరు కవితా కైలాస శిఖరాలను చూపించి భావి కవులకు మార్గదర్శకులైనారు.

గేయరచనలో ఏర్పడ్డ లోపాలు చాలామట్టుకు దేశంలో ప్రబలిపోయిన కొన్ని నూతన సిద్ధాంతాల వల్ల కలిగినవి. కొందరి మతంలో గేయానికి ఒక విధమైన ఊపు వస్తే చాలు నని, ఊపే ప్రధానంగా పెట్టుకొని రచన చేస్తే ఊపుతో చదవటానికి వీలుంటుందేమోకాని, పాడుకోటానికి వీలులేదు. గేయానికి కావలసిన ముఖ్యలక్షణంలో ఒకదైన సంగీతానికి స్థానం తక్కువన్నమాట వీటిని లక్షణ యుక్తమైన గేయా లనడంకన్నా ప్రత్యేకమైన మరి ఒక ఊపు గేయ పద్ధతనడం చాలా బాగుంటుంది. మరికొందరు రచయితలు కేవలము మాత్రలు సరిపోయినవా, లేదా అనే చూస్తున్నారని, లయమీద దృష్టి నిలపటం లేదు. ఇది ఒక నవ్యత అని వారి సిద్ధాంతము. మాత్రలు సరిపోయినా కొన్ని చోట్ల గేయం నడవదు.

సుతిమించిన భావన చేసి, దానిని స్ఫురింపజేసే సాంప్రదాయ సిద్ధమైన పరిభాష ఉపయోగింపక, పరితను అయోమయంలో పడజేసే గేయరచనలు అపరిమితంగా వస్తున్నవి. భావించిన రూపకల్పన సాంప్రదాయానికి కట్టుబడక పోయినా సహృదయులైన రసీకుల తార్కిక దృష్టికైనా పొడకట్టాలి. అలా జరగనప్పుడు వారి భావన ఒకవిధమైన ఉన్నతత క్రిందికి వస్తుందని క్రొవీ మతము,

“All imagination beyond reason is a bit of insanity.”

భావన ఎంత విచిత్రంగానైనా చేసి అనుభవించ వచ్చు. “హృదయంతో అనుభవించగలిగినది అంతా మాటలతో వెల్లడికాదు. దాని భావను వెల్లడించే శక్తికూడా మాటలకు ఉన్నదో లేదో-అందుచేతనే కవి తన అనుభవాన్ని స్ఫురింపజేసే పరిభాషను ఉపయోగిస్తాడు. ఆ పరిభాష సాంప్రదాయసిద్ధంగా ఉండేనే కాని, పవనంధము మాటునఉన్న భావప్రపంచములోకి వెళ్ళలేము. కవి ఆవిష్కరణములో ఎంత శ్రద్ధాశుభై ఉంటే కావ్యానికి అంత శోభ వస్తుంది.” (వేదుల కల్యాణకింకిణి పీఠిక.) ఇది ముఖ్యముగా గమనింపవలసిన లోపము.

ఆధునిక కవులు కొందరు వాస్తవిక ప్రపంచానికి దూరమై పోయినారు, కల్పితలోకాల్లో దారితెలియక తారుమారైపోతున్నారు. కేవలభావనాజగత్తులలో కవులు విహరించడం వల్ల లోకజ్ఞత, వాస్తవజగత్తులోని జీవిత విమర్శ (Criticism of life) అడుగంటినవి. వస్తువై విధ్యము సన్నగిలి పోతున్నది. కవి వాస్తవజగత్తులోని వస్తువు చేపట్టి అన్యాయభూతిని యథాతథంగా ప్రచరించక స్వాయత్తం చేసికొని వస్తుతత్వం చెడకుండా కొన్ని నూతనాంశాలను భావించి చేర్చుకొని కావ్యరచన చేస్తాడు. వాస్తవలోకాన్ని వదిలి కేవలభావనాప్రాధ ప్తియల్లో విహారం చేసే కవి నేల విడిచి సాముచేసే వాడన్నమాట. వివిధరకాలైన గేయాలు విరివిగా రాకపోవటము, ఉన్నవాటిలో వైవిధ్యము లేకపోవటమూ చాలా మటుకు ప్రేకారణం వల్లనే.

నూతనత్వం మీద అత్యధికమైన ఆకంక్ష పెట్టుకొని కొందరు గేయ రచయితలు అర్థపుష్టి, అన్వయసౌలభ్యాలను నీట కలుపుతున్నారు. నూతనసృష్టి మీద దృష్టి ఉండవలసిందే. “కాని నూతనత్వ మనేది బాషానియమోల్లంఘనాల వల్ల సిద్ధించదు. కవిసమయాలు పాటిస్తే నూతనత్వానికి భంగం రాదు. అర్థపుష్టి అన్వయ సౌలభ్యమూ మొదలైన గుణాలు లేకపోతే నూతనత్వానికి కాదుగదా కవితకే భంగం కలుగుతుంది. భావాలు నూతనంగా ఉండవచ్చు, పదసంఘటనలు క్రొత్తతీరుగా కూర్చవచ్చు. నూతనత్వం కోసం అర్థము పాడయ్యేటట్లు కూర్చుటలో నూతనత్వం లేదు,”

సంప్రదాయానికి ఇమడని అన్యసారస్వతాలలోని మెలకువలను అనుకరించటంవల్ల కొన్నికొన్ని గేయాలు విచిత్రరూపాన్ని ధరించాయి. ఆ విచిత్రరూపం కూడా ఒక సౌందర్య మనే కొందరి సమర్థన.

ఆధునిక గేయరచయితలలో ప్రత్యేకత కలిగి ప్రసిద్ధి పొందిన కొందరి రచనా పద్ధతులు, కవితా వస్తువులు, ప్రత్యేకతలు జూపించవలసిన బాధ్యత కొంత ఉన్నది. గురుజాడ అప్పారాయకవి నేటి గేయకవితా పితామహుడు, సీతి, దేశభక్తి, ఆస్పృశ్యత, పాశ్చాత్య వ్యామోహాది సంఘసంస్కరణము వీరి వస్తువు. వీరి దేశభక్తి యావద్భారతాన్ని అనుసరించింది. గాని కేవలమూ ఆంధ్రదేశాన్ని మాత్రమే అంటి పెట్టుకొని కూర్చున్నదికాదు. కొద్ది మాటలలో పెద్ద భావాన్ని ఇమడ్చడము. రచన రససిద్ధిని పొందిగాని జేయకపోవటమూ

వీరి ప్రత్యేక శక్తులు. ప్రజాదరణ పొందిన ముత్యాలనరాన్ని “పార్శ్వగజల్ వరుస”లో మొదట యీ కవి ప్రవేశపెట్టాడు. ఎంతోకాలము పరిశ్రమ చేస్తేనే గాని వీరు గేయాలలో వాడిన కండగల జాతీయజీవద్భాష చేత చిక్కదు. అటు వంటిభాష ఉపయోగించడము వల్లనే ఆయన భావాలు సూటిగా వచ్చి హృదయానికి తాకుతవి. చిన్నపిల్లలకోసం వ్రాసిన “పూర్ణమ్మ పాట” మొదలైన గేయాలలో చిక్కనైన తేటతెగురు తొణికిసలాడుతుంది. వీరి ఎత్తుబడులు ఎంతో మనోహరంగా ఉంటవి. దేశభక్తి అంటే,

“దేశమును ప్రేమించుమన్నా
మంచి యన్నది పెంచు మన్నా
వట్టి మాటలు కట్టి పెట్టోయ్
గట్టిమేల్ తలపెట్టవోయ్”
స్వంతలాభం కొంత మానుకు
పొరుగువారికి తోడు పడవోయ్
దేశ మంటే మట్టి కాదోయ్
దేశమంటే మనుషులోయ్”

అని ఆంధ్రదేశంలో ప్రథమ శంఖద్ధానం చేసిన కవిత్వాత్మికుడు (Poet-Thinker) నాటకరచయిత, ప్రథమకథకుడు, విమర్శకుడు. నవ్యసాహిత్యానికి మూలపితము. ఒకవిధంగా రచనలు ఎక్కువభాగం వాచ్యంగా ఉండడంవల్ల కవిత్వాశిల్పము కొంతవరకు తోపించిందేమో అని అనిపిస్తుంది. భాషావిషయంలో గురజాడ కవిని అనుకరించటానికి బసవరాజు యత్నించాడు. కానీ వారిని వీ రందరే దని ఒక మతము. ఇది విచారణీయాంశము.

బసవరాజు నిరంతరమూ గానం చేసిన కవికోకిల. పాటకోసమే తన జీవితము మీదు కట్టాడు. ఆయన జీవితాశయమే అది. కవి

“పాట పాడుతుండగ నా

ప్రాణి దాటి ఏగేనా

ప్రాణి దాటి ఏగుతుండ

పాట నోట మోగేనా” — అనే గేయంలో

ఆ విషయాన్నే సూచించాడు. “కావ్యమే జీవంగా గడపిన కవి” “కావ్యపానం చేసి కై పెక్కి” తన ఆత్మశక్తిని గుర్తించాడు.

“గుండు తా తా మంచు

కొట్టినట్టుగ నేటి

పండితులు తారెత్తి

పరుగుచ్చుకోవాలి”

అని పాండితీ బంధనాలకు స్వస్తి చెప్పే సాహసము, ఆత్మశక్తిని గుర్తించిన స్వాభిమానమూ ఈ కవికి మొదటినుంచీ పట్టుబడ్డవి. అత్యాశుభవా లను కొద్దిపాటి కల్పనతో పాటలుగా కూర్చి పరితలను పరవశులను చేశాడు. రస మయమైన అనేకజీవితమట్టాలే ముఖ్యమైన వస్తువు. వై విద్యము, దానికితోడు దివ్యమైన కవితావేశము, సహజమైన పవిత్రభావన, ఉన్నతాశయాలు, స్వచ్ఛసంప్ర దాయము, నగ్నసౌందర్యము, నిరాదంబర కవితా శిల్పము, వీరి గేయకవితా సుందరికి పెట్టని అలంకారాలు. ఆమె “చిన్నతనం నుంచీ రాగిణి, భావనోద్దీపిత, గానలోల”. శ్రోతలను ఒకచోట నవ్విస్తుంది, ఒకచోట నాట్యం చేయిస్తుంది. ఒక చోట కన్నీరు కార్చేటట్లు చేస్తుంది. ఒకచోట భయపెడుతుంది. చివరకు అభయ మిస్తుంది. మనోహరమైన మహోన్నతభావాలను జీవద్భావలో పెట్టి చేతి కందించే శక్తి ఈ ఒక్కడే సొమ్మే. తిక్కమకలు తక్కువ. పరితలను పట్టిచూడటం కాదు ఆయన పద్ధతి; హృదయానికి నాటేటట్లు చెప్పడం, “వాగీశుడే వచ్చి దాసోహ మని పాట వ్రాసి వల్లించాలి” అని ఆయన చెప్పిన ముక్కులో ఉన్న సత్యం ఈ కారణంవల్ల కలిగిందే!

గీతికారచనకు తత్వ, ఓమ, మనాలతో పరిచితి ఆత్మవసరము. నృత్య వాద్యాలతో కలిపి పాడినప్పుడు తౌర్యత్రికసిద్ధి కలిగి ఆయన పాటల్లో పట్టు తెలుస్తుంది. బసవరాజు సతతసౌందర్యోపాసి, పిపాసి. చిన్నచిన్న వస్తువులలో చిర్యయమూర్తిని చూచి చూపించే శక్తికలవాడు. ఆశాభంగాలు కలగటావల్ల అంతరంగం వేదనాఖుభితమై పాటగా అప్పుడప్పుడూ మోగినా దాన్నే అంటిపెట్టు కొని కూర్చోడు. కష్టసుఖాంసు రెండినీ సమదృష్టితో చూడమనే ఆద్యైతి. ‘బ్రతుకే చేదని అంటావే బ్రతికెదరేలా దేవతలా’ అని ఆయన ప్రశ్న. దుఃఖ మయ ప్రపంచాన్ని సంతోష సాగరంగా మార్చుకోటానికి విలున్నదనే భావుకుడు.

భక్తి, ప్రేమ, దానికి ఆయన సూచించిన సాధనాలు. అస్తి కుడై ఈ కవి మిథ్యావాదులను భక్తిమార్గంలో పడిపోయి జీవితంలోని అశాశ్వతత్వాన్ని పోగొట్టుకొండని దారి చూపి ప్రబోధించాడు. జిజ్ఞాసా పూర్వముగాని జనసామాన్య మతమీయనది. ఈ కవి ప్రేమతత్వము ధనప్రాణాదులను స్వార్థాన్ని మించి పోయింది. ప్రేమ మృదులత కూరుస్తుందని. కలుషాలు కడిగి వేస్తుందని, అహం కారాన్ని అణగద్రొక్కుతుందని ఆయన నమ్మకము.

“ఎద మెత్తనొటకై
సొద గుందరా అంత
మదిలో అహమ్మెల్ల
వదలి పోవునురా !”

అని ఆయన ప్రవచనము.

“ప్రేమించు ప్రేమకై
ప్రేమించు ముక్తికై
ప్రేమించు ప్రేమకై”

అన్న మాటలలోని మొదటి స్వార్థపరత్వమూ, చివరకు తద్రాహిత్యము కవిప్రేమ సిద్ధాంత పరిణామాన్ని సూచిస్తున్నది.

ఆయన వ్రాసిన కొన్ని జాతీయగీతాలు, దేశీయగీతాలు కూడా ఉన్నవి. ఆయన దేశభక్తి గురుజాడ కవివలే యావద్భారతానికి సంబంధించింది. రాజ కీయంలో కాంగ్రెసువాది. విశ్వశ్రేయస్సు ఆకాంక్షించి, విమల భావాలు దేశానికి నూరిపోసి ప్రజాదరాన్ని పొందుతూ ఉన్న ఈ కవి కలకాలం నిలిచేవాడు.

జానపదభాషను, వాతావరణాన్ని అవలంబంగా పెట్టుకొని ఆత్మానుభవాలను జానపదగీతాలుగా కృషిచేసిన అమరకవి నండూరి. జానపదాల వ్యవహారంలో ఉన్న కొంచెం భాషతోనే కమనీయ కావ్యమే కాదుకదా, శాస్త్రార్థాలు గూడా అందుకోలేని అతిలోకవిషయాలను రూపించా డీ కవి. ఇదే ఆయన ఉపజ్ఞ. కవులము కావాలని ఉబలాటపడేవారికి మొదట వీరి మార్గం కొంత సులభంగా కనిపించినా అనుభవంలో పునీతమైన సంస్కారం వినా దుస్సాధ్యంగా తేలి పోయింది. వీరి యెంకిపాటలలో కమ్మని సంగీతము, సహజమైన పవిత్రభావనలు, ఉక్తి సౌలభ్యము, ముఖ్యంగా హృదయాకర్షణశక్తి కనిపిస్తవి. ఈ పద్ధతికి

వీరే మార్గదర్శకులు. ఎంతమంది ఆ విధంగా వ్రాయటానికి ప్రయత్నాలు చేసినా ఏదో తోపం కలుగుతూనే ఉన్నది.

గేయకవితాలోకంలో పాత్రస్పష్టి చేసిన కవులు బహుకొద్ది మంది, నండూరి యెంకి, కవికి తనకూ విశిష్టత గణించింది. “పూలమొక్కల నీటి జాలు గని నిలుసుండి పూలన్ని నీపాడే ఆలించె” అనే సునిశిత భావనాబలము, “అందాలు చూచుకోటానికి అద్దాలెందుకు? కనుపాపలు లేవా” అనే సహజరసిత ‘యెనక జల్మంలోన ఎవరమో?, అని నాయుడు బావ అన్నప్పటి ముగ్ధత్వమూ, “ముందు మనకేజల్మ ముందోలే” అన్నప్పటి అమాయకత్వము, “ఎన్నాళ్ళో మనకోలే ఈ సుకము” అన్నప్పటి బేలతనము, “కడుపులో చెయ్యేసి కలచే” ఆమె చేష్టలు, మాటలూ రసితలోకం ఎలా మరచిపోవటం ! ఆలోచించినకొద్దీ యెంకిలో ఎన్నో అందాలు బయటపడతవి. ఆ పాత్ర తరిగిపోని అమృతకలశము. ఎన్ని ‘గాలిదుమారాలు’ రేగినా, ఏ కోశానా చెక్కు చెదరలేదు. చెదరదు, చెదరబోదు.

కావ్యశిల్పగీతికలను జానపద గీతాలను రెంటినీ కవితాదృష్టితో వీక్షించి, సమానగౌరవం చూపి గేయరచన చేసినకవి అడివి బాపిరాజు. నండూరి ఆభినయించిన జానపదజీవితంతో సారూప్యాన్ని పొంది పదకవితలు పలికాడు. గ్రామీణుల వివిధ జీవిత సంఘటనలను, వారి పదఘణితిలో పాడుకున్నాడు. నాయుడు బావ, ఎంకి, కవిలోని భావపారిశుద్ధ్యరసావేశాలలో ప్రభవించారు. బాపిరాజు స్వయంగా జానపదుడై సూటిగా బోళాతనంతో పఠితను తన వశంచేసుకుంటాడు. ఇక్కడ బుద్ధిని రంజింపజేసే తళుకుబెళుకులకు, నగిషీలకూ స్థానం లేదు. పుష్కలమైన జీవిత సుఖదుఃఖాలలో నుంచి పొంగి పొరలే హృదయావేశం ఒక్కటే స్ఫురిస్తుంది.

ఈయన పల్లెపట్టుదాటి కావ్యాల్లోనికి అధిగమించి ఒక స్వాప్నికతత్వాన్ని మన గేయ సారస్వతంలోకి పట్టుకొచ్చాడు. ఆమెను “శశికళ”గా రూపించి మన ఎదుట ప్రదర్శిస్తున్నాడు—శశికళ సౌందర్య బాలిక. ఆమెను గురించి కవే అన్న మాటలివి. “శశికళ” నాకు సత్యం. ఆమె నాప్రేమ నిధానము. నా గొంతుకలో బయలుదేరిన సన్నని రాగంగానీ, నాకళ్ళలో ప్రతిఫలించిన రంగుల చిత్రంగానీ ఆమె విలాసాలే. ఆమె నాకు తోచని క్షణాలు భయంకర ప్రదర్శనమే. కాలగర్భంలో నుంచి బయలుదేరిన మరుక్షణం నుండి నా చేయి ఆమె ఆమె

చేయి నేనూ పట్టుకొని నడుస్తున్నాము. ఈ యాత్ర కాలాన్ని దాటిన ఆనందం వరకూ, ఆనందమే మాకు దారి. ఆనందమే గమ్యము." వస్తుతః దివ్యశిల్పి కావటంచేత ఆయన శశికళ పాటలలో రేఖాకార చిత్రలేఖనపు నగిషీలు కనబడు తవి. ప్రతివాక్యమూ చిన్న బొమ్మలా నయనాలయందు నర్తిస్తుంది. ఇది ఆయన ప్రత్యేకత. దివ్యపథాలల్లో ఈ కవితో యాత్రలు సలిపే పవిత్ర నవ్య సాహితీమూర్తులు, Dante, Rosette మొదలైన పాశ్చాత్యరచయితలు కవికి ఈ సౌందర్య బాలికా సాహచర్యంలో తోడు.

సంగీతానికి మొదట సుశరీరం, సుశబ్దం కావాలి. "కవిత్వమునకు కావలసి నది భావనాస్ఫోరకత్వము (Suggestiveness), హృదయాకర్షణము, రసో జ్ఞుంభణము, ఛందోబద్ధమగు మనోహర శబ్దసముదాయము" (కృష్ణశాస్త్రి — ఏకాంత సేవ పీఠిక). చక్కని పదములు, కూర్పు అంటే కృష్ణశాస్త్రికి అపరి మితానందము. అది ఆయనలోని ఉపజ్ఞ. ఏగేయమైనా తీర్చి దిద్దిర శిల్పఖండంలా చెక్కుచెదరని దివ్యవనితలా మోహపెడుతుంది. కవితాశిల్ప ప్రాధాన్యమైన గేయాలకు ఈయనను చెప్పి చెప్పాలి. శబ్దప్రయోగము పట్టుననుసరించి ఉంటుంది. కూర్పులో ఒక తడవ "పైదలి కుత్తుకలోని పల్లవీ కూతలు" ఇంకోమారు "ప్రళయకాల మహాగ్రభయదజ్జీమూతోరుగళ ఘోరగంభీరఫెళ ఫెళార్భటులు" వినిపిస్తవి. "కవి తన హృదయావేశాలకు బద్ధసభ్యుడు కావాలే గాని ప్రజాభి కాంక్షకు పట్టుపడ కూడదనే" రవీంద్రుని మతంలో వాడుగా కనిపిస్తా డీ కవి.

"Poets have to be true to their best moments and not to people's requirements".

ఈ విషయమే కృష్ణశాస్త్రి 'స్వేచ్ఛ' అనే గేయంలో

..నవ్విపోదురు గాక నాకేటి సిగ్గు
నా ఇచ్చయే గాక నాకేటి వెరపు"

అని వాడుకున్నాడు.

ప్రేయసివైపు హృదయం ప్రవహిస్తే ప్రేమగీతాలు, పరమేశ్వరుని పాదసాన్నిధ్యంలో భక్తిగీతాలు, భారతజయత్రి సుందరప్రశాంతరూపం కళ్ళకు కట్టినప్పుడు జాతీయగీతాలు, 'అకలి' వేసినప్పుడు ఆ కవి పాటలు

అల్లుకున్నాడు, పాడాడు, కురిశాడు. అందించాడు, ఉన్నట్లుండి ఉలుసు పోసప్పుడు ఊహగీతకలు (Fancy Songs) వ్రాశాడు. ఆయనలో కలిగిన అన్ని సంస్కారాలను అన్ని రకాల గీతాలలో పెట్టాడు.

ప్రేమ గీతాలలో ఎక్కువగా ఉన్నాదావస్థ కనిపిస్తుంది. “అతడు నా వలెనే ఉన్నత భావశాలి” అనే వాక్యంలో ఈ విషయం ఆయనే చెప్పు కున్నాడు. పిచ్చివాడు, ప్రియుడు, కవిభావనాసౌధం మీద ఒకే అంతస్తులో ఉంటారు.

“The lunatic, the lover and the poet are all in imagination compact” అనే సిద్ధాంతానికి కృష్ణశాస్త్రి ప్రియుడుగాను, కవిగాను, స్వచ్ఛమైన తార్కాణము.

ఏకేశ్వరోపాసకుడైన ఈ కవి భగవంతుని పాదసన్నిధికి ప్రేయసిగాను, ప్రియపుత్రుడుగాను, ప్రియ సేవకుడుగానూ చేరుకుంటాడు. మధుర, వాత్సల్య, దాస్యభావాలు స్థూలదృష్టికి భక్తిగేయాలలో కనిపిస్తవి. అనుగ్రహసంబంధమైన ఉపాసన (ఆత్మచింతనకు సంబంధించినది) ఆయన భక్తి గీతాలలో బలవత్తరము. తన్నూలంగా కవి దీనతాభావాన్ని పొంది, దీనుడనని, పాపినని ప్రభువుముందు పలవిస్తాడు. బ్రహ్మసమామతప్రభావము దీనికి మూలకారణము కావచ్చు.

జాతీయగీతాలు కమ్మనిసంగీతంతో కళకళలాడుతుంటవి. ఆకలిపాటల అంతరార్థమేమిటో ఇంకా ఆలోచించడంలేని విషయము. ఇవి విప్లవగీతాలు కావేమో! ‘ప్రతిజ్ఞావ్యుత్పత్తిలో ప్రతిభ గరియసి’ కాని వ్యుత్పత్తి ఎంత ఎక్కువగా ఉంటే ప్రతిభ అంత రాణిస్తుంది. ప్రతిభకు అండ ఆకాశము. వ్యుత్పత్తి వల్ల భావనకు బలం కలుగుతుంది. అది లేని కవిలో వస్తువైవిధ్యము తక్కువ. ఈ రెంటికిని ఏకముఖం జేసుకొని గేయరచనలు చేసిన కవి విశ్వనాథ. పాడాలనే ప్రకామ్యస్థితి (Power of irresistible will) పొందినవారు. ఈశత్వము (Power of Commanding) పశిత్రవము (Power of subjugating) ఆయన కేనాడో హస్తగతమైనవి. వీరి కల్పనాశిల్పము, భావనాబలము, రససిద్ధి ఏపట్టులో చూచినా గోచరిస్తుంది. ‘శృంగారవీధి’లోని ‘స్నానసుందరి’లో ఆయన చెప్పుకున్న “ఊరక రసాత్మత నే స్రవించిపోదు,”

అన్నమాటలలో అతిశయోక్తి లేదు. రసానికి ఆయన ప్రాణము. ఆయన జీవితమే ఒక రసమయమైన కావ్యము. అది 'వేయి పడగలలో' వెల్లివిరిసినది.

జాతీయతలోని జిగి మెరపులు చూస్తే వీరితోనే చూడాలి. నవ్యత్వానికి ఎంత నవసిపోతాడో సంప్రదాయానికి అంత చక్కగా లోబడతాడు.

ఒక సామాన్య భావాన్ని చిత్రించడానికి ఈకవి దృగ్గోచరరూపం గల ఒక సంజ్ఞ (Symbol) ను మొదట్లో ఏరుకుంటాడు. ఇది ప్రతికవికి సహజమే. ఈయన ప్రత్యేకత అక్కడ బయలుదేరుతుంది. ఆ సంజ్ఞ ఎప్పుడైతే చేత చిక్కుతుందో, అప్పుడా సామాన్యభావాన్ని మఱచిపోయి ఆ రూపాన్ని మనస్సులో ధారణచేసి దాని సౌందర్యాన్ని మనస్సులో సూక్ష్మ పరిశీలన (Minute Analysis) చేసి వేయివిధాలుగా నగిషీలు దిద్ది సర్వాంగసుందరమైన చిత్రాన్ని బయటపెడతాడు. సామాన్యుల చేతిలో సాఫీగా ఒక గేయంకింద మారే కిన్నెర ఆయనలోని ఈ ఆత్మాంశ (Personality) వల్ల పుట్టి, నడకలునడిచి, నాట్యం చేసి, సముద్రుడంతవాణ్ణి తనకోసం నవసి పోయేటట్లు చేసి, గోదావరి తల్లి గర్భంలో తలదాచుకుంటుంది. కోకిలమ్మ విషయమూ ఇంతే. పటుత్వంగల పెంపకంలో ఈయన ప్రజ్ఞ కిన్నెరసాని రూపచిత్రణము రససౌందర్యాల రమణీయతను పొంది కవి సృష్టి శిల్పానికి విశిష్టత చేకూర్చింది. కిన్నెర 'ఉద్విగ్న హృదయ' పతివ్రత, అత్తపోరు పడలేక అడవులపాలై, కరిగి నీరై, వాగై ప్రవహిస్తుంది. ఆవేశహృదయంతో ఆమె చేసిన తప్పిదానికి పశ్చాత్తాపపడుతుంది. ఇంట్లోనుంచి ఏ కారణంచేత యువతులు లేచివచ్చినా వాళ్ళవిషయం మన్ననకోసం ఇతరుల చెవిలో వేస్తుంటారు కొంతమంది. వాళ్ళే గాలిపిల్లలు మబ్బుకన్నెలు. పతివ్రతలని కూడా భావించకుండా, గొడ్డు ఈనిందంటే గాట కట్టేయమనే రకం వాళ్ళు, వాళ్ళను పొందాలనే వాంఛతో ప్రయత్నాలను చేసే ప్రజలున్నారు. లోకంలో అటువంటివాడే సముద్రుడు ఇంట్లో నుంచి ఈ కారణంవల్ల లేచివచ్చినవాళ్ళను పొగిడేవాళ్ళు లోకంలో ఉన్నారు. వారే భూదేవత, పికిలిపిట్ట, కోకిల ప్రభృతులు. వారిని ఆదరించే గోదావరీతల్లిలాంటి పుణ్యవనితలు కూడా ఉన్నారు. ప్రపంచంలో ఇదంతా విశ్వనాథ కిన్నెరసాని పాటలో చూపించిన మనస్తత్వము (Psychology). అన్య సంపర్కాలను ఆహ్వానించి, జాతి

ధర్మాన్ని నాశనం చేసేవారిని దేశం ఎంతోకాలం ఆవరించవనే “కోకలమ్మ పెండ్లి”లోని సామాన్య సిద్ధాంతమైనట్లు స్ఫురిస్తుంది.

వీరిభాష రసస్ఫూర్తిని బట్టి రకరకాలుగా పర్వెత్తుతుంది. గేయరచనలలో వీరు అనేక కొత్తనడకల చూపించారు. అక్కడక్కడా శృతికట్టువైన శబ్దప్రయోగం కనిపిస్తుంది. దానికి ప్రత్యేకమైన కారణాలేమన్నా ఉన్నవేమో!

ఈ యుగంలో యెంకిపాటలు వంటి పాటలు వస్తే రావచ్చు కాని కిన్నెర సాని వంటి పాటలు మాత్రం, ఆకలి నోటతప్ప, రావని నా మూఢవిశ్వాసం. నిరీక్షిద్దాము.

“సాహిత్య ప్రపంచంలో కొత్తరీతులకు దోవ చూపించినది, కొత్త రుచులు ఎరిగించింది, కవితాకన్యకు మనోహరంగా, చూడ ముచ్చటగా అలంకరించింది, ఆమెకు క్రొత్తపోకడలు నేర్పింది, నవకవులందరిలోకి తొలుదొల్త శ్రీ శివశంకర శాస్త్రిగారే. ఆయన చూపని సులభోపాయం లేదు. కావ్యరచనా విధానానికి, అవుననకపోయినా అనుకరించని ఆధునికులూ లేరు” (రామకృష్ణ శాస్త్రి-కృష్ణాపత్రిక). శివశంకరశాస్త్రి సంప్రదాయం చెడకుండా గేయకవితా కన్యకు ఎన్నో నూతనాలంకారాలు చేశాడు. అంతకుముందు తెలుగుకవికి తెలియని గీతికాస్వగతాలు, గీతినాట్యాలు, గీతికాసంవాదాలు, గేయనాటికలు తెలుగులోకి తెచ్చాడు. ఈ రచనావిధానమే ఆయన విశిష్టత. నడకల్లో నానా రూపాలు చూపించి ప్రసన్నతాగుణానికి తిరిగి ప్రాణం పోసి గేయరచనలు చేస్తూ డి కవి.

ప్రణయచిహ్నంగా ప్రేయసీదత్తమై వాడిపోయిన వకుళమాలిక ముఖతః ప్రేయసీ హృదయాంతరాళాను విప్పి చెప్పి, ఆత్మపరిశీలన చేసుకొని చూపించాడు. అద్భుతసంఘట్టనలు, ఆమరగానము అన్నిమూలలా కావ్యంలో కళ్ళకు కనిపిస్తవి. చెవికి వినబడుతుంది. భావప్రపంచం నిజమని నమ్మించే శక్తి ఈయనలో పరసీమ సందుకున్నది. ప్రణయతత్వము ఈ కవి గేయనాటికల్లో గంభీరమై దివ్య లోకాలవైపు దృష్టిని త్రిప్పుతుంది. ప్రేమనగరానికి దారి కష్టమైనదని అది సాధనవల్లగాని సుగమము కాదని ఆయన సూచించే భావము.

“ప్రేమ నగరకే రాహ కఠిన మై
ప్రేయసి కయి నే నేయది యైనన్
సంతోషముతో సలుపగ నేర్తున్.”

అని పాడుకున్నాడు. అంత పండితుడైనా అనవసరంగా శబ్దకాఠిన్యతకు లొంగడు. ఈ గుణము పండితకవులైన వాళ్ళలో ఉండటం అరుదు. శ్రుతి పుటాలకు చిన్నెలుదిద్దే గేయాన్ని రంగస్థలం మీదికి పరిపూర్ణస్వరూపంతో రప్పించటానికి ప్రయత్నం చేసిన ప్రథమకవి శివశంకరశాస్త్రి.

చిన్నపిల్లలకు చక్కని పాటలు వ్రాయడంలో దీక్షితులదే ఉపజ్ఞ. చక్కని జాతీయభాష, శైలీ సౌలభ్యము, చక్కనిమట్టు, గానయోగ్యత, నాతి గంభీరభావనలు, పరిశీలన, వాతావరణము వీరిపిల్లల పాటలలో ప్రస్ఫుట మౌతవి. ఉత్తమశ్రేణికి చెందే కావ్యశిల్ప గేయరచనలు కూడా కొద్దిగా చేశారు. మనస్సు సంతోషంతో గిలిగింతలు కొట్టించే వింతవింతభావాలమీదికి వెళుతుంది ఈ ‘కథక చక్రవర్తి’ మనస్సు.

నవ్యగేయరచనలలో రెండు పద్ధతు లేర్పడ్డవి. ఒకటి భావకవుల రచనా పద్ధతి. రెండు క్రాంతిగీత రచనాపద్ధతి. ఇందులో మొదటిపద్ధతిని అందరికీ అందుబాటులో ఉండకుండా సుదూరం పొడిగించినకవి మల్లవరపు. కమ్మని పదముల కూర్పంటే ఈకవికి చాలా ఇష్టం. కొన్నిచోట్ల అర్థపుష్టి ఎంతవరకున్న దనే విషయం ఆలోచనీయాంశము. సాంప్రదాయానికి ఇమడని అన్యసాహిత్య రచనాపద్ధతులేవో ప్రవేశపెట్టటానికి ప్రయత్నం చేయటంవల్ల కొన్నిచోట్ల అన్వయకాఠిన్యము గోచరిస్తుంది. మాత్రలు యతులు పాటించి లయను పాటించక పోవటమువల్ల ఏర్పడే కుంటుతనమున్నది కొన్నిచోట్ల.

మల్లవరపు నిజంగా కవితాహృదయం గల ‘ఒక మహాగర్వి కవి కుమారుడు.’ మధుకీల, కళ్యాణకింకిణి వీరికావ్యాలు. సంగీతానికి స్థానమిచ్చి వ్రాసిన ప్రేమగీతాలు రెంటిలోనూ కనిపిస్తవి. ప్రేమోజ్జ్వలత, ఉన్మత్తత, ‘ఉద్రేకతాండవము’ గోచరిస్తుంటవి. మొదటిరచనలో కృష్ణశాస్త్రి, నాయని, బసవరాజుల ప్రోద్బలము “చాల ఉత్సాహం, చాల అపరిపక్వత, చాలా కావ్య దోషాలు” ఉన్నవి. వాటిలోనే అంతర్లీనమై “ఆశలు గొల్పుతూ ఒక కవితాకాంతి గూడా మెరుస్తూ ఉన్నది.” రెండవ రచనలో ఈ లోపాలు కొన్నిలోపించి

“స్వకీయమూ, పరిపూర్ణమూ అయిన వ్యక్తిత్వం” ప్రదర్శించాడు. అనాటి నుండి వీరికి దేశంలో అనుయాయు లేర్పడినారు. వీరిరచనలో కొన్ని అత్యుత్తమ శ్రేణికి చెందిన వని ఒప్పుకొని తీరాలి.

నూతన గేయరచనోద్యమాన్ని బయలుదేరదీసి దానికి నాయకుడైన వాడు శ్రీ శ్రీ. ‘అల్లకల్లోలమైన సుడిగుండంలా’ ఈకవి ‘ఒక్కడే అనేక మంది యువకులను తనలోకానికి లాక్కుంటున్నాడు’. ‘ఈ సుడిగుండంలో పడి’ వ్యక్తిత్వం గల యువక హృదయాలు ‘ఉక్కిరిబిక్కిరై’ పోతున్నవి.

కాని ఉద్యమనాయకు డెప్పుడూ ఋజుమార్గంలోనే ఉంటాడు. తన పూర్వులకు శైలీసౌలభ్యంలో సన్నిహితుడుగా ఉంటాడు. వారి ననుసరించే వారు చిత్రచిత్రాలు చేసి చివరకు ఒకప్పుడు అయోమయంలో పడిపోవటానికి అవకాశం కలుగుతుంది.

విశ్వశ్రేయస్సు కోరి, పరిస్థితులు మారటానికి విప్లవము సాధనగా నమ్మి దేశాన్ని ప్రబోధిస్తూ ప్రపంచంలో మోరహత్యలు జరిగినవీ, జరుగుతున్నవీ, కళ్ళకు కట్టేటట్లు ఆవేశపూరిత హృదయంలో కవిత్వం చెప్పాడు శ్రీ.శ్రీ.

‘అలజడి మా జీవితం
ఆందోళన మా ఊపిరి
జగమంతా బలివితర్ది’

నరజాతికి పరివర్తన-అనేవి ఆయననిశ్చయ లక్ష్యాలు. ఇంతఘాటైన కవితావేశంగల కవి తెలుగుచేలమీద ఎన్నకూ పుట్టలేదనే చెప్పాలి.

‘ఉండాలోయ్ కవితావేశం
కావాలోయ్ రసనిర్దేశం
దొరకదుటోయ్ శోభావేశం
కళ్ళుంటే చూసే
వాక్కుంటే వ్రాసే
ప్రపంచ మొక పద్మవ్యాహం
కవిత్వ మొక తీరనిదాహం-

అని అంటాడీ కవి.

నూతన కవితావస్తువు, రచనాపద్ధతి, కవితావేశం ప్రవేశపెట్టుట వీరి ప్రత్యేకత వీరిరచనామార్గాన్ని అనుసరించే వారిలో వీరి సౌలభ్యము, తత్వనిర్దేశము కేవల సంజ్ఞాపరిపోషకదృష్టిలోనూ, ఆతిశయ వ్యంగ్యసిద్ధిలోనూ, అతివేలమైన ఆవేశంలోనూ మాటుమణిగి పోతున్నవి.

ఉన్నవ లక్ష్మీనారాయణ పంతులు, రాయప్రోలు సుబ్బారావు, తురగా వెంకట్రామయ్య, వేమల సత్యనారాయణశాస్త్రి, బొడ్డు బాపిరాజు, దువ్వూరి రామిరెడ్డి, రామచంద్ర అప్పారావు, కొడాలి సుబ్బారావు, కొడాలి ఆంజనేయులు, శివరామం. అత్తిలి సూర్యనారాయణమూర్తి, ఉమామహేశ్వర కుందుర్తి నరసింహారావు, కృత్తివాసతీర్థులు, ఇంద్రగంటి హనుమచ్ఛాస్త్రి, పిలకాగణపతిశాస్త్రి, పురిపండ ఆప్పలస్వామి, శ్రీరంగం నారాయణబాబు, రుక్మిణీనాథశాస్త్రి, జనమంచి కామేశ్వరరావు, డేకుమళ్ళ కామేశ్వరరావు, కందుకూరు రామభద్రరావు, రజనీకాంతారావు, దేశిరాజు కృష్ణశర్మ, చిరంజీవి ప్రభృతులు వివిధరకాలుగా గేయాలు వ్రాసి పేరు పొందారు, పొందుతున్నారు, పొందుతారు.

ఆధునికులు గేయరచనలమీద అభిమానోత్సాహాలను ఇసుమడించి రసవంతమైన రచనలు చేస్తారని నమ్ముతూ చెప్పవలసినది క్లుప్తంగా ప్రతిపాదించాననే తృప్తితో విరమిస్తున్నాను.

—వావిలాల సోమయాజులు*

—o—

గ్రంథ విమర్శనము

విమర్శనమందు పాశ్చాత్యులు పూనికతో పనిచేసి యున్నారు. ప్రత్యేకముగ నొక్కొక గ్రంథము నెత్తి విమర్శించుటయేగాక కవులను గూర్చియు సాహిత్యమును గూర్చియు విమర్శముగఁ జర్చించి యున్నారు. ఇట్టి చర్చలు మన తెలుగు పండితులకు తెలియుట యావశ్యకము. మన యాంధ్రసాహిత్యము సనాతనముగ గీర్వాణ సాహిత్యమార్గముల ననుసరించినదయ్యు నిప్పుడిప్పుడు, అనగా నాంగ్లసాహిత్య సంపర్కము మనకు కల్గిన యేబది సంవత్సరములనుండి క్రొత్త దారులను త్రొక్క మొదలు పెట్టినది. పదునారు పదునేడు శతాబ్దములందు మన యాంధ్రదేశమున ప్రబంధము లెంత ప్రబలియుండెనో ప్రస్తుతకాలమున నవలలును, నాటకములును నంత ప్రబలి యున్నవి. కాలానుగుణ్యముగ గ్రంథములను వ్రాసియు, నందు భావిసూచనలఁ గనబరచియు, మన మాంధ్ర సాహిత్యము నుద్ధరింప వలసి యున్నది. ఇట్టిపని తగినట్లు జరుగుటకు మనము సాహిత్య ధర్మములను, విమర్శనా విధులను గుర్తెరుగుట యావశ్యకము. ఇందుకు పాశ్చాత్యమార్గములను తెలిసికొనుట కొంత సహకారి యగును. ఈ జ్ఞానము మన కెట్లు లభించుననుట విచారణీయ మగు నొక విషయము.

ఈ జ్ఞానము మనకు కలుగవలె నన్నచో నాంగ్లమందు నిబంధన గ్రంథము (Book on criticism) లాంఛీకరింపవలెను. అట్లాంఛీకరింపబడిన గ్రంథములందలి సూత్రముల ననుసరించి తెలుగుగ్రంథముల విమర్శించి, యుపన్యాసములు వ్రాయవలెను. ఈ మార్గములను ప్రవర్తింప చేయుటకు ఆంధ్రభాషాభిమానులగు నాంగ్లసాహిత్యకోవిదులు పనిజూపవలసి యున్నది. పాశ్చాత్య నిబంధనలను దెలిసికొని వానిని తెలుగు గ్రంథములకు పట్టించు నుద్దేశములతో తెలుగు గ్రంథములు చదువవలెను. ఇది చెప్పట సులభమే కాని చేసి చూపుట కష్టము.

ఇందుకుతగినంత యోపికయు, పట్టుదలయు, సుత్సాహమును గావలయును. ఆంధ్రమం దభిరుచియు, గీర్వాణమునందు గొంత ప్రవేశమును ముఖ్యము. ఇట్టి సాధనసంపత్తి గల యాంగ్లకోవిదులు మన యాంధ్రదేశమున గలరు గాని వారిట్టి శ్రమ కోర్తురా యని శంకింపవలసి యున్నది. ఇట్టి విషయములందు దేశాభిమానము ముఖ్యముగఁ బ్రోత్సహించినను, వారు శ్రమపడి

వ్రాయు నుపన్యాసములను శ్రద్ధతో విని, చుందలి నూతనాంశములను గ్రహింప నుత్సుకులైన వారు గల్గినగాని వారిట్లు శ్రమపడ నొల్ల రని యూహ. వారి నట్లు ప్రోత్సహింపవలె నన్నచో నాంధ్ర గ్రంథములను పాశ్చాత్య మార్గముల వ్రాయ నెంచు వా రొకమండలిగా నేర్పడి విద్యాధికుల వలన సాహిత్య విధులం గూర్చి యుపన్యాసములు వినుటకు తగిన యేర్పాటులు చేయవలెను.

పాశ్చాత్య సాహిత్యమార్గములలో మనము ముఖ్యముగా నేర్చుకొన దగినవి విమర్శనావిధులు. విమర్శ మన నేమి ? విమర్శకునికి గ్రంథకర్తకును గల సంబంధ మేమి? విమర్శనావిధు లెట్టివి ? అను నిట్టి విషయము లీ సందర్భమున విచారణీయములు.

విమర్శనమున కొక లక్ష్యము సాహిత్యము గాన విమర్శనమును గూర్చి ముచ్చటించునపుడు సాహిత్యతత్వ మొకకొంత దెలుపవలసి యున్నది. ఎట్టి గ్రంథసమామ్నాయము సాహిత్య మనదగును? ఎట్టి గ్రంథము లుద్గ్రంథములు ? అనునట్టిచర్చ సాహిత్యతత్వమును కొంత తెలియజేయును. సారస్వతము, సాహిత్యము, వాఙ్మయము అను నీ పదము లాంగ్లమున Literature అను పదమునకు తుల్యములై యుండును. ఆంధ్రమునం దీపదములకు నిర్వచనము చెప్పుట యెంత కష్టమో ఆంగ్లమున Literature అనుపదమునకు నిర్వచనము చెప్పుటయు నంత కష్టమే యైనను దాని స్వరూపమును వర్తించు సూత్రములు కొన్ని యాంగ్లమున గలవు. ఆ సూత్రములందు కొన్ని కేవల భావములనే ప్రధానముగాఁ జెప్పును; మరి కొన్ని శైలియే ప్రధానముగా నెంచును. తదితరములు భావములును శైలియు గూడ ముఖ్యముగ నెన్నును. మొత్తముపైని యీ మూడవ తరగతి సూత్రములే యాంగ్లమందు సర్వపండితసమాదరణీయములై యున్నవి. వానిలో గొన్నిటి నిందు బేర్కొనెదను.

(a) భావప్రధానములు :

(1) The broadest conception of Literature makes it include all record in language or the *valuable thought of man*.

(2) Literary quality depends upon thought appealing to the general human mind or heart seeking the ends of inspiration and delight having aesthetic or ideal purposes. Form is merely incidental.

(3) Literature is the record of best thoughts.

(b) శబ్దప్రదానములు :

1. To entitle anything to be classed as Literature it must be so written that, apart from the meaning conveyed, its mere style shall be such as to give pleasure.
2. By Literature we mean the written thoughts and feelings of men and women arranged in such a way that shall give pleasure to the reader.

(c) ఉభయప్రదానములు :

1. Literature consists of all the books where moral truth and human passion are touched with a certain largeness, sanity and attraction of form.
2. Literature consists of a whole body of classics, in the true sense of the word and a classic is an author who has enriched the human mind, who has really added to its treasure, who has got it to take a step further; who has discovered some unequivocal moral truth or penetrated to some eternal passion in that heart of man where it seemed as though all were known and explored; who has produced his thought or his observation or his invention under some form, no matter what, so it be large, acute, and reasonable, sane and beautiful in itself; who has spoken to all in a style of his own, yet a style which finds itself the style of everybody—in a style that is at once new and antique and is the contemporary of all ages.

Literature అను పదమున క్లాంగ్మున నే నెరిగినంత వరకు గల నిర్వచనములలో నీ పై చెప్పినవానిలో కడపటిది మిక్కిలి ప్రశస్త మైనది. ఇది యాంగ్ లాక్షణికులు ప్రశస్తమైన దని చెప్పియున్నది. ఈ నిర్వచనములు మన లాక్షణికులు కావ్యమునకు చెప్పు నిర్వచనమును బోలియున్నవి. హృదయ కర్షకములును భావప్రపంచమును వర్ణించునవియగు గ్రంథములే యుద్గ్రంథముల నందగునని పాశ్చాత్యుల యభిప్రాయము. ఇట్టి గ్రంథములకు విషయగౌరవమును, అర్థగాంభీర్యమును, రసపుష్టియు వచనరచనా చమత్కరియు ముఖ్యము. పంబొమ్మిదవ శతాబ్దమున కొందరు లాక్షణికు లుద్గ్రంథములకు విషయగౌరవము

మత్యవసరము గాదనియు, రసమును పదలాలిత్యమునే ప్రధానములనియు చెప్పిరి. ఈమత మనుసరించి Swinburne మొదలగు కొందరుకవులు కవనములను చేసియుండిరి గాని యిట్టి కవుల కాంగ్ల విమర్శకులు Shakespeare, Milton, Wordsworth మొదలగు మహాకవులతో సమాన గౌరవము లివ్వరు. శబ్దగౌరవము కావ్యముల కగత్యమే కాని దీనికి విషయగౌరవమును మించు నాధిక్యత లేదు. ఈ విషయగౌరవ మనునది Literature అను పదమునకు పైని చెప్పిన నిర్వచనములలో కడపటివానియందు వర్తింపబడినది. ఒకకవి మహాకవి యనుట కాతడు (1) మన మమూల్యముగ నెంచి దాచుకొన్న భావములకు మన మెరుగని యితరములగు నమూల్య భావములను చేర్చవలెను. (2) మన మనస్సు లాశించి ప్రవర్తించు నుత్తమ మార్గములందు వానిని దృఢపరచి మనచే ముందంజ వేయింపవలెను; (3) సర్వమును తేటతెల్లమై తోచు మన హృదయ సముద్రమును తరచి యందలి లోతుపాతులను జూపియు, నందుండి యమూల్యములగు నీతి సూత్రముల పైకి దీసి చూపియు మన మనంబుల నాకర్షింపవలెను. ఇట్టి సామర్థ్యము గలవాడే మహాకవి యనదగును. ఇట్టి విషయగౌరవమును జూపు గ్రంథములే యుద్గ్రంథము లనందగు. దీనంచేసియే Shakespeare, Milton, Wordsworth, Byron, Shelly, Tennyson, Browning మొదలగు వారాంగ్లమున మహాకవు లగుచున్నారు.

పద్యము లల్లగలిగినవా రనేకులు ప్రస్తుతకాలమున బాలకవులనియు, ప్రౌఢకవులనియు, విద్వత్కవులనియు పేర్లు పెట్టుకొనుచున్నారు. కాన కావ్య రచనకు పద్యము లావశ్యకమా? పద్యములు మేలా? గద్యము మేలా? యను ప్రశ్న గల్గు చున్నది. పద్యగద్యాత్మక విభాగము కావ్యతత్వము నంట దని పాశ్చాత్యుల యభిప్రాయము. ఇది కొంతవరకు నిర్ణయమగు విషయమును బట్టియు, రసమును బట్టియు నిర్ణయింపనగును. శాస్త్రగ్రంథములు, లక్షణగ్రంథములు, నిబంధన గ్రంథములు మొదలగునవి సాధ్యమగు నంతవరకు గద్యరూపమున వ్రాయుటయే యుత్తమమని పాశ్చాత్యుల యభిప్రాయము. ఇది యాదరణీయము. ఇక హృదయాప్లవ్దకరములగు కావ్యములందును గొన్ని గద్యరూపమున నుండిన నుండవచ్చును. ఇందు కుదాహరణము గీర్వాణమున కాదంబరి మొదలగు నాఖ్యా యికలు. ఆంధ్రమున రా. బ. వీరేశలింగం పంతులవారి ప్రవాసనము. ఆంగ్ల మందువ్యాసములు వ్రాసిన Carlyle, Newman లును, నవలలు వ్రాసిన

George Elliot, Scot లును కవులని కొందఱాంగ్లలాక్షణికులు చెప్పి యున్నారు. ఆంగ్లమందలి గద్యకవులు (Prose Poets) ను గూర్చి వ్రాయుచు నాక్స్ఫర్డు (Oxford) లో సాహిత్య పండితుడుగ నుండిన John Campbell Shairp ఆను విమర్శకుడు కవితావిశేషములు (Aspects of Poetry) అను గ్రంథమునం దిట్లు చెప్పి యున్నాడు.

“When in prose composition the whole or any part of it is felt to be poetical, the thoughts which are poetical appear to be dwelt upon for the pure imaginative delight they yield, for their inherent truth or beauty or interest, without reference to anything beyond.”

ఈ లక్షణములకు లక్ష్యములగు గద్యలు బ్ర. శ్రీ. చిలకమర్తి లక్ష్మీనరసింహం పంతులుగారి నవలలనుండి యెత్తిచూప వచ్చును. దానంజేసి వారు పద్యములు వ్రాయక పోయినను కవులనియే చెప్పదగి యుందురు.

కవితకు సహజమగు ధార ముఖ్యము. భావప్రపంచము యొక్క నిత్యా నిత్యత్యము తెరుంగ గల్గు దై వికమగు శక్తి యావశ్యకము. “ప్రపేదిరేప్రాకత న జన్మ విద్యాః” యను నీతిని యనుభవము వలన నేర్చుకొనుట గాక స్వయం లబ్ధ మగును. ఈ యభిప్రాయమునే యప్పకవి కవితాప్రశంస చేయుచో నిట్లు వర్ణించి యున్నాడు:

మ. జననాథాగ్రణి యాత్మరాజ్యమున ని
 చ్చ ల్పాజ్యుఁ డాసీమఁ బా
 సినఁ దా గవ్యయుఁ జేయఁ డన్నికడలన్
 శ్రేష్ఠుండు విద్వాంసుఁ డా
 యన కన్నం గవి మేటియౌ సుకవితా
 యద్యస్తి రాజ్యేన కి
 మ్మను వాక్యంబు నిజంబు దీనికిని కా
 వ్యంబుల్ రచింపం దగున్.

కం. వనితయుఁ గవితయుఁ దానై
 చనుదెంచుట గలుగునేని సరసంబగు ధా
 తిని బల్మికోలు గావిం
 చిన విరసం బగు నటంచు జెప్పిరి విబుధుల్.

కం. చందోలంకారాదుల

యందలి పాటెల్లఁ దుదిని వ్యర్థముగాదే

సుందర మగు వాక్యంబుల

పొందెఱిఁగి రచించుబుద్ధి పుట్టక యున్నన్.

ఈ సుందరమున పద్యగద్యాత్మక విభాగము యొక్క యావశ్యకతను గూర్చి మన యాంధ్రలాక్షణికు డగు నప్పకవియు నేమియు జెప్పలేదు. మన పూర్వులు లక్షణగ్రంథములు గూడ పద్యరూపముననే వ్రాసిరి. ఇందు కుదాహరణములుగ నాంధ్రభాషాభాషణము, నరసభూపాలీయము, మల్లన్న గణితము, అశ్వశాస్త్రము, ధనుశ్శాస్త్రము, రత్నశాస్త్రము, విజ్ఞానేశ్వరీయము మొదలగు గ్రంథములు బేర్కొన వచ్చును. ఇట్లు వ్రాయుటకు పఠనాసౌకర్య సంపాదనమే ముఖ్యప్రేరకమై యుండును. అయినను 'నిట్టి గ్రంథములు గద్యరూపమున వ్రాయుటయే యుత్తమ మని నవీనుల యభిప్రాయము.

కావ్యతత్వముంగూర్చియు సాహిత్యతత్వముం గూర్చియు నింతవడి దెలియజేసితిని, ఇక విమర్శనాతత్వముం గూర్చి కొంత ముచ్చటించెదను.

విమర్శన మనగా ప్రపంచమందు జనులు తలంచు మంచితలంపులం దెలిసి కొని వాసి ననుసరించి మన యందలి లోపములు సవరించుకొనుట. ఇది Matthew Arnold అను నాంగ్లవిమర్శకుని మతము. ఇది సమాదరణీయము. ఇట్టి దృష్టిని విమర్శనమును మన మాంధ్రసాహిత్యమున నెలకొల్పవలె నన్నచో (1) మన సాహిత్యమందలి గుణలోపములను ముందు తెలిసికొన వలెను. (2) మన ప్రస్తుత నాగరికతకు సంబంధించి నట్టియు మన యాంధ్ర సాహిత్యమునకు దోహద ప్రాయములైనట్టియు, నితరసాహిత్యములందలి గుణములను గ్రహించి మన సాహిత్యమందలి లోపములను పూర్తిచేసికొనవలెను. ప్రతిసాహిత్యమందును కొన్ని తరుణములందు దేశీయోజ్జీవనము కల్గి సాహిత్యోజ్జీవనము కన్పట్టును. ఆట్టి తరుణములందు స్వతంత్రగ్రంథములును, అనుకరణ గ్రంథములును వేనవేలుగా రచింపబడును. ఇట్టి యుజ్జీవనోత్సాహము కొంత స్వస్థత జెందిన వెనుక నిట్లు విరచితములైన గ్రంథముల గుణలోపము లెన్ను విమర్శనములు మెండగును, ఎలిజబెత్తురాణిగారి కాలమందు వలెను, విక్టోరియారాణిగారి కాలమందు వలెను, నొకప్పుడు రచనాచాతుర్యములు మించు కాలములందే విమర్శనములు ప్రబలి యుండును. ఇట్టి తరుణ మాంధ్ర సాహిత్యమందు ప్రస్తుతకాలమున తటస్థించి యున్నది. పూర్వగ్రంథముల విమర్శించుట యందును, ప్రాచ్య పాశ్చాత్య సాహిత్యముల తారతమ్యము లరసి సాహిత్యమందు క్రొత్తదారులు

త్రొక్కుట యందును, భాషాభిమానుల కభిలాషలు మెండగుచున్నవి. ఇట్టి తరుణమున పాశ్చాత్యుల విమర్శనావిధుల నెరుంగుట ముఖ్యము.

కావ్యములను విమర్శించునపుడు నాలుగువిధములగు చర్చలుచేయవచ్చును;

(1) చారిత్రక చర్చ (Historical Criticism)—

విమర్శనీయమగు కావ్యము దేశచరిత్రమందేదో యొకకాలపు స్థితిగతులను వర్ణించును. కొంతవరకు పూర్వపు కాలముల ననుసరించి యుండును; కొంత వరకు వానినుండి విలక్షణముగ నుండును. కావ్యమునకు దేశీయచరిత్రతో గల సంబంధము లరయుటయు, పూర్వపుకావ్యములకును విమర్శనీయ మగు దానికి గల సాదృశ్యవైలక్షణ్యము లరయుటయు నిట్టి చర్చకు ముఖ్యము. మనుచరిత్ర ముదాహరణముగ గైకొని చారిత్రకచర్చయందు విమర్శనీయములగు ప్రశ్నల గొన్నిటిని బేర్కొనెదను :

1. కృష్ణరాయలం గూర్చియు నాతనికాలపు టాంధ్రదేశపుస్థితిని గూర్చియు నీ గ్రంథమువలన నేమి తెలియును ?

2. కృష్ణరాయలం గూర్చియు నాతని వంశమువారిని గూర్చియు నీ గ్రంథమున జేసిన వర్ణన లెంతవరకు విశ్వసనీయములై యున్నవి ?

3. ఈ గ్రంథమునుండి పెద్దనామ్మడు నివసించి యుండిన మండలము గూర్చియు నచ్చటి సాంఘికనియమములం గూర్చియు నేమి తెలిసికొనవచ్చును?

4. ఇందు ప్రబంధ లక్షణము లెంతవరకు పట్టియున్నవి ?

5. మాతృకగ్రంథ మగు మార్కండేయపురాణ భాగమునకును దీనికిని యెట్టి సాదృశ్యమును, వైలక్షణ్యమును గలవు? ఇందొక సంస్కృతభాషయందలి పురాణమా, తెలుగుగ్రంథమా మాతృక యనందగు ?

6. ఇంతకు పూర్వము ప్రబంధము లుండెనా? వానికిని దీనికిని గల తారతమ్యము లెట్టివి ?

ఇట్టి ప్రశ్నము లింకను బెంచి వ్రాయవచ్చును. గాని యిట్టి సూచనల ననుసరించి చారిత్రక చర్చయన నెట్టిదో యెరుంగవచ్చునన్న తలంపుతో వీనినింకను బెంచి వ్రాయలేదు. ఇట్టి చారిత్రక చర్చల వలన పెద్దనామ్మనికాలపు స్థితిగతులను గూర్చి మనకు కొంత తెలియుటయేగాక, ప్రబంధకవిమండలియందాతనికి గల గౌరవమునకు హేతువులును తెలియును. కవితారీతులయందు కాలక్రమమున గల్గిన మార్పులును కొంతవరకు తెలియును.

2. ఇట్టి చారిత్రకచర్చకు సంబంధించినదే తారతమ్యచర్చ: Comparative criticism.

ఒకే విధమగు గ్రంథములను వ్రాసిన యిరువురు కవుల నెత్తి వారి గ్రంథముల నొకదానితో నొకటి సరిపోల్చి గుణలోపముల నారసి పరస్పర తారతమ్యముల నెన్నుట యీ చర్చయొక్క భావము. ఇందు కాంధమున నుదాహరణము “మనువసుచరిత్ర విమర్శనము.” ఇట్టి తారతమ్యచర్చ యాంగ్లమున ప్రప్రథమమున నెలకొల్పిన యాతడు డ్రైడెన్ (Dryden) అనుకవి. ఇతడు కట్టుకథలు కొన్నివ్రాసి వాని కొక పీఠికగా వ్రాసిన వ్యాసమం దిట్టి తారతమ్యచర్చల జేయు విధమును జెప్పియున్నాడు.*

ఇట్లు పూనికతో పనిచేసి, నిష్పక్షపాతముగ కావ్యములందలి గుణదోషముల సరిచూచి కవులకు సారస్వతసోపానమున యద్వస్తానముల నేర్పరుపవచ్చును గాని యిట్టిపని సాహిత్యపురోభివృద్ధి కంతగా సహకారి కానేరదు. పూర్వులు సాహిత్యమున చేసిన పనియందలి గుణలోపముల గ్రహించి మన వ్రాతలందు గుణముల జూపి, లోపముల విడనాడుటయే విమర్శనము వలన మనము గోరదగిన ఫలముగాని, యేనాడో యంతరించి పోయిన కవిపుంగవులలో నెవరికన్న నెవరధికులో చర్చించుట గాదు. కావ్యములలో నుత్తమ సామాన్యముల నెరుంగుటకుమాత్ర మిట్టి చర్చలనుకూలించును. ఇట్లు కవిత్వయము వారిలో నొకరితో నొకరిని, నాటకకవులలో నొకరితో నొకరిని సరిపోల్చిచూచి వర్ణనా చమత్కృతి యందును, భావగాంభీర్యము నందును, కథాకథనము నందును నెవరెవ రెట్టి వైచిత్ర్యములను జూపిరో యెరిగి యట్టి చిత్రములను నూతనగ్రంథములందు నూతనావిప్రాయములకు వన్నెదెచ్చునటుల నిమిడ్చి సరసకావ్యనిర్మాణమునకు దొరకొనందగు.

మనుచరిత్రను విమర్శించునపుడు కొంత తారతమ్యచర్చ జరుపుట కవకాశమున్నది. ఇందలి రచనాచమత్కృతుల దెలియవలె నన్నచో దీని నింతకు పూర్వము రచింపబడిన ప్రబంధములతో సరిపోల్చవలెను.

3. కవికావ్య సంబంధ చర్చ : Biographical or Psychological criticism.

* Vide Dryden's Preface to the fables.

కవికిని కావ్యమునకును గల సంబంధమును గూర్చి యొక యాంగ్ల లాక్షణికుడిట్లు జెప్పియున్నాడు :

“Literature affords a revelation not only of a man characteristics as a literary artist, but also of his peculiarities as a thinker. We are made aware of the subjects towards which his thought most naturally turns. we see his attitude of mind, his manner of thinking, his peculiar views and opinions. Wordsworth’s peculiarities of thought cannot be mistaken for those of Browning; nor shall we confound either of them with any other.”

కావ్యమును బట్టి కవియొక్క భావములను, అభిలాషలను, మనోవృత్తులను మనము కొంతవర కెరుగవచ్చును. కావ్యము నీదృష్టితో పరిశీలించినచో మనకు కవియొక్క మనస్తత్వము కొంత బోధపడగలదు. ఉద్గ్రంథములు కవియొక్క అనుభవమునుండి పుట్టినవై పాఠకుల యనుభవమందలి యామోదకరమగు విషయములను స్ఫురించును. దానంజేసి విమర్శనమునం దీ కవి కావ్యపరస్పర సంబంధ చర్చకు కొంత ప్రాముఖ్యము గలదు. మనుచరిత్రనుండి పెద్దనార్యుని మతాభిప్రాయములును, ఆతనికి వివిధములగు జీవనమార్గములందుగల సాదర తిరస్కార భావములును, శ్రీలయెడ నాతనికి గల గౌరవాగౌరవభావములును, చేతనాచేతన ప్రపంచములకు గల పరస్పరసంబంధముం గూర్చి యాతని యభిప్రాయములును జర్పించినకొలది తెలియగలవు. ఇట్టి చర్చలు పోతనార్యుని భాగవతమును గూర్చియు, పెద్దనార్యుని మనుచరిత్రము గూర్చియు గలిపి తారతమ్యముల నరసినచో పోతన పెద్దనల కభిప్రాయాదులందు భేదిము లెన్నో గలవని తేటపడగలదు. పోషకుల విషయమున నీ కవులకుగల వివిధాభిప్రాయములు పోతనార్యుని “కాటుకకంటిసీరు” అను పద్యభావమును, పెద్దనార్యుని “ఎదురై నచో దన మదకరీంద్రము డిగ్గి” యను పద్యభావముతో సరిపోల్చిన స్పష్టమగును. ఇట్లే ఇతరవిషయము లూహింప వచ్చును.

4. సాహిత్య చర్చ (Literary criticism)

ఇట్టి విమర్శనమునందు జర్పింపవగు ప్రశ్నముల గొన్నిటిని బేర్కొనెదను. విమర్శనీయమగు గ్రంథమందు కవిచేసిన సంకల్పమేమి? ఇది ఎంతవరకు నెరవేరినది? నెరవేరనిచో నందులకు కారణము వర్ణితమగు విషయమందలి తోషమా? లేక వర్ణించు కవియొక్క సామర్థ్యతోషమా? ఈ గ్రంథ మేల హృద

ముగ నున్నది? ఇందలి ప్రధాన రస మేమి? అందు కంగములగు రసము లెవ్వి? ఈ రసములు వర్ణనీయమగు విషయమున కెట్లనుకూలించి యున్నవి? వీనికి పరస్పరతుల్యత్వ మెట్లున్నది? రసము స్పష్టముగ నున్నదా? వ్యంగ్యముగ నున్నదా? రసపుష్టి యెంతవరకు గలదు? కావ్యమంతయు రసవంతముగ నున్నదా? లేక కొన్నిభాగములు మాత్రము రసవంతములై యున్నవా? రసమెంతవర కనింద్యమై యామోదింపదగి యున్నది? ఇందు కల్పనాశక్తి యెంతవర కుపయోగింపబడినది? ఇది యెంతవరకు రమణీయముగ నున్నది? ఎంత వరకు ప్రకృతి విరుద్ధముగ నున్నది? ఇంతియే గాదు, ఎట్టి రసవంతమైన కావ్యమైనను నేదో యొక యంశమును ముఖ్యముగ బోధింపవలెను. కల్పితమగు కథ కేదో యొక యర్థముండును. ఏ కావ్యమైన నేదోయొక జీవనమార్గము నామోదింపవలెను. లేనియెడ నిరసింప వలెను, ఆమోదించినచో నుత్సర్జగా వర్తించును. నిరసించినచో హేళన చేయును ఈ యర్థమునే Carlyle అను విమర్శకుడిట్లు జెప్పియున్నాడు :

“The deepest truths of individual human life and the ruling thought and belief of any age are to be read more truly in poetry than anywhere else. No philosopher has told us so much of human life as Shakespeare; no historian has recorded so well the dominant temper of the Victorian age as Tennyson and Browning and Matthew Arnold have done. We have a right to ask, of any work of literary art, however emotional in purpose, what does it mean? What truths does it embody and enforce? We shall find there is no eminence in literature without something high or serious in thought, and that other things being equal, the value of all literature increases with the breadth and depth of the truth it contains.”

మనుష్యుల జీవితములందు లోతుపాతులను వివిధకాలములందు జనుల మనంబుల నాకర్షించు యాహులును, మతములును, మహాకవుల పద్యకావ్యములందు తేటతెల్లముగా దెలియును. మానుష తత్వ మర్థములను పేర్కొనెడి మహాకవి తెలియపరచిన ట్లొరులెవ్వరును తెలియపరచలేదు. విక్టోరియా రాణిగారి కాలపు టూహపోహలను టెనిసన్, బ్రౌసింగు, ఆర్నాల్డు కవులు దెల్పిన ట్లొరులు దెల్పియుండలేదు.

ఈ సందర్భమున శైలి భాగ మొకకొంత చెప్పవలసి యున్నది. ఇది వర్ణనీయమగు విషయమును బట్టి కొంత మారుచుండును. తెలుగుకవనమందు శైలి యెట్లుండవలెనో, గీర్వాణమం దెట్లుండవలెనో పెద్దనార్యుడు చాటుధారగా చెప్పి

నది మీ రెరిగిన విషయమే. ఈ విషయమునే యొక యాంగ్ల లాక్షణికు డిట్లు చెప్పియున్నాడు :

“Individual tastes may differ, but the ultimate verdict of approval will be given to that style in which there is no over-colouring of phrase, no straining of sentiment; which knows how to be beautiful without being lavish; how to be exact without being bald; in which you never find a thicket of vague epithet; in which the word, though simple, is the one right word. Such writing, whatever be its content, is the perfection of form, and its effects, if not quite so imperative at first, are lasting.”

సారస్వతమును జర్పించు విమర్శనావిధు లిట్టివి. సారస్వతమందలి ప్రత్యేక గ్రంథ విశేషములను జర్పించుటకు కొన్ని ప్రత్యేకవిధులు గలవు. మన కాండ్రమందు 1. పురాణములు 2. ప్రబంధములు 3. శతకములు 4. నాటకములు 5. నవలలు 6. ఉపన్యాసములు 7. హాస్యరచనలు ఇత్యాదికావ్య విశేషములు గలవు. ఇట్లే ఆంగ్లమందు Dramas, Lyrics, Romances, Prose Fiction, Essays, Masques, Satires అను నిట్టి కావ్యవిశేషములు గలవు. ఒక్కొక్క కావ్యవిశేషము నెత్తి దాని నెట్లు శోధింపవలెనో దెల్పుచు వ్రాసిన గ్రంథములు గలవు. ఇట్టి గ్రంథము లాండ్రమున వ్రాయవలెను. ఒకప్పుడు కవులు తా మనుకరించు కావ్య విశేషముల సనాతన నియమములను పాటింపక క్రొత్తదారులు త్రొక్కవచ్చును. ఇట్లాంగ్లమున Shakespeare, Fielding మొదలగువారు క్రొత్తదారుల త్రొక్కియుండిరి. ఇట్లే వాల్ టెయిర్ అను కవి పరంగి సాహిత్యమున (French Literature) క్రొత్తదారి త్రొక్కినప్పుడు పరంగి సాహిత్యపరిషత్తు నందలి పూర్వచారపరాయణులు కోపించిరి. ఇట్టి పరిషత్తొకటి యాంగ్లమున గల్గి యుండెనేని Shakespeare మహాకవి గ్రంథములు గర్హింపబడి యుండునని యొక యాంగ్లవిమర్శకుడు చెప్పియున్నాడు. అట్లే మన యాండ్రగ్రంథములం దిప్పుడు కొందరు మహానీయులు నవలలు వ్రాయుట యందును, హాస్యరచనల యందును క్రొత్తదారులు సూచించుచున్నారు. ఇందుకు సాహిత్యాభిమానులగు కొందరు పూర్వచారపరాయణులు కుపితులగుట సహజమే యైనను ప్రపంచమందు వన్నెకెక్కిన యితర సాహిత్యముల రుచిచూచిన విద్యావిశారదులు కినుక వహింపదగదు. క్రొత్తదారులు త్రొక్కినగాని సాహిత్యసంపోషణము గలుగనేరదు.

కేవలము గీర్వాణలాక్షణికుల నిబంధనల ననుసరించి వ్రాసినయాండ్ర గ్రంథములందు పాశ్చాత్యలాక్షణికులు చెప్పు స్వారస్యముల నన్వేషించుట పిచ్చి

ACCNO. 205

పని యని కొంద రూహింపవచ్చును గాని యిట్టిచారిత్రక చర్చలను తారతమ్య చర్చలను కవిజీవితముల వ్రాసిన మహానీయు లిదివరకే జరిపియున్నారు. ఒక వేళ మనపూర్వులు రచించిన గ్రంథములం దిట్టిస్వారస్యములు గన్పట్టకున్నను; మనము ప్రస్తుతకాలమున వ్రాయు గ్రంథములందైన నిట్టివి గన్పట్టునటుల యత్నించినచో సారస్వత సంపోషణకు కొంత తోడుపడినవార మగుదు మనుట నిర్వివాదాంశము.

894.8134

139=50

ఆంధ్రభాషాభిమాను లొక మాసపత్రికను స్థాపించి తన్మూలమున సాహిత్య సంపోషకము లగు కావ్యవిమర్శనముల నాంధ్రప్రపంచమునకు వెల్లడి చేయుటయు నవసరమై యున్నది. ఇట్టిపని 'ఆంధ్రభారతి' కొంత చేయుచున్నది. ప్రస్తుతసమయ మిట్టిచర్చల కనుకూలముగ నున్నది. ఇట్టిచర్చలు జరుపుటకు తగిన స్థలములు విద్యాలయములు. ఇందాంధ్రగ్రంథములు, పాశ్చాత్యగ్రంథముల వలె బోధించవలెను. ప్రస్తుత మింటరుమీడియేటు నందును, పట్టపరీక్షకును ఆంధ్ర గీర్వాణముల జతగా జేసి యభిమాన విద్యగా విద్యార్థు లెన్నుకొనుట కవకాశ మున్నది. మన యాంధ్రవిద్యార్థుల కాంధ్రగీర్వాణములం దభిరుచి కల్గించి భాషాభి మానులు తమ మిత్రులచేతను, పోషకవర్గమునందుండు వారిచేతను నీపరీక్షల కాంధ్ర గీర్వాణముల నభిమానవిద్యగా నెన్నుకొనునట్లు చేసినచో సర్వకళాశాలల యందు పాశ్చాత్య విమర్శనావిధుల కనుకూలముగా నాంధ్రగీర్వాణగ్రంథముల విమర్శించి చెప్పుట కవకాశము గల్గును. కాని మన భాషాభిమాన ముపన్యాసముల తోనే గట్టిపెట్టి తరుణము వచ్చినపుడు మనయౌవనుల నాంధ్రగీర్వాణముల నేర్చుటయందు బ్రోత్సహించుటను మీరు నిరుత్సాహపరచినచో నిట్టిపని జరుగ దగిన స్థలములయందు జరుగుట కవకాశము లుండ వనుట నిస్సంశయము. మన దేశీయ పండితుల కీ పాశ్చాత్య మార్గము లలవడ జేయుట కిది యొకమార్గము. పాశ్చాత్యమార్గముల ననుసరించి దేశీయసాహిత్యగ్రంథముల విమర్శించి జదివిన యౌవనులు కొంద రాంధ్రదేశమున గల్గినచో వారి జ్ఞానము కాలకమమున నితరులకు వెల్లడి యగునని యాశించుట విపరీతపుబుద్ధి కాదు. కాక యౌవనుల నాంధ్రగీర్వాణముల నభ్యసించునట్లు ప్రేరేపింప గల్గుటయే ప్రస్తుత మాంధ్ర సాహిత్యమునకు చేయగల్గు మహదుపకార మని మనవి చేయుచు నీవ్యాసము నింతతో విరమించుచున్నాను.

—బుర్రా శేషగిరిరావు*

—o—